

رُعَاةُ خَلِيلِ زَيْنَبِهَا

سیرت النبیؐ ایک دلکش بیان

عابدہ زجیس



جامعہ تعلیمات اسلامی پاکستان

رُغائے خلیلؑ نویدِ مسیحا

عابدہ نرجس

جامعہ تعلیمات اسلامی پاکستان

پوسٹ بکس نمبر ۵۴۲۵ - کراچی

کتاب	دعائے خلیل نوید مسیحا
تالیف	سیدہ عابدہ رحمن
کتابت	شیخ اشرف راحت
اصلاح	شاکر علی سرور
سرورق	محمد عباس شیرازی
طباعت	پرائمری پرنٹرز کراچی

۲۹۷۶۹۹۲۱
م ۲۸

۷۲۷۷۵

طبع دوم ۱۹۹۹ء

جملہ حقوق محفوظ ہیں: یہ کتاب کلی یا جزوی طور پر اس شرط کے ساتھ فروخت کی جاتی ہے کہ جامعہ بنڈا کی پیشگی اجازت حاصل کیے بغیر یہ موجودہ جلد بندی اور سرورق کے علاوہ کسی بھی شکل تجارت یا کسی اور مقصد کی خاطر نہ تو عاریتاً کرائے پر دی جائیگی اور نہ ہی دوبارہ فروخت کی جائیگی۔ علاوہ ازیں کسی آئینہ خریداری یا بطور عطیہ حاصل کر نیوالے پر یہ شرط عائد نہ کر نیکیے لیے بھی ایسی ہی پیشگی اجازت کی ضرورت ہوگی۔
جامعہ تعلیمات اسلامی

اسلام

”کیا تم نے پوری طرح سمجھ لیا ہے کہ اسلام کیا ہے؟ یہ ایک ایسا دین ہے جس کی بنیاد حق و صداقت پر رکھی گئی ہے۔ یہ علم کا ایک ایسا منبع ہے جس سے عقل و دانش کی متعدد ندیاں پھوٹی ہیں۔ یہ ایک ایسا چراغ ہے جس سے لاتعداد چراغ روشن ہوتے رہیں گے۔ یہ ایک ایسا بلند رہنما مینار ہے جو اللہ کی راہ کو روشن کرتا ہے۔ یہ اصولوں اور اعتقادات کا ایک ایسا مجموعہ ہے جو صداقت اور حقیقت کے ہر متلاشی کو اطمینان بخشتا ہے۔“

”اے لوگو! جان لو کہ اللہ تعالیٰ نے اسلام کو اپنی برترین خوشنودی کی جانب ایک شاندار راستہ اور اپنی عبودیت اور عبادت کا بلند ترین معیار قرار دیا ہے۔ اس نے اسے اعلیٰ احکام، بلند اصولوں، محکم دلائل، ناقابل تردید تفوق اور مسلمہ دانش سے نوازا ہے۔“

اب یہ تمہارا کام ہے کہ اللہ تعالیٰ نے اسے جو شان اور عظمت بخشی ہے اسے قائم رکھو۔ اس پر خلوص دل سے عمل کرو۔ اس کے معتقدات سے انصاف کرو۔ اس کے احکام اور فرامین کی صحیح طور پر تعمیل کرو اور اپنی زندگیوں میں اسے اس کا مناسب مقام دو۔“

امام علی علیہ السلام

کچھ اپنے بارے میں

حضرت آیت اللہ العظمیٰ سید ابوالقاسم موسوی خونی دام ظلہ العالی کی سرپرستی میں قائم ہونے والا یہ بین الاقوامی ادارہ جامعہ تعلیمات اسلامی دنیا کے متعدد ممالک میں اسلامی علوم و معارف پر مشتمل معتبر اور مستند لٹریچر عوام تک پہنچانے میں کوشاں ہے۔ اس ادارے کا مقصد دورِ حاضر کی روحانی ضروریات کو پورا کرنا، لوگوں کو اصلی اور محکم اسلامی علوم کی طرف متوجہ کرنا اور اس گرانہما علمی سرمائے کی حفاظت کرنا ہے جو اہلبیت رسولؐ نے ایک مقدس امانت کے طور پر ہمارے سپرد کیا ہے۔ یہ ادارہ اب تک اردو، انگریزی، فرانسیسی، سندھی اور گجراتی زبانوں میں ۸۰ سے زیادہ کتابیں شائع کر چکا ہے جو اپنے مضمولات، اسلوب بیان اور طباعت کی خوبیوں کی بنا پر فردوس کتب میں ایک نمایاں مقام حاصل کر چکی ہیں۔ نشر و اشاعت کا یہ سلسلہ انشاء اللہ جاری رہے گا اور بھٹکی ہوئی انسانیت کو صراطِ مستقیم کی شناخت کرواتا رہے گا۔

اس کے علاوہ جامعہ کے زیر اہتمام چلنے والے ۲۰ سے زیادہ مدرسے گزشتہ سات برسوں سے قوم کے بچے بچیوں میں بنیادی اسلامی تعلیم کو عام کرنے میں اپنا کردار ادا کر رہے ہیں۔ امید ہے کہ وقت گزرنے کے ساتھ ساتھ ان مدرسوں کی تعداد میں اضافہ ہوتا چلا جائے گا۔ دعوتِ اسلام کو فروغ دینا ایک ایسا کام ہے جسکی انجام دہی کے لیے ہم سب کو تعاون کرنا چاہیے۔ ادارہ آپ سب کو اس کارِ خیر میں شرکت کی دعوت دیتا ہے تاکہ دینی تعلیمات کو زیادہ سے زیادہ عام کیا جاسکے۔

دعا ہے کہ خداوندِ منان ہم سب پر اپنی رحمتیں اور برکتیں نازل کرے!

شیخ یوسف علیٰ نفسی نجفی
دعاؤں کا طلسمانہ
وکیل حضرت آیت اللہ خونی دام ظلہ العالی

وعاء خليل

رَبَّنَا وَإِغْتَابَ فِيهِ رَبُّنَا سُوْرًا مِّنْهُنَّ

يَتْلُوْنَ عَلَيْهَا لِيَتَّبِعَكَ وَوَجَلِبُهَا

الْكِتَابِ وَالْحِكْمَةِ وَوَجَلِبُهَا أَنْتَ

أَنْتَ الْعَزِيزُ الْحَكِيمُ

(سورة بقره. آيت ۱۲۹)

نوبت مسجی

وَإِذْ قَالَ عِيسَى ابْنُ مَرْيَمَ يَا سِرَّاءِ

إِنِّي رَسُولٌ لِّدُنِّي إِلَيْكُمْ فَصَدَّقْنَا

بَيْنَ يَدَيْ مَنَّا لِنُؤْمِنَ وَوَجَلِبُهَا

بِرَسُولٍ بَاتِي مَنَّا بَعْدَ اسْمِنَا

(سورة صف. آيت ۱۲۹)

اللَّهُمَّ صَلِّ وَسَلِّمْ وَبَارِكْ عَلَى سَيِّدِنَا مُحَمَّدٍ

جب باپ اور بیٹا ایک چھوٹے سے کچے گھر کی بنیادیں اٹھا چکے تو ان کے لبوں پر مناجات کے پھول کھلنے لگے۔ دیواریں جیسے جیسے بلند ہوئیں ان کی محنت رنگ لائی اور وہ ایک واضح صورت میں سر زمین مکہ پر ابھر آیا جسے خدا کا گھر کہا گیا۔ انھوں نے ہاتھ اٹھائے اور ان کے دلی جذبات حروفِ دعا میں ڈھلنے لگے۔ حرمِ محترم کے بسائے ہیں یہ پہلی دعا تھی جو خلیلِ خدا کے لب مقدس سے ہو کر سونے افلاک سندِ استجابت پانے کے لیے بڑھتی جا رہی تھی۔

”اے ربِّ ذوالجلال! میری اس محنت بڑے عوض میں جو تیرے گھر کی تعمیر میں میری پیشانی پر پسینہ بن کر چمکتی رہی ہے۔ میرے قلب کے یقین اور ایمان کو اس امر سے تقویت دیدے کہ میرے ہی خاندان میں تیرے توراہی کا ظہور ہوگا۔“

باپ نے دعا مانگی اور بیٹے نے آمین کہی اور اس آمین کے ساتھ ہی ابراہیمؑ

کے دل میں اس سکون و طمانینت کی وحی اتری جو دعا کے مستجاب ہونے کا یقین بن جاتی ہے۔ ابراہیم نے شکر خداوندی میں پیشانی کو سجدے میں رکھ دیا۔

ابراہیم پیغمبر خدا بھی تھے اور سید و سردار بھی۔ ان کے خاندان میں اس روایت کی حفاظت امانت کی طرح کی جاتی اور آنے والی نسلوں کو یہ نوید وراثت کی طرح منتقل کی جاتی کہ وہ نورانی اسی خاندان میں ظہور کرنے والا ہے جس کے لیے اس کائنات کی تخلیق ہوئی ہے۔

صدیاں بتیں، قرن گزرے اور ابراہیم کے بیٹے اسحاق کی نسل سے عیسیٰ روح اللہ اٹھے جو بغیر باپ کے پیدا ہوئے تھے اور جنہوں نے جھوٹے میں ہی اپنی پیغمبری کا اعلان کیا اور ماں کی پاک دامنی کی گواہی دی تھی۔ وہ یہ نوید بھی لے کر آئے تھے کہ اس نورانی کا ظہور جلد ہونے والا ہے جو رحمت بن کر بر سے گا اور جو آدمی کو انسانیت کا تاج پہنائے گا۔

خانوادہ ابراہیمی کے پاک طینت لوگوں نے اپنے خاندان کے ممتاز افراد پر نظر کی اور ان میں سب سے پاکباز فرد کی پیشانی کو نور سے دکتے دیکھا۔ اس نور کی جھلک نے انکی پیشانیاں سجدے میں جھکا دیں اور وہ نور کے حامل افراد کی حفاظت دل و جان سے کرنے لگے۔ ان کی اولاد میں قصی بن کلاب پیدا ہوئے جو اس نورانی کے امانت دار تھے۔ انھوں نے ملکی انتظامات کو بطریق احسن سنبھالا اور قوم میں ان کا لقب مجمع اور قریش مشہور ہو گیا۔ جس کے معنی جمع کرنے والے کے ہیں۔

قصی نے مکہ کو ایک شہر کی شکل عطا کی اور باہمی مقدمات کے فیصلے کے لیے ایک کمرہ مخصوص کر دیا۔ حج کے موقع پر وہ خانہ کعبہ کی دیوار سے ٹیک لگا کر کھڑے ہوتے اور فصیح و بلیغ خطبے ارشاد فرماتے: ”لوگو! تمہیں بشارت

ہو کہ رحمتِ خداوندی عنقریب ظہور میں آنے والی ہے۔“

لوگ اس نوید کو سنتے اور ایک دوسرے سے تذکرہ کرتے اور کتبِ سماوی اور صحائفِ سلف میں اس کی تصدیق تلاش کرتے، چہ میگوئیاں ہوتیں اور لوگ انتظار کی کیفیت میں ڈوب کر آنے والے کی راہ تکنے لگے۔

اسی خاندان میں ایک بچہ پیدا ہوا جس کا نام عمرو رکھا گیا۔ وہ اتنا خوبصورت تھا اور اس کی پیشانی اتنی نورانی تھی کہ جلد ہی وہ سارے خاندان کی آنکھوں کا تارا بن گیا۔ اس کی حفاظت خاص طور پر کی جانے لگی۔ وہ جوان ہوا تو اس کی فیاضی، شرافت اور کریمی کی وجہ سے خاص و عام اسے فیض کے نام سے پکارتے لگے۔

انہی دنوں مکہ اور اس کے گرد و نواح میں قحط اور خشک سالی کا دور دورہ ہوا۔ دن رات لوگ آسمان کی طرف امید بھری آنکھوں سے دیکھتے لیکن گرم دھوپ امید کی ہر کھیتی کو پل بھر میں مرجھا کر رکھ دیتی۔ جن کے پاس غلے کا تھوڑا بہت ذخیرہ تھا وہ بھی ختم ہو گیا تو جہاں کسی درخت پر کسی کو کوئی پتہ یا گھاس کا کوئی سرسبز قطعہ نظر آتا تو بھوکے لوگ وہاں ٹوٹ پڑتے اور پل بھر میں اس کا صفایا کر کے رکھ دیتے

ایک صبح فاقہ زدہ لوگ اپنے گھروں میں نڈھال پڑے تھے کہ صحنِ حرم کی جانب سے ایک منادی کرنے والے کی صدا ناقابل یقین خوش خبری بن کر خوشبو کی طرح فضاؤں میں تیرتی ہوئی ان کے ویران آنکھوں میں پہنچی۔ جہاں کئی ہفتوں سے چولہے ٹھنڈے پڑے تھے۔ منادی کی اس صدائے نڈھال لوگوں میں زندگی کی رتی دوڑادی۔ وہ پیٹ میں جلتے ہوئے دوزخ کی آگ بجھانے صحنِ حرم میں جمع ہو گئے کہ اس عام اعلان کو سن سکیں۔

”اے اہل مکہ! نوجوان فیض نے ملکِ شام سے اونٹ اور غنہ منگوا

لیا ہے۔ ہر خاص و عام کو مطلع کیا جاتا ہے کہ وہ فیض کی رہائش گاہ پر اپنی بھوک مٹانے کے لیے جمع ہو جائیں۔ جب تک یہ غلہ کام آئے گا فیض کی طرف سے یہ لنگر جاری رہے گا۔ تب تک شام سے اور اناج آجائے گا۔ امید رکھتی چاہیے کہ اللہ اپنا کرم کرے گا اور ابرہہ باراں ہماری فصلوں اور جانوروں کو زندہ کر دے گا۔“

لوگ جوق در جوق فیض کی اقامت گاہ پر پہنچے تو دیکھا کہ بڑی بڑی دیگوں میں اونٹ کے گوشت کا شوربہ تیار کیا جا رہا ہے۔ ایک طرف غلام روٹیاں پکا رہے ہیں اور فیض اپنے غلاموں کے ہمراہ روٹیاں توڑ توڑ کر شوربے میں بھگو کر شرید تیار کر رہے ہیں۔

فاقوں سے نیم جاں لوگوں کو خوشبوئے طعام نے دیوانہ بنا دیا وہ دونوں ہاتھوں سے کھانے پر لوٹ پڑے اور جب سیر ہو گئے تو فیض کو دعائیں دیتے رخصت ہوئے۔ قادر الکلام شعراء نے قصیدے کہے اور ابھی گھروں کو نہیں پہنچے تھے کہ اس فیاضی اور تواضع کو دیکھ کر رحمت خداوندی جوش میں آئی اور بادل گھر گھر آنے لگے۔ تھوڑی ہی دیر میں مکے کی گلیاں پانی سے چھلکنے لگیں اور ہر جگہ اس واقعے کا تذکرہ ہونے لگا۔ فاقہ زدہ لوگوں کو روٹیوں کے ٹکڑے کرنا ہوا فیض اتنا بھلا معلوم ہوا کہ وہ اسے ہاشم کے نام سے پکارنے لگے۔ جس کا مطلب روٹیوں کو چورا کرنے والا ہے۔

ہاشم کی فیاضی اور نیک نامی دور و نزدیک خوشبو کی طرح پھیل گئی اور مختلف قبائل ان سے رشتہ داری کی آرزو کرنے لگے لیکن ہاشم کسی جانب ملتفت نہیں ہوتے تھے۔ خاندان کے بزرگوں نے انہیں بلایا اور اس جانب توجہ دلائی۔ ہاشم کسی گہری سوچ میں گم ہو گئے اور پھر سراٹھا کر بولے:

”میرا دل کسی جانب مائل نہیں ہے۔ میں اس کے لیے خدا کی بارگاہ میں رہنمائی کے لیے درخواست کروں گا۔۔۔ وہ میری عرض سننے گا اور اس دو ٹوٹے تک مجھے پہنچا دے گا جو میرے بچے کی ماں بننے کی اہل ہوگی۔“

ہاشم نے مزید کسی تجویز کی گنجائش باقی نہیں رہنے دی تھی۔ اس لیے خاندان کے بزرگوں نے خاموشی اختیار کر لی۔ ہاشم بزرگوں کی محفل سے اٹھ کر سیدھے حرم کعبہ میں پہنچے اور بارگاہِ ایزدی میں جھک کر راز و نیاز میں مشغول ہو گئے۔ جب انہوں نے سجدے سے سر اٹھایا تو ان کے نورانی چہرے پر طمانیت اور سکون تھا۔

باب ۲

مکہ سے دو ریشرب ہیں رہنے والے قبیلے کی ایک حسین و جمیل دوشیزہ سلمیٰ صبح کی نیند سے بیدار ہوئی تو اس کا دل نواز چہرہ خوشگوار حیرت کے نرے رنگوں سے دمک رہا تھا۔ اس نے عجیب مسحور کر دینے والا خواب دیکھا تھا۔ اس خواب کا تصور اس کی آنکھوں میں حیا اور رخساروں پر چمک بن کر اتر رہا تھا۔ وہ بار بار سوچتی تھی کہ وہ خواب تھا یا حقیقت۔! جو ذہن پر نقش ہو گیا تھا اور دل میں یقین بن کر جاگزیں تھا۔ اس خواب کا تذکرہ کرنے کو کئی بار اس کے پیشربیں لبِ محلے۔۔۔ لیکن وہ ہر بار فرطِ حجاب سے کچھ بھی نہ کہہ سکی۔

ابھی دن ڈھلا نہیں تھا کہ اہل قبیلہ میں ہلچل مچ گئی۔ لوگ دوڑ دوڑ کر شہر سے باہر جانے والے راستے کی طرف جانے لگے۔ بچوں میں دھوم اٹھی اور عورتوں میں چہ میگوئیاں ہونے لگیں۔ شہر کی حد تک جانے والے یہ خبر لے کر لوٹے کہ رتیس مکہ ہاشم اپنے بزرگوں کے ساتھ یشرب سے باہر پڑاؤ ڈال رہے ہیں

اور ان کے بزرگ ان کا پیام لے کر قبیلے کی طرف آرہے ہیں۔
 سارے قبیلے میں حیرت اور خوشی کی لہر دوڑ گئی۔ ہاشم جیسے سید و سردار کا
 اس قبیلے میں نزوح کا ارادہ ہی ان کے لیے بڑا شرف تھا۔ گھروں میں دو شیرازوں کے
 دل دھڑکنے لگے اور ان کی حیا بار آنکھیں بار بار دروازوں کو چومنے لگیں۔ ان کے
 کان دستک کی آوازوں کا انتظار کرنے لگے کہ نہ جانے کس کی دہلیز پر اس کا مقدر
 خوش بختی کی نوید لے کر دستک دیتا ہے۔

شہر کی حدود میں داخل ہوتے ہی معززین قبیلہ نے انہیں ہاتھوں ہاتھ لیا
 اور عزت و احترام کے ساتھ ہمراہ لاتے۔ سردار قبیلہ کو اس گھر کا نام بتا دیا
 گیا جس کے لیے خوش نصیبی کا یہ پیام آیا تھا۔ سلمیٰ کے باپ کو اپنی سماعت
 پر اعتبار نہیں آتا تھا۔ اس نے بسر و چشم پیام کو منظور کرنے کی ٹھانی لیکن
 ہاشم کے بزرگوں نے تاکید کی کہ سلمیٰ سے بھی اس کی رائے معلوم کر لی جائے۔
 سلمیٰ کی ماں حیرت و مسرت سے گنگ ہو گئی۔ اس نے سلمیٰ کو گلے لگا کر
 اس کی پیشانی چومی۔ ”جانِ مادر! تیرا وجود اس گھر کے لیے خوش بختی کا پیغام
 بن گیا ہے۔ آج مکے کا سب سے بہترین خاندان اپنے ہونہار اور سخی بیٹے کے لیے
 تیرا پیام لایا ہے۔“ فرط حیا سے سلمیٰ کی دراز پلکیں اس کے رخساروں سے چھونے
 لگیں اور وہ دبی زبان میں بولی: ”ماں! آج رات مجھے خواب میں یہ بشارت دیدی
 گئی تھی“

”بیٹی! تو نے اس کا تذکرہ اپنی ماں سے بھی نہیں کیا۔“ ماں نے

بیقراری سے کہا۔

”ماں میں تو خود ابھی تک اس خواب کے سحر میں ڈوبی ہوئی ہوں۔“ سلمیٰ

نے کھوئے کھوئے سے لہجے میں جواب دیا۔

”بیٹی! وہ اتنے نیک نفس اور اعلیٰ ظرف کے مالک ہیں کہ انہوں نے فیصلہ
تجھ پر چھوڑا ہے۔ تیرا عندیہ لیے بغیر یہ تڑو سچ نہیں ہوگی۔“ ماں نے مست اثر
ہو کر کہا۔

سلمیٰ کے حسین لبوں پر ایک حجاب آلود تبسم بکھر گیا اور اس کا سر اقرار میں
جھکنے لگا۔ ماں نے اس کی روشن پیشانی کو پھر ایک محبت آلود بوسہ دیا اور اس
کے باپ کو خبر کرنے ڈیوڑھی کی طرف چلی گئی۔

سلمیٰ کے اقرار کی خوشی تمام اہل یثرب نے منائی۔ بارات کی کئی روز تک
مہمان نوازی کی گئی۔ باراتی دہن کے لیے کئی اونٹ تحائف سے لاد کر لائے اور
شادی کی تقریب اتنی دھوم دھام سے منعقد ہوئی کہ ایسی شادی اب سے پہلے
دنیا نے عرب میں کبھی نہیں ہوئی تھی۔ شادی کے بعد بھی اہل یثرب نے ہاشم
کو واپس نہیں جانے دیا اور کئی ماہ تک انہیں مہمان رکھا۔

سلمیٰ کی خوش بختی پر سارا قبیلہ ناز کرتا تھا۔ شادی کے بعد سلمیٰ کے دلکش
چہرے پر بے پناہ حسن جھلکنے لگا۔ اسکی پیشانی پر دلاویز نور کا نرالا جھومر سج گیا۔
وہ ہاشم جیسے بلند حیثیت نوجوان کی رفاقت میں بچد مسرور تھی کہ ایک صبح
ہاشم نے اسے سامان سفر تیار کرنے کو کہا۔

سلمیٰ نے مسکرا کر ان کی طرف دیکھا۔ ”میں بھی اپنے کسرال والوں سے
ملنے کی مشتاق ہوں۔ ان کی کریمی اور شرافت کے قصیدے بچے بچے کی زبان پر
ہیں۔ میں انہیں اپنی آنکھوں سے دیکھنا چاہتی ہوں۔“

ہاشم کے چہرے پر مسکراہٹ نہیں آئی اور وہ سنجیدہ سے لہجے میں بولے:
”سلمیٰ! تمہارے کسرال والے اس سے بھی بڑھ کر ہیں جیسا کہ تم تصور رکھتی ہو لیکن
ان سے ملنا شاید تمہارے مقدر میں نہیں۔“

”کیوں۔! خدا نخواستہ!“ سلمیٰ نے پریشانی سے پوچھا۔

”خود کو فراق کی سختیاں جھیلنے کے لیے تیار کر لو۔ ہمیں کچھ عرصے کے لیے جدا ہونا ہے۔“ ہاشم کے لہجے میں افسردگی تھی۔

”آپ کیسی باتیں کر رہے ہیں۔ خدا نہ کرے کہ ہم جدا ہوں۔“ سلمیٰ نے جلدی سے کہا۔ اس کی بیتاب آنکھوں میں نمی تیر گئی۔

”مجھے اپنے قافلہ تجارت کی خبر گیری کے لیے شام جانا ہے۔ تم اس عرصے میں اپنے والدین کے پاس ہی رہو۔ میں جب شام سے لوٹوں گا تو ہم اکٹھے مکہ چلیں گے۔“ ہاشم نے وضاحت کی۔

سلمیٰ دھک سے رہ گئی۔ اس کا جی چاہا کہ ہاشم کا دامن تھام کر جدائی کے اس چٹیل سحر کو دونوں کے درمیان حائل ہونے سے روک دے لیکن اس کے یا قوتی لب تھر تھرا کر رہ گئے اور دراز پلکوں پر بھیکے موتیوں کی جھالراں سچی۔

ہاشم نے ضروری تیاریاں کرتے ہوئے کہا: ”سلمیٰ! زندگی کا کیا بھروسہ سانس کی آس جھوٹی ہے۔ آنے والے وقت میں اگر میں نہ لوٹ سکوں تو تم میری امانت کی حفاظت کرنا اور اگر میرے وارث اسے تم سے طلب کریں تو ہنسی خوشی اسے ان کے حوالے کر دینا کیونکہ اس کی حفاظت ہر حال میں ہر شے پر مقدم ہے اور میرے بھائی اتنی قوت رکھتے ہیں کہ تلوار کی پاڑا اور تیسروں کی بارش میں بھی اس کی حفاظت کریں گے۔“

سلمیٰ کے آنسو خساروں پر بہہ گئے۔ اس نے ہچکیوں کے درمیان کہا: ”ہاشم! وداع کے ان لمحوں کو میرے لیے عذاب نہ بنائیے۔ میں آپ کو اپنی دعاؤں کے سائے میں رخصت کروں گی۔ خدا آپ کو خوشیاں دیکھنے کے لیے شاد و کامران واپس لائے۔“

ہاشم نے بلند جھونکی سے تسلی دی۔ ”تم دل چھوٹانہ کرو۔ تمہاری تنہائیوں کو آباد کرنے والا بہت جلد تمہاری آغوش میں ہوگا اور قبیلے کی عورتیں تم پر فخر کریں گی۔“

سلمیٰ نے بہتے ہوئے آنسوؤں کو خشک نہیں کیا۔ اس کا دل سوزِ فراق کے کریناک لمحوں کو سہتا رہا اور ہاشم کی یادیں اس کی شبوں میں چراغاں کرتی رہیں۔ ہاشم کو سفر پر گئے ہوئے ابھی چند ہی ماہ ہوئے تھے کہ ایک روز ایک قاصد سیاہ پھر پرہ لہراتا ہوا یثرب پہنچا۔ اس کا سیاہ پرچم دیکھ کر لوگوں کے دل دھک سے رہ گئے۔ وہ سردار قبیلہ کے خیمے پر اترا اور بولا: ”میں آپ کے لیے ایک دلوزنبر لایا ہوں۔ سردارِ قریش ہاشم کا انتقال ہو گیا ہے۔ میں ان کی کچھ امانتیں اور وصیت ان کی اہلیہ کے لیے لے کر آیا ہوں۔“

سارے قبیلے میں صفِ ماتم بچھ گئی۔ سلمیٰ کے لیے دنیا اندھیر ہو گئی۔ وہ جو فراق کے لمحوں کو ایک ایک کر کے گن رہی تھی۔ جدائی کی اس ہمیشگی کو پھرائی ہوئی آنکھوں سے دیکھتی رہ گئی۔ زندگی میں دور دور تک سناٹا چھا گیا لیکن اس سناٹے میں ہاشم کے لفظوں سے ہلچل پیدا ہوئی۔ ”سلمیٰ! تمہاری تنہائیوں کو آباد کرنے والا جلد ہی تمہاری آغوش میں ہوگا۔ اس کی پرورش ہی تمہاری زندگی کا مقصد ہے۔“

سلمیٰ نے آنسوؤں کو پونچھ دیا اور دن رات اس آنے والے کے تصور میں گزارنے لگی جو ہاشم کی امانت تھا۔ جو ہاشم کے ساتھ اس کے تعلق کو ہمیشگی عطا کرنے والا تھا۔ ایک صبح طلوعِ آفتاب کے وقت سلمیٰ کی گود میں ایک ننھا منا خوبصورت بچہ کلکاریاں مارنے لگا۔ سارا قبیلہ ہاشم کی نشانی کو دیکھنے امنڈ آیا۔ نومولود کا معصوم حسن سب کو مسحور کر گیا۔ اس کی پیشانی اپنے باپ کی طرح

روشن اور منور تھی۔ بچے کے چہرے سے بزرگی کے آثار ہو پدا تھے۔ اس کے بال برف کی طرح بالکل سفید تھے۔ بزرگوں میں سے کوئی بول اٹھا: ”ہم نے اسلاف سے سنا ہے کہ یثرب میں ایک مبارک بچہ پیدا ہو گا جس کے بال پیدائش پر ہی سفید ہوں گے۔ وہ اہل یثرب کے لیے خوشحالی کی نوید بن کر آئے گا۔“

سلمیٰ کے باپ نے خوش ہو کر کہا: ”یقیناً وہ مبارک بچہ ہی ہو گا۔ ہم اس کا نام شیبۃ الحمد رکھیں گے۔ اس میں بچپن ہی سے بزرگی کے آثار نظر آتے ہیں۔“

بچے کے دوھیال میں بھی اس کی پیدائش کی خبر دیدی گئی۔ بچے کے چچا سے دیکھنے آئے اور سلمیٰ کو اس کی حفاظت کرنے کی تلقین کر کے واپس مکہ چلے گئے۔ سلمیٰ اسے جان سے بڑھ کر عزیز رکھتی اور اہل قبیلہ اس پر جان نثار کرتے۔ اس کی وجہ سے اہل یثرب خوشحال ہو گئے۔ ان کی کھیتیاں سرسبز تھیں۔ ان کے جانور خوب پھل پھول رہے تھے اور مال تجارت میں انہیں توقع سے زیادہ منافع ہونے لگا۔

شیبۃ الحمد ان کی آنکھوں کی ٹھنڈک اور دل کا چین تھا۔ سلمیٰ کا باپ اس کی تربیت پر خاص توجہ دے رہا تھا۔ اسے گھڑ سواری، تیر اندازی اور تلوار بازی سکھاتے ہوئے وہ یہ دیکھ کر حیران رہ جاتا کہ بچے میں یہ جو ہر پہلے سے ہی موجود ہیں۔ وہ اپنے سے بڑے بچوں کو منٹوں میں ہرا دیتا اور بڑے بڑے تلوار باز بھی اس کے وار کی داد دیتے۔

وہ ہر روز یثرب سے مکہ جانے والے راستے پر کھڑا ہو جاتا۔ جب بھی کوئی مسافر مکہ کی جانب جاتا ہوا نظر آتا تو وہ اسے اشارے سے روک لیتا اور اس کے قریب جا کر کہتا: ”مکہ کی طرف جانے والے! خدا تیرے اس سفر کو شاد کام کرے۔“

جب تم مکے میں وارد ہو گے تو تمہیں اعلیٰ نسب کریم لوگوں تک رسائی حاصل کرنے میں دیر نہیں لگے گی۔ وہ تمہاری سواری پر تمہیں کھانا اور زاد راہ مہیا کریں گے۔ اس وقت تم انہیں یہ پیغام دینا کہ تمہارا بھتیجا، تمہارے جلیل القدر بھائی ہاشم کا بیٹا شبیبۃ الحمد یثرب میں تمہاری راہ تک رہا ہے کہ تم کب اسے اپنا سمجھ کر اپنے لوگوں میں لے جاتے ہو۔“

سلمیٰ پیار سے اسے تسلی دیتی: ”شبیبہ بیٹے! تمہارے باپ نے مجھے بتایا تھا کہ تمہارے چچا تمہیں لینے کے لیے ضرور آئیں گے اور تم ہی اس خاندان کی عظمتوں کے وارث ہو گے۔ کیونکہ تم ہی نور ازیلی کے حامل ہو جو تمہارے جد ابراہیم کی دعاؤں کا ثمر ہے۔ میرے بیٹے تمہارا انتظار رنگ لائے گا۔“
شبیبۃ الحمد ان باتوں کو سنتا لیکن اس کی بیقرار آنکھیں اس راستے پر لگی رہتیں جو اس کے لوگوں کی طرف جاتا تھا۔

ایک روز شبیبۃ الحمد اپنے ہم عمر دوستوں کے ساتھ تیر اندازی کی مشق کر رہا تھا کہ دور سے اڑتی ہوئی ریت کسی گھڑ سوار کی آمد کا پتہ دینے لگی۔ شبیبۃ الحمد اور دوسرے بچے کھڑ کر اسے دیکھنے لگے۔

گھوڑے کی ٹاپوں کی آواز قریب آئی۔ گرد چھٹی اور ایک طویل انقامت خوب صورت عرب نے ان کے پاس آکر گھوڑے کی باگ کھینچی اور غور سے ان کی طرف دیکھتے ہوئے گھوڑے سے انرا۔ اور شبیبۃ الحمد کو گود میں اٹھا کر بولا: ”بیٹا۔ میں نے تمہیں پہچان لیا ہے۔ تم ہی ہمارے پیارے

بھائی ہاشم کی یادگار ہو۔ تمہاری دکتی ہوئی پیشانی نے اس کا یقین دلا دیا ہے کہ تم ہی ہمارے خاندان کی آبرو ہو۔ میں مُطَلَب ہوں۔ تمہارا چچا۔ اور تمہیں لینے آیا ہوں تاکہ تم اپنے لوگوں میں رہو اور اپنی ورثتوں

کو سنبھالنے کے اہل ہو جاؤ؟

شبیبتہ الحمد نے فرطِ مسرت سے اپنی بائیں مُطلب کے گلے میں ڈال دیں۔ اور خوش ہو کر کہا۔ ”چچا! میں ہر روز آپ کی راہ نکلتا تھا۔ میرے والد بزرگوار نے میری والدہ کو بتایا تھا کہ ان کا جلیل القدر خاندان اپنی نشانی لینے ضرور آئے گا۔“

مُطلب نے محبت سے شبیبتہ الحمد کی روشن پیشانی کو بوسہ دیا۔ ”اوبھیٹے! تمہاری ماں اور قبیلے سے اجازت لے لیں۔“

قبیلے والوں نے سنا تو غم و اندوہ سے ان کے دل بیٹھ گئے۔ بعض جو شیلے نوجوانوں نے تلواریں نکال لیں۔ ”ہم دیکھتے ہیں کہ شبیبتہ الحمد کو کون ہم سے جدا کرتا ہے۔ یہ تو ایسا مبارک بچہ ہے جو اہل یثرب کے لیے خوشحالی کی نوید بن کر آیا ہے۔ اس کی پیدائش کے ساتھ ہی قبیلے والوں کی تقدیر پلٹ گئی ہے۔ انہیں تجارت میں فائدہ ہونے لگا ہے۔ ان کی زراعت پھلنے پھولنے لگی ہے۔ آفاتِ ارضی و سماوی نے ادھر کا رخ بھی نہیں کیا۔“

”نہیں۔۔۔ نہیں! ہم اس کی حفاظت میں اپنی جان کی پروا بھی نہیں کریں گے۔“ کوئی دوسرا پر جوش بھجے میں بولا۔

”یہ ہمارے بزرگ مرتبہ بھائی کی نشانی اور ہمارے خاندان کا وارث ہے۔ اسے بالآخر اپنے لوگوں کی طرف لوٹنا ہے۔“ مُطلب نے بردباری سے معاملہ سلجھانا چاہا۔

اسی وقت سلمیٰ کی کینز اس کے باپ کو بلا لے گئی۔ تھوڑی دیر کے بعد وہ باہر آیا تو اس کے چہرے پر ملال تھا۔ ”لوگو! شبیبتہ الحمد پر ہمارا حق نہیں۔ مجھے میری بیٹی نے ہاشم کی وصیت دکھلائی ہے۔ اس نے بچے کو

اس کے دوھیال والوں کے سپرد کر دینے کی وصیت کی ہے اور سلمیٰ اسے پورا کرنا چاہتی ہے۔ اس نے گلوگیر لہجے میں بات ختم کی۔

قبیلے والوں کے سر جھک گئے۔ اور مجبوری ان کی آنکھوں میں نمی بن کر تیرنے لگی۔ مُطَلِب نے ان کا شکر یہ ادا کیا اور شیبۃ الحمد کو گھوڑے پر اپنے پیچھے بٹھایا۔ سارا قبیلہ انھیں شہر سے باہر تک چھوڑنے آیا۔ مُطَلِب نے گھوڑے کو مہمزدی اور بکے کی جانب روانہ ہو گئے۔

بچے کی حفاظت کے خیال سے انہوں نے کسی پر ظاہر نہ کیا کہ وہ اپنے بھتیجے کو یثرب سے لے کر آئے ہیں۔ جس پر اہل مکہ نے سمجھا کہ مُطَلِب کوئی غلام خرید کر لائے ہیں۔ جس سے شیبۃ الحمد کو لوگ عِبْدُ الْمُطَلِبِ کہنے لگے۔ اور یہی نام زبان زد عام ہو گیا۔

عِبْدُ الْمُطَلِبِ کی تربیت اپنوں میں ہونے لگی۔ وہ جیسے جیسے جوانی کی حدود میں قدم رکھنے لگے۔ ان کی معاملہ فہمی، دانشمندی، سخاوت اور تواضع کے باعث انہیں اپنے والد ہاشم کی طرح مرکزیت حاصل ہو گئی۔ باپ کو لوگ اس کی نوازشات اور داد و دہش کے باعث فیض کہتے تھے۔ تو بیٹے کو اس کی سخاوت اور دریادلی کے سبب ”فیاض“ کے لقب سے یاد کرنے لگے۔

عِبْدُ الْمُطَلِبِ کی شادی ہوئی اور خدانے انہیں سولہ بیٹے عطا کیے۔ ان میں حضرت عبداللہ، حضرت ابوطالب، حضرت حمزہ اور حضرت عباس جیسے جلیل القدر بیٹے شامل تھے۔ ایک صبح عِبْدُ الْمُطَلِبِ نے اپنے بیٹوں کو سامان سفر اور کھدائی کے اوزار باندھنے کا حکم دیا۔ بیٹوں نے حیران ہو کر اس کا سبب دریافت کیا۔ تو عِبْدُ الْمُطَلِبِ نے بتایا کہ انہیں رات خواب میں چاہ زمزم کی طرف رہنمائی ملی ہے جو ایک عرصے سے غائب ہو چکا تھا

اور کوئی نہیں جانتا تھا کہ اس کا سر چہرہ کہاں ہے۔ آج اسی کی تلاش کا ارادہ تھا۔

یہ خبر جنگل کی آگ کی طرح سارے مکے میں پھیل گئی۔ عَبْدُ الْمُطَّلِبُ جب کھدائی کے لیے روانہ ہوئے تو لوگ بھی ان کے ساتھ ہو لیے۔ ایک خاص جگہ کھدائی کے بعد عَبْدُ الْمُطَّلِبُ نے — اللہ اکبر! — کا نعرہ بلند کیا اور چاہ زمزم ایک مرتبہ پھر جاری ہو گیا۔

عبدالمطلب معاشرے کے بگاڑ کو اپنی آنکھوں سے دیکھ رہے تھے۔ انہیں عربوں کی بدعادات و قباحتوں سے نفرت تھی۔ انہوں نے سردار قوم کی حیثیت سے کچھ احکامات جاری کیے۔ جو ”صوابِ مُطَلَّبِی“ کے نام سے مشہور ہو گئے۔ عَبْدُ الْمُطَّلِبُ ان کے نفاذ میں اتنے شدید العمل تھے کہ انھیں ”ابراہیم ثانی“ کہا جانے لگا۔

انہوں نے شراب و زنا کی حرمت و حدود کا نفاذ کیا۔ بیٹیوں کو زندہ دفن کرنے کی ممانعت اور محرم عورتوں سے نکاح کو ناجائز قرار دیا۔ چوری کی سزا مقرر کی اور بدکار عورتوں کو حدود مکہ سے بے دخل کر دیا۔

انہی دنوں شاہِ یمن ابرہہ کی جانب سے مکہ میں عام اعلان کیا گیا کہ لوگ ہر سال شہر ”صنعا“ میں نو تعمیر شدہ گرجا گھر ”قلیس“ کی زیارت کی غرض سے اسی طرح آئیں جس طرح مکہ میں حج کی خاطر جمع ہوتے ہیں۔ ورنہ ابرہہ اپنے عظیم الشان لشکر کے ساتھ خانہ خدا پر حملہ کر دے گا۔

لوگ دوڑتے ہوئے عَبْدُ الْمُطَّلِبُ کے پاس پہنچے۔ انہوں نے بردباری سے انھیں تسلی دی اور بات آئی گئی ہو گئی۔ حج کے موقع پر پھر ویسا ہی عظیم

اجتماع دیکھنے میں آیا اور ابرہہ اس انتظار میں رہا کہ اس کا تعمیر شدہ گرجا گھر بھی ویسی ہی مرکزیت حاصل کرے گا۔ جیسی خانہ کعبہ کو حاصل ہے۔ لیکن اس کی یہ آرزو پوری نہ ہو سکی۔

جس پر اس نے خانہ کعبہ کی جانب پیش قدمی کا آغاز کیا۔ اہل مکہ کو خبر بھی نہیں ہوئی اور ابرہہ اپنے عظیم الشان لشکر کے ساتھ مکہ کے باہر آبرا جمان ہوا۔ مکہ کے لوگ گھروں کو چھوڑ چھوڑ کر جانے لگے۔ معزین گھبرانے ہوئے عَبْدُ الْمُطَّلِب کی خدمت میں پہنچے اور لرزتے ہوئے انہیں بتانے لگے۔

”کیا آپ نے ابرہہ کا لشکر دیکھا ہے۔ اس کی شان و شوکت دل پر اثر کرتی ہے۔ اور اس کے ساتھ ایسے مہیب جانور ہیں جو دُور سے پہاڑ کی مانند معلوم ہوتے ہیں؟“

عَبْدُ الْمُطَّلِب کے چہرے کی طمانیت میں فرق نہیں آیا۔ ”لوگو! تمہیں گھبرانے کی ضرورت نہیں۔ خدا اپنے گھر کی حفاظت خود کرنے گا۔ تم گھروں سے بھاگ کر دشمن کے لیے ہنسی کا سامان پیدا نہ کرو۔“

”لیکن اس کا حملہ شدید ہوگا۔ وہ بڑی قوت کے ساتھ آیا ہے۔“

کسی نے کہا۔

”خدا نے بزرگ و برتر سے بڑی قوت کوئی نہیں۔“

عَبْدُ الْمُطَّلِب کا لہجہ قطعی تھا۔

اچانک شور بلند ہوا اور لوگ پریشان حال دوڑتے ہوئے آئے۔ ان کے چہروں پر خوف کی لکیریں تھیں اور افراتفری سے سانس پھولے ہوئے تھے۔ عَبْدُ الْمُطَّلِب کے روبرو پہنچتے ہی ان میں سے ایک چلایا۔ ”یاسیدی“

ابرہہ کے لشکریوں نے چھوٹے موٹے حملوں کا آغاز کر دیا ہے۔ وہ ہمارے اونٹ ہنکا کر لے گئے ہیں۔ اس میں آپ کے اونٹ بھی تھے۔“
 ”اچھا۔۔۔ تو اس کی جراتیں اس قدر بڑھ گئی ہیں۔“ عبدالمطلب نے اٹھتے ہوئے کہا اور اپنی عبا اور ٹھی۔۔۔ ردا دوش پہ ڈالی۔۔۔ ”یہ سراسر دھاندلی ہے۔۔۔ میں ان سے ابھی اپنے جانور واپس لیکر آتا ہوں۔“
 ”سوچ لیجئے یا سیدی!۔۔۔ وہ طاقت کے نشے میں چور ہے۔“
 کسی نے اپنے خدشوں کا اظہار کیا۔۔۔ ”مجھے اس کی پروا نہیں ہے۔“

عبدالمطلب سیدھے مکہ سے باہر مغس کے مقام پر پہنچے۔ جہاں ابرہہ اپنے لشکر کے ہمراہ پڑاؤ ڈالے تھا اور اسے اپنی آمد کی اطلاع کرائی۔ ابرہہ نے عبدالمطلب کے چہرے کی بزرگی دیکھی تو تعظیم کے لیے کھڑا ہو گیا اور ان سے تشریف لانے کا سبب دریافت کیا۔
 ”دیکھو۔۔۔ تمہارے لشکر ہی ہمارے جانور زبردستی ہانک لائے ہیں۔۔۔ میں ان جانوروں کو واپس لینے کے لیے آیا ہوں۔“
 ”آپ صرف اس لیے ہی آئے ہیں۔“ ابرہہ نے حیرت سے سوال کیا۔

عبدالمطلب نے مسکرا کر سر کو اثبات میں جنبش دی۔
 ابرہہ کی حیرت لفظوں میں ڈھلی۔۔۔ ”کیا آپ کو معلوم ہے کہ میں اس عمارت کو ڈھانے آیا ہوں، جسے خدا کا گھر کہتے ہیں۔ اور جس سے آپ کو بڑی عقیدت ہے۔۔۔ لیکن آپ کو فکر ہے۔۔۔ تو اپنے جانوروں کی“

عبدالمطلب مسکرائے اور غیر متزلزل یقین کے ساتھ بولے۔۔۔

”جانوروں کا مالک میں ہوں۔۔۔ اور اس گھر کا مالک ”وہ“ ہے۔“
 انہوں نے آسمان کی طرف اشارہ کیا۔۔۔ ”وہ اس کی حفاظت کا ذمہ دار
 ہے۔ وہی اس کی فکر کرے گا“

ابرتہہ کہتے کی سی کیفیت میں دیکھتا کا دیکھتا رہ گیا اور عَبْدُ الْمُطَّلِبِ
 اپنے جانور لے کر واپس آگئے۔۔۔ لیکن مکہ تقریباً خالی ہو چکا تھا۔ عَبْدُ الْمُطَّلِبِ
 صحنِ حرم میں داخل ہوئے اور غلافِ کعبہ تھام کر پر سوز لے میں مناجات
 کا آغاز کیا۔

”خدا یا!۔۔۔ اب تیرے سوا کوئی نہیں۔۔۔ تو ہی اپنے حرم کی
 حفاظت فرما۔۔۔ خدا یا! یہ رسوا ہو کر پلٹیں اور انہیں ہلاک
 کر دے۔ میں نے ایسی گندی ذہنیت کبھی سنی ہی نہیں کہ اب
 تجھ سے بھی جنگ ہوگی۔۔۔ یہ اپنے وطن کا سارا اجتماع مع
 ہاتھیوں کے لیکر آگئے ہیں تاکہ تیری پناہ والوں کو بکڑیں۔
 یہ تیرے حرم کا قصد کر کے آئے ہیں اور تیرے جلال کو بھول گئے
 ہیں۔ اگر آج تو نے انہیں چھوڑ دیا۔۔۔ تو یہ تیری خاص
 مصلحت ہوگی۔“

عَبْدُ الْمُطَّلِبِ کا کہا سچ ہوا اور خدا نے اپنے گھر کی حفاظت خود کر کے
 ابرتہہ اور اس کے لشکر کو کھائے ہوئے بھس کی مانند کر دیا۔

عَبْدُ الْمُطَّلِبِ جس نور کے امانت دار تھے۔ وہ ان کے بیٹے عبد اللہؑ کی پیشانی سے ظاہر ہونے لگا۔ عبد اللہؑ اپنے حسن و جمال اور پاکیزہ اطوار کے باعث اہل مکہ میں ”مصباح حرم“ کے نام سے پہچانے جاتے تھے۔ وہ خاموش طبع، ذہین اور شجاع تھے اور جہاں کہیں جاتے ابراہیمؑ کے سر پر سایہ فگن ہوتا۔ اندھیرے راستے ان کی پیشانی کے نور سے فروزاں ہو جاتے۔ جس قافلے کے ہمراہ چلے جاتے اس کی تجارت کامیاب رہتی۔ خشک درخت کے نیچے سے گزرتے تو وہ سر سبز ہو جاتا۔

دور دور سے کاہن انہیں دیکھنے آتے۔ یہودیوں اور نصاریوں میں چرمیگوں ہوتیں اور وہ اپنی کتابوں میں وہ نشانیاں تلاش کرتے جو نورا زلی کے ظہور کا پتہ دیتی تھیں۔ عبد الْمُطَّلِبِ انکی حفاظت کی طرف سے غافل نہیں ہوتے تھے اور سب وقت نبی ہاشم انکی حفاظت میں مکر بستہ رہتے تھے۔ انہیں کہیں تنہا نہیں جانے دیتے تھے۔

لیکن پھر بھی کئی بار یہودیوں نے موقع پا کر انہیں گھیر لیا۔ مگر عبداللہ کی تلوار کی چمک نے انہیں اندھا کر دیا۔

عبداللہ کی شادی ایک نیک طینت دوشیزہ آمنہ بنت وہب سے ہوئی۔ آمنہ بھی متین و پاکیزہ کردار تھیں۔ عبداللہ اور آمنہ میں بڑی موانست اور یگانگت تھی۔ ایک روز آمنہ نے عبداللہ سے کہا:

”میں آپ کو ایک عجیب امر سے آگاہ کرنا چاہتی ہوں۔ جس نے مجھے حیران کر دیا ہے لیکن اس سے میرے دل کو تقویت ہوتی ہے۔“
”مجھے بھی اس امر سے آگاہ کرو۔ شاید وہ میرے لیے بھی راحت کا باعث بنے۔“ عبداللہ نے مسکرا کر استفسار کیا۔

”میں کچھ دنوں سے بڑی دلپذیر آوازیں سن رہی ہوں۔ کوئی میرے قریب آکر کہتا ہے: اے آمنہ! تجھے بہترین خلق کی ماں بننا مبارک ہو۔ اے آمنہ تیری عظمت کو سلام! تو محبوب خدا کی ماں بننے والی ہے۔ پھر یہ دلنشیں آوازیں جھاڑیوں سے، پھولوں سے، پتوں سے، سنگریزوں سے اور کائنات کے ذرے ذرے سے آنے لگتی ہیں کہ اے آمنہ! تجھے صالح فرزند کی ولادت مبارک ہو۔ جو وجہ تخلیق کائنات ہے۔“ آمنہ کے لفظوں میں خوشگوار حیرت بول رہی تھی۔

عبداللہ کی آنکھیں مسرت سے چمک اٹھیں۔ ”آمنہ! ہمیں اس خدائے بزرگ و برتر کا شکر گزار ہونا چاہیے جس نے ہمیں اس اعزاز کے لیے منتخب کر لیا ہے۔ ہمارے آنکس میں وہ نور اترنے والا ہے جس کے لیے جدِ اعلیٰ ابراہیم نے دعا کی تھی جس کے لیے صدیوں سے ہمارا خاندان چشم براہ ہے۔ جس کا ذکر آسمانی صحائف میں مذکور ہے۔“

”وہ خدا کی خاص رحمت ہے عبداللہؑ!“ آمنہؑ نے مامتا کے دل سے کہا:
 ”وہ میری آنکھوں کی ٹھنڈک ہے۔۔۔ وہ تنہائی میں مجھ سے باتیں کرتا ہے۔۔۔
 میں اس کی تسبیح کی آواز سنتی ہوں۔۔۔ میں کوئی بوجھ یا گرانباری محسوس نہیں
 کرتی۔۔۔ خدا سے خیریت سے میری آغوش کی زینت بنائے اور ہم دونوں اس
 کے دیدار سے اپنی آنکھوں کو منور کریں۔“

”آمنہؑ! وقت کا کیا بھروسہ؟ مستقبل کس نے دیکھا ہے؟ اگر میں اپنے
 دل کے ٹکڑے کو دیکھنے کے لیے زندہ نہ رہا تو تم میری طرف سے اس کی نورانی پیشانی
 کو چوم لینا اور جب وہ چلنے پھرنے لگے تو اسے میرے بارے میں بتانا۔“ عبداللہؑ
 نے کچھ سوچتے ہوئے کہا۔

”نہیں عبداللہؑ! خوشی کے ان خوبصورت دنوں میں۔۔۔ غم کی باتیں
 نہ چھیڑو۔“ آمنہؑ نے پریشان ہو کر کہا: ”اگر خدا کو منظور ہوا تو ہم دونوں اس خوشی
 کو ایک ساتھ دیکھیں گے۔“

”خدا کرے ایسا ہی ہو۔“ عبداللہؑ نے تمنا کی۔۔۔ ”میں تو اس لیے ایسا کہہ
 رہا تھا کہ چند دنوں تک مجھے قافلہ تجارت کے ساتھ جانا ہے۔ دور دراز کا سفر ہے
 ۔۔۔ اگر واپسی نہ ہوئی۔۔۔ تو تمہیں اپنے دل کی آرزو تو دکھلا دوں۔“

”نہیں عبداللہؑ اس طرح نہ کہو۔۔۔ میرا انتظار تمہاری راہ تکے گا۔۔۔ تم
 آؤ گے۔۔۔ تو وہ ننھا پاکیزہ وجود بھی تمہارے استقبال کو میری آغوش میں مسکرا رہا
 ہوگا۔“ آمنہؑ نے آنسوؤں سے بھیکے ہوئے لہجے میں کہا اور بڑی آس کے ساتھ
 عبداللہؑ کو رخصت کیا۔

لیکن خدا کو عبداللہؑ کا واپس لانا منظور نہ تھا۔ تھوڑے ہی عرصے بعد
 یہ دلدوز خبر کے میں گردش کرنے لگی کہ اثنائے سفر عبداللہؑ اللہ کو پیارے

ہو گئے۔ بیوگی کی سفید چادر نے آمنہؓ کو تنہائی کے چور چور کر دینے والے احساس میں ڈبو دیا۔ عَبْدُ الْمُطَّلِبِ بیٹے کے غم میں نڈھال ہو گئے۔ لیکن بیوہ بہو کی ہر طرح سے دلجوئی کرتے رہے اور عبداللہؓ کی نورانی نشانی آمنہؓ کی تنہائیوں کی مونس اور غم خوار بن گئی۔ بشارتوں کے لمحے قریب آنے لگے۔

ایک روز طلوع صبح سے پہلے خانہ کعبہ کی دیواریں تعظیم کو جھک گئیں۔ مشرکوں کے بت منہ کے بل آرہے۔ آمنہؓ کے حجرے سے ایک نور اس طرح طالع ہوا کہ اس کی چھوٹا آسمان تک گئی اور ایک مہیب آواز کے کی پہاڑیوں میں گونج اٹھی۔ ”حق آگیا۔ باطل مٹ گیا۔ بلاشبہ وہ مٹ جانے والا ہی ہے۔“

اہل مکہ گھبرا کر عَبْدُ الْمُطَّلِبِ کے گھر کی طرف دوڑے تو دیکھا کہ ان کی گود میں سفید کپڑے میں لپٹا ہوا ایک خوب رو بچہ ہے اور وہ اسے دیکھ دیکھ کر نہال ہو رہے ہیں۔ ”دیکھو! یہ ہے میرے پیارے عبداللہؓ کی نشانی۔ وہ نور جو عبد بزرگوار ابراہیمؑ کی دعاؤں کا ثمر ہے، یہ میرا پوتا۔ میرے قلب و نظر کی ٹھنڈک اور خدا کی خاص عنایت ہے۔“

لوگ جوق در جوق بچے کو دیکھنے کے لیے آنے لگے۔ جسے عَبْدُ الْمُطَّلِبِ نے ایک زرنگا پالنے میں لٹا دیا تھا۔ جس پر ریشمی پردے چھوٹے رہتے تھے۔ جب بھی کوئی بچے کی زیارت کرنے آتا تو عَبْدُ الْمُطَّلِبِ خود اس کے پردے ہٹاتے اور لوگ اپنی آنکھوں سے اس نورانی کی زیارت کرتے اور اس کے قدموں کو آنکھوں سے لگاتے۔ ہر طرف بچے کے حسن کے چرچے اور اس کی بزرگی کی دھوم مچ گئی۔ دُور دراز کے سفر سے آنے والے مسافروں نے بتایا کہ ایوان کسریٰ کے بارہ برج خود بخود گر گئے ہیں اور آتش کدہ فارس جو کئی صدیوں سے روشن تھا،

اچانک سرد پڑ گیا۔ جس پر نجومیوں اور کاهنوں نے حساب لگا کر بتایا ہے کہ یہ سب علامتیں اس مبارک بچے کی پیدائش کی خبر دیتی ہیں جس کی بشارت آسمانی صحیفوں میں درج ہے جو باطل قوتوں کو سرنگوں کر کے ایک خدا کی پرستش کا اعلان کرے گا۔

عَبْدُ الْمُطَّلِبِ نے بچے کا نام محمد رکھا۔ آمنہؓ اپنے نور نظر کی عظمت دیکھتیں تو بیوگی کا غم بھول جاتیں۔ عبد اللہؓ کو خدا نے اپنے پاس بلا لیا تھا تو ان کی دلجوئی کے لیے انہیں اتنا مبارک بچہ عطا کیا تھا۔ جس کی شہرت ابھی سے دور و نزدیک پھیل گئی تھی جس کی برکتیں اس کی پیدائش کے ساتھ ہی عام ہو گئی تھیں۔

اسی سال عرب کے مضافات سے عورتیں بچوں کو کھلائی کے لیے لینے آئیں۔ ان میں حلیمہ سعدیہؓ اپنی بیمار اونٹنی کی سست رفتاری کے سبب سے آخر میں پہنچیں اور کریم مکہ عَبْدُ الْمُطَّلِبِ کے دروازے پر اس امید پر دستک دی کہ وہ کریم ابن کریم ہیں ضرور اس کی مدد کریں گے۔

عَبْدُ الْمُطَّلِبِ نے مدعا پوچھا تو حلیمہؓ نے عرض کی — ”اے سردار قریش! میں عزت دار گھرانے کی بشریف عورت ہوں۔ قحط کے باعث ہماری زراعت خشک ہے اور جانور مر رہے ہیں۔ میں چاہتی ہوں کہ آپ اپنا پوتا مجھے کھلائی کے لیے دیدیں تو ہماری گزراوقات سہولت سے ہو جائے گی۔ آپ کی فیاضی اور کریمی کی شہرت نے مجھے یہ امید دلائی ہے کہ مجھے مایوس نہیں ٹوٹایا جائیگا۔“

عَبْدُ الْمُطَّلِبِ گویا ہوئے: ”سن اے حلیمہ! ہم سوال کرنے والوں کو کبھی خالی نہیں لٹاتے۔ یہ میرا پوتا۔ میرا پارہ جگر، بنی ہاشم کی ابرو ہے۔ یہ ہمارے بیٹے عبد اللہ کی نشانی ہے۔ اس کا مبارک وجود باعث خیر و برکت ہے۔ ہم اسے جدا تو نہیں کرنا چاہتے۔ لیکن تو نے سوال کیا ہے تو مجھے یہ سعادت مبارک

ہو۔ مگر تجھے اس کی حفاظت جان سے بھی بڑھ کر کرنا ہوگی۔“

حلیمہؓ نے بچے کو اشتیاق سے گود میں لیا تو اس کے دل پر طمانیت و سرخوشی اترنے لگی۔ وہ اپنی بیمار و لاغر سست رو اور نٹنی پر سوار ہوتی تو اونٹنی برق رفتاری سے سفر کرنے لگی۔ وہ بار بار سر گھما کر حلیمہؓ کی گود میں آسودہ بچے کو دیکھتی اور جھوم جھوم کر آگے بڑھنے لگتی۔ فضاؤں میں خوش الحانوں کی صدائیں گونجنے لگیں۔ ”اے حلیمہؓ! یہ تیری قسمت کی یادری ہے۔ خوش بختی تیرے ہمراہ ہے۔ تجھے یہ سعادت مبارک ہو۔ خدا کا شکر بجالا۔“

حلیمہؓ کے دل پر ہیبت طاری ہوئی اس نے اپنی گود میں سوئے ہوئے معصوم حسن کو دیکھا تو اس کا خوف زائل ہو گیا۔ دل پر سکون و اطمینان کی آئینیں اترنے لگیں۔ وہ اپنے گھر والوں کو اس انوکھی سعادت سے آگاہ کرنے کے لیے بیقرار ہو گئی۔ طویل اور دشوار سفر ننٹوں میں بڑی سہولت سے سمٹ گیا اور سارا گھر خوشبو سے مہک اٹھا۔ حلیمہؓ نے فرط اشتیاق سے اپنے شوہر کو یہ خوشخبری سنائی۔ ”خدا نے ہمارے مقدر کھول دیے ہیں۔ یہ باسعادت بچہ ہمارے لیے خوشحالی کی نوید لے کر آیا ہے۔ میں نے یہ پیغام غیبی آوازوں سے سنا ہے۔“

چند مہینے بھی نہیں گزرے تھے کہ حلیمہؓ کے شوہر دوڑتے ہوئے گھر میں داخل ہوئے اور حلیمہؓ سے کہا۔ ”حلیمہؓ! سنتی ہو کہ سید عربؓ سردار قریش عبدالمطلبؓ اپنے پوتے کو دیکھنے تشریف لائے ہیں۔ ان کے شایان شان اہتمام کرو۔“

حلیمہؓ نے جلدی جلدی مسند پکھائی اور ان کا استقبال آگے بڑھ کر دروازے پر کیا۔ عبدالمطلبؓ نے چاروں طرف نگاہیں دوڑائیں۔ ”حلیمہؓ! کہاں ہے

میرے دل کا چین، میری آنکھوں کی ٹھنڈک — اس کی جدائی مجھے بہت شاق ہے۔“

”آپ درست فرماتے ہیں سردار! یہ مبارک بچہ تو ایک نگاہ میں دل موہ لیتا ہے۔ آپ کا تو جگر کا ٹکڑا ہے۔ اس کی جدائی آپ پر کیوں نہ بار ہوگی۔“ حلیمہؓ نے عقیدت سے کہا۔ ”اس کے دم سے ہمارے گھر پر خیر و برکت کے دروازے کھل گئے ہیں۔ درخت برگ و بار لے آئے ہیں۔ بھیر میں گوشت اور اون سے پیر ہو گئی ہیں۔ یہ طیب و طاہر بچہ مجھے پریشان نہیں کرتا۔“

عَبْدُ الْمُطَّلِبِؓ نے فرط محبت سے ننھے محمدؐ کو گود میں لے لیا اور آسمان کی طرف دیکھ کر شکر و امتنان سے چھلکتے ہوئے لہجے میں بولے: ”شکر ہے اس معبود کا جس نے مجھے یہ طیب و طاہر بچہ عطا کیا ہے۔ خدایا! تو ہی اس کا محافظ ہے یہ تو گوارے میں ہی آثار سعادت رکھتا ہے۔ اللہ اسے ہر افسر پر داز سے بچانا۔ اسے کامیاب بنانا۔ اے خدا! اسے حاسدوں کے شر سے ہمیشہ اپنی پناہ میں رکھنا۔“ پھر حلیمہؓ سے مخاطب ہوئے: ”حلیمہؓ سنو! میرے بچے کے بارے میں کسی سے کوئی تذکرہ نہ کرتا۔ اس کے بابرکت آثار کو پوشیدہ رکھنا۔ ایسا نہ ہو کہ کوئی سفلہ طبیعت اس کو نقصان پہنچانے کی کوشش کرے۔“

”نہیں، سردار عرب! یہ بچہ ہمیں اپنی اولاد سے بڑھ کر عزیز ہے۔ کسی ٹرپنڈ کی ٹیڑھی نگاہ بھی اس تک نہیں پہنچ سکتی۔“ حلیمہؓ کے شوہر نے عَبْدُ الْمُطَّلِبِؓ کو یقین دلایا تو وہ بچے کو جی بھر کر پیار کر کے رخصت ہو گئے۔

بچہ حلیمہؓ کے گھر میں چلنے پھرنے لگا تو چاروں طرف ہمارا آگئی۔ اس نے بولنا شروع کیا۔ تو حلیمہؓ کو اس کی مبارک زبان سے حمد و مناجات کی صدائیں

سنائی دینے لگیں۔ وہ ہر وقت صاف ستھرا اور خوشبو میں بسا ہوا رہتا۔ اس کی روشن پیشانی سے حلیمہ کا گھر منور رہتا۔

معاہدے کے مطابق عَبْدُ الْمُطَّلِب نے تین سال بعد محمدؐ کو واپس بلوا لیا۔ لیکن حلیمہؓ کے یہاں جو خوشحالی اور شادابی آچکی تھی وہ کبھی رخصت نہ ہوئی۔ عَبْدُ الْمُطَّلِب نے محمدؐ کو اپنی آنکھوں سے اوجھل نہیں ہونے دیتے تھے جب خانہ کعبہ کے قریب ان کی مسند بچھائی جاتی — تو کسی میں جرأت نہیں تھی کہ سردار عرب کے برابر بیٹھ سکے۔ لیکن جب محمدؐ ننھے ننھے قدم رکھتے ادھر آتے تو عَبْدُ الْمُطَّلِب اٹھ کر انہیں گود میں لے لیتے — کبھی پشت پر بٹھلاتے، کبھی محبت کے ساتھ چھوٹی چھوٹی باتیں کرتے اور آنے والے دور کو چشم تصور سے دیکھتے —

”میرے بچے! — میرے لعل! عنقریب دنیا تیری عظمت و حیثیت کو جان جائے گی۔ تیرے قدم تو ابراہیمؑ کے قدموں سے مشابہ ہیں — خدا تیری حفاظت کرے میرے جگر کے ٹکڑے“

آمنہؓ اپنے نورِ نظر کو اپنی نگاہوں کے سامنے دیکھ کر نہال ہو گئیں۔ بیٹے کے شرف و بزرگی نے انہیں مسرور کر دیا۔ بچہ سمجھ دار ہوا۔ آمنہؓ نے اسے اس کے باپ کے بازے میں بتایا جو ’مصباحِ حرم‘ اور ’چراغِ کعبہ‘ کہلاتا تھا اور اسے اس کے باپ کی قبر پر لے جانے کی تیاریاں کرنے لگیں تاکہ قبر میں استراحت کرنے والے محبوب شوہر کو یہ نوید سنائیں کہ ان کا بیٹا — اس ننھے سے سن و سال میں بھی کتنی عظمت والا ہے۔

ایک روز محمدؐ آئے تو آمنہؓ سامانِ سفر کی تیاری کر رہی تھیں — ”مادر گرامی! کس سفر کی تیاری ہے —؟ محمدؐ نے مؤدب لہجے میں پوچھا۔

”جانِ مادر — میں چاہتی ہوں کہ تجھے تیرے باپ کی قبر کی زیارت کراؤں

— عبداللہ تجھے دیکھنے کے لیے کتنے مشتاق تھے، یہ کوئی مجھ سے پوچھے —
لیکن مشیتِ ایزدی نے انھیں اس کی مہلت نہیں دی۔“

”بسرو چشم والدہ گرامی! میں بھی دل سے چاہتا ہوں کہ ان کی قبر کی زیارت
کروں، جنہیں لوگ آج بھی احترام سے یاد کرتے ہیں،“ محمدؐ نے عقیدت سے کہا۔
آمنہؑ انہیں لے کر مکہ روانہ ہوئیں۔ لیکن جیسے جیسے مسافتیں بڑھتی
گئیں، ان کی طبیعت بگڑتی گئی۔ محمدؐ محبت کرنے والی ماں کی حالت دیکھ
کر پریشان ہو گئے۔ البوارہ کے مقام پر انہوں نے قافلے کو روک دیا اور ماں کی تیمارداری
میں ہمہ تن مصروف ہو گئے۔ لیکن آمنہؑ کو مہلت نہیں ملی۔ ان کی حالت بگڑنے لگی تو
انہوں نے غم سے تڑھال محمدؐ کو اپنے قریب بلایا۔ ان کی پیشانی کو بوسہ دیا اور
ان کے چہرے پر الوداعی نگاہ ڈالتے ہوئے بولیں: ”میرے بیٹے! میرے نورِ نظر!
تم اس باپ کے فرزند ہو جو سردار اور شریف تھے۔ خدا تجھے بابرکت کرے۔
تو بڑی عظمت والا ہے۔“

میرے نیچے! تو خدائے ذوالجلال کی طرف سے اہل عالم کے لیے نبی ہو گا
— گو میں اس دنیا سے جا رہی ہوں۔ لیکن میرا ذکر ہمیشہ باقی رہے گا۔ کیونکہ میں
خیرِ محض چھوڑے جا رہی ہوں جو طیب و طاہر جنا گیا ہے۔“

محمد کی ٹھنڈی چھاؤں ابواء میں رہ گئی۔ وہ اپنی جنت کو مٹی کی گود میں
 سونپ کر اُم ایمن کے ہمراہ چلے تو ان کے دل میں مادرِ مہربان کی شفقتوں سے
 محرومی کا غم پھل پھول رہا تھا اور وہ آنسو بھری آنکھوں سے مٹی کی اس ڈھیری
 کو دیکھ رہے تھے جہاں محبتوں کا ایک لازوال باب ختم ہو گیا تھا۔ ابواء سے مکے
 تک کا سفر غم کی دھوپ اور محرومی کی لوہیں طے ہوا لیکن جب وہ مکے میں وارد
 ہوئے تو عِبْدُ الْمُطَلِّبِ کی مہربان بانہوں نے محمد کو اپنے محبت بھرے سینے
 میں سمیٹ لیا اور ان کی منور پیشانی کو بوسہ دیتے ہوئے عِبْدُ الْمُطَلِّبِ نے مشفق
 لہجے میں کہا: ”میرے بیٹے“ میرے قلب و جگر کی ٹھنڈک! ایسا خیال بھی کبھی دل
 میں نہ لانا کہ تمہارے لیے محبتوں کا جہاں سمٹ گیا ہے۔ تمہارے لیے جذبوں
 اور رشتوں میں کوئی کمی ہو گئی ہے۔ بیٹے! ہم سب تمہارے ہیں۔ ہماری
 محبتیں، ہمارے جذبے، ہمارے احساسات، ہمارا سب کچھ تم پر نچھاور ہے

بیٹے۔ دیکھو خود کو تنہا محسوس نہ کرنا۔

محمدؐ نے سید البطحاء کے لفظوں کی حدت کو ان کے فراخ سینے کی گرمی میں محسوس کیا اور صادق جذبوں کے ساتھ بولے: ”اے جدِ بزرگوار! آپکی شفقتوں میں ساری محبتوں کے ذائقے ہیں۔ آپ جیسے مہربان بزرگوں کے دم سے ہر کمی کی تلافی ہو جاتی ہے۔“

عَبْدُ الْمُطَّلِبِ نے مقدور بھر ہر کمی کی تلافی کرنے کی کوشش کی۔ محمدؐ کو اپنی آنکھوں کا تار بنا کر رکھا۔ یہ محمدؐ کا بچپن تھا۔ لیکن ان کے ہم عمر ساتھیوں سے اتنا مختلف کہ ان کا امتیاز صاف نظر آتا تھا۔ بنی ہاشم انہیں دیکھ کر مسرور ہوتے اور فخر یہ لہجے میں کہتے ”خدا عبداللہ کی نشانی کو چشم بد سے بچاتے۔ اس کا حسین چہرہ تو چودھویں کے چاند کی طرح روشن ہے۔ یہ کتنی دلپذیر عادات کا مالک ہے۔ اس کی گفتار دل موہ لیتی ہے اور اس کی معصومیت پر قربان ہو جانے کو جی چاہتا ہے۔“

اہل مکہ بھی آثارِ سعادت سے بہرہ مند ہوتے اور تو ضیفی لہجے میں کہتے: سید البطحاء کا پوتا یقیناً بنی ہاشم کا نام بلند کرنے والا ہوگا۔ یہ تو بچپن ہی سے دل پسند اطوار و خصائل رکھتا ہے۔ اس کی دانشمندی حیران کر دیتی ہے۔“

عَبْدُ الْمُطَّلِبِ تمام اہل خاندان کو تلقین کرتے کہ دیکھو میرے بچے کی حفاظت میں کبھی اپنی جان کو عزیز نہ رکھنا۔ وہ ہر وقت محمدؐ کو نگاہوں کے سامنے رکھتے۔ اگر کبھی گلہ بانی کرتے ہوئے انہیں گھر پہنچنے میں دیر ہو جاتی تو

عَبْدُ الْمُطَّلِبِ بے چین ہو جاتے ہر طرف آدمی دوڑاتے اور جب تک محمدؐ کو اپنی آنکھوں سے دیکھ نہ لیتے، ان کو تسلی نہ ہوتی۔

مگر ایک دن وہ بھی آیا جب عَبْدُ الْمُطَّلِبِ آنسو بھری آنکھوں سے محمدؐ کی

طرف دیکھ رہے تھے اور بعد حضرت فرماتے تھے: ”میرے بیٹے، میرے پارہ جگر! تمہارا بوڑھا دادا تمہارے جوان ہونے کی حسرت دل میں لیے جاتا ہے۔ میرے بچے! خدا تجھے اپنے حفظ و امان میں رکھے اور اپنے صحائف کی پیشگوئیوں کو پورا کرے، بیٹے میں چاہتا ہوں کہ تیرے چچاؤں میں سے کسی ایسے کو تیرا ولی بناؤں جو تیری پشت پتہا ہی کا حق ادا کر سکے۔“

”جد بزرگوار!“ محمد محزون لہجے میں گویا ہوئے: ”شاید آج کے دن میرے ضبط کا ایک اور امتحان ہونے والا ہے۔ آپ کی شفقتوں نے ماں اور باپ دونوں کی محبتوں کی کمی پوری کی ہے۔ آپ کی مہربانیاں میری یادوں میں محفوظ رہیں گی۔ میں آپ کی شفقتوں کا فرض دار ہوں۔“

”نہیں میرے بچے!“ عَبدُ الْمُطَّلِبُ نے دست شفقت محمد کے سر پر رکھا۔
 ”یہ تیرا حق ہے تو ہمارے جدا براہیم کی دعا کا ثمر ہے۔ خدا کرے تو دشمنوں کے شر سے ہمیشہ محفوظ رہے۔ کسی کو بلا کر قرعہ اندازی کراؤ تاکہ میں تمہارے ولی کے بارے میں وصیت کر جاؤں۔“

خاندان کے معتبر لوگوں کے سامنے عَبدُ الْمُطَّلِبُ کے تمام بیٹوں کے لیے قرعہ اندازی کی گئی۔ قرعہ نکالنے والوں نے بلند آواز میں نام پکارا تاکہ سب سن لیں۔ ”الوطالب! الوطالب!“

عَبدُ الْمُطَّلِبُ کے متفکر دل پر سکون و اطمینان کی آیات اتریں۔ انہوں نے شکر پروردگار ادا کیا اور الوطالب کو اپنے قریب بلایا: ”بیٹے عمران میری بات غور سے سنو! تم جانتے ہو کہ میرا پوتا، میرا رشتہ حیات، میرا محمدؐ ایک عظیم شخصیت ہے۔ یہ میرے اس بیٹے کی یادگار ہے جو مجھے بے حد محبوب و عزیز تھا۔ دیکھو اس کی حفاظت کرنا۔ اسے تنہائی کا گراںباز احساس نہ ہونے دینا اسے ماں کی طرح پرورش کرنا اور

کوئی ایسی بات نہ ہونے دینا جو میرے پارے جگر کو ناگوار گزرے۔“

”بسرو چشم باباجان!“ ابوطالب نے سعادت مندی سے سر جھکایا۔ آپ نے مجھے لازم اور واجب کام کی وصیت کی ہے۔ میرا یہ بھینجا میرے بھی قلب و نظر کی ٹھنڈک ہے۔ بڑے بڑے علمائے اس کے بارے میں پیش گوئیاں کی ہیں۔ صحائف میں اس کا ذکر ہے۔ خدا کا شکر ہے کہ اس نے اپنے فضل سے ہم بنی ہاشم کو نوازا ہے۔ میں آپ کی وصیت پر دل و جان سے عمل کروں گا۔“

”بیٹا! اس نے نہ باپ کی شفقت کا لطف اٹھایا ہے نہ ماں کی متا کا مزہ ہی چکھا ہے۔ یہ ہم سب کی آنکھوں کا نور ہے۔ مجھے تمہاری طرف سے اطمینان ہے۔ تم اس کے باپ کے حقیقی بھائی ہو۔ عنقریب اس کی عظمت کل عالم پر آشکار ہوگی۔ اسے وہ مرتبہ ملے گا جو ہمارے آبا و اجداد میں سے کسی کو نہیں ملا۔ ہاں بولو بیٹے! تمہیں یہ ذمہ داری قبول ہے؟“

”دل و جان سے قبول ہے باباجان! یہ میرے لیے بڑے اعزاز کا باعث ہے۔“ ابوطالب نے اقرار میں سر کو جنبش دی۔ ”میں اس کے لیے اپنے پروردگار کا شکر ادا کرتا ہوں۔“

عَبْدُ الْمُطَّلِبُ نے اطمینان کا سانس لیا اور اپنے خاندان کے تمام لوگوں کو مخاطب کرتے ہوئے پراثر لہجے میں بولے: ”میں تم سب کو اس یتیم بچے کے بارے میں وصیت کرتا ہوں۔ دیکھو اس کی حفاظت تیروں کی بارش اور نیروں کی بارشوں میں بھی کرنا۔ یہ بنی ہاشم کا وقار اور آل عبد المناف کی عزت ہے۔ اس کے تحفظ میں کسی قربانی سے دریغ نہ کرنا۔“

سب نے سید بطحار کے حضور سر جھکا کر اس عہد کو نبھانے کا عزم کیا۔

عَبْدُ الْمُطَّلِبُ نے نجیف لہجے میں کہا۔ ”لاؤ۔۔۔ میرے بچے کو میرے قریب لاؤ۔“

میں آخری بار سے اپنے سینے سے تو لگا لوں۔“

ابوطالبؑ نے محمدؐ کو آگے بڑھایا۔ عَبْدُ الْمُطَّلِبِ کے بازوؤں نے اپنے قلب کی ٹھنڈک کو اپنے سینے میں سمولیا۔ وہ کہہ رہے تھے: ”میرے چاند! خدا تجھے اپنی پناہ میں رکھے۔ مجھے تجھ سے راحت ہے۔ تو تو خدا کا وعدہ ہے جو اس نے ہمارے جد ابراہیمؑ سے کیا ہے۔ شکر ہے اس پروردگار کا جس نے تیری وجہ سے ہمیں شرف و منزلت عطا کی ہے۔“

یہ ۸^۱ عام الفیل کا زمانہ تھا۔ خانوادہ بنی ہاشم سیاہ پوش تھا۔ اہل مکہ مخزون تھے۔ مختلف قبائل کے وفود رنجیدہ و افسردہ — مکے میں آ جا رہے تھے۔ رئیس مکہ، سید العرب اس دنیا سے منہ موڑ گئے تھے۔ بنی ہاشم کے لیے یہ سانحہ بڑا دلزدہ تھا۔ عَبْدُ الْمُطَّلِبِ کا جنازہ مقام حجون میں دفن کے لیے لے جایا گیا تو اس کے پیچھے آٹھ سالہ محمدؐ بھی بوجھل قدموں سے چلے جا رہے تھے۔ دل گرفتگی و دل شکستگی ان کی اداس آنکھوں میں آنسو بن گئی تھی، جو قطرہ قطرہ رخساروں کو بھگور رہی تھی۔

ابوطالبؑ نے مفارفتوں میں بھگے ہوئے ان آنسوؤں کو اپنے دامن میں جذب کر لیا اور محمدؐ کی پیشانی چوم کر بولے: ”اے نور دیدہ عم! بس اب اپنی آنکھوں کو آنسوؤں کی نمی نہ چکھانا۔ میرے دل کو تکلیف ہوتی ہے۔ جب تک میں زندہ ہوں، ہر دکھ، ہر مصیبت اور ہر تکلیف میں تمہارے لیے ڈھال بنوں گا۔“

عَبْدُ الْمُطَّلِبِ کا جاہ و وقار ابوطالبؑ کے حصے میں آیا۔ اگرچہ بنو امیہ بھی اقتدار مکہ میں دخیل ہونے کی کوشش کرنے لگے تھے لیکن اپنے پاکیزہ کردار اور عمدہ اوصاف کی وجہ سے مرکزیت ابوطالبؑ کو ہی حاصل تھی۔ وہ اپنے

عظیم بزرگوں کی روایات کے امین تھے۔ انہوں نے دورِ جہالت کی مکروہ اور قبیح رسوم کے خلاف جہاد جاری رکھا اور ضوابطِ مُطلّبی کے نفاذ میں برابر کوشاں رہے۔ وہ اپنے بزرگوں کی طرح خیر کا سرچشمہ، مصیبت زدوں کے مددگار، ناداروں کا سہارا، صلہ رحم کے عامل، نیک سرشتِ قلبِ مطمئنہ کے حامل اور تعظیم و احترام کے خوگر تھے۔ اسی لیے وہ جلد ہی مکے میں شیخ بطحار اور بیضیۃ البلد کے القاب سے معروف ہو گئے۔

ابوطالبؑ فصیح البیان اور قادر الکلام شاعر تھے۔ اپنے بھتیجے محمدؐ کی محبت نے نظیر اشعار کی صورت میں ان کے منہ سے پھولوں کی طرح جھڑتی تھی۔

”اگر قریش میں کوئی بات قابلِ فخر ہے تو وہ عبدالمناف ہیں اور اگر عبدالمناف میں کوئی بات ہے تو وہ بنی ہاشم ہیں اور اگر بنی ہاشم میں کوئی ہے تو وہ میرا بھتیجا محمدؐ ہے۔“ دوڑتے ہوئے گھوڑے اور علماء کے صحیفے گواہ ہیں کہ میں دل و جان سے محمدؐ کا نگران اور محافظ ہوں، آمنہؑ کا لال میرے نزدیک میری اولاد سے بڑھ کر ہے۔ یہ میرا بھتیجا، میرا رشتہ حیات، میرا فیاض و کریم بیٹا، جس کے فیض سے آنے والی نسلیں بھی سیراب ہوں گی۔ یہ قصی کے خاندان کی آبرو ہے۔ اس کی پیشانی چمکتے ہوئے چاند کی مانند ہے۔

ان ہی دنوں مکے میں پھر قحط نے ڈیرے جمائے اور زراعت خشک ہو گئی۔ پتتا ہوا آسمان آگ برسانے لگا اور جانور مرنے لگے۔ لوگوں نے پریشان حالی سے اس تباہی کو دیکھا۔ خوراک کے ذخیرے رفتہ رفتہ کم ہونے لگے تو بھوک کا عنصریت گھروں کی جانب پیش قدمی کرنے لگا۔

سورج کی جھلسا دینے والی کرنوں سے تانبا بنا ہوا آسمان مہربان نہیں ہوتا تھا۔ لوگ پریشانی سے ایک دوسرے کی جانب تکتے لگے۔ اس مشکل میں بھلا

کون پرسانِ حال تھا۔ لوگوں میں چہ میگوئیاں ہونے لگیں۔ جتنے منہ تھے اتنی ہی باتیں۔

کسی نے کہا ”اُولاتِ دُعُویٰ سے مانگتے ہیں۔ کوئی بولا۔ شاید بارش کی دیوی ہمارے خشک ہونٹوں کو تر کر سکے۔“

”نہیں!“ کوئی دوسرا بولا۔ ”مناتِ خداؤں میں سے بڑا خدا ہے۔“

اس کی خدمت میں کوئی نذرانہ پیش کرنا چاہیے۔“

”ٹھہرو!“ سفید بالوں والے ایک بوڑھے کی آواز نے سب کو اس طرف

متوجہ کر دیا۔ تم لوگ کن مہمل خیالات میں الجھ گئے ہو۔ کیا تم نہیں جانتے کہ

وارثِ خلیلؑ و ذبیحؑ ہمارے درمیان موجود ہیں۔ وہ ہر مشکل میں اہل مکہ کی

ڈھارس بنے ہیں، تو کیوں نہ آج انہی سے اس مشکل کو حل کرنے کی درخواست

کریں۔“

لوگوں کے ستے ہوتے مایوس چہروں پر نجات کی سرخی چمکی، انہیں ہاشم کی

سخاوت اور کوہِ ابو قیس پر عبد المطلبؑ کی دعایا دآئی۔ انہوں نے متشکر نگاہوں سے

بزرگ کی طرف دیکھا اور سب کے سب اٹھ کر ایک وفد کی صورت میں حرمِ کعبہ

کے سامنے ہیں ایک چوکھٹ پر پہنچے۔ دستک کے جواب میں دروازہ کھلا اور دوش

پر پروا ڈالے ابوطالبؑ باہر نکلے۔ اپنے ہم قوموں کو پریشان حال دیکھ کر بولے۔

”خوش آمدید اے اہل مکہ! تم لوگوں کی آمد کا سبب کیا ہے؟“

سفید ریش بزرگ آگے بڑھا۔ ”اے ابوطالبؑ! یہ تو آپ بھی جانتے

ہیں کہ قحط نے ہماری وادیوں اور نخلستانوں کی بہار لوٹ لی ہے۔ زراعت کی شادابی

رخصت ہو گئی ہے اور چولھے ٹھنڈے پڑے ہیں۔ آپ کریم ابن کریم ہیں۔ آپ

کی دعائیں مستجاب ہیں۔ ہم چاہتے ہیں کہ آپ اپنے والد کی طرح خدا کے رحم و کرم

کو پکاریں تاکہ ہماری نجات کا سامان ہو جائے اور مردہ تنوں میں زندگی کی رقی دوڑے۔“

”شکر ہے اس خداوند عالم کا جس نے ہمارے جد ابراہیمؑ کے طفیل ہمیں یہ عزت و سرفرازی عطا کی ہے۔“ ابوطالبؑ کی منشرنگاہ سوتے فلک گئی اور وہ لوگوں سے مخاطب ہوتے۔ ”ٹھہر جاؤ!۔ میں ابھی آتا ہوں۔“ وہ پلٹ کر گھر کے اندر داخل ہوئے اور چند لمحوں بعد واپس لوٹے تو ان کے ہمراہ خاندان کے دوسرے بچوں کے جھرمٹ میں روشن چہرہ محمدؐ بھی تھے۔ لوگوں نے چمکتی ہوئی فراخ پیشانی کی طرف نگاہ کی تو ان کے دل میں یقین کا نور اترنے لگا۔ اب ابوطالبؑ کی دعا رد نہیں ہوگی۔ اب قحط کے لیے اس بستی میں قیام کرنا ممکن نہیں ہوگا۔ اب آسمان سے رحمت برسے گی اور سبزہ جی اٹھے گا۔

ابوطالبؑ محمدؐ کے ہمراہ سب سے آگے چلے۔ تمام اہل مکہ ان کے ساتھ ساتھ تھے۔ صحن حرم میں ابوطالبؑ نے محمدؐ کو دیوار کعبہ کے ساتھ کھڑا کیا اور محبت سے بولے۔ ”بیٹے! خدا سے ابر باراں کے لیے دعا کرو۔ ہم سب آمین کہیں گے۔“

محمدؐ کے لب مقدس سے جیسے جیسے حرف دعا مس ہوئے تپتے آسمان پر ابر گھرنے لگا۔ کڑی دھوپ بادلوں کی گھنی چھاؤں میں کہیں کھو گئی اور لوگ ابھی گھروں کو بھی نہیں پہنچے تھے کہ مکے کی گلیاں برستی بوندوں سے نہال ہو گئیں۔ ابوطالبؑ نے فخر و انبساط سے محمدؐ کو گلے لگا لیا۔ دوسرے روز ان کا فصیح و بلیغ قصیدہ بچے بچے کی زبان پر تھا۔

”میرا بیٹا“ میرا بھتیجا محمدؐ حسب و نسب کے اعتبار سے سب سے بہتر ہے۔ بادل اس کے نام پر پانی برساتے ہیں۔ یہ سید ابن سید اور یگانہ روزگار ہے۔

یہ امر عظیم کا حامل اور کریم الاصل ہے۔“

محمدؐ، ابوطالبؑ کی محبتوں میں پروان چڑھنے لگے۔ ابوطالبؑ کی زوجہ فاطمہ بنت اسدؑ نے ابوطالبؑ کی محبتوں میں ممتا کی آمیزش کر کے محبت کے ان رشتوں کی تلافی کرنے کی کوشش کی جو محمدؐ سے بچپن میں چھین گئے تھے۔ وہ بالکل ایک ماں کی طرح سے ان کا خیال رکھتیں اور اپنے بچوں پر انہیں ترجیح دیتیں۔ کھانے کا وقت ہوتا تو وہ سب سے پہلے محمدؐ کے سامنے کھانا رکھتیں اور ابوطالبؑ سے کہتیں: ”خدا سے نظر بد سے بچائے۔ میرا بچہ جس کھانے میں کھا لیتا ہے اس میں برکت ہوتی ہے۔ اس کے دم سے ہمارا صحن ہرا بھرا ہو گیا ہے اور کھجوروں کے درخت سارا سال پھل دینے لگے ہیں۔“

”کیوں نہ ہو!“ ابوطالبؑ مسرور لہجے میں جواب دیتے۔ ”محمدؐ خاندان کی امانت اور بزرگوں کی دعا ہے۔ اس کے آثارِ سعادت کو ہر کس و ناکس پر ظاہر نہ کرنا۔ خدا سے اپنے حفظ و امان میں رکھے اور ہمیں بھی وہ وقت دکھائے جب اس کے سر پر تاج سعادت ہوگا۔“

”خدا وہ روزِ مبارک ہمیں بھی دکھائے۔ ہم اسے اپنی آنکھوں سے پھلتے پھولتے دیکھیں۔“ فاطمہؑ ہزاروں تمناؤں اور آرزوؤں سے مہکتے لہجے میں کہتیں اور دونوں میاں بیوی محمدؐ کی دلجوئی میں مصروف ہو جاتے۔

محمدؐ کے لڑکپن سے مکے کی گلیاں سجنے لگیں۔ ان کی خوش گفتاری سے فضائیں مہک اٹھیں۔ انہوں نے جو کہا وہ میزانِ صداقت پر بالکل پورا اترتا۔ جو کیا وہ عدل کی کسوٹی پر کھرا نکلا۔ غیر خاندان بھی یہ کہنے پر مجبور ہو گئے کہ بنی ہاشم کی ساری عمدہ خصوصیات اور پیغمبرانہ خصائل عبداللہؑ کے یتیم بیٹے اور عبدالمطلبؑ کے پوتے میں جمع ہو گئے ہیں۔ یہ اپنی عمر کے تمام بچوں سے کتنا مختلف اور کتنا ممتاز ہے۔

بارہ سالہ محمد اپنے ہم عمروں کے بہترین دوست اور انہیں ناپسندیدہ شرارتوں سے روکنے والے تھے۔ بزرگوں کی صحبت میں وہ سنجیدہ، متین اور سعادت مندی سے ان کی گفتگو سننے والے تھے۔

ابوطالب کا ذریعہ معاش تجارت تھا۔ وہ سال میں ایک مرتبہ قافلہ تجارت کے ہمراہ مختلف ممالک میں جایا کرتے تھے۔ محمد اب سن شعور کو پہنچ چکے تھے۔ لیکن ابوطالب نے سفر کی صعوبتوں کے خیال سے محمد کو اپنے ہمراہ نہ لے جانے کا فیصلہ کیا۔ فاطمہ بنت اسد نے سامان سفر تیار کیا اور فرداً فرداً سب سے رخصت ہوتے ہوئے ابوطالب، محمد کے قریب آئے تو دیکھا چاند سے چہرے پر دل شکستگی اور افسردگی کے آثار ہیں۔ ابوطالب بے چین ہو گئے۔ ”جانِ عم! افسردگی سے رخصت کر کے مجھے دل شکستہ نہ کرو۔ تم سے جدا ہونا مجھے بھی شاق ہے۔ لیکن بیٹے! میں تمہیں سفر کی صعوبتوں کے حوالے بھی تو نہیں کر سکتا۔“

محمد نے چند قدم آگے بڑھ کر اپنے بازو ابوطالب کے گرد جمائے کر دیے اور ان کی آواز زندہ گئی۔ ”عم بزرگوار! آپ سے جدائی کا یہ عرصہ محمد پر بار ہے۔ کیا ایسا نہیں ہو سکتا کہ آپ مجھے بھی ہمراہ لے چلیں؟“

ابوطالب نے محبت سے محمد کی روشن پیشانی چومنا چاہی تو یہ دیکھ کر بیقرار ہو گئے کہ حسین و سرنگیں آنکھوں میں آنسو ہیں۔ ”محمد! میرے پارہ جگر رنجور ہو کر اپنے چچا کے دل کو ٹکڑے ٹکڑے نہ کرو۔ بھلا میں تمہاری خواہش کو کس طرح ٹھکرا سکتا ہوں۔ جاؤ اپنی چچی سے کہو کہ تمہارا سامان سفر تیار کر دیں۔ تم ہمارے ساتھ شام چل رہے ہو۔ قافلہ تمہاری خاطر چند گھنٹیاں اور انتظار کرے گا۔“

محمد کے حسین چہرے پر اطمینان و خوشی کی سرخی جھلکی اور وہ اپنی چچی فاطمہ کی طرف گئے تاکہ سامان سفر تیار کر دیا۔

قافلہ چلا اور ابوطالب کے ساتھ محمدؐ بھی شاداں و فرحان روانہ ہوئے۔
 ہوائیں گنگنا نے لگیں اور موسموں کی مہربانیاں قافلے کے ہمراہ چلیں۔ جہاں جہاں
 سے محمدؐ گزرے سبزے، شاداںی اور نخلستانوں نے ان کا استقبال کیا۔ جانوروں
 میں کبھی ایسی سبک رفتاری نہیں دیکھی گئی تھی جو اس وقت نظر آ رہی تھی۔ وہ
 مست خرامی سے جھومتے ہوئے اس طرح چلتے تھے، جیسے انہیں اپنی گرانباری
 کا احساس نہیں۔

راہ میں جہاں کہیں پڑاؤ کیا، توقع سے بڑھ کر مہمانداری ہوئی۔ خرید و فروخت
 ہوئی تو سب منافع کا سودا ہوا۔ قافلے والے اس حیرت انگیز تبدیلی کو دیکھ کر
 حیران ہوتے تھے اور ابوطالب مسرور ہو کر اشعار نظم کرتے تھے لیکن نظر بد
 کے خوف سے کوئی لفظ ہونٹوں تک نہیں لاتے تھے۔

سفر سہولت سے کٹتا گیا اور کارواں بصری کے مقام پر اترا۔ جانوروں کو
 چارہ ڈال کر ایک جانب باندھ دیا گیا۔ کوئی سفر کی تھکاوٹ دور کرنے کو آرام کرنے
 لگا۔ کسی نے لباس تبدیل کیا تو کوئی کھانا پکانے کی تیاریوں میں مصروف ہو گیا۔
 کچھ بستی کی سیر کو نکل گئے۔ جہاں قافلے نے قیام کیا اس کے سامنے ہی نصرانیوں
 اور یہودیوں کی مذہبی خانقاہیں تھیں۔

جب سے قافلہ یہاں اترا تھا، ایک بوڑھا راہب اپنی خانقاہ کی کھڑکی
 کھولے قافلے کو بہت غور سے دیکھ رہا تھا۔ اچانک اس نے اپنے ایک خدمتگار
 کو بدحواسی میں پکارا۔ اس کے آنے میں دیر ہوئی تو وہ خود ہی اپنی لکڑی کی کھڑکیوں
 کھٹکھٹاتا، بلندی پر سے اترا اور تیز قدم اٹھاتا، ابوطالب کے پاس آ رہا۔ ”خدا
 اور خداوند یسوع مسیحؑ کی سلامتی ہو آپ پر“ — وہ اپنی بھاری آواز میں بولا۔
 ”ہیں اس مسافری کے عالم میں تمہاری طرف سے ان نیک جذبات کے اظہار پر

تمہارا ممنون ہوں اور تمہارے لیے ایسے ہی جذبات رکھتا ہوں۔“ ابو طالبؓ نے عربوں کی مخصوص فصاحت سے خوبصورت لفظ چنے۔

محمدؐ بھی ان کے قریب ہی کھڑے تھے اور اس نصرانی راہب کی نگاہ بار بار محمدؐ کے روشن چہرے کا طواف کر رہی تھی۔ ”میرا نام بھیجے“ وہ گویا ہوا۔ ”میں کئی سال سے اسی خانقاہ میں علائق دنیا سے علیحدہ ہو کر خدا کی پرستش میں مصروف ہوں۔“

”ہمیں آپ سے شرف ملاقات حاصل کر کے خوشی ہوئی۔“ ابو طالبؓ کا لہجہ متواضع تھا۔

”میں اگر آپ سے ایک سوال کروں تو آپ کو ناگوار تو نہیں گزرے گا۔“ بحیرانے محتاط لہجے میں پوچھا۔

”بحیرا! ہم وہ لوگ ہیں جو زیادتی کرنے سے زیادہ درگزر کو پسند کرتے ہیں۔“ ابو طالبؓ کے لہجے میں سچ تھا۔

”بے شک میں ایسے ہی آثار دیکھ رہا ہوں۔“ وہ زیر لب بڑبڑایا۔ اور ابو طالبؓ سے بولا: ”آپ کے ہمراہ جو یہ بچہ ہے، اس سے آپ کی کیا رشتہ داری ہے؟“

”ہاں! یہ میرا بھتیجا محمدؐ ابن عبد اللہ ہے۔“ ابو طالبؓ نے مختصراً محمدؐ کا تعارف کرایا اور قریب کھڑے ہوئے محمدؐ کو کچھ اور قریب کر لیا۔ ”کیا اس بچے کے والدین زندہ ہیں؟“ اس نے بے چینی سے سوال کیا اور اس کی نگاہیں محمدؐ کے رخِ زیبا کی بار بار بلائیں لینے لگیں۔

”یہ اپنی پیدائش سے پہلے ہی والد کی شفقت سے محروم ہو گیا تھا۔ اس کی والدہ بھی چند سال ہوئے اللہ کو پیاری ہو گئی ہیں۔ اب میں اس کا سرپرست

اور ولی ہوں اور اسے اپنی جان اور اپنی اولاد سے بڑھ کر عزیز رکھتا ہوں۔“
 ”آپ کس خاندان سے تعلق رکھتے ہیں؟“ اس نے ایک اور بے چین سوال کیا۔

”ہم ذریتِ ابراہیم و اسمعیلؑ ہیں۔ مکہ ہمیں بنی ہاشم کے نام سے جانتا ہے اور ہمیں اس سے زیادہ تعارف کرانے کی ضرورت نہیں کہ صحائفِ سلف میں ہمارا تذکرہ ہے اور قادر الکلام شعراء کے قصیدوں میں معنی آفرینی ہمارے ہی دم سے ہے۔“ ابوطالبؑ کی سخنوری نے حقیقت کو واشگاف کیا۔

بجیرا کا چہرہ فرط مسرت سے تابناک ہو گیا اور وہ بارہ سالہ محمدؐ کے سامنے دوزانو ہو کر بولا: ”شہزادے! مجھے اپنا ہاتھ دیجیے کہ میں اسے بوسہ دینے کی سعادت حاصل کروں۔ میں نے ان سب نشانیوں کی تصدیق کر لی ہے جو آسمانی کتابوں اور صحائف میں آپ کے بارے میں درج ہیں۔“

محمدؐ بردباری سے مسکرائے اور ابوطالبؑ نے تیز نگاہوں سے اس کی طرف دیکھتے ہوئے پوچھا: ”بجیرا! کیا تم ان پیشین گوئیوں سے ہمیں آگاہ نہیں کرو گے؟“
 ”بسرو چشم! بجیرا کے لہجے میں احترام سمٹ آیا۔“ میں نے اسی لیے شہر سے باہر اپنی خالقاہ بنائی ہے تاکہ آنے والے قافلوں کا مشاہدہ کر سکوں۔ کیونکہ میں نے اپنی مقدس کتابوں میں دیکھا تھا کہ اس نور ازلی کے ظہور کا زمانہ قریب آ گیا ہے۔ جس کی نوید خداوندِ یسوع مسیحؑ نے دی تھی۔ آج وہ وقت آ گیا ہے کہ میں اپنی آنکھوں سے اس نور کا دیدار کرنے کا شرف حاصل کر رہا ہوں۔ یہ خداوندِ یسوع مسیحؑ کی خاص عنایت ہے۔ شاید اسے میری ریاضت پسند آئی ہے۔“ بجیرا نے محمدؐ کے دست مبارک کو بوسہ دینے کی سعادت حاصل کی اور احترام سے سر جھکائے ہوئے اٹھ کھڑا ہوا۔

ابوطالب نے اشتیاق سے سوال کیا — ”لیکن بھیرا! تم نے اسے کس طرح

شناخت کیا ہے؟“

”میں مسیحؑ اور مریمؑ کی قسم کھا کر کہتا ہوں کہ جب سے اس قافلے نے یہاں پڑاؤ

کیا ہے؛ سو کھئی زمین سرسبز ہو گئی ہے اور خشک و زحمت ہرے بھرے نظر آتے ہیں۔

ایک بادل کا ٹکڑا اس پر سایہ فگن ہے۔ یہاں بنی اسرائیل کا ایک چشمہ ہے۔ جس

کے بارے میں میں نے کتاب شمعون میں پڑھا ہے کہ وہ آخری نبی کی آمد پر از خود ہی

جاری ہو جائے گا۔ آج میں دیکھتا ہوں کہ اس چشمے میں آب شیریں ابل رہا ہے۔

بس اس سے مجھے یقین ہو گیا کہ یہی وہ خوش قسمت قافلہ ہے جس کے ساتھ وہ مبارک

بچہ ہے جو آخری نبی ہو گا۔ میں انہی قدموں سے قافلے کی طرف دوڑ پڑا اور یہاں

لوگوں کی اس بھیڑ میں اس چاند چہرے کو تلاش کرنا کوئی مشکل تو نہیں تھا کہ اس کا

نہ کوئی مثل ہے نہ ہو گا۔“

ابوطالب مسرت سے کھل اٹھے — ”بھیرا! تم عالم ہو اور علم ہمیشہ مقدم

اور قابل قدر ہوتا ہے۔ تم اس لیے بھی قابل تحسین ہو کہ تم نے اپنے علم کو جاننے اور

پہچان کرنے کا ذریعہ بنایا ہے۔ اس نے تمہارے قلب کو وسعت دی ہے۔ تم دل

تنگ نہیں ہوئے۔“

بھیرا نے ادب سے سر جھکایا — ”میں کیوں نہ اس شہزادے کے حضور سر

جھکاؤں، جس کا نام آسمانوں میں احمد اور زمین پر محمدؐ ہے۔ جس کی آمد کی بشارت

خداوندِ یسوع مسیحؑ نے دی ہے۔ جو خدا کا نور اور تمام پیغمبروں کا سردار ہے۔ جس

کے نام سے عبادت گا ہیں فروزاں ہوں گی، جس کے زیرِ نگیں عرب و عجم کی

ریاستیں ہوں گی اور جو خدا کی رحمت کا سایہ ہے۔ یہ مقدس مظهر اور پاک و پاکیزہ

ہے۔ میں اس خدا کا شکر گزار ہوں جس نے مجھے اس کی زیارت کا شرف عطا کیا ہے۔

میں چاہتا ہوں کہ تمام اہل کارواں کی خدمت کروں اور آپ سب کے لیے کھانا مہیا کروں۔“ حضرت ابوطالبؑ نے دعوت قبول فرمائی۔ اہل کارواں جب دعوت سے فارغ ہو چکے تو ابوطالبؑ نے متشکرانہ لہجے میں کہا: ”تمہاری اس تواضع نے ہمیں ممنون کیا۔ بحیرا کی پر تکلف دعوت نے اہل کارواں کو غریب الوطنی میں شاد کام کیا۔ رخصت ہونے لگے تو بحیرا نے بعد ادب کلام کیا: ”اے ابوطالبؑ! آپ ذی چشم اور دانشمند ہیں۔ آپ فضیلتوں کا تحفظ کرنا جانتے ہیں۔ لیکن میں پھر بھی آپ کی خدمت میں یہ عرض کرنے کی گستاخی کروں گا کہ آپ ”محمدؐ“ کی حفاظت میں غفلت نہ کریں۔ یہود و نصاریٰ، کفار و مشرکین سب ہی اس کے دشمن ہوں گے اور اسے نقصان پہنچانے کا کوئی لمحہ ہاتھ سے نہیں جانے دیں گے۔“

ابوطالبؑ نے قبضہ شمشیر پر ہاتھ رکھا اور بہادروں کے تیوروں کے ساتھ بولے: ”سنو بحیرا! جب تک ابوطالبؑ کا سر اس کے تن پر سجا ہے، کوئی ٹیڑھی نگاہ بھی میرے پارہ جگر کو نہیں چھو سکتی۔ میں تمہارے نیک جذبات کی قدر کرتا ہوں۔ خدا تمہیں اس کی جزا دے گا۔“

بحیرا کی قافلے میں آمد اور گفتگو جلد ہی سارے قافلے میں عام ہو گئی۔ لوگ بار بار آکر ابوطالبؑ سے استفسار کرتے اور جمال محمدؐ اور ان کی خیر و برکات ان کے استفسارات کا جواب آپؑ کو جاتیں۔ ابوطالبؑ، محمدؐ کی نگرانی میں زیادہ سعی و شدت کا مظاہرہ کرنے لگے اور اس تمام سفر تجارت میں انہوں نے ایک لمحے کے لیے بھی انہیں اپنی نگاہوں سے اوجھل نہیں ہونے دیا۔

شام سے واپسی کا سفر بھی کامیابی کا سفر تھا۔ ابوطالبؑ اتنا کچھ فرام کر لائے تھے کہ خاندان بھر کی کفالت اور ایام حج میں حاجیوں کی مقدور بھر خدمت و تواضع

ہو سکے۔ ابوطالبؑ نے تمام بنی ہاشم کو سفر کے حالات سے آگاہ کیا اور سب کو تاکید کی کہ محمدؐ کی حفاظت میں کوئی دقیقہ فروگذاشت نہ ہونے پائے۔

ہر نیا دن جمالِ محمدیؐ میں اصناف کا موجب بنتا تھا۔ ہر نئی ساعت محمدؐ کے کردار کو ممتاز کرتی تھی۔ وہ اپنے سے چھوٹے بچوں کے ساتھ انتہائی شفقت کا برتاؤ کرتے اور انہیں بڑی محبت سے اخلاق و آداب کی تربیت دیتے۔ کوئی بیمار پڑتا تو اس کی عیادت کو جاتے اور ہر طرح سے اس کا خیال رکھتے۔ کوئی بے سہارا نادار یا ضعیف نظر آتا تو اس کی ہر ممکن امداد کرنے کی کوشش کرتے۔

اہل مکہ محمدؐ کی یہ اٹھان اور یہ دلپذیر عادات دیکھ کر انہیں تو صیفی نگاہوں کا مرکز بناتے اور مختلف مسائل میں ان سے مشورہ لیتے۔ بعض لوگ اپنی امانتیں محمدؐ کے پاس رکھوا کر ہی محفوظ خیال کرتے۔ کسی واقعے یا مسئلے میں جب بھی صداقت کی تلاش ہوتی تو لوگ عبداللہ کے یتیم اور ابوطالب کے بھتیجے کو ڈھونڈتے نظر آتے۔ محمدؐ نے جیسے جیسے شباب کی حدود میں قدم رکھا، ان کی صفات ان کا نام بن گئیں۔ لوگ انہیں صادق اور امین کہنے لگے۔ برائیوں، جہالتوں اور افعالِ قبیحہ کی تاریکیوں میں محمدؐ کا شباب مثل آفتاب روشن ہو گیا۔ بڑے بوڑھے نوجوانوں کو محمدؐ کی مثال دیتے۔ والدین اپنے نوخیز بچوں کو محمدؐ کی صحبت میں بیٹھنے کی تلقین کرتے تاکہ ان کی سرشت میں بھی محمدؐ کے پاکیزہ خصائل اور عمدہ اطوار منعکس ہو جائیں۔ فرصت کے لمحوں میں محمدؐ تنہا شہر سے باہر نکل جاتے اور ایک صاف ستھری غار میں پھروں بیٹھے اپنے مالک حقیقی سے راز و نیاز کرتے۔

انہی دنوں جب محمدؐ بیس برس کے تھے تو عکاظ کے میلے کی دھوم مچی۔ ہمیشہ کی طرح لوگ دور دور سے اس میلے کی مسرتوں میں حصہ بٹانے آتے۔ مکے کی فضائیں خوشیوں اور رونقوں سے پھلکنے لگیں۔ انہی میں ایک شخص نعمان بن منذر بھی تھا،

جو اونٹوں کی تجارت کے لیے میلے میں آیا تھا۔ اس نے ایک شخص عروہ کو جانوروں کے پانی پلانے پر ملازم رکھا اور کاروبار کرنے لگا۔ ایک روز میلے کی رونقیں اپنے عروج پر تھیں۔ خرید و فروخت ہو رہی تھی کہ ایک شخص دوڑا ہوا آیا اور بدحواسی میں پکارنے لگا۔ ”اے اہل مکہ سنتے ہو کہ ایام حرام میں بنی قیس والوں نے خون بہایا ہے۔“

”کہاں؟ کس نے بہایا؟ کس کا خون؟ کیوں بہایا؟“ چاروں طرف سے سوالوں کی بوچھاڑ ہونے لگی۔

”نعمان ابن منذر کہاں ہے؟“ اس نے پریشانی سے ادھر ادھر دیکھا۔
 ”تم پہلے ہم سے تو بات کرو۔ نعمان کو بعد میں پوچھتے رہنا۔“ کسی نے تجسس سے بے تاب ہو کر اسے پھٹکارا۔

”نعمان ہی کا غلام تو قتل ہوا ہے، عروہ! میں اسے اس کی خبر دینے آیا ہوں۔“ وہ بھی تیز لہجے میں بولا۔

”قاتل کا کچھ پتہ چلا؟“ کسی نے پوچھا۔

”ہاں! کچھ لوگوں نے دیکھا ہے کہ اسے براص بنی قیس نے قتل کیا ہے۔“

اس نے وثوق سے اطلاع دی۔

”اچھا تو یہ بنی قیس کی شرارت ہے۔“ کوئی آواز آئی۔

”اچھا تو یہ بنی قیس اب اتنے دیدہ دلیر ہو گئے ہیں کہ ایام حرام کا تقدس

بھی ان کے دل سے جاتا رہا ہے۔ بنی قیس سے اس کا قصاص لیا جائے گا۔“ نعمان

کے حلیفوں نے خبر دینے والے کو گھیر لیا۔ ”ہاں۔۔۔ ہاں۔۔۔ اس کا قصاص ہر قیمت پر

پر لیا جائے گا۔“ بنی کنانہ اور دوسرے قبائل بھی ایک زبان ہو کر انکی طرفداری کرنے لگے۔

بنی قیس نے قصاص وینے سے انکار کیا اور بات بڑھ گئی۔ زبانی جھڑپوں کے بعد ہتھیار نکل آئے۔ یہ ایک اصولی بات تھی۔ اس لیے بنی ہاشم نے بھی کنانہ کی حمایت کی اور ایک عام لڑائی کا آغاز ہو گیا۔

زبیر ابن عبد المطلب نے بنی ہاشم کا علم اٹھایا اور اپنے بھائیوں اور بھتیجوں کے ہمراہ اس جنگ میں شریک ہوئے۔ نوجوان محمد بھی ان کی صفوں میں شامل تھے۔ یہ لڑائی ”حرب الفجار“ کے نام سے مشہور ہوئی۔ کیونکہ فجار کے معنی حدود کی خلاف ورزی کے ہیں۔ اس کی وجہ ایام حرام میں قتل کا ارتکاب تھا۔

جنگ تو ختم ہو گئی لیکن اس کی تباہیاں باقی رہ گئیں۔ کئی گھرانوں میں صفا ماتم بچھ گئی۔ کئی بچے یتیم اور عورتیں بیوہ ہو گئیں۔ ہر دردمند دل پر تباہ کاریوں کا بڑا اثر ہوا۔ امن پسند لوگ یہ سوچنے لگے کہ پرسکون زندگیوں کو طوفان کے حوالے کر دینے والی جنگ کو صلح و آشتی سے شکست دی جائے تو آنے والی نسلوں کے لیے امن سکون محفوظ رہ سکتا ہے۔

ایسے ہی خیالات پر امن پسند دل میں امنڈتے تھے لیکن انہیں زبان زبیر ابن عبد المطلب نے دی۔ انہوں نے معززین قریش کی محفل میں سب کے سامنے یہ تجویز رکھی۔

”کیا ایسا نہیں ہو سکتا کہ اختلافات گفتگو سے طے کر لیے جائیں اور مکے کی پر امن فضا جنگ و جدل سے مکر نہ ہونے پائے۔ اس شہر کا احترام برقرار رہے“

”بیشک زبیر! تم نے درست کہا ہے۔ اس سے بڑھ کر معقول بات کوئی نہیں ہو سکتی لیکن اس پر عمل ہونا خاصا دشوار ہوگا“ کسی نے اپنے اندیشوں کا اظہار کیا۔

اس سلسلے میں میرے ذہن میں ایک تجویز ہے۔ اگر سب اتفاق کر لیں تو“
زبیر بولے۔

”کیا۔ کیا؟“ کسی نے اشتیاق سے سوال کیا۔

”ہم سب کو آپس میں ایک معاہدہ کرنا چاہیے۔ اس بات پر سب سے
حلف لینا چاہیے کہ سب حرم محترم کی حرمت کا پاس کریں۔ بلکہ میں کسی ظالم کو ٹھکنے
نہیں دیں گے اور ہر مظلوم کی حمایت و اعانت کی جائے گی۔“ زبیر نے وضاحت کی۔
”یقیناً۔ یقیناً! یہ تجویز تو سراسر خیر ہے۔ اس کے تسلیم کرنے پر کسی کو کیا
اعتراض ہو سکتا ہے۔ اگر ہماری سعی سے امن جیسی نعمت عظمیٰ عام ہو جائے تو
یہ سودا ہنگامہ نہیں“ کسی نے بھرپور تائید کی۔

”اگر سب کو یہ منظور ہے تو ہم سب کو کسی ایک جگہ جمع ہو کر باقاعدہ حلف
اٹھانا چاہیے تاکہ سب اخلاقی طور پر بھی اس کی پابندی کرنے پر مجبور ہوں۔“
زبیر نے زور دے کر کہا۔

”اس کے لیے میرا مکان حاضر ہے۔“ عبداللہ ابن جدعان نے پیشکش کی
جس پر سب کا اتفاق ہو گیا۔

بنی ہاشم جب زبیر ابن عبدالمطلبؓ کے ہمراہ عبداللہ ابن جدعان کے
مکان پر پہنچے تو محمدؐ بھی ان کے ہمراہ تھے جو اس معاہدے کی تکمیل پر بڑی مسرت
کا اظہار کر رہے تھے۔ وہ خود بھی حلف لینے والوں میں شامل ہوئے۔ اس معاہدے
میں فضیل بن حرث، فضیل ابن واعثہ اور فضل بھی شریک تھے۔ انکے ناموں
میں ”فضل“ کے مشترک ہونے سے اس معاہدے کو ”حلف الفضول“ کا نام دیا
گیا۔ محمدؐ نے اس معاہدے کی شرائط کا ہمیشہ پاس کیا۔ وہ اکثر کہتے کہ اس معاہدے
کی رو سے جو بھی مجھے آواز دے گا میں اسے لبیک کہوں گا۔

خانہ کعبہ کی عمارت امتدادِ زمانہ سے بہت خستہ ہو چکی تھی۔ قریش نے اس کی از سر نو تعمیر کا ارادہ کیا اور تمام قبائلِ دل و جان سے اس میں شریک ہوئے۔ اس وقت بنی ہاشم نے عام اعلان کیا کہ کعبے کی بنیادوں میں وہی شخص داخل ہو جس کا ذریعہ معاش حلال ہو، جو ظالم نہ ہو، نہ سود خوار ہو اور نہ ہی اس پر مہر کی ادائیگی واجب ہو۔ اس کسوٹی پر بہترین لوگوں کو منتخب کیا گیا۔ جنہوں نے تعمیر کعبہ میں حصہ لیا۔

نوجوان محمدؐ بھی اپنے شانوں پر پتھراٹھا اٹھا کر لاتے اور تعمیر کعبہ میں مدد کرتے۔ یہاں تک کہ تعمیر کے تمام مراحل مکمل ہو گئے۔ صرف ”حجر اسود“ کا نصب کرنا باقی رہ گیا۔ اس شرف کے حصول کے لیے سب ہی بیتاب تھے۔ کوئی اپنی بہادری کے زعم میں خود کو اس کا حقدار ٹھہراتا تو کسی کو اپنے اعلیٰ حسب نسب کا دعویٰ آواز اٹھانے پر مجبور کرتا۔ کوئی وہیں پر زور بازو آزمانا چاہتا تو کوئی قبضہ شمشیر پر ہاتھ ڈال کر لکارنے لگتا۔ کسی نے قسم کھانے کے لیے خون میں انگلیاں ڈبولیں۔

بات بڑھ کر خون ریزی تک پہنچنے کی نوبت آئی تو ایک بزرگ ابن مغیرہ نے سب کو اپنی جانب متوجہ کیا۔ اے اہل مکہ! دیکھو، حرم محترم میں تلوار بازی اور خون ریزی کا خیال بھی دل میں نہ لانا۔ اگر تم میری اس تجویز پر اتفاق کرو کہ آنے والی صبح کو جو بھی صحن حرم میں سب سے پہلے نظر آئے گا، وہی اس فیصلے کا ثالث ہوگا تو میرا خیال ہے کہ کسی کو بھی شکایت نہیں ہوگی۔“

پھرے ہوئے قبائل نے اس تجویز کو سنا۔ اس کی معقولیت پر غور کیا اور آہستہ آہستہ ان کے سراقار میں ہلنے لگے۔ سب نے کام وہیں سمیٹ دیا اور اپنے اپنے گھروں کی سمت روانہ ہو گئے۔

اگلے دن ابھی صبح صادق کی ملگجی روشنی سورج کی آمد کا اعلان ہی کر رہی تھی

کہ معززین قریش صحن حرم میں پہنچے۔ دیکھا کہ نو تعمیر شدہ کعبے کی دیوار کے قریب روشن چہرہ محمدؐ کھڑے ہیں۔ محمدؐ کے دلنواز چہرے پر نگاہ پڑتے ہی سب کے دل اطمینان سے بھر گئے۔ بڑے بوڑھوں نے کہا— ”یہ اہل مکہ کی آبرو، سچا اور امانت دار نوجوان ہے۔ معلوم ہوتا ہے خدا نے خود اسے یہاں بھیجا ہے۔ اس کا نورانی چہرہ ہمارے لیے نیک شگون ہے۔“

دوسرے سردار قریب آئے— ”محمدؐ ہم تمہیں صادق کے نام سے بھی جانتے ہیں۔ ہمیں یقین ہے کہ تم حق فیصلہ کرو گے۔ تم امین ہو اور ہمارا اعتماد تمہارے پاس امانت ہے۔“ کسی دوسرے نے پراعتقاد بولے میں کہا۔

”اگر تم چاہو تو خود بھی اس پتھر کو اس جگہ پر نصب کر سکتے ہو۔ کیونکہ تمہاری بلند کرداری اس کی اہل ہے۔“ کسی نے مشورہ دیا۔

محمدؐ مسکرائے— ”میں آپ کے اچھے جذبات کی قدر کرتا ہوں۔“ وہ ملائمت سے کہتے ہوئے آگے بڑھے اور سب کی نگاہیں ان پر مرکوز ہو گئیں۔ محمدؐ نے اپنے دوش سے ردا اتاری، اسے زمین پر بچھایا اور اپنے ہاتھوں سے حجر اسود اٹھا کر اس چادر پر رکھا۔ پھر مڑ کر تمام لوگوں کی طرف دیکھا اور بردباری سے مخاطب ہوئے: ”تمام قبائل کے معزز سردار آگے بڑھ کر اس چادر کے گوشے تھام لیں اور اسے نصب کرنے کی جگہ پر لے چلیں۔ یہ ایک مقدس اور بابرکت فعل ہے۔ جس طرح تعمیر کعبہ میں سب نے شرکت کی سعادت حاصل کی ہے۔ اسی طرح حجر اسود کے نصب کرنے کے اعزاز میں بھی شریک ہونا سب کا حق ہے۔“

قبائل کے بوڑھے دانشمند نوجوان محمدؐ کے اس فیصلے پر انگشت بدنداں رہ گئے۔ اتنی عمر اور تجربے کے ہوتے ہوئے بھی ان کے ذہن میں یہ خیال نہیں آیا تھا بڑے بوڑھوں نے محمدؐ کی پشت تھپک کر مرحبا مرحبا کہا۔ تمام سردار خوشی خوشی اس اعزاز

کو حاصل کرنے کے لیے آگے بڑھے جو محمدؐ نے بڑی فراخ دلی سے ان کی جھولی میں ڈال دیا تھا۔ پتھر اپنی جگہ پر پہنچ گیا تو نوجوان محمدؐ نے پھر ایک بار سب کو مخاطب کیا: ”اب اگر میں اسے اپنے ہاتھوں سے نصب کر دوں تو کسی کو کوئی اعتراض تو نہیں ہوگا؟“

”نہیں۔ نہیں بیٹے! ہمیں کوئی اعتراض نہیں۔ تم تو ہو ہی اس اعزاز کے مستحق۔“ سب نے یک زبان ہو کر کہا تو محمدؐ نے اپنے ہاتھوں سے حجرِ اسود نصب کر دیا۔

پتھر اپنی جگہ پر نصب ہو گیا اور ایک شدید تنازعہ خوش اسلوبی سے طے پا گیا۔ محمدؐ کے اس دانشمندانہ فیصلے کی شہرت سارے مکے میں خوشبو کی طرح پھیل گئی۔ ابوطالبؓ نے محمدؐ کی بلا تیں لیں، اور شعر و سخن کی سوغات محمدؐ پر سے واردی۔

”کیوں نہ ہو مکے بھر میں میرے بھتیجے کے فیصلے کی دھوم۔ یہ تو عبدالمناف کے خاندان کا امتیاز اور فخر ہیں۔ جو لوگوں کے پردیس جانے پر ان کے پیچھے رہ جانے والے بچوں کی تربیت کر کے انہیں نیک و صالح بناتے ہیں“ □

باب ۵

محمدؐ اب تجارتی قافلوں کے ہمراہ بغرض تجارت جانے لگے تھے۔ وہ لین دین میں ترازو کے تول کے کھرے تھے اور ان کی خوش معاملگی نے اکثر لوگوں کو ان کے ذریعے اپنے مال کی تجارت کی ترغیب دیدی تھی۔

کیونکہ وہ جانتے تھے کہ ان کا مال ایک امین کے ہاتھوں میں جا رہا ہے جو صداقت کا معیار ہے۔ جن کی طرف سے نہ کوئی کھٹکا ہے نہ اندیشہ۔ محمدؐ جس قافلے کے ہمراہ جاتے وہ شاد کام لوٹتا۔ یہی نیک نامی اور شہرت کے میں خوشبو کی طرح پھیل گئی۔

ایک روز ایک غلام محمدؐ کے پاس آیا اور اپنی آمد کا سبب بیان کرتے ہوئے بولا: ”میرا نام بیسرہ ہے۔ میں ملیکتہ العرب خدیجہ بنت خویلد کا فرستادہ ہوں۔ وہ اپنے کاروان تجارت کی نگرانی کے لیے آپ کی خدمات حاصل کرنا چاہتی ہیں۔“ میں بخوشی ان کے کاروان تجارت کی نگرانی کروں گا۔ اس کے لیے انہیں

جو شرائط طے کرنا ہوں، بہتر ہے وہ پہلے سے کر لیں۔“ محمدؐ نے صاف گوئی سے کہا۔
 ”سارا مالکہ آپ کو صادق اور امین کے لقب سے جانتا ہے۔ ہمیں آپ کی
 تمام شرائط منظور ہونگی۔ کیوں کہ آپ معاملے کے صاف اور کھرے ہیں۔“ میسرہ نے
 پوری سچائی سے کہا۔

محمدؐ مسکرائے۔ — ”یہی انسان ہونے کا مقصد ہے میسرہ! سب ہی کو یہ شعار
 اپنانا چاہیے۔ تم اپنی مالکہ کے پاس ہمارا پیغام لے جاؤ کہ ہمیں ان کی پیشکش
 قبول ہے۔“

اس مرتبہ محمدؐ، خدیجہؓ کے کاروان تجارت کے ہمراہ روانہ ہوئے اور معاملات کو
 خوش اسلوبی سے طے کیا۔ ان کے ہمراہ خدیجہؓ کا غلام میسرہ بھی گیا۔ قافلہ بنجیریت
 واپس آگیا اور معمول سے زیادہ منافع ہوا۔ میسرہ واپس پلٹ کر آیا اور خدیجہؓ سے
 سفر کے حالات بیان کرتا ہوا بولا: ”محمد ابن عبداللہؐ کے بارے میں جو کچھ سن رکھا تھا
 انہیں اس سے بھی بڑھ کر پایا ہے۔ ان کے ہمراہ سفر کرنا ایک بڑا ہی خوشگوار تجربہ
 ہے۔ موسم موافقت کرتا ہے۔ مشکلیں راستہ دیتی ہیں اور راہوں میں سہولتیں
 ملتے ہیں۔ لین دین میں ان کی دانشمندی اور دیانتداری خوش اسلوبی سے معاملات
 نپٹاتی ہے اور ان کی محبوب رفاقت دل موہ لیتی ہے۔“

”تم مبالغہ کرنے لگے ہو میسرہ!“ خدیجہؓ نے پر وقار لہجے میں کہا۔
 ”نہیں مالکہ یہ مبالغہ نہیں۔ یہ بیان تو اس کے مقابلے میں بہت کم ہے۔ جو کچھ
 میں نے دیکھا ہے، شاید میں اسے لفظوں میں بیان بھی نہیں کر سکتا۔“ میسرہ عاجزی
 سے کہنے لگا۔

”تو پھر یہ طے ہے کہ آئندہ ہماری تجارت کی نگرانی محمد ابن عبداللہؐ کے سپرد
 ہی ہوگی۔ تم انہیں اس کی اطلاع دیدو۔“ خدیجہؓ کے انداز میں سختکام تھا۔

میسرہ کا چہرہ کھل اٹھا۔ ”ملیکتہ العرب آپ کا فیصد دانشمندانہ ہے۔“
 ”ٹھیک ہے تم جا سکتے ہو۔“ خدیجہؓ نے تمکنت سے کہا اور کسی گہری سوچ
 میں ڈوب گئیں۔

وہ عرب کی مُمْتَوِّلُ تَرَبِّیْنِ خاتون تھیں۔ والد کا انتقال بچپن میں ہو گیا تھا۔
 جس کے بعد خدیجہؓ کے چچا عمرو بن اسد نے تمام کاروبار سنبھال لیا تھا۔ لیکن جب
 خدیجہؓ سن شعور کو پہنچیں تو انہوں نے اپنی ذاتی قابلیت سے تمام انتظام تجارت
 خود اپنے ہاتھوں میں لے لیا اور اسے اس طرح خوش اسلوبی سے سنبھالا کہ جلد ہی
 ملیکتہ العرب کے نام سے معروف ہو گئیں۔ ان کے تجارتی قافلے سارا سال حرکت
 میں رہتے تھے۔ وہ سفر کرتیں تو بے شمار کینزیں ان کے جلو میں ہوتیں۔ قیام کرتیں تو
 ریشمی خیمے سونے کے ٹھوس کھونٹوں سے باندھے جاتے۔

دور جاہلیت کی قباحتوں کے دور میں بھی خدیجہؓ اپنی پاکیزہ فطرت اور عظمت
 کردار کے سبب طاہرہ اور عذرا کے لقب سے مشہور تھیں۔ یہ وہ لقب تھا جو حضرت
 مریمؑ مادرِ حضرت عیسیٰ علیہ السلام کا بھی ہے۔ جس کے معنی ”وَرَّیْنَا سَفْتَةَ“ کے ہیں۔
 عرب میں یہ لقب پاکیزہ کنواری لڑکیوں کے لیے مخصوص تھا۔ خدیجہؓ اس وقت
 تک کنواری ہی تھیں۔ عرب و عجم کے بڑے بڑے عالی وقار لوگوں کی نگاہیں ان کی
 طرف لگی ہوئی تھیں لیکن ان کی بلندی فطرت اور اعلیٰ معیار کسی کو اہمیت نہیں دیتا
 تھا اور ان کی عمر تقریباً اٹھائیس برس ہو چکی تھی۔

اب بنی ہاشم کی آبرو محمد ابن عبداللہؓ خدیجہؓ کے کاروبار تجارت کے نگران
 ہوئے تو ان کے مال میں اور بھی وسعت و کشائش ہوئی۔ اس کے ساتھ ہی محمد
 ابن عبداللہؓ کی دلاویز شخصیت کا عکس جمیل خدیجہؓ کے آئینہ قلب میں جھلکنے لگا۔ ہر
 بار جب قافلہ تجارت واپس آتا تو ہمراہ جانے والے جمالِ محمدؐ کے کچھ اور دلنشین عکس

لے کر واپس آتے اور ہر وقت انہی کا ذکر ہوتا رہتا۔ خدیجہؓ خاموشی سے ان کا تذکرہ
ہائے شیریں کو سنتیں اور آئینہ قلب میں جھلکنے والا عکس اور واضح ہو جاتا۔

ایک دن خدیجہؓ کے چھیرے بھائی ورقہ بن نوفل ملنے کے لیے آئے۔ اثنائے
گفتگو انہوں نے پھر وہی تذکرہ چھیڑ دیا۔ جس پر وہ اکثر زور دیتے تھے۔

”خدیجہؓ! ہم لوگ تمہارے بارے میں اکثر متفکر رہتے ہیں۔ تمہارے والدین
کے بعد اب تمہاری ذمہ داری ہم پر ہے۔ معززین قریش میں سے ناموروں نے تمہاری
خواست گاری کی ہے لیکن تم نے کسی کو اہمیت نہیں دی۔ آخر تم کس کے انتظار میں
ہو اور کس معیار کی خواہاں ہو، جو کوئی تمہاری نگاہ میں چھتا ہی نہیں۔ تم خود بھی جانتی
ہو کہ تمہاری عمر ان حدود سے آگے نکل آئی ہے جس میں عموماً لڑکیوں کی شادی
ہو جاتی ہے۔“

”آپ کا فرمانا بجا ورقہ بھائی!۔ خدیجہؓ سنجیدگی سے گویا ہوئیں۔ ”قریش
کے ناموروں کے کردار آپ کی نظروں سے بھی پوشیدہ نہیں۔ ان میں سے کوئی
بھی تو ایسا نہیں جسے زندگی میں شریک کیا جائے۔ آپ تو جانتے ہیں کہ میں دولت کو
اہمیت نہیں دیتی۔ مجھے کردار کی تلاش ہے جو کسی کے پاس نہیں تو پھر میں کس طرح
کسی فیصلے پر پہنچوں۔“

”تمہاری بات دل کو لگتی ہے خدیجہؓ! ورقہ نے اثبات میں سر کو جنبش دی۔
”لیکن میں ایک ایسا نام لے سکتا ہوں۔ جس کے جواب میں تمہارے پاس
اقرار کے لفظ کے سوا کوئی اور لفظ نہیں رہے گا۔“

خدیجہؓ کے دلنواز چہرے پر گلابی رنگ اتر اتر اور حیا بارنگا ہوں کے خاموش
تکلم نے وہ نام پوچھا۔

ورقہ مسکرائے۔ اس کی پیشانی سے نور چھلکتا ہے۔ اس کے جمال کا کوئی مثل

نہیں۔ اس کا شباب آئینہ ہے۔ اس کا خلق دلوں کو جیت لیتا ہے اور اس کے کردار کی قسمیں کھائی جاتی ہیں۔

خدیبجہؓ کی آنکھوں کے اشتیاق نے کچھ پوچھنا چاہا لیکن وہ فوراً جواب نے اسے سوال نہیں بننے دیا۔ انہوں نے ایک نگاہ ورقہ پڑھائی اور خاموش رہیں۔ ورقہ اس بیتاب خاموشی میں مچلنے والے سوالوں کی تسکین کو بولے۔ ”وہ شریف ترین لوگوں کا امتیاز ہے۔ سید القریش نے تو اسے محمدؐ کا نام دیا تھا لیکن اس کے کردار کی رفعتوں نے اس کا نام صادق اور امین بھی رکھا ہے۔ خدیجہؓ! وہ تمہارے کاروبار تجارت کا نگران ہے۔ کیا تم تک اس کے تذکرے نہیں پہنچے؟“

خدیبجہؓ کے خوبصورت چہرے پر طمانیت چمکی۔ انہوں نے قلب کی دھڑکنوں میں اس نام کو بار بار سنا تھا۔ یہ نام اکثر ان کی سوچوں کا محور تھا۔ اس کے نام کی خوشبو سانسوں کو معطر کرتی رہی تھی۔ خدیجہؓ کا سراسر اقرار میں جھکنے لگا اور وہ شرمگین لہجے میں بولیں: ”آپ نے مجھے لاجواب کر دیا ہے ورقہ بھائی“

”خدیبجہؓ! تم نے میرے دل کو مطمئن کر دیا ہے۔“ ورقہ خوشی سے بولے: ”میں نے صحائفِ سلف میں جتنی بھی پیش گوئیاں دیکھی ہیں، محمدؐ ان کی مجسم صورت ہیں۔ وعدہ کرو کہ ان سے تعلق خاطر کے بعد تم ہمیں بھول تو نہیں جاؤ گی؟“

خدیبجہؓ نے نفی میں سر کو جنبش دی اور ورقہ شاداں و فرحاں روانہ ہو گئے۔ انہوں نے اس تزویج کے لیے کوششیں تیز کر دیں۔ محمدؐ اور ان کے سرپرست ابوطالبؓ کو کسی ذریعے سے کہلوایا کہ اگر وہ میلکتہ العرب کے لیے خواستگاری کریں تو ان کا اکرام کیا جائیگا۔ ابوطالبؓ کو بھی یہ تجویز معقول معلوم ہوئی اور انہوں نے محمدؐ کی رضامندی سے خدیجہؓ کے سرپرست اور چچا عمر بن اسد سے بات چیت کے جملہ مراحل طے کیے۔ جب یہ نسبت قرار پا چکی تو ورقہ بن نوفل حرم کعبہ میں پہنچے اور اکابرین قریش کی محفل

میں اس پیام کی منظوری کا اعلان کیا۔

”تمام اہل مکہ کو اطلاع دی جاتی ہے کہ مملکت العرب عذرا و طاہرہ خدیجہ بنت خویلدؓ کی نسبت فخر بنی ہاشم صادق و امین محمد بن عبداللہؓ سے ٹھہرا دی گئی ہے۔ نکاح کے لیے تاریخ مقرر کی جاتی ہے۔ جملہ قریش کو دعوت دی جاتی ہے۔“

ہر طرف سے مبارک، سلامت اور مرحبا کی صدا تیں بلند ہوئیں اور سب ہی نے اس نسبت پر خوشی کا اظہار کیا۔

دونوں جانب شادی کی تیاریاں ہونے لگیں۔ ابوطالبؓ و ہن کے لیے مخالف خریدنے لگے اور مہریں بلیں اونٹ، چار سو مشقال سونا اور پانچ سو درہم نقد کا انتظام بھی کیا۔ بنی ہاشم کے لیے یہ بیحد مسرت کا موقع تھا۔ وہ اس شادی میں بڑھ چڑھ کر حصہ لے رہے تھے۔ معززین قریش کے ہمراہ جب پچیس سالہ محمدؐ و ہاسا بن خدیجہؓ کے مکان پر پہنچے تو بنی ہاشم بلند آواز میں قصیدہ خوانی کر رہے تھے اور جمال محمدیؓ کی چھوٹ سے درو بام روسن تھے۔ بارات کا شایان شان استقبال ہوا۔ نوجوان محمدؐ کی طرف سے خطبہ نکاح ابوطالبؓ نے پڑھا۔

”حمد و ثناء اللہ کے لیے مخصوص ہے جس نے ہم کو ذریتِ ابراہیمؑ و اولادِ اسمعیلؑ میں قرار دے کر کعبہ کا محافظ اور اپنے حرم کا منتظم اور متولی بنایا۔ جہاں خلقِ خدا حج کے لیے آتی ہے۔“

اے حاضرین! میرا بھتیجا محمد بن عبداللہؓ وہ ہے جو اپنے فضل و شرف اور عالی ہمتی میں سب سے بڑھ کر ہے۔ میری قرابت محمدؐ کے ساتھ معلوم و معروف ہے۔ میں نے محمدؐ کا مہرا اپنے مال سے ادا کیا ہے اور محمد بن عبداللہؓ، خدیجہ بنت خویلد کو نکاح میں لیتے ہیں۔ میں خدا کی قسم کھا کر کہتا ہوں کہ محمدؐ کے لیے ایک عظیم الشان خوشخبری اور مقید ترین بشارت کا اظہار ہونے والا ہے۔“

خدیحہ کے سر پرستوں میں سے ورقہ بن نوفل اٹھے اور سچے لفظوں میں گویا ہوئے:
 ”اے ابوطالب! آپ نے جن فضائل و کمالات کا تذکرہ کیا ہے، وہ ایسے ہیں جن کا
 انکار کوئی قبیلہ نہیں کر سکتا۔ ہمیں خوشی ہے کہ آپ کے خاندان سے ہمارا تعلق پیدا
 ہو گیا ہے۔ قبیلہ قریش آپ سب گواہ رہیں ہم نے خدیجہ بنت خویلد کو محمد ابن
 عبداللہ کی زوجیت میں دے دیا ہے۔“

ابوطالب نے عمرو بن اسد کی طرف دیکھا۔ ”عمرو! آپ بھی اس خطبے کو دوسرا
 دیں تو مناسب ہوگا۔“

”بسر و چشم یا سیدی — عمرو بخوشی اٹھے اور خطبہ نکاح کو دوسرا دیا۔ سرداران
 قریش نے گواہیاں دیں اور یہ شادی پایہ تکمیل کو پہنچی۔ دلہن خدیجہؓ، ابوطالبؓ
 کے گھر میں اتریں۔ دوسرے روز ولیمہ ہوا۔ جس میں تمام اہل مکہ کو عمدہ کھانا کھلایا
 گیا۔ اس دعوتِ ولیمہ کا انتظام بھی ابوطالبؓ نے کیا۔“

چند روز بعد محمدؐ نے علیہ مکان کا بندوبست کر لیا۔ مغلوں میں رہنے والی دلہن
 بخوشی کچے گھر میں رہنے لگی۔ اس نے محبت و یگانگت سے گھر کے در و دیوار کو سنوارا۔
 و اطاعت شعاری سے آراستگی کی، خلوص و خدمت سے جنت کو اپنے کچے
 ہنگن میں اتار لیا۔ اس رشتے، اس تعلق نے محمدؐ کو اطمینان و سکون دیا۔ شادی کے
 چند دن بعد خدیجہؓ نے ورقہ بن نوفل کو بلوایا، درتہ آئے اور خدیجہؓ کو خوش و
 مطمئن دیکھ کر بولے: ”خدیحہ! تمہارا انتظار رنگ لایا ہے۔ تم نے اتنا عرصہ جس
 کی آرزو میں کوئی فیصلہ نہیں کیا تھا وہ آخر تم تک پہنچ ہی گیا۔“

خدیحہؓ مسکرائیں — ”بھائی ورقہ! میں اس کے لیے خدا کا شکر ادا کرتی ہوں
 کہ میرے شریک حیات کا کوئی مثل اس روتے زمیں پر نہیں۔ میں اس جنت میں خوش
 اور مطمئن ہوں۔ ورقہ بھائی میں آپ کی ممنون ہوں کہ آپ نے مجھے میری منزل تک

پہنچانے میں مدد کی ہے۔“

”خدیجہ! تم مکہ کی عورتوں میں سے خوش قسمت ترین ہو۔ آنے والی نسلیں

بھی تمہارے شرف پر رشک کریں گی۔ تم نے مجھے کس کام سے بلوایا تھا؟“

خدیجہ نے سنجیدگی سے ان کی طرف دیکھا۔ ”میں اپنی جانب سے ایک

اعلان حرم کعبہ میں کروانا چاہتی ہوں اور میرا خیال ہے کہ آپ میری طرف سے یہ

کام بخوبی انجام دیں گے۔“

”یقیناً۔ یقیناً! مجھے خوشی ہوگی۔“ ورقہ بولے۔

”تو پھر آپ جائیں اور اہل مکہ کو گواہ بنا کر یہ اعلان کر دیں کہ میں نے اپنا

سب مال، تمام غلام اور جو کچھ میرے تصرف میں ہے، وہ سب کا سب اپنے

عظیم المرتبت شوہر کو ہبہ کر دیا ہے۔ میرا سب کچھ محمدؐ کا ہے۔ وہ جس طرح چاہیں اسے

استعمال میں لائیں۔“ خدیجہ کے لہجے میں محبت کی انتہائی منزلوں کی نشاندہی

تھی۔

”خدیجہ! تمہارا یہ ایشارا!“ ورقہ نے متاثر ہو کر کہا: ”یقیناً محمدؐ ایسے ہی

ہیں کہ ان پر سب کچھ نچھاور کرنے کو جی چاہتا ہے۔ تمہارا یہ فیصلہ تمہارے جذبات

کی گرائی کا پتہ دیتا ہے۔“

”ان کی رفاقت کے سامنے کائنات کی ہر شے بھیج ہے ورقہ بھائی! میں ہر

شے سے بری الزمہ ہو کر انہیں پانا چاہتی ہوں۔ خدا کرے میرے قدم صحیح سمت

میں اٹھیں اور میں ان کی توقعات پر پوری اتر سکوں۔“ خدیجہ کے انداز میں

چاہت کی شدت تھی۔

ورقہ ستائش کرتے ہوئے اٹھے اور اگر حرم کعبہ میں اسی طرح اعلان

کر دیا جس طرح خدیجہ نے کہا تھا۔ اہل مکہ نے محمدؐ کو رشک سے دیکھا اور زنان مکہ

محبت کے اسرار سمجھنے کی سعی کرنے لگیں۔ خدیجہؓ کا ایثار محمدؐ کے قلب پر نقش ہو گیا۔ آسائش میں بسر کرنے والی خدیجہؓ نے اپنا سب کچھ محمدؐ کو سونپ کر انھیں اس طرح اپنا لیا کہ وہ محمدؐ سے الگ معلوم نہیں ہوتی تھیں۔ سادگی سے سنورے پتے گھر میں محبت اور چاہت کے رنگ ہی رنگ تھے اور خدیجہؓ بالکل ویسی ہی تھیں جیسی محبت کی تمناؤں میں شریک حیات کے تصور کی عکس ریزی تھی۔

محمدؐ اور خدیجہؓ کا یہ چھوٹا سا گھر روئے زمین پر سب سے آسودہ گھر تھا۔ جہاں دنیاوی آسائش تو شاید اتنی نہیں تھی لیکن مہر و محبت کی فروانی سے درودیوار پر بہار کا سماں تھا۔ گھر کے اس سکھ نے ملیکنۃ العرب کو عالیشان محلوں کے بجائے کچی چار دیواری کا گرویدہ بنا دیا تھا جہاں محمدؐ کی بے مثال رفاقت خدیجہؓ کی بہترین تمناؤں کا حاصل تھی۔ انتظار کے گزرے ہوئے بے آب و گیاہ ماہ و سال کا حسین ثمر جس نے خدیجہؓ کو اپنی خوش بختی پر نازاں کر دیا تھا۔ زبان مکہ انھیں رشک کی نگاہوں سے دیکھتیں اور محمدؐ سے نسبت کی بدولت ان کی تعظیم و اکرام میں اضافہ ہونے لگا۔

جہاں بھی مکہ کی دو عورتیں اکٹھی ہوتیں یہی باتیں ہوتیں۔ خدیجہؓ اور محمدؐ کی شادی ضرور زیر بحث آتی۔ مال و دولت کو حاصل حیات سمجھنے والے ظاہر دار لوگوں کو اس نسبت پر تعجب ہوتا۔ کوئی عورت حیران ہو کر کہتی — ”مجھے خدیجہؓ پر حیرت ہے کہ اس نے اپنی ساری دولت اور آسائش کتنے مطمئن دل کے ساتھ محمدؐ کے قدموں میں ڈال دی ہے۔ اس نے اپنی وہ پہلے والی شان و شوکت بالکل فراموش کر دی ہے۔ وہ محمدؐ کے گھر میں اتنی خوش نظر آتی ہے کہ اسے کبھی اتنا مسرور نہیں دیکھا گیا۔“

”وہ کیوں نہ مسرور ہو اہل مکہ میں بنی ہاشم ہی تو ممتاز ہیں اور محمدؐ ان بنی ہاشم کا فخر و امتیاز ہیں۔ ان کے نورانی چہرے پر نظر نہیں کھرتی۔ ان کی سیر چشمی اور استغناء

کی جو قسمیں کھائی جاتی ہیں وہ حقیقت ہیں۔ تم نے دیکھا کہ محمدؐ نے خدیجہؓ کی دولت و آسائش کے بجائے صرف خدیجہؓ کو چاہا ہے۔ اسے اتنی خوشیاں دی ہیں کہ وہ دنیاوی آسائش سے بے نیاز ہو کر ان کی زندگی میں شریک ہو گئی ہے۔ کوئی دوسری رشک سے کہتی: ہاں خدیجہؓ کی دولت نے محمدؐ کے رہن سہن میں ذرہ برابر فرق پیدا نہیں کیا۔ بلکہ خدیجہؓ کو بھی اپنے رنگ میں رنگ لیا ہے۔ اب اس کی دولت اپنی ذات کے لیے نہیں۔ اب تو وہ ناداروں اور ضرورت مندوں کا حصہ ہے۔ کوئی تیسری کہتی: محمدؐ تو ہیں ہی کریم ابن کریم — ان کی جو دو سنا تو پہلے بھی ناداروں کا سہارا تھی۔ اب خدیجہؓ بھی اس میں ان کی شریک ہو گئی ہے — کوئی اور کہتی اور وہ اپنے اپنے دلوں میں رشک و حسد کے جذبات لیے خدیجہؓ کی زندگی میں برپا ہونے والے انقلاب کے بارے میں قیاس آرائیاں کرتیں، سوچتیں — اپنے اپنے گھروں کی راہ لیتیں۔

محمدؐ اور خدیجہؓ کی رفاقتوں کا یہ سفر بڑا ہی دلاؤ بڑا اور خوشگوار تھا۔ خدیجہؓ اپنے دل کے فیصلے پر مسرور اور مطمئن تھیں اور اپنے تمام جذبوں کے ساتھ محمدؐ کو راحت اور آسودگی پہنچانے میں منہمک تھیں۔ محمدؐ کی بھرپور توجہ اور محبت نے خدیجہؓ کو رفیق زندگی کا بلند رتبہ دے رکھا تھا۔ ابھی ان کے چھوٹے سے آننگن میں کوئی ننھا منا بھول نہیں کھلا تھا۔

مصر و فیتوں کا سال گزارنے کے بعد جب محمدؐ یہ سمجھتے کہ انہوں نے اپنے قرابت داروں کے حقوق پورے کر دیے ہیں اور ان کے ذمے کوئی فرض باقی نہیں رہا تو وہ قرب الی اللہ کی جستجو کرتے۔ وہ خدیجہؓ سے کہتے — ”کچھ اسباب خورد و نوش کا انتظام کر دو۔ میں چند روز زندگی کے ہنگاموں سے دور گزارنا چاہتا ہوں۔ تم میرے لیے متفکر نہ ہونا“

”میرا دھیان تو بس آپ ہی میں لگا رہتا ہے کہ آپ آسائش میں تو ہیں۔ ہر طرح سے محفوظ و مامون ہیں۔ کچھ کھایا ہے یا نہیں؟“ خدیجہؓ محبت آمیز فکر مند ہی سے کہتیں۔

”تمہیں فکر مند ہونے کی ضرورت نہیں۔ میں مکہ سے تین میل کے فاصلے پر ہی تو ہوتا ہوں، غارِ حرا میں۔ اپنے خالق، اپنے مالک کی پرستش میں مجھے راحت ملتی ہے۔ اس کے تصور میں وقت گزارنے سے بڑھ کر میرے نزدیک کوئی آسائش نہیں ہے۔ میں اپنے خدا کی امان میں ہوں خدیجہؓ۔ مجھ سے زیادہ محفوظ کوئی اور نہیں۔ تم اپنے دل سے دسواں دور کر دو“ محمدؐ پر دباری سے وضاحت کرتے۔

”جس میں آپ کو راحت ملے وہی میرے لیے بھی ذریعہٴ راحت ہے۔ جہاں آپ کے لیے آسائش ہے وہ میرے دل کے لیے ڈھارس ہے۔ میں دعا کرتی ہوں کہ صحائف کی پیشین گوئیاں پوری ہوں اور آپ اپنے رب کے سب سے زیادہ محبوب ہوں“ خدیجہؓ کے لہجے میں ان کے بہترین جذبے بولتے۔ وہ محمدؐ کے لیے اسبابِ خورد و نوش خوب احتیاط سے باندھ دیتیں اور محمدؐ آگے اور قرب الہی کے سفر پر روانہ ہو جاتے۔ وہ ہر سال غارِ حرا میں مہینہ بھر قیام کرتے اور اپنے دن رات رجوع الی اللہ سے نکھارتے۔ جب وہ اپنے اس روحانی سفر سے واپس آتے تو خدیجہؓ کے لیے بہار آجاتی۔ وہ چمکتی آنکھوں اور مسرور دل کے ساتھ محمدؐ کا استقبال دہلیز پر کرتیں اور محمدؐ اپنے تجربات و مشاہدات سے خدیجہؓ کے قلب و روح کو گرماتے۔

رفاقتوں کے ان شاداب زمانوں میں خدیجہؓ کی گود میں پہلا پھول کھلا۔ محمدؐ نے مسرور ہو کر بیٹے کو گود میں لیا اور قاسم نام رکھا۔ اب محمدؐ ابوالقاسم کہلانے لگے۔ کوئی انھیں اس کینیت سے پکارتا تو خوشی محسوس کرتے لیکن اس خوشی نے زیادہ دنوں تک محمدؐ کے دامن میں قیام نہیں کیا۔ خدیجہؓ کی گود جلد ہی اجر طگسی اور ان کا آنگن

سونا ہو گیا۔

محمدؐ نے اس صدمے کو بڑے صبر و سکون کے ساتھ برداشت کیا اور غم زدہ خدیجہؓ کی ڈھارس بنے رہے۔ اپنے پروردگار کی رضائیں ہی محمدؐ کی رضا تھی۔ انہوں نے بڑے ضبط اور حوصلے سے اس مشکل وقت کو نبھایا اور اپنے خدا کی مشیت میں راضی رہے۔ اس کڑی آزمائش نے خدیجہؓ کو ادا اس اور محزون کر دیا۔

۳۰۔ عام الفضیل کا زمانہ تھا اور رجب کی تیرہ تاریخ عباس اور ابان بن تغلب بدحواسی میں دوڑتے ہوئے آئے اور راستے میں جو کوئی بھی ملا انھوں نے اس کو یہ عجیب خبر گھبراتے ہوئے لہجے میں سنائی — ”ابوطالبؓ کی زوجہ فاطمہ بنت اسدؓ طواف میں مشغول تھیں کہ اچانک خانہ کعبہ کی دیوار پھٹ گئی، اس طرح کہ اس میں راستہ بن گیا۔ فاطمہؓ اندر داخل ہو گئیں تو وہ اپنی اصل حالت پر واپس آ گئی۔ فاطمہؓ حاملہ بھی ہیں، ہم نے سوچا کہ وہ کسی مصیبت میں نہ پھنس گئی ہوں۔ اس لیے ہم دروازے کی طرف دوڑے کہ اسے کھول کر فاطمہؓ کی کچھ خبر لیں۔ لیکن دروازہ ہزار کوشش کے باوجود نہیں کھلا — سو ہم نے خیال کیا کہ یہ خدا کا کوئی امر عظیم ہے۔ ہمیں اس میں دخل نہیں دینا چاہیے۔

جس نے سنا وہ ورطہ حیرت میں گم ہو گیا۔ جس کو معلوم ہوا وہ حیران رہ گیا۔ جس کو پتہ چلا اس پر ہیبت طاری ہو گئی۔ سماعت و گویائی میں سفر کرتی یہ خبر تمام مکے میں پھیل گئی۔ جس پر فضا میں ہیبت سی چھا گئی۔ حرم محترم میں یہ واقعہ اپنی نوعیت کا پہلا اور ایسا عجیب واقعہ تھا کہ لوگ قیاس آرائیاں کرنے سے بھی گھبراتے تھے۔ ہر زبان پر یہی فقرہ تھا کہ ضرور اس میں کوئی امر عظیم پوشیدہ ہے۔ بات محمدؐ تک بھی پہنچی تو انھوں نے کسی تردد کا اظہار نہیں کیا اور لوگوں سے کہا کہ وہ انتظار کریں۔

تیسرے روز محمدؐ نے خود خانہ کعبہ کا دروازہ کھولا تو وہ سہولت سے کھل گیا۔

فاطمہ بنت اسدؓ ایک خوش رو مولود کو ہاتھوں میں لیے ہوئے باہر آئیں۔ محمدؐ کا چہرہ مسرت سے گلنار ہو گیا۔ ”چچی جان! آپ کو بیٹا مبارک ہو۔“ محمدؐ کا لہجہ مسرور تھا۔

”جانِ مادر! تمہیں بھی مبارک ہو۔“ فاطمہؓ نے کہا اور پھر قدرے فکر مندی سے بولیں۔ ”بیٹے محمدؐ! میں ننھے کی طرف سے بہت فکر مند ہوں۔ یہ آنکھیں نہیں کھولتا۔“

”چچی جان! محمدؐ مسکراتے۔“ وہ آنکھیں کیسے کھول دیتا اسے وہ چہرہ جو نظر نہیں آیا جس کا وہ متلاشی ہے، لایسے اسے مجھے دیدیجیے۔“ محمدؐ نے ننھے کو آغوش میں لے لیا۔ بچے نے آنکھیں کھول دیں اور جمال محمدؐ میں محو ہو گیا۔

ابوطالبؓ نور نظر کو دیکھ کر پھولے نہیں سماتے۔ ہاتھ غیبی کی صدا پر اس کا نام علیؓ رکھا۔ کچھ ہی عرصہ بعد محمدؐ نے ابوطالبؓ کی رضا مندی سے ننھے علیؓ کو گود لے لیا۔ خدیجہؓ کے آنگن میں رونق ہو گئی اور محمدؐ بھی اپنا غم بھول گئے۔

انہی دنوں خدیجہؓ کی بہن ہالہ بیوہ ہو گئیں۔ غمگساری کے خیال سے خدیجہؓ محمدؐ کی رضا مندی سے انہیں ان کی تین بیٹیوں زینب، رقیہ اور ام کلثوم سمیت اپنے یہاں لے آئیں۔ محمدؐ ان کی برابر لچوٹی کرتے اور بچوں سے اتنی شفقت اور محبت کا برتاؤ کرتے کہ بچیوں کو مکہ میں ”بنات محمدؐ“ کے لقب سے پکارا جانے لگا۔

محمدؐ کے گلستان میں ایک اور پھول کھلا۔ جس کا نام محمدؐ نے اپنے والد کے نام پر عبداللہ رکھا۔ لیکن اسے طیب و طاہر کے نام سے بھی پکارا گیا۔ مگر یہ خوشی بھی پائیدار نہیں تھی۔ خدیجہؓ کی گود اور محمدؐ کا دامن پھر ایک مرتبہ خالی ہو گئے۔ محمدؐ نے اس صدمے کو بھی وقار سے جھیل لیا اور خدیجہؓ کو بھی دل تنگ نہیں ہونے دیا۔ ننھے منے علیؓ نے ان تنہائیوں کی تلافی کر دی تھی۔ محمدؐ ان پر بہت توجہ دیتے۔ انہیں ہر وقت اپنے ساتھ رکھتے۔ بستر پر اپنے ساتھ لٹاتے اور اپنے کھانے میں اپنے چبائے ہوئے

نوالے انہیں کھلاتے۔ علیؑ بھی محمدؐ سے بہت مانوس ہو گئے اور محمدؐ کے ساتھ اس طرح رہنے لگے جیسے اونٹنی کا بچہ اپنی ماں کے ساتھ ساتھ رہتا ہے۔ ابوطالبؑ اپنے جگر گوشے سے محمدؐ کی اس غیر معمولی محبت کو خوشی کی نظر سے دیکھتے۔

مکہ کے چھوٹے بڑے محمدؐ کی خوش اطواری، بلند اخلاق اور عمدہ اوصاف کے نوگر سے ہو گئے تھے۔ مصیبت زدوں کو اطمینان تھا کہ ایک آواز دینے پر ہی محمدؐ قریب ہوں گے۔ کوئی بیمار ہوتا تو محمدؐ اتنی اپنائیت سے عیادت کرتے کہ اسے اپنا مرض پیارا ہو جاتا۔ کوئی مشکل درپیش ہوتی تو محمدؐ سب سے پہلے ہاتھ بٹھا منے کو آگے بڑھتے۔ ان کے مشورے مسائل حل کر دیتے۔ ان کا خلق جھگڑوں کو ٹال دیتا اور ان کا علم رنجشوں کو رفع کر دیتا۔ امانتیں ان کے پاس محفوظ رہتیں اور صداقت کی تلاش میں لوگ ان کے در تک آتے۔ شباب محمدؐ آئینہ تھا۔ صاف، شفاف اور پاکیزہ چراغ تھا، روشن، تاباں اور رخشندہ، پھول تھا۔ شبنم سے دھلا، خوشبو سے مہکا ہوا مکہ اور مکہ کے باہر کے وہ تمام لوگ جو چند لمحوں کے لیے بھی محمدؐ سے ملے یا ان سے سامنا ہو گیا یا تجارت میں کوئی لین دین ہوا وہ سب کے سب محمدؐ کے گرد پدہ ہوتے۔ مکہ محمدؐ کے نام سے پہچانا جانے لگا اور محمدؐ اسی تابناکی اور علحدہ شناخت کے ساتھ عمر کی منازل سے سرخرو گزرتے ہوئے چالیس برس کے ہو گئے۔ □

باب ۴

محمدؐ عبادت و ریاضت کی غرض سے غارِ حرا میں قیام پذیر تھے۔ خدیجہؓ کو بھی انکے معمولات کی خبر تھی کہ وہ پورا مہینہ وہیں گزارتے ہیں لیکن ایک دن خلاف معمول جلد ہی گھر لوٹ آئے۔ خدیجہؓ نے خوشگوار حیرت کے ساتھ ان کا استقبال کیا اور چہرے پر نگاہ ڈالی تو ایک ایسا جمال نظر آیا جس کا مشاہدہ اس سے قبل نہیں ہوا تھا۔ محمدؐ تو پہلے ہی پورے چاند کی طرح روشن چہرہ تھے لیکن اس روز عالم ہی کچھ اور تھا۔ نگاہ بھر کر دیکھا بھی تو نہیں جا رہا تھا۔ خدیجہؓ نے جب بھی اس دلنشین چہرے پر نظر ڈالی تھی۔ اپنی خوش بختی پر ناز ہی کیا تھا لیکن آج تو اپنے آپ پر ہی شکر آنے لگا تھا۔ ان کی حیرت سوال بن گئی۔

”میں آج آپ کے چہرے سے ایک عظیم ثور کا مشاہدہ کر رہی ہوں۔ آپ حرا سے جلدی لوٹ آئے ہیں، کیا کوئی خاص بات ہے؟“

محمدؐ کی مسکراہٹ بڑی بلیغ تھی۔ — ”خدیجہؓ! میں حرا سے تمہارے لیے اور کل جہان کے لیے ایک عظیم خوشخبری لے کر آیا ہوں۔ یہ نور جو آج تم میرے چہرے پر دیکھ رہی ہو، اس سے کل سارا جہان منور ہوگا۔ مجھے چادر اور ڈھاوا اور اطمینان سے میری بات سنو۔ تمہارے لیے وہ پیغام ہے جس کو بنی نوع انسان میں سب سے پہلے تم تک ہی پہنچا رہا ہوں۔“

”بسرو چشم!“ — خدیجہؓ نے چمکتی ہوئی آنکھوں کے ساتھ محمدؐ کی طرف دیکھا۔ پھر آسمان کی طرف نگاہیں اٹھائیں اور اپنے چھوٹے سے آنکھوں میں چاروں طرف ایک متحیر نظر ڈال کر بولیں: ”آج فضاؤں کا رنگ ہی کچھ اور ہے جب سے آپ گھر میں داخل ہوئے ہیں، ہواؤں میں شمسین و مرحبا کی سرگوشیاں سنائی دیتی ہیں۔ آفتاب کے چمکا چوند اجالے میں بھی وہ نور پہچانا جا رہا ہے جو آپ کی ہمراہی میں یہاں تک پہنچا ہے۔ مجھے اپنی خوش بختی پر کامل بھروسہ ہے۔ کیونکہ میں آپ سے وابستہ ہوں۔ میرا شرف میرا یقین ہے جو مجھے آپ کی ذات پر ہے۔ میں اس پروردگار کا شکر ادا کرتی ہوں جس نے آپ کے ذریعے سے میری حیات کو بالیدہ کر دیا ہے۔“

محمدؐ نے چادر اور ٹھی، خدیجہؓ نے یقین آمیز اشتیاق سے ان کی طرف دیکھا۔ محمدؐ کے دلائلیوں پر حیات آفریں لفظ جاگے۔ ”حمد ہے اس پروردگار عالم کے لیے جس نے اپنے وعدوں کو ایفا کیا ہے۔ جس نے اپنے صحائف کی پیش گوئیوں کی تکمیل آج کے دن کی ہے۔ شکر ہے اس پروردگار کا جس نے مجھے اپنے لافانی پیام کا امین بنایا ہے۔ جس نے مجھے روح الامین کے ذریعے سے شرفِ سخا طیب بخشا ہے۔ آج حرا کی فضا میں و نور انوار کی حد نہیں تھی۔ آج سردار ملائکہ جبرئیلؑ ایک نسخہ کیمیا لے کر مجھ تک آئے۔ آج کے دن میرے عہد رسالت کا آغاز ہوتا ہے۔“

”مبارک ہو، میری تہنیت قبول کیجیے۔ آپ کو یہ تاج سعادت مبارک ہو۔“

خدیجہؓ عالم بے خودی و سرشاری میں بے ساختہ کہہ اٹھیں۔ ”میں کس زبان سے اس پروردگار عالم کا شکر ادا کروں جس نے مجھے آپ کے دامن سے وابستہ کر دیا ہے۔ اگر آپ مناسب سمجھیں تو میری روح کی پیاس بھی اس الوہی پیغام سے بجھا دیں۔“

”کیوں نہیں خدیجہؓ! یہ اس ذات والا صفات کا پیغام ہے جو اس خطۂ ارض کے ہر ذی روح کے لیے ہے۔ یہ صرف آج میں محدود نہیں۔ یہ آنے والے زمانوں، صدیوں اور اس وقت تک کے لیے ہے، جب تک کہ یہ وقت ہے۔ اس کی حفاظت کی ذمہ داری خود اس معبود برحق نے اپنے ذمے لی ہے۔“ محمدؐ نے اعلان رسالت کا آغاز کیا۔

”آپ نے میری پینتا بیوں کو سوا کر دیا ہے۔ میں ان لفظوں کو اپنی سماعت میں اتار لینا چاہتی ہوں جو اس خدائے بزرگ و برتر کا کلام ہے۔ جس نے ہمارے جد ابراہیمؑ کی دعا کو آپ کی صورت میں مجسم کیا ہے؛ محمدؐ سنبھل کر بیٹھے اور پر عظمت لہجے میں گویا ہوئے۔ ”خدیجہؓ! خوشا نصیب تمہارے کہ تم وہ پہلی ہستی ہو جو اس پیغام سے شرف یاب ہوگی۔ آج جبرائیل امینؑ کے ذریعے وحی الہی کا آغاز ہو گیا ہے۔ یہ خدائے عز و جل کا وہ کلام ہے جس کی نظیر لانے میں فصحاء و بلغار کی عقلیں عاجز ہوں گی۔ جس کی تاثیر سیاہ قلوب میں نور کے نقطے جگائے گی۔ جس میں روئے ارض کے تمام علوم سمودیلے گئے ہیں۔ وہ علم و آگہی کی دعوت اور علم کا نشور ہے۔ جبرائیلؑ نے وحی الہی کے یہ کلمات مجھ تک پہنچائے ہیں:

”پڑھیے! اس خدا کے نام سے جس نے کائنات کو پیدا کیا۔ پڑھیے کہ آپ کا خدا کریم ہے۔ وہ جس نے انسان کو قلم کے ذریعے سے علم سکھایا۔ وہ جس نے انسان کو وہ باتیں سکھائیں، جو اسے معلوم نہ تھیں۔“

(العلق ۱ - ۵)

میں نے اس سے قبل ایسا کلام کسی فصیح و بلیغ کی زبان سے نہیں سنا۔ اس کی عظمت و جلالت اسکے کلام کے الہی ہونے پر دلالت کرتی ہے۔ میرا قلب اس کے سرور کو محسوس کر رہا ہے۔ اس کی چاشنی میری روح میں گھلی جاتی ہے۔ میرا ایمان ہے کہ یہ خدا کا کلام ہے اور آپ اس کے چنے ہوئے پیامبر ہیں۔ اسی لیے تو آپ نے صداقت کے سوا کوئی ذائقہ نہیں چکھا اور آپ کی امانتداری کی شہادت مکے کا ذرہ ذرہ دیتا ہے: ”خدیجہ کے لہجے میں قلب کی گہرائیاں اور روح کی سچائی تھی۔“

محمدؐ متبسم ہوئے — ”اس پیام لم یزل نے ابلیس کو مایوس کر دیا ہے کہ اب لوگ اس کے بجائے ایک رب کی پرستش کریں گے۔ جب وحی الہی کا نور پھیلا تو میں نے اس کی چیخ کی صدا سنی — خدیجہ! اپنے دل میں اترے ہوئے ایمان کو قرار میں ڈھالو اور اپنی زبان پر اس شہادت کو جاری کرو جو کلمہ طیبہ ہے۔“

”میری رہنمائی کیجئے کہ میں اس شرف و سر بلندی کو حاصل کر لوں۔ مجھے کلمہ طیبہ سے روشناس کیجیے کہ میں اپنے دل کی گواہی کو ان میں سمودوں“ خدیجہ کے لفظوں میں امنگ اور بیتابی تھی۔

”خدیجہ! میرے ساتھ ان کلمات کو دوہراؤ۔ کوئی معبود نہیں مگر ایک اللہ اور محمدؐ اس کے رسولؐ ہیں“ محمدؐ نے رہنمائی کی۔

خدیجہ نے فوراً یقین و ایمان سے بھگی پلکوں کے ساتھ ان کلمات کو دوہرایا۔ محمدؐ مسرور لہجے میں گویا ہوئے: ”خدیجہ! تمہیں یہ شرف مبارک ہو کہ تم امت مسلمہ میں داخل ہونے والی پہلی فرد ہو۔“

”آپ کے ساتھ وابستگی میں شرف ہی شرف ہے، عز و سعادت ہے۔“ خدیجہ نے تعظیم میں سر جھکاتے ہوئے کہا۔

”علیٰ کہاں ہیں؟ انہیں میرے پاس لے کر آؤ تاکہ اس سعادت میں

ان کا حصہ ان کو مل جائے۔ محمدؐ نے خدیجہؓ سے کہا اور وہ انہیں بلانے کے لیے اٹھ گئیں۔

علیؑ کی عمر اس وقت تقریباً نو دس برس تھی۔ زید بن حارثہؓ جنہیں محمدؐ نے غلامی سے آزاد کر دیا تھا لیکن انہوں نے محمدؐ کے دامنِ کریمی سے علیؑ کی قبول نہیں کی تھی، انہیں بھی نور رسالت پہنچانے میں دیر نہیں لگی اور ان کے ہونٹوں نے ان مقدس کلمات کو مس کیا جو ایمان کو تازگی اور روح کو بالیدگی عطا کرتے تھے۔ ابو طالبؓ نے سنا تو سجدۂ شکر سجالاتے اور محمدؐ کو سینے سے لگاتے ہوئے بولے۔

”میری روح کی تمنا۔ میرے قلب کی آرزو۔ میرے بیٹے! تمہارے جد بزرگوار، میرے والد محترم نے تمام کتبِ سماوی اور صحائفِ الہیہ کا مطالعہ کیا تھا۔ انہیں تیرے اس شرف کا یقین تھا۔ وہ اس کی آرزو کیا کرتے تھے۔ انہوں نے ہمیں ایمان لانے کی وصیت کی ہے تو حکیمِ الہی کے بموجب اپنا کام کر، میں تیرے ساتھ ہوں اور ہر حالت میں تیرا ہی ساتھ دوں گا۔“

محمدؐ نے از سر نو ملک و معاشرہ پر نظر کی اور اپنے ہم قوموں کی ذہنی پستی پر رنجور ہوئے۔ انہوں نے دیکھا کہ عرب کے ہر گھر میں بکڑی یا پتھر سے تراشا ہوا ایک خدا موجود تھا اور لوگ اسے اپنا معبود مان کر اس کی بارگاہ میں تضرع و زاری کرتے تھے۔ سفر کے موقع پر سب سے آخر میں اسے الوداع کہا جاتا تھا اور آمد پر سب سے پہلے اس کی زیارت ہوتی تھی۔ اس سے سب کچھ چاہا جاتا تھا۔ جس کو خود اپنے ہاتھوں سے تراشا تھا اور جس کے پاس نہ حس تھی نہ اختیار۔ جس سے نہ اچھائی کی توقع ہو سکتی تھی، نہ بگاڑ کا اندیشہ۔ لیکن فکری انحطاط اور عقلی کمزوری نے ناممکن کو ممکن بنا کر مجسم عقیدتوں کا منظر بنا رکھا تھا۔

کثافتیں، گراہیاں اور لپستیاں یوں معاشرے میں پھیلی ہوئی تھیں کہ خوب و زشت کے تصورات بدل گئے تھے۔ محمدؐ نے اپنے پیغام کی حقانیت پر غور کیا۔ پھر معاشرے کی پستی پر نگاہ کی اور وحی الہی میں پوشیدہ حکمتوں کو ذہن میں رکھا سب کچھ اسی کی رضا پر منحصر تھا۔ ابھی عام اعلان کا حکم نہیں ہوا تھا۔ نہ فضا ساز کا تھی، نہ ہاتھ اتنے مضبوط تھے کہ مخالفتوں کا رخ موڑ سکیں۔

اسی لیے محمدؐ نے دوستوں اور قریبی ملنے والوں تک یہ پیغام جانفزا پہنچایا۔ محمدؐ کے لب اعجاز تھے اور حکمت و صداقت سے چمکتے ہوئے لفظ، دلوں کے مقفل در کھلے، روح کے درتپے وا ہوئے اور یہ لازوال پیغام نسیم صبح کے جھونکوں کی طرح ایمان و یقین کو تروتازہ کر گیا۔ کچھ ہی عرصہ کی کوششوں سے ابو بکرؓ، عمارؓ، یاسر اور ان کا خاندان، صہیب رومیؓ، عثمان بن مظعونؓ وغیرہ محمدؐ پر ایمان لے آئے۔ رشتہ داروں میں سے بھی کچھ نے لبیک کہا۔

لیکن ابھی یہ سرگرمیاں رازداری کے دائرے میں محدود تھیں۔ محمدؐ خدیجہؓ اور علیؓ باقاعدگی سے عبادات الہیہ بجالانے لگے۔ تھے۔ اکثر کسی پہاڑی کی اوٹ، کسی گھائی پر یا کسی غار کے دھانے پر محمدؐ، علیؓ کے ہمراہ نماز پڑھتے۔ ابوطالبؓ اتفاقاً وہاں سے گزرتے تو رک کر مسرور نظروں سے ان کی طرف دیکھتے اور ان کے ہمراہ ان کے بیٹوں عقیلؓ و جعفرؓ میں سے کوئی ہوتا تو اسے بھی محمدؐ کے ہمراہ کھڑا کرتے ہوئے مسکرا کر کہتے: ”بیٹے! تم بھی اپنے بھائی کا قوت بازو بنو اور میں تم سب کی حفاظتی دیوار ہوں“

قبیلہ بنی غفار کی گزراوقات چوری اور ڈاکے پر منحصر تھی۔ اکثر ریگستانوں میں سے گزرنے والے غیر مسلح قافلے ان کا نشانہ بنتے اور لوٹ کا مال آپس میں تقسیم کر لیا جاتا۔ اس ذریعہ معاش پر کبھی کسی نے انگلی نہیں اٹھائی تھی۔ اس فعل تبیح

کو برا کہنے کا خیال کسی شعور میں نہیں جاگا تھا۔

لیکن بیٹی عفار کے ہی ایک نوجوان جنڈب کو خود بخود اس ذریعہ معاش سے نفرت ہو گئی۔ وہ جیسے ہی سن شعور کو پہنچا، اس نے اپنی گزراوقات گلہ بانی میں تلاش کی اور جہاں تک ممکن ہوا اس نے دوسروں کو بھی اپنا ہم خیال بنانے کی کوشش کی۔ وہ اپنے دل میں ایک عجیب سی بے چینی محسوس کرتا تھا۔ کوئی جستجو اسے بیقرار رکھتی تھی۔ اس کی طلب کی تسکین نہیں ہوتی تھی۔

ایک صبح وہ نیند سے بیدار ہوا تو اس کی آنکھوں میں کسی ان دیکھی بشارت کی چمک تھی۔ اس کی سوچوں کو ایک محور مل گیا اور اس کے اندر کی طلب میں فراوانی کے آثار پیدا ہوئے۔ اس نے سامان سفر باندھا اور پاپیادہ اس ان دیکھی منزل کی جانب کشاں کشاں روانہ ہو گیا۔ اس کے دل کی آواز اس کی راہبری کر رہی تھی۔ اس کا جذبہ شوق اس کا ہمراہی تھا۔ وہ حدود ملک میں داخل ہوا تو اس کے بالوں میں ریت کے ذرے چمک رہے تھے اور اس کے پاؤں سفر کی گرد میں اٹے ہوئے تھے۔

مسافروں کے لیے ابوطالب کا گھر تلاش کر لینا مشکل نہیں تھا۔ مکے کے درو دیوار جانتے تھے کہ غریب مسافر کہاں آڑوقہ سفر پاسکتے ہیں۔ کہاں انہیں ٹھنڈک اور آرام میسر آسکتا ہے۔ جنڈب کو بھی کسی نے ابوطالب کا پتہ دیا۔ دستک کے جواب میں خود ابوطالب باہر نکلے۔

جنڈب نے چہرے پر سیادت و بزرگی کے آثار دیکھے تو اس کا رواں رواں طمانیت و سرخوشی میں ڈوب گیا۔ اس کے دل کی امید یقین میں بدل گئی۔ اس نے صبح دروازے پر دستک دی تھی۔ یہاں اس کی منزل کا سراغ مل سکتا تھا۔

ابوطالبؑ نے مسافر کے کھانے اور آرام کا بندوبست کیا اور اس کی ولد ہی میں کوئی کسر اٹھا نہیں رکھی۔ جندب کو اطمینان ہو گیا تو اس نے مدعا بیان کیا۔

ابوطالبؑ مسکرائے اور بروباری سے بولے — ”تم جس بشارت کا تذکرہ کر رہے ہو، وہ میرے بھتیجے محمد ابن عبداللہ کے دامن سے طلوع ہوئی ہے۔ جو مجھے اپنی جان اور اپنی اولاد سے بھی بڑھ کر عزیز ہے۔ تمہیں اپنی خوش بختی پر ناز کرنا چاہیے کہ تم نجات کے دروازے پر آن پہنچے ہو۔ لیکن وعدہ کرو کہ تم اس کا تذکرہ ابھی عام نہیں کرو گے کہ یہاں دشمن زیادہ ہیں اور دوست کم۔“

”بسرو چشم!“ جندب نے سر جھکایا — ”آپ مجھے اس درنجات تک تولے جائیے۔ میری آنکھیں اس نور کو دیکھنے کے لیے بیقرار ہیں۔ جس سے سورج چاند ستاروں نے ضیا پائی۔ رہا اس راز کے افشا کا معاملہ تو اس باب میں آپ مجھے قوت گویائی سے محروم سمجھیں۔“

ابوطالبؑ نے جعفرؑ سے کہا کہ وہ جندب کو محمدؑ کے پاس لے جائیں۔ جندب اپنی آنکھوں میں بشارتوں کی روشنی لیے اس دروازے پر پہنچا۔ جہاں نلابیکہ بھی دست بستہ کھڑے ہوتے تھے۔ سعادتوں نے اس کا چوکھٹ پر استقبال کیا اور جب وہ پلٹ کر کھلے آسمان تلے آیا تو کائنات کا ذرہ ذرہ اسے تسخیر میں و مر حبا کہہ رہا تھا۔

جندب ابوذر عوف بنی بن کر نکلا تھا۔ محمدؑ سے وابستگی نے اسے ایک نیا اعزاز بخش دیا تھا۔ وہ اس دہلیز سے جدا نہیں ہونا چاہتا تھا لیکن محمدؑ نے اسے ہدایت کی کہ وہ اپنے قبیلے کی طرف لوٹ جائے اور طلب کیے جانے پر حاضر ہو۔ □

باب ۷

لمحہ لمحہ وقت آگے بڑھا اور یہ خاموشی اور رازداری تین برسوں پر محیط ہو گئی۔ محمدؐ کے رابطے بارگاہِ احدیت میں استوار ہوتے چلے گئے۔ بندگی کے سلیقے محبوبیت کے درجے بڑھاتے رہے۔ عبدیت کے قرینوں نے رابطوں کو اور نکھارا۔ پھر ایک روز رازداری کا پردہ چاک کر دینے کا حکم آیا۔ فرستادہ خدا ایک پیام تازہ لے کر در محمدؐ پر آیا، اجازت طلب کی، اذن ملا تو کلام الہی کی امانت محمدؐ کے سپرد کی۔ آج اندازِ مخاطب بہت دلنشین تھا۔ آج تو محمدؐ کو ایک نئے نام سے پکارا گیا تھا۔

”اے مدثر! (چاور اور ٹھننے والے) اٹھیے اور لوگوں کو اپنے پروردگار کے عذاب سے ڈرائیے اور اپنے رب کی کبریائی بیان کیجیے۔“

محمدؐ ایک نئے دور کے آغاز کے لیے ایک تازہ عزم کے ساتھ اٹھ کھڑے ہوئے۔ محبوب کے لفظوں کی تکمیل ہی محمدؐ کا مقصود و منتہی تھا۔ جسے ادائیگی کے سلیقے سے سنوارنے کو وہ پراعتماد قدموں سے کوہِ صفا کی جانب بڑھتے چلے گئے۔

مکے کے عام دستور کے مطابق یہی وہ جگہ تھی جہاں سے ضروری اعلانات و اطلاعات دوسروں تک پہنچائی جاتی تھیں۔

”یا معشر القریش!“ کوہ صفا کی بلندیوں سے محمدؐ کی یہ صدا ہوا کے دوش پہ چلی۔ یقین و اعتماد کی پختگی کے لیے وہ دور و نزدیک اس طرح پھیلی کہ حرف حرف واضح تھا۔ جس کی سماعت میں اتری اس کے قدم کوہ صفا کی جانب بڑھتے چلے گئے۔ جس نے سستی وہ کھینچتا چلا آیا اور تھوڑی ہی دیر میں ایک بڑے ہجوم کی منتظر آنکھیں محمدؐ کے چہرے پر لگی تھیں اور ذہنوں میں بار بار یہ تصور اٹھتا تھا کہ آج محمدؐ کے جمال کے تیور ہی کچھ اور ہیں۔ خورشید خاور کی موجودگی میں بھی دن کے اجالے میں بھی اس چہرے کا نور چہار جانب پھیلتا محسوس ہوتا تھا۔

چہروں کی بڑی تعداد کو جمع دیکھ کر محمدؐ نے اس پہلی گفتگو کا آغاز کیا جس نے ذہنوں کو سوچنے اور غور و فکر کرنے پر مجبور کر دیا۔

”اگر میں تم سے یہ کہوں کہ پساڑ کے عقب سے ایک لشکر تم پر حملہ آور ہونے کے ارادے سے بڑھا چلا آ رہا ہے تو کیا تم یقین کرو گے؟“

ایک لمحہ سوچے بغیر اقرار میں سر ہلنے لگے۔ کچھ لوگ اس بڑے ہجوم کی زبان بن گئے۔ ”ہاں... ہاں کیوں نہیں، ہم اس پر آنکھ بند کر کے یقین کر لیں گے۔ کیونکہ کہنے والا محمد بن عبد اللہ ہے۔ جس کی زبان کے سچ نے اسے صداقت کا معیار بنا دیا ہے۔“

”تو پھر میری صادق زبان سے وقت کی سب سے بڑی سچائی سنو، خدا ایک ہے اور اس نے مجھے مبعوث بر رسالت کیا ہے۔ اگر تم ایمان نہ لائے تو ایک شدید عذاب کا مزہ چکھو گے۔“

مجھے پر ایک لمحے کو مسکوت چھا گیا۔ جس کی صداقت کا چند لمحے پیشتر اپنی ہی زبان سے اقرار کیا ہے۔ ان ہی قدموں پر اسے جھٹلانے کی کیا صورت ہو؟ ان کی اتنی بڑی تعداد کے مقابل سر بلند کھڑے ہوتے تنہا پر اعتماد محمد پر انکار کی یلغار کس طرح کی جائے؟

مکے کے بہترین خانوادے کے شرف و امتیاز سے کم مایہ لوگ جسارت کا ارتکاب کس طور کریں؟

اس تامل اور تذبذب کو ابولہب نے اپنی دریدہ دہنی سے دور کر دیا کہ وہ محمدؐ کے قرابت داروں میں سے تھا۔ اس کا مخالفت میں ایک نامزدا کلمہ کہہ دینا تمام اہل مکہ کی مخالفت سے زیادہ کارگر تھا۔ اس نے اپنے رشتے اور بزرگی کا رعب جمایا اور مجمعے کو تتر بتر کر دیا۔

پہلی ناکامی و نارسائی نے قلب محمدؐ کو محزون کیا۔ اس سے بڑھ کر اپنے ہی چچا کی مخالفت نے راہ کی مشکلات کو واضح کر دیا۔ محمدؐ رنجیدہ ہوئے۔ ذہن انسانی کی پستی پر جو پتھر کے ٹکڑوں کے مقابلے میں ایک صادق کے قول کو کم مایہ سمجھ رہا تھا۔ محمدؐ کو دکھ ہوا۔ اپنے ہم قوموں کی جہالت پر جو شعور کی منزلوں کو حقارت کی نگاہ سے دیکھتے تھے، اولوالعزم انبیاء کی مشکلات ان کی نگاہ میں تھیں اور یہ تو ابھی آغاز تھا۔ معبود حقیقی سے دل ہی دل میں راز و نیاز کرتے، اپنے عزم اور حوصلوں کو جگانے محمدؐ گھرا آئے تو خدا بے سجدہ دل ہی کے لیے چشم براہ تھیں۔

چند روز گزرے اور پھر بارگاہِ ایزدی سے رہنمائی ہوئی۔ اپنے قرابتداروں کو خدا سے ڈرائیے۔

محمدؐ ایک نیا عزم لے کر اٹھے۔ تیرہ سالہ علیؑ سے کہا کہ وہ دعوت کا اہتمام کریں جس میں تمام بنی ہاشم کو مدعو کیا جائے گا۔ علیؑ نے ”دعوت ذوالعشیرہ“ کے

لیے بھنے ہوئے گوشت، روٹی اور دودھ کا انتظام کیا اور معززین بنی ہاشم کو اطلاع دیدی۔

وقت مقررہ پر نکلے کے اشراف بیت الشرف میں جمع ہونے لگے۔ آپس میں چہ میگوئیاں کرتے ہوئے کہ اس دعوت کا سبب کیا ہے۔ ابولہب اور اس کے ہمناؤں کو کوہ صفا پر محمدؐ کا برملا اعلان ابھی بھولا نہیں تھا۔ ان کے سپاہ قلوب میں یہی اندیشے سراٹھارے تھے کہ ابھی محمدؐ اپنے اسی پیغام کو دہرائیں گے تو وہ ان سچے لفظوں کے گرد جھوٹے اور بد نما لفظوں کا حصار کس طرح کھینچیں گے۔

علیؑ بڑی سرگرمی سے مہمان نوازی میں مصروف تھے اور ہر ایک کی عزت و تکریم حسب مراتب کر رہے تھے۔ کھانا ختم ہوا۔ دسترخوان بڑھا دیا گیا اور محمدؐ سر و قد کھڑے ہوئے کہ اظہار مدعا کریں۔

ابولہب کی کوتاہ بینی زبان درازی میں بدلی — ”بھتیجے! اگر تم وہی کچھ کہنے کا قصد رکھتے ہو، جو تم نے کوہ صفا سے کہا تھا تو اپنی زبان روک لو۔ ہم اس گفتگو کو پھر نہیں سنیں گے۔“

مخفل میں ایک دم سناٹا چھا گیا۔ خوش خلق اور مودب محمدؐ اس سوچ میں تھے کہ اس کی زبان درازی کو خلق و صحبت کی کس ادا سے پلٹ دیں کہ ابوطالبؓ کی آواز گونجی، لہجہ بے حد درشت تھا — ”ابو عتبہ! اپنی زبان کو نگلام دیکر اپنی جہالت پر پردہ ڈالو۔ اس بارے میں قیاس آرائیاں کرنے سے گریز کرو۔ جو ابھی تمہارے علم میں نہیں — پھر پلٹ کر محمدؐ سے مخاطب ہوئے: ”میرے بیٹے، میرے پارہ جگر، میرے سید و سردار! تمہاری منزل بلند اور تمہارا نسب بہت ارفع و اعلیٰ ہے۔ تم جو کہنا چاہتے ہو کھل کر کہو۔ تم صادق بھی ہو اور صدیق

بھی۔ خدا کی قسم اگر کسی زبان سے ایک نامنرا کلمہ بھی نکلا تو پھر بات چمکتی ہوئی
تلواروں کی زبان سے ہوگی۔“

محفل پر ایک مرتبہ پھر گہرا سناٹا چھا گیا۔ ابوطالبؓ کے درشت لہجے اور فطعی
انداز نے تند و تیز زبانوں اور حسد آمیز نگاہوں پر بند باندھ دیا۔ ان کی بزرگی
اور دبیلے نے چالیس افراد کے مجمع کو خاموش کر دیا۔ محمدؐ اپنی نشست سے اٹھے
اور فصیح لہجے میں خطاب کرنا شروع کیا۔
”اے فرزندانِ عبدالمطلبؑ!

میں نہیں سمجھتا کہ عرب میں کوئی شخص اپنی قوم کے لیے مجھ سے بہتر
کوئی چیز لے کر آیا ہو۔

میں تمہارے واسطے دنیا و آخرت کی بھلائی لے کر آیا ہوں۔“

غور و فکر میں ڈوبے ہوئے لوگوں نے اثبات میں جواب دیا تو محمدؐ نے
اپنی گفتگو کا سلسلہ جوڑا۔

”یار کھو! کسی کا خیر خواہ اس سے جھوٹ نہیں بولا کرتا اور خداوند عالم
نے مجھے حکم دیا ہے کہ میں سب سے پہلے اپنے عزیزوں اور قرابت داروں
کو اس کے دین کی دعوت دوں اور عذابِ آخرت سے ڈراؤں۔ تم سب میں
سے کون ہے جو اس کا خیر میں میرا ساتھ دے گا، میرا مددگار بنے گا، میرے
نزویک اس کی وہی منزلت ہوگی جو ہارونؑ کی موسیٰ علیہ السلام کے ساتھ
تھی، تو اب تم میں سے کون خیر کی جانب سبقت کرتا ہے؟“

دفعاً سناٹا بہت گہرا ہو گیا۔ آنکھوں کی پتلیوں میں حرکت ہوئی۔ تیز و
تند متحیر، استعجاب آمیز اور برہم نگاہوں کے تباہ لے ہوئے لیکن ہونٹ
چپ رہے۔ شکن آلود پیشانیاں سوچتی رہیں۔ مگر ایک نوحیہ پر عزم آواز

نے سب کو چوزکا دیا۔

”گو مجھے آشوبِ چشم ہے۔ گو میری ٹانگیں دہلی ہیں اور میں سب سے کم عمر ہوں، تاہم میں آپ کا ساتھ دوں گا یا رسول اللہؐ ہر اس شرط پر جو آپ فرمائیں گے۔ آپ جو حکم دیں گے میں اس کی تعمیل کروں گا۔ میں آپ کے دشمنوں کی آنکھیں نکال لوں گا اور پیٹ پھاڑ دوں گا۔“

عمر رسیدہ بزرگوں نے پلٹ کر دیکھا۔ ان کا میزبان تیرہ سالہ نوخیز علیؑ سینہ تاتے کھڑا تھا۔ شجاعت کے تیکھے تیور اس کے لفظوں میں بول رہے تھے۔

”تھوڑا توقف کرو علیؑ! محمدؐ نے ملائمت سے کہا۔“ شاید تم سے عمر میں بڑے لوگوں میں سے کوئی میری اس دعوت کو قبول کر لے۔“

علیؑ خاموش ہو گئے اور محمدؐ کی نگاہوں نے اپنے سوال کے جواب کی جستجو میں سارے چہروں کی طرف دیکھا۔ لیکن ہر چہرے پر تامل برہمی انکار اور ہچکچاہٹ لکھی ہوئی تھی۔ صرف ابوطالبؓ کے لبوں پر جو صلہ افزا طمانیت آمیز مسکراہٹ تھی۔ علیؑ نے خاموشی کے طویل وقفے کو پھر اپنے پختہ عہد سے پارہ پارہ کیا اور اپنے لفظوں کو عزم و ارادے سے دہرایا۔

محمدؐ نے پھر انہیں انتظار کرنے کو کہا اور اپنی دعوت کو تیسری مرتبہ دہرایا۔ اس بار بھی جواب علیؑ کی جانب سے ہی آیا۔ محمدؐ نے علیؑ کو قریب بلایا اور گلے سے لگا لیا۔ علیؑ سے بیعت لی اور مجمعے سے مخاطب ہو کر بولے:

”یہ میرا بھائی علیؑ میرا مددگار ہے۔ تم سب اس کی بات ماننا اور اس کی اطاعت کرنا۔“

مجمعے میں بے ساختہ قہقہہ بلند ہوا۔ جس میں نمایاں آواز ابولہب کی

تھی۔ اپنی سنسی ضبط کر کے وہ ابوطالبؑ سے تمسخر آمیز لہجے میں بولا: ”لو سن لو
 عمران، بہت خوب! تم نے سنی بھتیجے کی بات۔ تم اس کی حمایت میں بڑھ چڑھ
 کر بولتے ہو۔ اب اسی کے کہنے پر اپنے ہی بیٹے کی اطاعت کرو، اسے سلام کرو،
 اس کی بات مانو، کل کے بچے کی!“

اس کی آواز اہل محفل کے قہقہوں میں گم ہو گئی۔ لیکن فوراً ہی یہ قہقہے بھی
 ڈوب گئے۔ ابوطالبؑ کے گرجتے ہوئے لفظ ابولہب کی طرف بڑھے: ”اوکانے!
 اپنی زبان کو بند رکھ۔ تجھے بھلا اس سے کیا تعلق ہو سکتا ہے۔ جہالت نے تو
 تیری عقل و شعور کو دیمک کی طرح چاٹ لیا ہے۔“

”ہم اس ننگ و عار کو یہیں پر روک دیں گے۔ محمدؐ آج کے بعد اس
 بات کو دہرانے نہیں پائے گا۔“ ابولہب کے مکروہ چہرے کے نقوش بگڑے۔
 ”کیا کہا۔“ ابوطالبؑ برا فروختہ ہو کر اٹھ کھڑے ہوئے اور شیر نر کی
 طرح دھاڑے۔ ”تمہاری تو ٹیڑھی نگاہ بھی محمدؐ کو نہیں چھو سکتی۔ بنو امیہ
 والوں نے لڑکی دیکر تمہارے عقل و شعور کو خرید لیا ہے۔ تم ان سے رشتہ گانٹھ
 کر انہی جیسے ہو گئے ہو۔ تمہاری حیثیت ہی کیا ہے کہ تم صحائف کی پیشگوئی کو
 جھٹلاؤ اور والدِ بزرگوار کی وصیت سے روگردانی کرو۔ خدا کی قسم! تم مہرب
 محمدؐ کا اتباع اس طرح کریں گے جس طرح پالتو جانور اپنے پرورش کرنے
 والے کا کرتے ہیں، اور میں اس کی ڈھال بنوں گا۔ اسے بچاؤں گا۔ اس کا ساتھ
 دوں گا اور ہر حال میں اس کی حفاظت کروں گا۔ یہ تو بچپن سے ہی صادق اور
 امین ہے۔ خدا کی قسم نہ میں اسے چھوڑ سکتا ہوں اور نہ میری اولاد میں سے
 کوئی شریف اس کا ساتھ چھوڑے گا۔“

ابوطالبؑ کی جرأت، خاندان میں ان کی منزلت اور شجاعانہ تیور نے

ابو طالب اور اس کے ہم نواؤں کو خاموش کر دیا اور تلواریں میان سے باہر نہیں آئیں۔ شریکوں نے طنز و تمسخر کو ہتھیار بنایا۔ ہنستے مذاق اڑاتے ابو طالب کو طعنے دیتے ہوئے سب کے سب رخصت ہو گئے۔

ابو طالب نے تشفی آمیز لفظوں سے محمدؐ کی ڈھارس بندھائی: ”میرے بیٹے! تم میرے حقیقی بھائی کی یادگار ہو، جو خود بھی بڑا با عظمت تھا۔ قصی کے خاندان کی آبرو تم سے ہی قائم ہے۔ میں تمہیں سچاؤں گا، تمہاری حفاظت کروں گا اور ہر حال میں تمہارا ہی ساتھ دوں گا۔ اب چاند ایسے چہرے سے اداسی کے بادلوں کو ہٹا دو۔ تم میرے دل کی ٹھنڈک ہو۔ میں تمہیں رنجور دیکھ ہی نہیں سکتا۔“

پھر علیؑ سے مخاطب ہوئے۔ ”بیٹے! اپنے بھائی کی متابعت کرو۔ یہ ہر دکھ اور سختی میں اطمینان و سکون کا باعث اور خیر ہی خیر ہے۔“

”بابا جان! میں آپ ہی کا تو بیٹا ہوں اور اپنے عظیم المرتبت بھائی کے پیچھے اس طرح چلتا ہوں جس طرح اونٹنی کا بچہ اپنی ماں کے پیچھے چلتا ہے۔“ علیؑ نے لڑکپن کے جوش سے لبریز ہو کر کہا۔ ابو طالبؑ کے چہرے پر سکون و اطمینان کے آثار نظر آئے۔ ہمت افزائی کے لیے انہوں نے علیؑ کی پشت تھپتھپائی اور رخصت ہو گئے۔

محمدؐ جو اہل مکہ میں محبوب چلے آتے تھے۔ اب معتبوب ہو گئے۔ نفرتیں اور کدورتیں چاروں طرف سے بلغار کرنے لگیں۔ طعنے ملتے، زبان درازیاں ہوتیں، ہنسی اڑتی اور مذاق بنایا جاتا۔ سردارانِ قریش میں سے بدباطن نفرتوں کا اظہار کرتے۔ کچھ نیک سرشت محبت سے محمدؐ کو سمجھانے، سمجھانے کی کوشش کرتے لیکن کسی ایک میں بھی یہ جرأت نہیں تھی کہ محمدؐ کے کردار پر حرف گیری کرے کسی برائی کو ان کی طرف منسوب کر دے یا محمدؐ کی صداقت میں کوئی شبہ کر سکے۔ بے پناہ

مخالفت کے باوجود امانتیں اب بھی محمدؐ کے پاس ہی رکھوائی جاتیں۔

لعن طعن کے باوجود محمدؐ کی صداقت بے عیب تھی۔ اسی لیے جب انھیں جھٹلانے کا کوئی جواز نہ ملتا تو اکثر لوگ انہیں دیوانہ یا مجنون کہنے لگے تاکہ اپنی ہٹ دھرمی پر قائم رہنے کو کوئی بہانہ ہاتھ آسکے اور مکے کے بچوں کو ان کے پیچھے لگا دیتے کہ انہیں تنگ کریں۔ ہر طرف انہیں دیوانہ مشہور کر دیں اور ان کے شور و غل میں محمدؐ کے زندہ لفظ دب کر رہ جائیں۔

اگر علیؑ محمدؐ کے ساتھ ہوتے تو شریکوں کی خبر لیتے اور انہیں ان کے گھروں تک پہنچا کر آتے۔ لیکن جب بھی علیؑ ادھر ادھر ہوتے بچے اپنے کھیل میں مشغول ہو جاتے کہ محمدؐ کے پیچھے دیوانہ دیوانہ کہتے ہوئے بھاگتے چلے جائیں۔

محمدؐ کے لفظ روح پر اثر کرتے تھے۔ قلب کو تسخیر کر لیتے تھے۔ اگر کوئی محمدؐ سے براہ راست بات کر لیتا تو ان کے ہاتھ پر بیعت کر کے جاتا۔ اسی لیے اہل مکہ انہیں سا حرنے لگے تاکہ اس پیغام کی وقعت کو گھٹایا جاسکے، جو محمدؐ پر خدا کی جانب سے نازل ہوا تھا۔

لیکن محمدؐ کے لیے یہ مشکلات، یہ رکاوٹیں اور یہ طعنے کوئی وقعت نہیں رکھتے تھے۔ عبد و معبود میں دلاویز رابطہ بحال تھا۔ محبوب حقیقی سے ہمکلامی کا شرف بذریعہ وحی حاصل ہوتا تھا۔ اعتماد و یقین کے سوتے قلب محمدؐ میں جاری تھے۔ اور وہ کار رسالت میں ہر آن آگے بڑھتے جا رہے تھے۔

وہ عرب کے بہترین خاندان کے افضل ترین فرد تھے جن کی فصیح البیانی اور قادر الکلامی کا شہرہ چہار جانب تھا۔ جب محمدؐ وحی کے ترجمان اپنے لب کھولتے تھے تو سماعت میں رس گھول دیتے تھے۔ شیریں لب و لہجہ پکار کر متوجہ کر لیتا تھا۔ جو آواز سن لیتا تھا، اس کے اٹھتے قدم رک جاتے تھے فصاحت اور

بلاغت پر ناز کرنے والے عرب حیرت سے پکار اٹھتے کہ ایسا کلام کبھی سننے میں نہیں آیا۔ ایسا لہجہ تو بنی ہاشم کے یہاں بھی نہیں ہے جو مانے ہوئے قادر الکلام ہیں۔ پھر زنگ آلود نفس چلاتے۔ ضرور محمدؐ کے پاس کوئی سحر ہے کہ یہ مسحور کر لیتا ہے کوئی جادو ہے جو مطیع کر لیتا ہے، اس کی بات سننے سے اجتناب برتو۔

لیکن محمدؐ اس اجتناب کو اپنے خلق سے انتفاہ میں بدلنے کی محبت آمیز کوشش جاری رکھتے۔ نفرت کو الفت کی دلاویز اداؤں سے جیتنے کی سعی کرتے۔ طعنوں کو خندہ پیشانی سے جھیل لیتے اور اپنی نبوت کی دلیل مانگنے والوں سے سر اٹھا کر کہتے: ”میں نے تم میں ایک طویل عرصہ گزارا ہے۔ یہی میری نبوت کی بین دلیل ہے۔ بولو، کیا میری زبان کبھی جھوٹ سے آلود ہوئی؟“

بدترین مخالفوں کے سر بھی نفی میں جنبش کرنے لگتے۔
 ”کیا کبھی کسی نے کوئی کج روی دیکھی؟“ محمدؐ سوال کرتے۔

طعنہ دینے والی زبانیں انکار کے سوا کچھ نہ کہتیں۔

”تو پھر دنیا کی عظیم ترین صداقت پر ایمان لاؤ کہ خدا ایک ہے جس نے مجھے تمہاری طرف رسول بنا کر بھیجا ہے۔ لکڑی اور پتھر کے ٹکڑے تمہیں کیا دے سکتے ہیں۔ جو گونگے، بہرے اور بے حس ہیں۔ افسوس کہ تم ان سے نفع و ضرر کی امید رکھتے ہو جو خود تم نے اپنے ہاتھوں سے تراشے ہیں۔ بتوں سے کنارہ کرو اور خدا کی طرف رجوع ہو جاؤ۔ اپنے اخلاق درست رکھو اور بد کرداری سے اپنا دامن پاک کرو۔“

حج کا موسم آتا تو دروازے مختلف قبیلے حج کی غرض سے آتے اور نکلے میں پڑاؤ کرتے۔ محمدؐ ایک ایک قبیلے کی جائے قیام پر پہنچتے اور ان تک اپنا پیغام پہنچاتے، بعض کو قریش پہلے سے ہی بدظن کر دیتے، بعض کی ہٹ دھرمی حوصلہ افزائی

نہ کرتی، کچھ پذیرائی سے ہی منکر ہو جاتے لیکن ان میں کچھ ایسے بھی ہوتے جو خود دوڑ کر محمدؐ تک پہنچتے۔ ان کا پتہ پوچھتے پوچھتے گھر تک آتے، صحائف کی نشانیوں کی تصدیق کرتے اور ہاتھ پر ہاتھ رکھ کر بیعت کرتے۔

مکے میں کچھ ایسے قلوب جو پہلے ہی اصنام پرستی سے متنفر تھے اور دین ابراہیمی کو مشعل راہ بناتے ہوئے تھے، وہ آستانہ محمدؐ پر جھک گئے اور کچھ ایسے غریب اور غلام جو معاشرتی اونچ نیچ میں پس چکے تھے محمدؐ کے پیغام میں اپنے لیے برابری کی سطح محسوس کر کے اسے بسیک کہنے کو آگے بڑھے۔ میثرب کے قبائل اوس و خزرج کے بعض و فود بھی اس پیغام کو لے کر میثرب کی جانب چل پڑے تو قریش چونک گئے۔ غم و غصے نے انگریزانی لی اور کوتاہ بین لوگ سمجھے کہ محمدؐ کا دعویٰ رسالت کہیں بنی ہاشم کے اعزاز و سرداری کو مستحکم نہ کر دے۔ ابو جہل جیسے بد فطرت پکار پکار کر کہنے لگے۔

ہم اور بنی ہاشم برابر کے حریف رہے۔ انہوں نے مہمان داریاں کیں تو ہم نے بھی کیں۔ انہوں نے خون بہا دیے تو ہم نے بھی دیے۔ انہوں نے فیاضیاں کیں تو ہم نے ان کے کاندھے سے کاندھا ملا دیا۔ اب بنو ہاشم نے پیغمبری کا دعویٰ کر دیا ہے۔ خدا کی قسم ہم اس پر کبھی ایمان نہیں لاسکتے۔“

ابوطالب کا رعب و جلالت انہیں محمدؐ کی جانب بڑھنے سے روکتا تھا۔ لیکن غریب، غلام اور نادار اس کا نشانہ بن جاتے جس کے بارے میں ذرا سی بھی خبر ہو جاتی کہ وہ جاوہ سجات پر رواں دواں ہے، اس پر مشکلات کے درکھل جاتے۔ بدترین اذیتیں انہیں گھیر لیتیں۔ کہیں جنابؐ تپتے ہوئے انگاروں پر ٹٹائے جاتے، کہیں بلاںؐ کو گرم ریت پر لٹا کر سینے پر بھاری سل رکھ دی جاتی تو کہیں عمار یا سرؐ کو مارتے مارتے بیہوش کر دیا جاتا۔ لیکن اس کے باوجود جو ایک بار دامن محمدؐ سے وابستہ ہو گیا اس نے جسم و جان میں فسراق

قبول کر لیا۔ لیکن دامن محمدؐ سے جدا ہونا گوارا نہیں کیا اور یہی بات قریش کے سیاہ دلوں کی کھٹک بن گئی۔ شاید محمدؐ نے ان پر جادو کر دیا ہے۔ جو بدترین اذیتیں بھی انہیں محمدؐ سے لا تعلق کرنے میں ناکافی ثابت ہوتی ہیں۔ اگر محمدؐ اسی طرح ایک ایک دل کو فتح کرتے رہے تو آنے والے زمانے میں ہمارا ساتھ دینے والے کتنے رہ جائیں گے۔ آباؤ اجداد کے دین کی بقا کی کیا ضمانت ہوگی۔ لات و عزی کا نام لینے والے کتنے رہ جائیں گے۔

اسی سوال نے قریش کو آتش زیر پا کر دیا۔ آپس میں صلاح مشورے ہوئے اور معززین قریش کا ایک وفد ابوطالبؓ کے پاس پہنچا۔ لیکن ابوطالبؓ نے دشمنی سے معاملہ سنبھال لیا اور انہیں سمجھا بچھا کر واپس بھیج دیا۔

مگر محمدؐ کی سرگرمیوں میں فرق نہیں آیا۔ وہ اپنے فرض کی بجا آوری میں اسی طرح مصروف رہے اور قریش کے بے حس لوگوں کو خیر کی طرف بلاتے رہے۔
 ”دیکھو انسانیت کی توہین نہ کرو۔ بے جان پتھر کے ٹکڑوں کے سامنے سر جھکا کر بشریت کو مغلوب نہ کرو۔ ایک خدا کو مانو جو مشرق و مغرب کا خدا ہے۔ جس کی بارگاہ میں سجدہ گزاری سے شعور کی وقعت بڑھ جاتی ہے اور آنکھی کے در کھلتے ہیں۔“

لوگ پھر پلٹ پلٹ کر دیکھنے پر مجبور ہو جاتے اور قریش کے دل کانپ کانپ جاتے۔ آخر معززین قریش کا ایک وفد غصے میں بھرا ہوا پھر ابوطالبؓ کے پاس پہنچا۔ جس میں غنیمہ بن ربیعہ، شیبہ، ابوسفیان عاص، ابو جہل، ولید بن مغیرہ اور عاص بن وائل سب ہی شامل تھے۔ ابوطالبؓ نے اپنی خاندانی روایات کے مطابق ان کا استقبال کیا۔ سب کو حسب مرتبہ بیٹھنے کو جگہ دی اور متواضع لہجے میں بولے: ”کیا بات ہے آج قریش کی ساری جمعیت یہاں پر

جمع ہے۔“

”یاسیدی! ہم آپ کا احترام کرتے ہیں لیکن اب معاملہ ہماری برداشت سے باہر ہو چکا ہے۔“ وفد کے قائد نے درشت لہجے کو شعوری طور پر نرم بنانے کی کوشش کی۔

”جب تک بات واضح نہیں ہوگی، میں کوئی مدد نہیں کر سکوں گا۔“ ابوطالبؓ نے بردباری سے جواب دیا۔

”آپ بزرگ اور باشرف ہیں۔ ہم نے آپ کے قول پر اعتماد کیا تھا۔ آپ نے وعدہ کیا تھا کہ اپنے بھتیجے کو سمجھائیں گے لیکن آپ نے اسے نبھایا نہیں۔ اب ہم آپ کے بھتیجے کی وہ حرکتیں برداشت نہیں کریں گے جو وہ تبلیغ کے نام پر کر رہا ہے۔ ہم اپنے خداؤں کی توہین پر صبر نہیں کر سکتے۔ وہ تو ہمارے آباؤ اجداد کو گمراہ اور احمق کہتا ہے۔ اگر آپ اس کو روک سکتے ہیں تو روک دیں۔ ورنہ مقابلے کے لیے تیار ہو جائیں۔“ وفد کے ایک شریک نے غم و غصے سے تپ کر کہا۔

ابوطالبؓ نے قریش کے اجتماع کو دیکھا۔ ان کے خطرناک تیور اور بگڑے ہوئے نقوش سے ان کی نیتوں کو پڑھا اور محمدؐ کو آواز دی۔

”بیٹے محمدؐ — یہاں آؤ۔“

روشن چہرہ محمدؐ اعتماد و سربلندی سے قریب آئے۔

”بیٹے! دیکھو یہ لوگ کیا شکایت لے کر آئے ہیں۔ ان کا خیال ہے کہ تم انہیں

ادیت دیتے ہو۔“ ابوطالبؓ نے وضاحت کی۔

”عم محترم! مجھے دین حق کے ساتھ مبعوث کیا گیا ہے۔ مجھے اس مالک

حقیقی کی جانب سے اسکی تبلیغ کا حکم دیا گیا ہے جس کے قبضے میں ہم سب کی جان ہے۔

اس خالق حقیقی کے مقابلے میں کسی مخلوق کی بات کو اہمیت نہیں دی جاسکتی۔“ محمدؐ کے لہجے میں برق تپاں کوندر رہی تھی۔

غصے سے کھولتے ہوئے قریش کو محمدؐ کے نبیوں میں نہ جانے کیا نظر آیا کہ وہ نرم پڑ گئے۔ ان میں سے ایک معاملہ فہم نے رعب و داب کے بجائے مصلحت بینی اور ترغیب دہی سے کام رکالنا چاہا۔ اس کے لہجے میں مفاہمت کا انداز ابھر آیا۔۔۔ ”ابن عبد اللہ! اگر تمہیں مال کی ضرورت ہو تو ہم دینے کو تیار ہیں۔ اگر کہیں شادی کا ارادہ ہو تو حسین ترین دوشیزہ تمہارے قدموں میں ہوگی، اور اگر سرداری کی خواہش ہے تو ہم تمہیں سردار بھی مان لیں گے۔ لیکن تم اپنے اس دعوے سے دستبرداری اختیار کرو اور ہمارے خداؤں کو جھٹلانا چھوڑ دو۔“

ابوطالبؓ نے بھٹیجے کی طرف دیکھا اور پھر قریش کے اجتماع کی نظاہری نرمی میں پوشیدہ طوفان کا اندازہ کیا۔ عربوں کی وحشی فطرت اور جہالت کو نگاہ میں رکھا اور محمدؐ سے دو ٹوک سوال کیا تاکہ انکی استقامت کا صحیح اندازہ ہو سکے۔

”محمدؐ! تم نے ان کی باتیں سن لی ہیں۔ بولو اب تمہارے کیا ارادے ہیں؟“ محمدؐ کے پراعتماد چہرے سے نہ عزم کی سختگی رخصت ہوئی نہ ان کے لہجے کے ثبات میں فرق آیا، نہ ان کے یقین کی صدا ہی دھیمی پڑی، نہ ان کے استقلال میں تھکاوٹ کے آثار نظر آئے۔ انہوں نے قطعی انداز میں اپنا آخری فیصلہ سنا دیا۔

”عم محترم! اگر یہ لوگ میرے داہنے ہاتھ پر چاند اور بائیں ہاتھ پر سورج رکھ دیں تو بھی میں اس پیغام کو ترک نہیں کروں گا، یہاں تک کہ پیغامِ الہی غالب آجائے یا میں خود اپنے اس فرض کی ادائیگی میں اپنی جان نثار کروں۔“ قلب کی صداقت اور جذبوں کے گزارنے محمدؐ کی آنکھوں کو غم کر دیا۔

ابوطالب نے تاب ہو کر اٹھے۔ ”بیٹے! میرے پاس آؤ۔“ انہوں نے بیقرار ہو کر صدادی، محمد قریب آئے۔ ابوطالب نے مضبوطی سے ان کا بازو تھاما اور پیسے تلے بچے میں لفظ تول کر بولے :

”نورِ نظر! جو چاہو کہو، جس طرح چاہو اپنا پیغام پہنچاؤ۔ خدا کی قسم! میں تمہیں ان کے حوالے نہیں کروں گا۔“

سردارانِ قریش کی پیشانیوں پر بل آئے تو ابوطالب نے محمدؐ کو مخاطب کر کے جوش و جذبے سے فی البدیہہ شعر کہنے شروع کیے۔

”خدا کی قسم! جب تک میں زندہ ہوں تمہیں کوئی گزند نہیں پہنچ سکتی۔ تم نہایت ہی اطمینان کے ساتھ اپنے امر کا اظہار و اعلان کرو۔ تمہاری دعوت صادق، تم خود تاصح کامل اور امین معتمد ہو۔ میں جانتا ہوں کہ تمہارا دین تمام ادیان سے بہتر ہے۔“

قریش جانتے تھے کہ ابوطالبؑ کا یہ عہد محض لفظوں کی گھن گرج نہیں۔ موت اور زندگی کا سوال ہے۔ اس خاندان نے تو ایفائے عہد کو ”ضوابطِ مطلبی“ کی صورت میں قانون کا درجہ دیا ہے۔ ان کے قول تو اپنے لہو کی قیمت پر نبھائے جاتے ہیں اور ابوطالبؑ کے ہاتھ قبضہ شمشیر پر پہنچنے میں دیر نہیں لگاتے۔ دل ہی دل میں پیچ و تاب کھاتے، بگڑتے، بڑبڑاتے۔ اور آنکھوں ہی آنکھوں میں دھمکیاں دیتے وہ اٹھ گئے۔ ابوطالبؑ کی شخصیت کے اکرام اور کھلم کھلا محمدؐ کے پیغام کو قبول کرنے سے بظاہر اجتناب نے انہیں براہِ راست سامنے آنے سے روک دیا تھا۔ اپنے ذہنوں میں کسی نئے منصوبے کو ترتیب دیتے ہوئے وہ رخصت ہو گئے۔

محمدؐ کے حوصلے تو پہلے بھی تنہکے ہوئے نہیں تھے۔ وہ تبلیغ رسالتؐ کے لیے ہر مشقت
 خذہ پیشانی سے قبول کرتے تھے۔ لیکن ابوطالبؓ کی اعانت کے یقین نے ان کے
 دل کے اطمینان کو اور بڑھا دیا۔ خداوند ذوالجلال نے اس راہ استقلال میں انہیں تنہا
 نہیں رہنے دیا تھا۔ ابوطالبؓ جیسا مشفق اور خدیجہؓ جیسی غمگسار نہیں واپس بائیں محبتوں
 کے حصار میں لیے ہوئے تھے۔ وہ گھر کی دہلیز پر قدم رکھتے تو ایک مترنم و شیریں
 آواز ملائمت سے پذیرائی کرتی۔ ”السلام علیکم یا رسول اللہؐ!“

محمدؐ اس تصدیق کرنے والی صدا کو سنتے اور اسے خدیجہؓ کے روپ میں چشم براہ
 پاتے تو ساری کلفتیں پل بھر میں دور ہو جاتیں، ناکامی کی تھکن زائل ہو جاتی۔ اس
 دلربا چہرے کا یقین محمدؐ کے دل میں ولولہ بن کر اتر جاتا۔ سلیقے سے سنورے ہوئے
 گھر میں محمدؐ کو آسائش ہی آسائش محسوس ہوتی۔

خدیجہؓ قریب آئیں اور محمدؐ کے روشن چہرے پر عارضی ناکامی کا دکھ لکھا ہوا
 دیکھتیں تو رمان سے کہتیں۔ ”میرے ماں باپ آپ پر فدا ہوں یا رسول اللہؐ!“
 ان عارضی ناکامیوں سے اپنے دل کو غمگین نہ کریں، خدا آپ کے ساتھ ہے۔ آنے
 والا وقت اور زمانے آپ کی خوشبو کے پیاسے ہیں۔ آپ کے چچا درست کہتے ہیں
 کہ تمام اہل عرب آپ کی اس طرح پیروی کریں گے جس طرح پالتو جانور
 اپنے پرورش کرنے والوں کی کرتے ہیں۔“

محمدؐ کے لیے گھر کا مفہوم خدیجہؓ کے ہونے سے محبت اور عافیت میں محدود ہو
 گیا تھا۔ گھر کی دہلیز سے پار ان کے لیے سکون و طمانیت کی سوغات کے لیے خدیجہؓ
 منتظر رہتی تھیں۔ □

باب ۸

بعثت کا پانچواں سال تھا اور جمادی الثانی کی ۲۰ تاریخ تھی کہ ایک روشن صبح نے محمدؐ کے آنکھوں میں گھونگھٹ اٹھایا۔ گھر کے در و دیوار جگمگا اٹھے۔ محمدؐ اور خدیجہؓ نے اس معصوم خوشی کو چمکتی ہوئی آنکھوں سے دیکھا۔ چاند ایسے چہرے والی پھول سی بچی نے محمدؐ کو نہال کر دیا۔ وہ سر زمین جہاں بیٹی کی پیدائش باپ کا سر جھکا دیتی تھی، وہیں پر محمدؐ نے اپنی بیٹی کو بڑے فخر سے گود میں لیا اور اپنی محبتوں کو اس پر بچھا کر دیا۔ ”یہ میری بیٹی ہے فاطمہؑ! میری نورِ نظر، میرا پارہٴ جگر، میرا ٹکڑا۔ میں اس کی خوشی میں خوش ہوں، اس کی ناخوشی مجھے ناخوش کرتی ہے۔“

ایک طویل عرصے بعد خدیجہؓ کی گود میں مہکتا ہوا پھول کھلا تھا۔ گھر کا آنکھوں معصوم آوازوں سے شاداب ہو گیا۔ خاندان بھر محمدؐ کی خوشی میں خوش تھا۔ بڑی بوڑھیاں ہر وقت ننھی فاطمہؑ کے ناز اٹھاتیں اور خدیجہؓ اسے دیکھ کر

خوشی سے پھولے نہیں سماتی تھیں۔

قریش میں ہر طرف یہ خبر عام ہو گئی کہ محمدؐ بیٹی کے باپ بن گئے ہیں۔ زندہ درگور کر دی جانے والی ہستی کو زینتِ آغوش بناتے ہیں۔ اس کے ناز اٹھاتے ہیں۔ دس دس بیٹیوں کو زندہ دفن کر دینے والے سیاہ چہرہ لوگوں کو محمدؐ کے دین سے نفرت کرنے کا ایک اور بہانہ ہاتھ آ گیا۔

قریش کی ہٹ دھرمی قائم تھی۔ وہ اپنی پیڑھی روش سے ہٹے نہیں تھے۔ کوئی نہ کوئی ایسا حربہ استعمال کرتے رہتے تھے جو محمدؐ کی راہ کی رکاوٹ بن سکے جو محمدؐ کو دل شکستہ اور لپٹ حوصلہ کر سکے۔ انکی بد فطرتی اور گھٹیا ذہنیت انہیں گھٹیا افعال پر ابھارتی اور وہ نفرت کی انتہا میں شرفِ انسانیت کو بھول جاتے۔

محمدؐ اب حرمِ کعبہ میں بھی نماز پڑھنے لگے تھے۔ عبد و معبود میں یہ راز و نیاز قریش کو بہت گراں گزرتا۔ وہ دور کھڑے قہمے لگاتے، تالیاں بجاتے، ہنسی ٹھٹھا کرتے کہ عبادتِ محمدؐ میں خلل اندازی واقع ہو لیکن محمدؐ کے خشوع و خضوع میں کوئی فرق نہ آتا۔ یہ لگاؤ، یہ استغراق اور یہ رجوع الی اللہ انہیں حیرت میں ڈبو دیتا۔ باشعور اذہان یہ سوچنے لگتے کہ محمدؐ کا خدا یقیناً کوئی ایسی ہستی ہے جس کے عشق نے محمدؐ کو ہر طرف سے بے نیاز کر دیا ہے۔ یہی بات قریش کے لیے سوہانِ روح تھی کہ محمدؐ کے خشوع و خضوع میں بھی ایک پیغام کی خوشبو اور اعلان تھا۔ ان کی نفرتیں اسکے تسلسل کو توڑنے کے لیے جیلہ سازیاں کرتیں، گندی ذہنیتیں اس کی بے ہودہ راہیں اپناتیں۔

ایک روز محمدؐ حسب معمول نماز کی ادائیگی کے لیے حرمِ محترم میں داخل ہوئے۔ اردگرد موجود قریش کی آنکھوں سے ابلیس جھانکنے لگا۔ محمدؐ نماز کے لیے کھڑے ہوئے۔ بد فطرتی اشارے بازیاں کرنے لگی۔ محمدؐ سر پابندگی میں

وٹھل کر رجوع الی اللہ ہو گئے۔ خباثتیں موقع تلاش کرنے لگیں۔ محمدؐ سجدے میں گئے۔
گھٹیا پن ابن زبیرؓ کے نام سے دیے پاؤں محمدؐ کے عقب میں آیا اور سجدے میں
مشغول محمدؐ کے سر پر غلاطت الٹ دی۔

چاروں طرف قہقہے ابلنے لگے۔ فقرے کسے جانے لگے۔ مہنس مہنس کر لوگ ایک
دوسرے پر گرنے لگے۔ ہاتھ پر ہاتھ مار کر اس قبیح فعل کی داد دی جانے لگی۔ ہر طرف
سے طنز و تمسخر کے تیر برسنے لگے۔ پاکیزہ و طاہر محمدؐ کے قلب اطہر کو اس فعل قبیح
نے پارہ پارہ کر دیا۔ انسانی ذہن کی لپستی نے انہیں صدمے سے چور چور کر دیا۔ مذاق
اڑاتے ہوئے لوگوں کے درمیان سے وہ مضطرب اٹھے اور اسی عالم میں ابوطالبؓ
کے پاس پہنچے۔ خوبصورت چاند سے چہرے پر غم کی گھٹا چھائی ہوئی تھی۔ دلکش
آنکھیں آنسوؤں سے بھری تھیں۔

ابوطالبؓ یہ حالت دیکھ کر بے قرار ہوا اٹھے۔ آنکھوں میں خون اتر آیا۔
”بیٹا! میرے ہوتے ہوتے کس کی جراتیں اتنی بڑھ گئی ہیں۔“ اگ بگولا ہو کر
انہوں نے ننگی تلوار ہاتھ میں کی اور شیر غضبناک کی طرح گھر سے نکلے۔ حمزہؓ
بھی ساتھ ہو گئے۔

رقص ابلسی میں مصروف یدیاطن لوگ اپنی پستیوں پر ٹھٹھے مارتے ہوئے
ٹھٹھک کر خاموش ہو گئے۔ ابوطالبؓ کے ہاتھ میں ننگی تلوار دیکھ کر کچھ نے
فرار کا ارادہ کیا۔ لیکن ابوطالبؓ کی کڑکتی لکاران سے پہلے پہنچی۔ ”اگر کسی
نے فرار کو قدم بڑھایا تو سمجھو سر نہیں۔“

ابوطالبؓ کے رعب و جلالت نے اٹھے ہوئے قدموں کو روک لیا۔
اب سے کچھ دیر پہلے سنستے ہوئے ماحول پر سناٹا چھا گیا۔ ابوطالبؓ، محمدؐ کا بازو
تھامے ہوئے قریش کے مجمعے میں پہنچے۔

”محمدؐ۔ میرے نورِ نظر۔ بتاؤ اس گستاخی کا مرتکب کون بد بخت ہوا ہے۔“ ابوطالبؓ نے غیظ و غضب سے سرخ آنکھوں کے ساتھ سب کو گھورتے ہوئے سوال کیا۔

محمدؐ نے ابن زبیرؓ کی طرف اشارہ کیا۔ ابوطالبؓ ضبط نہ کر سکے۔ فرط غضب میں اس کی جانب بڑھے اور اس کی ناک کو نشانہ بنا کر اس کے فخر و غرور کو توڑ دیا۔ پھر حمزہؓ کو آواز دی۔

”حمزہؓ!۔ اس ملعون کا ظاہری حلیہ اس کے باطن کی طرح گندہ اور پلید کر دو۔“

ابوطالبؓ کے تحکم آمیز لہجے پر قریش کے چہرے سیلے پڑ گئے۔ ابن زبیرؓ لرزنے لگا۔ حمزہؓ نے آگے بڑھ کر اس کے سر پر غلاطت الٹ دی۔

ابوطالبؓ نے پلٹ کر محمدؐ کی طرف دیکھا۔ ”کیوں جان پدر اب تو خوش ہونا! میرے بیٹے۔ تم عبد اللہ کی یادگار، شریف النسب اور عظیم المرتبت ہو۔ پھر بدحواس قریش پر ایک پُر جلال نگاہ ڈالی اور شجاعانہ تیوروں سے انہیں للکارا۔ ”اچھا! اے قریش والو! اپنی جراثیں آزمانا چاہو تو آ زمالو۔ میں یہیں موجود ہوں اور تم! مجھے اچھی طرح پہچانتے ہو۔“

خباثتوں کی زبان گنگ ہو گئی، گندی نگاہیں فرش ہو گئیں اور سر جھکتے چلے گئے۔ ابوطالبؓ کے اندر کے شاعر نے انگریزی لی اور شعرو سخن کی برسات نے قریش کو شرابور کر دیا۔ ابوطالبؓ مدحیہ انداز میں محمدؐ کا تعارف کرانے لگے، تاکہ ان کی عظمت و شرف کا احساس قریش کو اس گندے فعل پر ہنسنا کر دے۔ ”تم نبی محمدؐ ہو۔! میرے بزرگ مرتبہ، روشن جبین سردار بیٹے تمہارے بزرگ بھی طیب و طاہر اور با عظمت تھے۔“

تمہارے خاندان کے اصل ہاشمؑ بھی تو یگانہ روزگار تھے۔
 انہوں نے مکہ کی زیوں حالی میں لوگوں کو روٹیاں توڑ کر کھلائی تھیں۔ ان
 کے بعد سے تو یہ طریقہ سنتِ مستمرہ بن گیا ہے۔
 تمہارا ہی خاندان حاجیوں کی سفایت کے لیے زمزم میں کشمش ڈالتا
 ہے۔

عرفات، مشعر اور منیٰ کے درمیان کی بستیاں اس وقت مطمئن ہیں۔
 جب تک مجھ ایسا زور آور زندہ ہے۔

اب مکہ کی وادیوں میں سیاہ گھاس کی روئیدگی ممکن نہیں۔
 بیٹے! تمہارے خاندان میں تو سب ہی شجاعت میں شیر ہیں۔
 اور تم سب سے زیادہ صادق القول ہو۔

یہ آج کی بات نہیں تم تو پچھنے سے ہی سچے ہو۔“

گو ابوطالب فتح مند ہو کر گھر لوٹے تھے لیکن دل کو چین نہیں تھا۔ تفکرات
 چاروں طرف سے گھیرے ہوئے تھے۔ قریش کی غلیظ ذہنیت اور گندی حرأت نے
 سو طرح کے خدشات کو جگا دیا تھا۔ آنے والے وقت کے بارے میں وہ بار بار سوچنے
 لگے۔ انہیں ہرآن محمدؐ کی طرف سے دھڑکا لگا رہنے لگا۔ انہوں نے بہت کچھ غور و
 فکر کے بعد جو انان بنی ہاشم کو بلایا اور ان سے مخاطب ہوئے:

”تم نے قریش کی جراتوں کو دیکھا۔ اب یہ اس پر دست درازی کرنے لگے
 ہیں۔ جو عرب کے افضل ترین خاندان کا شرف و انتیاز ہے۔ کیا تمہاری غیرت و
 حمیت یہ برداشت کرتی ہے کہ خاندان بنی ہاشم کا چشم و چراغ قریش کے ہاتھوں
 ادیت اٹھائے یا اس بزرگ و مرتبہ نوجوان کو کوئی گزند پہنچے؟ گرم خون میں
 ابال اٹھا اور جوش و حمیت سے کھولتی ہوئی آوازوں نے عہد کیا کہ جب بھی

ابوطالبؑ آواز دیں گے جو انان بنی ہاشم لبیک کہیں گے۔
 ابوطالبؑ کا دل کشادہ ہوا۔ انہیں قدرے اطمینان ہوا تو عزیز بھائی
 حمزہؑ کی طرف متوجہ ہوئے :

”حمزہؑ! دین احمد کا اعلان کر دو۔

خدا تمہیں صبر کی توفیق دے گا

پھر شریعتِ حق لانے والے کی صدق دل سے حفاظت کرو۔ فی سبیل اللہ
 محمدؐ کی نصرت کرو۔

جاؤ اور قریش کو بتا دو کہ ہمارا محمدؐ ساحر یا جادوگر نہیں۔“

سپہ گرمی اور تیر اندازی میں مشاق حمزہؑ اٹھے اور سیدھے حرم کعبہ میں پہنچے۔
 قریش میں سے کچھ لوگ ابو جہل کے ساتھ مل کر اس واقعے پر چہ میگوئیاں کر رہے تھے۔
 حمزہؑ کو دیکھ کر یکدم خاموشی چھا گئی اور دُردیدہ نگاہیں ان کی طرف دیکھنے لگیں۔

ابو جہل نے طنزیہ لہجے میں سوال کیا۔ ”حمزہؑ! کس ارادے سے آئے ہو؟“

”میں تمہارے غلیظ ارادوں کو فسخ کرنے آیا ہوں۔ میں نے محمدؐ کا دین

قبول کر لیا ہے۔ انہیں رسولِ برحق ماننا ہوں اور اب دیکھتا ہوں کہ تم میں سے
 کون بد بخت ہے جو مجھے میرے اس ارادے سے باز رکھ سکتا ہے۔“ حمزہؑ نے
 تیکھے تیوروں سے سینہ تان کر کہا۔

”اچھا۔ تو تم بھی اس دیوانے جادوگر کی باتوں میں آگے ہو حمزہ۔“

ابو جہل نے بد صورت چہرے کو اور بگاڑا۔ ”تم فکر نہ کرو۔ ہم تم سب کو چٹکی
 میں مسل دیں گے۔“

”اس کا فیصلہ تو میں ابھی کر دیتا ہوں۔“ حمزہؑ غصے میں بھرے ہوئے

کمان تول کر آگے بڑھے اور ابو جہل کے سر کو نشانہ بنایا۔

اس نے جھکائی دے کر پیچھے ہٹ جانا چاہا۔ لیکن بلند و بالا حمزہؓ کا نشانہ خطا نہیں گیا۔ ابو جہل نے وار سہہ کر جھپٹنا چاہا۔ حمزہؓ نے اسے ہاتھوں ہاتھ لیا اور زمین پر دے مارا۔ اس نے اٹھ کر ان سے گتھم گتھا ہونا چاہا لیکن دوسرے لوگ درمیان میں آگئے اور بمشکل معاملہ رفع دفع کر دیا گیا۔

حمزہؓ جیسے شیر پیشہ کی حمایت نے قریش کو متروک کر دیا۔ ابوطالبؓ انہیں ان کے منہ پر لٹکارتے تھے لیکن کسی میں ہمت نہیں تھی کہ کوئی پلٹ کر جواب دے سکے۔ محمدؐ کا رسالت میں سعی پیہم سے نہیں تھکتے تھے۔ آہستہ آہستہ ان کا حلقہ اثر وسیع ہو رہا تھا۔ مکے کے مضافات اور بئر بک کے قبائل میں ان کی آواز پہنچنے لگی تھی۔ اہل مکہ میں سے جو ایک بار پیغام محمدؐ کو سینے سے لگا لیتا۔ اس کا رواں رواں اس کی گواہی بن جاتا۔ تمام اذیتیں، ساری سختیاں بے کار ثابت ہوتیں اور ان کا محاذ کچھ اور کمزور پڑ جاتا۔

ان کے ذہن تیزی سے گردش کرنے لگے۔ جیدہ جو دماغ نئی تجویزوں کی کھوج میں رہنے لگے۔ جو کام سختی سے نہیں نکل سکتا اسے ملائمت سے انجام دینا بہتر ہوگا۔ موقف میں تھوڑی سی لچک پیدا کر لی جائے تو پانسہ پلٹ سکتا ہے۔ ابوطالبؓ کو محمدؐ کی حمایت سے منفی کر دیا جائے تو مقابلہ سہل ہو جائے گا۔ اس پہلو پر بہت دنوں تک غور ہوتا رہا اور ایک وفد ترتیب دے لیا گیا۔ ولید بن مغیرہ نے مقصد کی خاطر قربانی دینے کا فیصلہ کیا اور اپنے وجیہہ و تشکیل فرزند عمار کو نذر کر دیا۔

معززین قریش کا یہ وفد شیخ بطحار سید القریش ابوطالبؓ کے دروازے پر پہنچا۔ ابوطالبؓ نے گھر آئے مہمانوں کو اعلیٰ روایات کے ساتھ خوش آمدید کہا۔ پذیرائی کی اور تعظیم و اکرام سے بٹھا کر آمد کا سبب دریافت کیا۔ وفد کے قائد نے اظہارِ مدعا کیا۔

”یاسیدی ہماری بات غور سے سنئے اور کوئی دانشمندانہ راہ اپنا کر ہم سے

تعاون کیجئے۔ ہم جانتے ہیں کہ آپ معاملہ فہم اور متین ہیں۔“

”کسی بھی احسن اقدام میں میرے قدم پیچھے نہیں ہٹے اور سارا مکہ جانتا ہے کہ ہمارا سارا خاندان ہی خیر کی جانب سبقت و پہل کرنے میں مشل و نظیر ہے۔“
ابوطالبؓ نے بردباری سے جواب دیا۔

”تو ابوطالبؓ! عمار کی طرف دیکھیے۔ ہم اسے اپنے ساتھ لائے ہیں۔ یہ کتنا خوبصورت و جہمہ و شکیل ہے۔ اس کا ذہن بھی اس کی طرح حسین اور شاعرانہ ہے۔ ہم اسے آپ کی خدمت میں بطور ہدیہ پیش کرتے ہیں۔ آپ اسے اپنا بیٹا بنا لیں اور اپنے بھتیجے محمدؐ ابن عبد اللہ کو ہمارے حوالے کر دیں تاکہ ہم ان کا قصہ پاک کر دیں۔ اس لیے کہ انہوں نے ہمارے دین کی مخالفت کی ہے۔ ہمارے خداؤں کی مذمت کو شعار بنا لیا ہے اور اپنی سرگرمیوں سے جماعت میں تفرقہ ڈال رہے ہیں۔“

ابوطالبؓ نے تحمل سے ان کی گفتگو سنی۔ موقع کی نزاکت کو پیش نظر رکھتے ہوئے کسی اشتعال کے بغیر بڑی متانت سے گویا ہوئے: ”خدا کی قسم! یہ تو تم بڑا خراب معاملہ کرنے کی کوشش کر رہے ہو۔ یہ کہاں کا انصاف ہے کہ میں تو تمہارے بچے کی پرورش کروں اور تم میرے نورِ نظر پارہ جگر کو تہ تیغ کرو۔ خدا کی قسم! یہ کبھی نہیں ہو سکتا۔“

مطعم بن عدی گویا ہوا۔ ”ابوطالبؓ! قوم نے تمہیں محمدؐ سے جان چھڑانے کا ایک اچھا موقع فراہم کیا ہے۔ میرا خیال ہے تمہیں اسے قبول کر لینا چاہیے۔“

ابوطالبؓ نے پہلو بدلا اور لہجے کو بھی بدل دیا۔ ”خدا کی قسم! قوم کی ناانصافی ایک طرف اور تمہارا یہ غضب ایک طرف۔ اگر ایسا ہی معاملہ سے تو پھر یونہی سہی۔ جس نے جو کرنا ہے کر گزرے۔ میں محمدؐ کو کبھی تمہارے حوالے نہیں کروں گا۔“

اور کبھی اس کی پشت پناہی سے دست کشی اختیار نہیں کروں گا۔“

ابوطالبؓ کے بدلے ہوئے تیور دیکھ کر قریش تا کامی کا بھاری بوجھ سنبھالے،
بادلِ نحواستہ واپس پلٹے۔ لیکن ابھی اپنے گھروں تک بھی نہیں پہنچے تھے کہ ابوطالبؓ
کے اشعار ان کا تعاقب کرتے ہوئے ان تک پہنچ گئے۔

”کوئی عمرو، ولید اور مطعم تک میرا یہ پیغام پہنچا دے۔“

کاش میرے ساتھ تمہاری ہمدردیاں اتنی ہی مقدار میں ہوتیں کہ جس طرح
وہ اونٹ کا لاغر و پستہ قد بچہ ہوتا ہے۔

جو قافلے کا ساتھ دینے سے عاجز ہو جاتا ہے اور لاغری میں بیٹی کے برابر
نظر آتا ہے۔

انسوس تم سب لوگ انسانیت کے درجے سے اس طرح گر چکے ہو،

جس طرح پہاڑوں سے پتھر لڑھک جاتے ہیں۔

اب بے شرف لوگوں کو ہمارے برابر کیا جانے لگا ہے۔

وہ بنی تیم و مخزوم و زہرہ توکل تک ہمارے خدام تھے

اللہ نے ہمیں سرداری دے کر قابلِ فخر بنا دیا ہے،

تو یہ ہم سے حسد کرنے لگے ہیں۔

یہ ولید خود کو کیا سمجھتا ہے،

اس کا باپ مغیرہ تو ہمارے جد کا غلام تھا۔“

ابوطالبؓ کے کلام کے آئینے میں اپنے مکروہ چہرے اور اپنی پست حیثیت

کے عکس دیکھ کر قریش پھر گئے۔ ابوطالبؓ کو محمد صلی اللہ علیہ وآلہ وسلم کی فکر

دامنگیر رہنے لگی۔ وہ محمدؐ کا خیال اپنی اولاد سے بھی بڑھ کر رکھنے لگے۔ ذرا نگاہوں

سے اوجھل ہوتے تو ابوطالبؓ بے چین ہوا ٹھٹھے اور بار بار ان کے بارے میں

استفسار کرنے لگتے۔

قریش کا محمدؐ پر بس نہ چلنا تو وہ محمدؐ کے دین کی طرف سبقت کرتے والوں پر عرصہ حیات تنگ کرنے لگتے۔ جو شخص جس کے ہاتھ لگ جاتا، اذیتوں میں ڈوب جاتا۔

بنی عدی کا تند خو جوان عمر بن الخطاب بھی انہی اذیت رسالوں میں پیش پیش تھا۔ طبیعت کی سختی ظلم و تعدی کی راہ پر دور تک لے جاتی۔ کسی اور پر بس نہ چلنا تو اپنے گھر کی کینز بیدنے کو ہی تختہ مشق بنا لیتا۔ اونچا لمبا جوان کمزور عورت کو مارتے مارتے تھک جاتا تو سانس لینے کو رکنا اور ہانپتے ہوئے کہتا: ”ذرا دم لے لوں تو تجھے محمدؐ کا دم بھرنے کا مزہ چکھاؤں گا۔“ لیکن بیدنے اذیت سے بے حال اپنے ظالم مالک کو سر پر موجود پا کر بھی ہمت نہ ہارتی اور مضبوط لہجے میں پکارتی۔ ”مالک! محمدؐ کا دین ہم کینزوں اور غلاموں کے لیے نجات کا پیغام لے کر آیا ہے۔ اس نے ہمیں برابری کا درجہ دیا ہے تو ہم کیوں نہ اسے لبیک کہیں۔“

”میں ابھی تمہیں برابری کا درجہ دیتا ہوں۔“ عمر غرا کر اس پر جھپٹ پڑتا۔

سبھی دین احمدؐ کے پیروں سے عمر کا یہی سلوک تھا۔ لیکن ان مظلوموں کے پائے استقامت میں مطلق لرزش نہیں آتی تھی، جس سے تند خو فطرت اور چڑ جاتی۔ آخر ایک روز وہ تلوار سونت کر محمدؐ کے مقابل آنے کا عزم لے کر نکلا کہ اس جڑ کو ہی کاٹ دیا جائے جو ایسے برگ و بار لا رہی ہے۔

ابھی در دولت تک نہیں پہنچا تھا کہ راہ میں نعیم بن عبد اللہ سے ٹبھیڑ ہو گئی۔

”کیوں عمر! کدھر کا ارادہ ہے جو یوں تلوار حائل کر کے چلے ہو؟“ نعیم

نے پوچھا۔

عمر نے قبضہ شمشیر پر ہاتھ رکھا۔ ”آج فیصلہ ہو ہی جائے گا۔“
”کیسا فیصلہ؟“ نعیم نے تشویش سے پوچھا۔

”محمد کا فیصلہ۔ آج اسی تلوار سے ہو گا۔“ عمر نے دانت پیس کر کہا۔
”محمد کا فیصلہ بعد میں کرتے رہنا۔ پہلے اپنے گھر کی خبر لو۔“ نعیم کے انداز میں طنز تھا۔

”کیوں؟ اس وقت میرے گھر کا کیا ذکر۔“ عمر نے بگڑ کر پوچھا۔

”تمہارے گھر میں بھی محمد کے دین نے سیندھ لگالی ہے۔ تمہاری بہن فاطمہ اور بہنوئی سعید دونوں مرتد ہو گئے ہیں اور تمہیں خبر بھی نہیں!“
”یہ تم کیا کہہ رہے ہو؟“ عمر نے بے یقینی سے چلا کر کہا۔
”اگر میری بات پر یقین نہیں تو خود جا کر معلوم کر لو۔“ نعیم نے اعتماد سے مشورہ دیا۔

عمر بیچ و تاب کھاتا بہن کے گھر پہنچا اور دروازہ اندر گھستا چلا گیا۔ فاطمہ قرآن پاک پڑھ رہی تھیں۔ عمر کو غصے میں دیکھ کر گھبرا گئیں اور قرآن پاک کے اجزا چھپانے لگیں۔

”یہ تم کیا پڑھ رہی تھیں؟“ عمر نے غضبناک ہو کر سوال کیا۔
”میرے پاس کچھ نہیں تھا۔“ فاطمہ نے لاشعری کا اظہار کرنے کی کوشش کی۔

”میں نے ابھی تمہاری آواز سنی ہے۔ تم کچھ پڑھ رہی تھیں۔“ عمر نے بگڑ کر کہا۔

”نہیں۔ نہیں! آپ کو غلط فہمی ہوئی ہے۔“ فاطمہ نے گھبراتے ہوئے حدو کی تلاش میں ادھر ادھر دیکھا۔ سعید قریب آئے۔ ”عمر! کیوں اپنی بہن

کو خوف زدہ کر رہے ہو۔ اس نے کوئی ایسی بات نہیں کی جو تم مشتعل ہو رہے ہو،
 ”میں سب جانتا ہوں خبیث انسان! یہ تم ہی ہو جس نے میری بہن
 کو باپ دادا کے دین سے برگشتہ کر دیا ہے۔ میں ابھی تمہارا حساب بے باق
 کرتا ہوں۔“ عمر نے پیک کر بہنوئی کے گریبان پر ہاتھ ڈالا۔

سعیدؓ نے اپنے دفاع میں عمر کو دھکیلنے کی کوشش کی۔ لیکن غصے اور طیش
 نے اسے کسی گنا زیادہ طاقت و رہنمائی دیا تھا۔ چند ہی لمحوں میں سعیدؓ بالکل بے بس
 ہو چکے تھے لیکن عمر کے غصے کی آگ سرد نہیں ہوئی تھی۔ فاطمہؓ نے دوڑ کر دونوں
 کے درمیان حائل ہو جانا چاہا کہ کسی طرح سعیدؓ کی جان بخشی ہو جائے۔ لیکن عمر
 نے بہن کی بھی پروا نہیں کی۔ انہیں بازو سے پکڑ کر زور وار دھکا دیا۔ فاطمہؓ لڑھکتی
 ہوئی دیوار سے جا لگی۔ عمر نے انہیں ٹھوکروں پر رکھ لیا۔ سعیدؓ نے دھائی دی۔
 ”عمر! اس ظلم سے ہاتھ اٹھاؤ“

فاطمہؓ چلائی۔ ”نہیں! نہیں! سعیدؓ! اسکو اپنی سی کوشش کر لینے
 دو۔ یہ ہماری جان تو لے سکتا ہے۔ لیکن ہمارے دلوں سے محمدؐ اور ان کے
 دین کو نہیں نکال سکتا۔“

فاطمہؓ کے لفظوں میں سچائی کی ایسی چمک تھی کہ لمحے بھر کو عمر چندھیسا گیا۔
 اس نے بہن کی طرف نگاہ کی۔ اس کے اپنے لگائے ہوئے زخموں سے خون بہہ
 رہا تھا۔ اپنے ہی خون کا رنگ دل پر جا لگا۔ بہن کی استقامت نے سوچنے پر
 مجبور کر دیا۔ زبان سے یہ حرف نکلے:

”جو تم پڑھ رہی تھیں، ذرا مجھے بھی سناؤ۔“

فاطمہؓ متذنب ذنب سی اٹھیں اور ڈرتے ڈرتے قرآن پاک کے اجزا کھولے
 اور ایک آیت کی تلاوت کی۔

”زمین و آسمان میں جو کچھ ہے، خدا کی تسبیح کرتا ہے اور خدا ہی غالب اور حکمت والا ہے۔“ کلام خدا کی ہیبت نے عمر کو سرنگوں کر دیا۔ چپ چاپ اٹھا اور اسی دروازے کی طرف چلا جس کی طرف پہلے قتل کا ارادہ دل میں رکھ کر چلا تھا۔ دستک وی، دروازہ کھلا۔ کھولنے والے نے دیکھا عمر کے ہاتھ میں ننگی تلوار ہے۔ محمدؐ کے خیال سے ترود ہوا پلٹ کر بولا:

”دستک دینے والا خطاب کا بیٹا عمر ہے۔ لیکن اس کے ہاتھ میں ننگی تلوار ہے۔“

”عمر ہے تو کیا ہوا یہ تو جانتا ہی ہو گا کہ ننگی تلواروں کی آب اتارنی ہمیں خوب آتی ہے، اسے اندر آنے دو۔ اگر اچھا ارادہ لیکر آیا ہے تو خیر۔ ورنہ اس کی تلوار اس کا سر اڑانے کے تو خوب کام آئے گی۔“ حمزہؓ نے شجاعانہ بے نیازی سے پکار کر کہا۔

دروازہ کھولنے والا چوکھٹ سے پرے ہٹ گیا۔ عمر نے اندر قدم رکھا۔ محمدؐ کی نگاہ اٹھی اور پُر جلال لہجے نے سوال کیا۔ ”خطاب کے بیٹے کس ارادے سے آئے ہو؟“

عمر لرز گیا۔ تلوار ہاتھ سے چھوٹ گئی اور کپکپاتی آواز میں مشکل ہونٹوں سے یہ لفظ نکلے:

”ایمان لانے کے لیے آیا ہوں۔“

حمزہؓ نے بے ساختہ تکبیر بلند کی تو گرد و پیش گونج اٹھا۔

جوانی کے جوش اور مزاج کی تندری نے راہ سعادت کو پالیا تو سرنگوں دل ان کے اظہار کے لیے بیتاب ہو گیا۔ وہی زبان جو محمدؐ اور ان کے ماننے والوں کے لیے زہرا گلتی تھی۔ محمدؐ کی رسالت کی گواہی جرم محترم میں اعلانیہ دینے لگی۔

”لوگو! سن لو کہ میں محمد پر ایمان لایا ہوں۔ بے شک وہ خدا کے رسول ہیں۔“
 فضا میں بکھرے ہوئے یہ لفظ قریش کے بگڑے ہوئے سرداروں کو ہمراہ
 لیے ہوئے آئے۔ پیشانیوں پر بل پڑ گئے۔ نفرت سے چہرے سیاہ ہو گئے۔ ابو جہل،
 ابوسفیان اور کئی دوسرے دوڑے اور عرض کو چاروں طرف سے گھیر لیا۔ نوبت
 ہاتھ پائی تک پہنچی اور ایک ہنگامہ بپا ہو گیا۔

الفاطی عاص بن وائل کا اس طرف سے گزر ہوا۔ اس نے شور و ہنگامہ
 دیکھا تو دور ہی سے سوال کیا۔ ”یہ کیسا ہنگامہ ہے؟“ ”خطاب کے بیٹے پر بھی
 محمدؐ کا جادو چل گیا ہے۔ وہ مرتد ہو گیا ہے۔“ کوئی غصے سے چلایا۔
 ”جیسا بھی ہے لیکن ایسا غضب تو نہ کرو کہ ایک شخص پر ٹوٹ پڑو۔“

عاص کے ان الفاظ کے باوجود جب وہ فساد پر تلے رہے تو عاص بن وائل
 نے حضرت عمر بن خطاب کے مخالفوں کو مخاطب کر کے کہا: ”ہم اس وقت حرم
 شریف میں کھڑے ہیں اور میں اس مقدس گھر میں خطاب کے بیٹے کو اپنی پناہ
 میں لیتا ہوں۔“ عاص بن وائل کے اس اعلان پر سرداران قریش مجبور ہو کر
 پیچھے ہٹ گئے۔ □

باب ۹

محمدؐ کی کامیابیاں بڑی آہستگی سے عروج کی جانب سفر کرتی رہیں۔ قریش کی پراگندہ ذہنیت راہ میں کلٹے بچھانے پر تلی رہتی۔ کوئی موقع ہاتھ سے نہ جاتا۔ کوئی دقیقہ فرو گذاشت نہ ہوتا۔ وہ اسی خیال میں رہتے کہ کوئی نہ کوئی ایسا ستم ایجاد ہوتا رہے جس کی زد محمدؐ تک پہنچے۔ لیکن ابوطالبؓ ہر بار راہ میں آجاتے۔ وہ ایک آن بھی محمدؐ کی طرف سے عاقل نہیں ہوتے تھے۔

ایک روز محمدؐ کسی کام سے دور نکل گئے۔ بہت دیر تک نظر نہ آئے۔ نہ ان کی آواز ہی کہیں سنائی دی۔ ابوطالبؓ کو تشویش ہوئی۔ اٹھ کر بار بار دیکھا۔ یہاں وہاں سے معلوم کروایا لیکن کوئی تسلی بخش جواب نہ مل سکا۔ ابوطالبؓ کا اضطراب بڑھنے لگا۔ بے چینی سے پہلو بدلنے اور اٹھا اٹھ کر ٹہلنے لگے۔ بار بار دل میں یہی اندیشہ سر اٹھاتا تھا کہ محمدؐ کو کسی نے تنہا پا کر گھیر نہ لیا ہو۔ ادھر ادھر آدمی دوڑائے لیکن سب ہی ناکام لوٹے۔ ابوطالبؓ کی بے چینی سوا ہو گئی۔ انہوں نے انتظار نہیں

کیا اور نوجوانوں کو بلا بھیجا جنہوں نے نصرت کا وعدہ کیا تھا۔ ابوطالبؓ کی پکار میں فرض کی صدا سن کر وہ سب کے سب لبیک کہتے ہوئے دوڑے۔ ابوطالبؓ نے بڑے تحمل اور ضبط سے انہیں مخاطب کیا۔ ”تمہیں معلوم ہے کہ محمدؐ کا کچھ پتہ نہیں۔“

”اچھا! تو بات یہاں تک پہنچ گئی ہے۔ ہمیں پہلے ہی خدشہ تھا۔“ ان میں سے کسی نے کڑے تیوروں سے کہا۔

”اسی لیے میں نے تمہیں پکارا ہے کہ اپنے فرض کی جانب تققدم کرو۔“ ابوطالبؓ نے احساس ذمہ داری ابھارتے ہوئے کہا۔

”ہم ہر طرح تیار ہیں۔“ پر عزم لہجوں نے یقین دلایا۔ ”آج قریش بھی جان لیں گے کہ بنی ہاشم کی رگ حمیت پر کس طرح ہاتھ ڈالنے کی جرأت کی جاتی ہے۔“

”مرحبا بہا دروا“ ابوطالبؓ نے حوصلہ بڑھایا۔ ”اپنے عزم و شجاعت کی قبا اوڑھ لو، ہتھیاروں کو اپنے لباسوں میں پوشیدہ رکھو اور قریش کی محفل میں پہنچ کر بڑی رازداری سے ایک ایک سردار کے قریب رہو۔ اب میں خود محمدؐ کی تلاش میں نکلتا ہوں۔ اگر خدا نہ کرے کوئی ناروا بات ہوئی تو تمہیں میرے اشارے پر سرداران قریش کو آپ شمشیر چکھانا ہے۔ بات یہاں سے شروع ہوگی اور کہاں تک جائے گی، یہ تو خدا ہی جانتا ہے۔“ ابوطالبؓ کا لہجہ مسحکم تھا۔

سب جوانان بنی ہاشم اپنے اپنے مقام کی سمت چل پڑے۔ ابوطالبؓ گوہر مقصود کی تلاش میں سرگرواں ہوئے۔ روح کی جستجو، دل کی طلب رنگ لائی۔ ایک جگہ محمدؐ بخیریت مل گئے۔ بیقراری سے سینے سے لگایا اور ان کا بازو پکڑ کر بولے۔ ”میرے چاند! تم نے تو ہمیں جیتے جی مار دیا تھا۔ اب آؤ میرے ساتھ

میں قریش کو بتانا چاہتا ہوں کہ ان کی کوئی حماقت کیا نتائج پیدا کر سکتی ہے۔“
 محمدؐ ہمراہ ہو لیے۔ ابوطالبؓ جمع قریش میں آئے اور ان سے مخاطب ہو کر
 کہا: ”خدا کا شکر ہے کہ میرے دل کا چین، میرا نورِ نظر مجھے صحیح و سالم مل گیا ہے،
 ورنہ تم جانتے ہو کہ میرا قصد کیا تھا!“

قریش والوں نے ماتھے پر بل ڈال کر ابوطالب کی طرف دیکھا۔ ابوطالبؓ
 نے اپنے جوانوں کو اشارہ کیا۔ چمکتے ہوئے ہتھیار ہر ایک سردار کے سر پر اپنی
 آب دکھانے لگے۔ چہروں پر ہوائیاں اڑنے لگیں۔ محمدؐ کی حمایت میں اتنی تلواروں
 کو فرزاں دیکھ کر قریش ہکا بکارہ گئے۔ موقع کی نزاکت نے گویائی سلب کر لی۔
 ابوطالبؓ کی لکار گونجی۔ ”اگر آج تم نے محمدؐ کو کوئی نقصان پہنچایا ہوتا تو
 تم میں سے ایک بھی باقی نہ رہتا۔“ پھر محمدؐ کی طرف شفقت و محبت کی نگاہ
 کی اور دل کی آواز شعر و سخن میں ڈھل کر فضا نے مکہ کو گرمانے لگی۔

”قریش جہاں کہیں بھی ہیں، انہیں معلوم ہونا چاہیے کہ ان کے سب
 ارادے محض دھوکا اور فریب ہیں۔“

تمہاری جان کی قسم، یہ کبھی کامیاب نہیں ہوں گے۔ نہ ہی ان کا ارادہ
 کوئی معقول بات ہے۔

ہم نے کبھی ظلم برداشت نہیں کیا۔ جب کبھی کسی نے تکبر سے کام لیا ہم نے
 فوراً اسے سیدھا کر دیا۔

ہم فضیلتوں کے محافظ اور ان کی طرف سے دفاع کرنے والے ہیں۔

خزاں دیدہ شاخوں میں بہا رہم سے ہے۔

جرٹوں کی نشوونما ہمارا شیوہ ہے۔

تم اپنی تبلیغ میں نہ کسی بات کا خیال کرو نہ کسی ہاتھ کا۔

میں تمہارے ساتھ ہوں۔

اگر کوئی قائد ہے تو تمہارے لیے۔

اور اگر قربانی کی ضرورت ہے تو وہ میری ذمہ داری ہے۔“

قریش کے لیے ابوطالبؓ کی یہ حمایت محمدؐ تک پہنچنے میں سید سکندری تھی۔ ابوطالبؓ کی ایک آواز ان سب پر بھاری تھی۔ وہ بھتیجے کی ڈھال تھے، کوئی وار بھی تو کاری نہیں ہونے دیتے تھے۔ محمدؐ انہیں ہر روز ایک نئی آزمائش میں ڈال دیتے تھے۔ وہ جو تجویز ان کے خلاف سوچتے وہ الٹی ان پر آپڑتی تھی۔

انہوں نے آیات قرآنی کا مذاق اڑایا۔ اسے محمدؐ کی تصنیف قرار دیا تو محمدؐ نے فصاحت و بلاغت پر ناز کرنے والوں کو قرآن پاک کی چند آیتوں کے مماثل کلام ایجاد کرنے کی دعوت دی تھی اور ایک روز سورہ کوثر کو خانہ کعبہ میں آویزاں کر دیا کہ اس مختصر سی سورہ کے مقابل ہی کچھ کلام لکھ سکیں تو لکھ دیں۔ قریش کے فصحاء و بلغاء و رطہ حیرت میں گم ہو گئے۔ قادر الکلام شعرا نے حتی المقدور کوشش کی۔ لیکن ان کی فکر میں خطا کر گئیں۔ ان کی فصاحت و بلاغت جواب دے گئی۔ قادر الکلامی عاجز آ گئی۔ جب بھی خانہ کعبہ میں جاتے محمدؐ کا چیلنج انہیں شکست تسلیم کر لینے پر مجبور کرتا۔ جس طرف نکل جاتے لوگ اسی فکر میں غلطاں و پیچاں نظر آتے لیکن کوئی راہ نہ سوچ سکتی اور محمدؐ کی فتح کا اعلان سورہ کوثر کی صورت میں دن رات ان کے پیش نگاہ ہوتا۔ وہ اس سے نظریں بھی تو نہیں چرا سکتے تھے۔ بالآخر شکست تسلیم کر لینے کے سوا کوئی چارہ نہ رہا تو ایک روز ہار کا عرق انفعال چہرے پر لیے۔ وہ محمدؐ کے چیلنج کے جواب میں ایک فقرہ لکھ گئے۔ بنی ہاشم آئے تو انہوں نے دیکھا کہ قافیہ پیمائوں نے اپنی سی

کوشش کر دیکھی ہے۔

إِنَّا أَعْطَيْنَاكَ الْكَوْثَرَ

فَصَلِّ لِرَبِّكَ وَانْحَرْ

إِنَّ شَانِئَكَ هُوَ الْأَبْتَرُ

کے بعد انہوں نے اپنا اعتراف شکست اس فقرے میں رقم کیا ہے:

”لَيْسَ هَذَا بِكَلَامِ الْبَشَرِ“

یہ کسی بشر کا کلام نہیں ہے۔

انہوں نے معجزہ طلب کیا تو محمدؐ نے زمین پر پڑے ہوئے چند سنگریزے اٹھائے اور اپنی ہتھیلی ان کی جانب بڑھا کر بولے، دیکھو یہ بھی خدا کی تسبیح کرتے ہیں اور میری نبوت کی گواہی دیتے ہیں۔ انہوں نے چاند کو دو ٹکڑے کرنے کی فرمائش کی تو محمدؐ کی انگلی کا اشارہ ہی کافی ہو گیا۔ ان کے مادی ذہن اسی سوچ میں رہنے لگے کہ کوئی ایسا مشکل مرحلہ درپیش آجائے جہاں محمدؐ بے بس نظر آئیں اور انہیں یہ کہنے کا موقع مل جائے کہ محمدؐ کا دعویٰ صادق نہیں۔ لیکن محمدؐ کو خود ہی صادق کا لقب دیکر ان کی صداقت کا اعتراف کرنے والے انہیں جھوٹ ثابت کرنے میں ناکام رہتے اور کسی نبیؐ کو کوشش کے لیے تیار ہو جاتے۔

ایک روز قریش کا ایک وفد محمدؐ کے پاس ایک نیا سوال لے کر آیا۔ اس وقت علیؑ بھی موجود تھے اور محمدؐ کے داہنی جانب کھڑے تھے، ان میں سے ایک نے تمہید اٹھائی۔

”محمدؐ! تمہارا دعویٰ بہت بڑا ہے۔ ایسا دعویٰ تو تمہارے باپ دادا اور خاندان میں سے کسی نے بھی نہیں کیا۔ اگر تم اپنے دعوے میں سچے ہو تو ہمارا ایک مطالبہ پورا کر دو۔ اگر تم نے یہ کر دکھایا تو ہم مان لیں گے کہ تم نبی اور رسولؐ ہو اور اگر تم اس میں

نا کام رہے تو سب کو معلوم ہو جائے گا کہ تم ساحر اور جھوٹے ہو اور تمہارا
دعوئی باطل ہے“

”یولو۔ تمہاری کیا آرزو ہے؟“ محمد نے خندہ پیشانی سے رضا مندی

دے دی۔

”وہ درخت جو سامنے ہے“۔ اس نے شاہراہ مسکراہٹ کے ساتھ
دور ایک درخت کی جانب اشارہ کیا۔ اسے اس طرح اپنے قریب بلاؤ کہ وہ اپنی
جرڑوں سمیت اکٹڑ کر آجائے اور تمہارے سامنے کھڑا ہو جائے۔“ اپنی بات ختم
کر کے اس نے اپنے ساتھیوں کو آنکھوں ہی آنکھوں میں اشارہ کیا اور وہ سب اس
خیال سے محفوظ ہونے لگے کہ ابھی محمد اس بظاہر ناقابل عمل مطالبے کے سامنے ہار
تسلیم کر لیں گے جو ان سب کی جیت بن جائے گا۔

محمد کے دلنشین چہرے پر کسی ترود کے آثار نظر نہیں آئے۔ انہوں نے بردباری سے
نیلے آسمان کی طرف نگاہ کی اور مضبوط لہجے میں بولے۔ ”بے شک میرا پروردگار ہر
چیز پر قادر ہے۔ اگر خدا نے تمہاری یہ عجیب و غریب فرمائش پوری کر دی تو کینا تم
ایمان لے آؤ گے۔ حق کی گواہی دو گے؟“

”ہاں... ہاں... کیوں نہیں... ہم ایمان لے آئیں گے“ انہوں نے
ایسے لہجے میں کہا جو تمسخر کا آئینہ دار تھا۔

محمد مسکرائے۔ ”جو تم نے چاہا ہے وہ میں تمہیں ابھی دکھا دوں گا۔ لیکن
مجھے معلوم ہے کہ تمہارے دل میں کیا ہے۔ تم میں وہ لوگ بھی ہیں جن کا خاتمہ
بدر کے کنوئیں میں ہو گا اور وہ بھی ہیں جو میرے مقابل لشکروں کے جتنے جمع کریں گے۔“
قریش نے چونک کر ایک دوسرے کی جانب دیکھا۔ دل ہی دل میں مسکرائے
اور ان کی لپست ذہنیوں میں یہ گھٹیا سوچ ابھری کہ شاید محمد اس مطالبے کو ٹالنے

کے لیے غیر متعلق بائیں کر رہے ہیں۔

محمدؐ کے نورانی چہرے پر یقین کا سورج چمکا اور ان کے پراعتماد لفظ تسلیم میں ڈھل کر اس درخت تک پہنچے۔ "اے درخت! اگر خدا اور قیامت پر ایمان ہے اور مجھے رسولؐ سمجھتا ہے تو اپنی جڑوں سمیت اکھڑ کر حکم خدا سے میرے سامنے آجا۔"

ابھی لفظ محمدؐ کے لب اعجاز سے پوری طرح علیحدہ بھی نہیں ہوتے تھے کہ زمین ہلنے لگی۔ قریش کے چہرے فق ہو گئے۔ وہ درخت اپنی جڑوں سمیت اکھڑا اور جب محمدؐ کے حکم کی تعمیل میں ان کی طرف بڑھا تو پرندوں کے پروں کی سی زناٹے دار آواز اس کے ساتھ ساتھ سفر کر رہی تھی۔ قریش دوڑ کر پیچھے ہٹے اور وہ درخت عین محمدؐ کے قریب اس طرح اُن کھڑا ہوا کہ اس کی ٹہنیاں اقرار میں ہلنے لگیں، اور اونچی شاخوں نے محمدؐ پر سایہ کر دیا۔ کچھ شاخیں علیؑ کے بازوؤں سے چھونے لگیں۔ جو محمدؐ کے داہنے ہاتھ کھڑے تھے۔

قریش چند لمحے سکتے کے عالم میں دم بخود کھڑے درخت کی طرف دیکھتے رہے۔ پھر ان کے اندر ابلیس نے کروٹ لی اور وہ سنبھل کر ڈھٹائی سے بولے:

"اچھا محمدؐ! اگر تم رسولؐ ہو تو پھر اس درخت کو حکم دو کہ آدھا تمہارے پاس رہے اور آدھا واپس اپنی جگہ پر چلا جائے۔"

محمدؐ نے ان کی ہٹ دھرمی اور خود سری کو بے نیازی کی نظر سے دیکھا اور درخت کو حکم دیا کہ ان کی رسالت کی گواہی میں دو ٹکڑے ہو جائے۔ محمدؐ نے جیسے ہی اپنا جملہ تمام کیا، ایک کڑک سنائی دی اور درخت عین درمیان سے دو ٹکڑے ہو گیا۔ ایک حصہ واپس ایستادہ رہا اور دوسرا اپنی جگہ کی طرف روانہ ہو گیا۔

"اب اس نصف کو بھی حکم دو کہ واپس اپنی جگہ پر جائے اور درخت مکمل

ہو جائے۔“ ابلیس نے ان کے کان میں نیا نکتہ پھونکا اور وہ چلا اٹھے۔
 محمدؐ نے ان کے اس بے جا مطالبے کی تکمیل کر دی، تاکہ ان کے جاہلانہ عذر
 ختم ہو جائیں۔ لیکن جہالت کی حدود کہیں ختم نہیں ہوتیں۔ ہٹ دھرمی کے
 لیے نیا عذر تلاش کر لینا کوئی بڑی بات نہیں۔ وہ اپنی خود سری پر ڈٹے رہے۔
 ”محمدؐ! ہم جانتے ہیں کہ تم ساحر ہو۔ یہ جو کچھ تم نے ظاہر کیا ہے، سب
 جادو کا کھیل ہے۔“

ان کی اس ڈھٹائی کو دیکھ کر علیؑ آگے بڑھے اور ان سب کو مخاطب
 کر کے قوت ایمانی سے لبریز لہجے میں بولے۔ — ”یا رسول اللہؐ! میں اسکا گواہ
 ہوں کہ آپ کے حکم سے، خدا کی رضا سے آپ کی رسالت کی گواہی دینے کے
 لیے درخت نے سب کچھ کیا ہے۔ میں تصدیق کرتا ہوں کہ آپ خدا کے رسولؐ
 ہیں اور یہ ساحری یا جادو گری نہیں ہے آپ کا معجزہ ہے۔“

علیؑ کی آواز میں ابوطالبؓ کا لہجہ پہچان کر قریش بکتے جھکتے رخصت
 ہو گئے۔ لیکن ان کی جہالت میں کوئی کمی نہیں ہوئی۔ ان کی ناکامیوں نے انہیں
 اور مشتعل کر دیا۔ جب وہ محمدؐ کی صداقت کا کوئی جواب نہ پاتے تو چڑ کر تشدد
 پر اتر آتے اور جو کوئی کمزور اور بے سہارا ان کی دسترس میں آ جاتا اس پر اپنا
 غصہ اتار لیتے۔

اپنے جانثاروں پر عرصہ حیات تنگ دیکھ کر محمدؐ رنج و الم میں
 ڈوب جاتے۔ جہاں تک ممکن ہوتا ان کی مدد کرتے۔ اگر کوئی غلام ہوتا تو اسے
 خرید کر آزاد کر دیتے۔ اسے معاشی طور پر مستحکم کرنے کے لیے مالی امداد کرتے۔
 خدیجہؓ نے اپنا مال و دولت ترویج اسلام کے لیے وقف کر دیا تھا جس سے یہ کام
 لیا جاتا تھا۔ کوئی بے سہارا ہوتا تو اسے اپنے یہاں پناہ بھی دیتے۔

عثمانؓ ابن مظعون جمعی نے اسلام قبول کر لیا تو قریش ان کی جان کے ورپے ہو گئے۔ جس پر ابوطالبؓ نے عام اعلان کیا:

”اے قریش والو! خدا تمہیں ذلیل کرے۔ کیا تمہیں خبر نہیں کہ ہم عثمانؓ کے ساتھ ہیں۔“

”ہم تو ہر پناہ گزین کی ملک کرتے ہیں۔“

کبھی بچکتے ہوئے دھاردار نیزوں سے
اور کبھی چمکتی ہوئی نمک آلود تلواروں سے
تا کہ حماقتوں کا صحیح علاج ہو سکے۔

اور تشدد پسند بے عقل لوگ نرمی کی راہ پر آجائیں۔“

ابوسلمہ بن عبدالاسد المخزومی قریش کے قبضے میں دن رات اذیتیں اٹھا اٹھا کر بے حال ہو چلے تھے۔ ایک روز موقع پا کر محمدؐ کے پاس چلے آئے۔

ابوطالبؓ نے انہیں پناہ میں لے لیا۔ بنی مخزوم پتہ چلاتے ہوئے ابوطالبؓ کے دروازے پر آن پہنچے اور احتجاج کرتے ہوئے بولے:

”یا سیدی! آپ اپنے بھتیجے کی حمایت تو کرتے ہیں اور ہر بار ہمارے ہاتھوں سے نکالے جاتے ہیں اور ہم خاموش رہتے ہیں لیکن آپ کو ہمارے قبیلے کے معاملات میں دخل دینے کا تو حق نہیں۔“

”تم ٹھیک کہتے ہو۔“ ابوطالبؓ نے سنجیدگی سے جواب دیا۔ ”لیکن“

ماورِ گرامی کے تعلق سے یہ میرا بھانجا ہوتا ہے۔ اس نے پناہ مانگی ہے تو یہ ہماری کریمی سے بعید ہے کہ ہم انکار کریں اور پھر بھانجے اور بھتیجے دونوں ہی کا حق فائق ہے۔“

ابوطالبؓ کے اس عذر نے انہیں لاجواب کر دیا۔ وہ شور و ہنگامہ

کرتے ہوئے رخصت ہوئے۔

محمدؐ نے حالات کا جائزہ لیا۔ قریش کی اذیت رسائیاں عام مسلمانوں پر بڑھتی جا رہی تھیں۔ ان کے دن رات اسی میں بسر ہونے لگے تھے۔ کسی نئے افق کی تلاش میں محمدؐ نے اپنے پیروکاروں کو حبشہ چلے جانے کا حکم دیا تاکہ زندگی ان پر سہل ہو جائے اور آفتِ رسالتؐ کی کچھ کرنیں ان کے ہمراہ سفر کرتی حبشہ جا پہنچیں۔

گیارہ مرد اور تین عورتیں حبشہ کے لیے روانہ ہوئے۔ جن میں عثمانؓ بن عفان، ان کی زوجہ رقیہؓ، عثمان بن مظعونؓ، ابوسلمہؓ اور عبداللہ بن مسعودؓ وغیرہ شامل تھے۔ قریش کو معلوم ہوا کہ محمدؐ کے مانتے والے حبشہ کا رخ کر رہے ہیں اور اپنے ہمراہ اپنا ایمان اور جذبہ بھی حبشہ کی سرزمین پر لے جائیں گے تو انہیں تشویش ہوئی اور وہ ان لوگوں کو روک لینے کے لیے ان کے تعاقب میں دوڑے لیکن وہ جہاز میں سوار ہو چکے تھے۔

یہ لوگ حبشہ میں پہنچے اور پناہ حاصل کر لی۔ لیکن حبشہ کے لوگوں پر کوئی اثر نہ ڈال سکے۔ نہ ہی شاہ حبشہ نجاشی تک ان کی پہنچ ہوئی۔ مکہ میں ان کے عزیزوں کو بھی ان کی غریب الوطنی پر رحم آیا تو ان میں سے ہر ایک کو اس کے بارسوخ عزیز نے اپنی امان میں لے لیا۔ جس سے وہ دو ماہ بعد ہی واپس مکہ آ گئے۔

محمدؐ نے اپنی دوراندیشی سے یہ اندازہ کر لیا کہ حبشہ میں مسلمانوں کے لیے قابلِ عزت مقام حاصل کیا جاسکتا ہے۔ مکہ میں زندگی اجیرن ہو جانے کی صورت میں حبشہ ایک پناہ گاہ کا کام دے سکتا ہے۔ اسی لیے انہوں نے اپنے محبوب چچا ابوطالبؓ کے بیٹے جعفر ابن ابی طالبؓ کو بہتر افراد کا سالار قافلہ مقرر کر کے حبشہ کی سمت روانہ کر دیا۔ یہ اسلام کی پہلی سفارت تھی جو مکہ سے باہر کسی غیر

علاقتے میں روانہ کی گئی۔

قریش کو بھی اس سفارتی قافلے کی روانگی کی خبر ہوئی تو فوراً ہی اپنے ترکش کے تیر سیدھے کرنے لگے۔ غور و فکر ہوا اور یہ طے پایا کہ ایک ایسی ہی سفارت ان کی جانب سے بھی شاہِ حبشہ کے دربار میں بھیجی جائے تاکہ محمدؐ کے پیروؤں سے نجاشی کو بدظن کیا جاسکے اور اگر وہ انہیں ان کے حوالے کرنے پر رضامند ہو جائے تو فتح ہی فتح ہے۔

اس سفارت کے لیے عمر بن العاص، عبداللہ بن ربیعہ اور نوجوان شاعر عمارہ ابن ولید منتخب ہوئے۔ تحفے تحائف اور نذرانے جمع کر لیے گئے اور شان و شوکت سے حبشہ کی سمت روانگی ہوئی۔

قریش کے اس سفارتی وفد نے ابوطالبؓ کی تشویش بڑھادی، وہ بار بار سوچتے کہ کہیں ان کی مکاریاں نجاشی کو مسلمانوں سے بدظن نہ کر دیں۔ کہیں نجاشی انہیں کوئی نقصان نہ پہنچا دے۔ حبشہ سے اتنی دور بیٹھ کر وہ ان کے لیے کیا کر سکتے تھے؟ ابوطالبؓ اسی ادھیڑ بن میں رہے۔ آخر ایک تجویزان کے ذہن میں آئی۔

بنی ہاشم کی سرداری اور بزرگی کا اکرام مکے سے باہر بھی کیا جاتا تھا۔ ابوطالبؓ اور محمدؐ کا نام اب اجنبی نہیں رہا تھا۔ اسی بات کو ذہن میں رکھ کر ابوطالبؓ نے اپنے سرمایہٴ شعر و سخن کی آزمائش کی اور کچھ شعر نجاشی کو مخاطب کر کے لکھے اور اس کی جانب روانہ کر دیے۔ قاصد قریش سے بڑھ کر تیز گام ثابت ہوا اور نجاشی کو مکے کے عالی نسب لوگوں کے خیر سگالی کے جذبات پہنچا کر سانس لیا۔

”اے نجاشی، شاہِ حبشہ، اے اصمہ! تو نیک فطرت اور کریم ہے۔
تجھے اللہ نے کشائشِ بخشتی ہے۔“

تمام اسبابِ خیر تیرے پاس موجود ہیں۔
 ہمیں اندیشہ ہے کہ وہ بد بخت و بد معاش تجھے ہم لوگوں سے بدظن
 نہ کر دیں۔

کیا تجھے خبر نہیں کہ محمدؐ بھی عیسیٰ ابن مریم کی طرح نبی ہیں۔
 ان کا ذکر تو تم نے اپنی کتابوں میں بھی پڑھا ہوگا۔
 یہ کوئی فرضی قصہ تو ہے نہیں۔

یہ تو راہِ حق ہے جو بالکل واضح ہے۔

دیکھو! جب ہمارے لوگ تمہاری طرف آئیں۔

تو اپنی بلند فطرت کو ثابت کرتے ہوئے ان کا احترام کرنا۔
 قریش کا وفد منزل میں مارتا۔ مخالف سے لدا پھندا حبشہ اترا اور پہلے
 سببائی کے دربار میں اچھی حیثیت رکھنے والے پادری کی خدمت میں پہنچے
 اور تحفے نذر کیے۔ پادری اس عزت و اکرام پر مسرور ہوا اور ان کی آمد کا سبب
 دریافت کیا۔

یہ بولے۔ ”اے عظیم پیشوا! ہمارے ملک میں ایک ایسا شخص پیدا
 ہوا ہے جو نہ صرف ہمارے آباؤ اجداد کے دین کو جھٹلاتا ہے بلکہ عیسائیت
 کا بھی مخالف ہے۔ اب اس نے کچھ لوگوں کو تمہاری طرف روانہ کیا ہے تاکہ
 وہ تمہارے لوگوں کو تمہارے دین سے منحرف کر سکیں۔ کل ہم ان کے خلاف
 دربار میں درخواست پیش کریں گے تو آپ بھی ہماری تائید کریں تاکہ شاہ حبشہ
 ان گمراہ لوگوں کو پناہ دینے سے انکار کر کے ہمارے حوالے کر دے۔“

”اگر تمہارا بیان درست ہے تو میں پوری طرح سے تمہارا ساتھ دوں گا۔
 آخر دینِ عیسیٰ کو سچا نانا تو ہمارا بھی مذہبی فریضہ ہے۔“ پادری نے زوردار لہجے

میں حمایت کا یقین دلایا۔

”بیشک ہمیں آپ کی دانشمندی سے یہی امید تھی“ قریش نے خوشامدانہ لہجے میں کہا۔ اور دربار کے دوسرے عہدہ داروں سے ملاقاتیں کرنے میں مصروف ہو گئے۔

تمام اہل دربار کی حمایت حاصل کرنے کے بعد قریش کا وفد دربار میں پیش ہوا۔ مخالفین نے اور نذر گزارنے کے بعد درخواست پیش کی گئی۔

شاہ حبشہ نے شاہانہ تمکنت سے کہا۔ ”تم لوگ اپنا اعتراض پیش کر چکے ہو۔ اب ضروری معلوم ہوتا ہے کہ ان لوگوں کو بھی اپنی صفائی پیش کرنے کا موقع دیا جائے جن کو تم گمراہ کہتے ہو۔ کیونکہ انصاف کا تقاضا اس کے بغیر پورا نہیں ہوگا اور ترازو کے پلڑے برابر نہیں ہوں گے“

درباریوں نے ہاں میں ہاں ملائی اور اسلامی وفد کے قائد جعفر ابن ابیطالب کو دربار میں طلب کیا گیا۔ جعفرؓ آئے اور اسلامی طریقے پر بادشاہ کو تعظیم دی اور اس سجدہ تعظیمی کو ترک کر دیا جو عموماً قریش اختیار کرتے تھے۔ نجاشی جعفرؓ سے مخاطب ہوا:

”ہم نے سنا ہے کہ تم لوگوں نے کوئی نیا دین ایجاد کیا ہے، جو بت پرستی کا مخالف تو ہے ہی لیکن اس نے نصرانیت کی بھی توہین کی ہے“

جعفرؓ سر و قد کھڑے ہوئے اور فصیح لہجے میں شاہ حبشہ اور اہل دربار کو مخاطب کیا:

”اے شہنشاہ اور اے اہل دربار! ہم لوگ ایک جاہل قوم تھے بت پوجتے

تھے، مردار کھاتے تھے، بدکاریاں کرتے تھے، بھائی بھائی پر ظلم کرتا تھا۔ قوی

لوگ کمزوروں کو کھا جاتے تھے۔ اس اثنا میں ہم میں ایک شخص پیدا ہوا۔ جس

کی شرافت اور صدق و دیانت سے ہم لوگ پہلے ہی واقف تھے۔ اس نے ہم

کو اسلام کی دعوت دی اور یہ سکھایا کہ ہم پتھروں کو پوجنا چھوڑ دیں، سچ بولیں،
خونریزی سے باز آئیں، یتیموں کا مال نہ کھائیں، ہمسایوں کو آرام دیں۔ عقیف
عورتوں پر بدنامی کا داغ نہ لگائیں، نماز پڑھیں، روزے رکھیں، زکوٰۃ دیں۔
ہم اس پر ایمان لائے، شرک و بت پرستی چھوڑ دی اور تمام اعمال بد سے
باز آ گئے۔ اس جرم پر ہماری قوم ہماری جان کی دشمن ہو گئی ہے اور ہمیں مجبور
کرتی ہے کہ ہم اسی گمراہی میں واپس چلے جائیں۔“

جعفرؓ کا کلام نیک سرشت نجاشی کے دل میں اتر گیا۔ جعفرؓ نے جو کچھ
بھی کہا تھا۔ وہی عمدہ صفات اور اعلیٰ اطوار تھے جن کی تعلیم خدا کے پیغمبر نے
دی ہے۔ نیکی اور خیر کی طرف راغب ہونا کوئی جرم نہیں ہے۔ لیکن کوئی فیصلہ
سنانے سے پہلے نجاشی نے اپنا اطمینان کر لینا ضروری خیال کیا اور جعفرؓ سے
استفسار کیا:

”اے جعفرؓ! آپ نے جو کچھ بیان کیا، وہی ہمارے پیغمبر عیسیٰؑ کی تعلیم
بھی ہے۔ اب آپ مجھے یہ بتائیں کہ آپ کے پیغمبر، عیسیٰ ابن مریمؑ کے بارے
میں کیا رائے رکھتے ہیں۔“

جعفرؓ نے سر جھکا یا۔ ”اے شہنشاہ! ہمارا مذہب خدا کے تمام سچے
پیغمبروں پر ایمان رکھتا ہے۔ کلام پاک کی یہ آیات آپ کے سوال کا شافی
جواب ہوں گی۔“ جعفرؓ نے اپنی بات مکمل کی اور بسم اللہ پڑھ کر سورہ مریم کی تلاوت
شروع کر دی۔ دربار میں سناٹا چھا گیا۔ کلام الہی کی تاثیر اور نبی ہاشم کے لہجے
سے چاروں طرف ایک ایسی گونج پیدا ہوئی کہ ہر ذی روح دم بخود رہ گیا۔
سچے لفظوں نے روح پر دستک دی، دلوں کے درکھولے اور آنکھوں میں
آنسوؤں کے سفیر بھیجے۔ نجاشی اور اہل دربار پر رقت طاری ہو گئی۔ نجاشی نے

قریش کے سفراء کی طرف دیکھا اور شاہانہ وقار سے فرمان شاہی جاری کیا۔
”ان لوگوں میں سے ایک شخص کو بھی تمہارے حوالے نہیں کیا
جائے گا۔ تمہارے لیے یہی بہتر ہے کہ خاموشی کے ساتھ جیشہ
سے نکل جاؤ۔ تمہارے نذرانے تمہیں واپس کر دیے جائیں
گے۔“ □

باب ۱۰

دربارِ سنجاشی میں اس ذلت و خواری سے قریش کو اس قدر لپٹیمانی ہوئی کہ وہ شدتِ غضب سے اپنی انگلیاں چبانے لگے۔ ان کے لیے یہ خیال ہی سوہاں روح تھا کہ مسلمانوں کو ایک محفوظ پناہ گاہ میسر آگئی ہے۔ جعفرؓ جیسے خاندانی فصیح و بلیغ کے وہاں رہ جانے سے اس اندیشے کو بھی ثنویت ہوتی تھی کہ وہ بھی محمدؐ کے پیغام کو حبشہ میں عام کرنے کی سعی کریں گے اور محمدؐ کا دین مکے سے نکل کر دروازہ علاقوں کی جانب سفر کرنے لگے گا۔

اس اندیشے نے انہیں پاگل کر دیا۔ انہوں نے اپنی مزاہمتوں کو تیز کر دیا۔ ایذا رسانیوں کا سلسلہ دراز ہو گیا۔ وہ اکثر ایک مقام پر اکٹھے ہو کر صلاح مشورے کرتے کہ محمدؐ پر وار کرنے کا کیا ذریعہ ہو جو کارگر ثابت ہو سکے۔

کسی نے پریشان ہو کر کہا — ”یہ ان احمقوں پر حیران ہوں کہ یہ مسرت پر مسرت کو خوشی پر غم کو، آسائش پر ایذا کو ترجیح دیتے ہیں۔ نہ جانے محمدؐ نے

ان پر کیا جاو کر دیا ہے۔“

”اس نے غلاموں کو اشراف کے برابر کر دیا ہے۔ وہ حقیر لوگوں کو اپنے پاس بٹھاتا ہے۔ ان سے جھک کر ملتا ہے۔ اگر اسے ہمیں پر نہ روک دیا گیا تو کل کو ہماری عزت و امارت کی خیر نہیں۔“ کسی اور نے اپنے اندیشوں کا اظہار کیا۔

”اس نے تو لذات دنیا کو ہی ہم سے چھین لیا ہے۔ ہمارے افعال پر وہ تنقید کرتا ہے۔ ہمارے خداؤں کی وہ توہین کرتا ہے۔ اگر اس کو اور کھل کھیلنے کا موقع ملا تو ہمارے سامنے سر جھکانے والا تو ایک بھی نہیں رہے گا۔“ کسی تیسرے نے احتجاج کیا۔

”اس کے چاہنے والوں کو تو نہ رشتوں کا خیال ہے، نہ قرابت داری کا لحاظ۔ انہوں نے وطن چھوڑ دیا ہے، آبائی مکان خالی کر دیے ہیں اور بس محمدؐ کے ہو کر رہ گئے ہیں۔“ ایک اور آواز سنائی دی۔

”محمدؐ نے ہمیں مکے میں بھی شکست دی ہے اور حبشہ میں بھی اس نے ہمیں نیچا دکھایا ہے۔ ہمیں چاہیے کہ ہم سب مل کر ان پر حملہ کر دیں اور محمدؐ کو اپنے قبضہ میں لے آئیں۔ نہ یہ ساحر ہو گا نہ لوگ مسحور ہوں گے۔“ کسی دشمن کی کچکچاتی آواز نے کہا۔

”اس بھول میں نہ رہنا کہ بنی ہاشمؑ محمدؐ کو آسانی سے ہمارے حوالے کر دیں گے۔ ابوطالبؑ تو محمدؐ کے سامنے ڈھال بنے کھڑے ہیں۔ تمہیں یاد ہے کہ ان کی ایک آواز پر کتنی تلواریں برہنہ ہو گئی تھیں۔ علیؑ اور حمزہؑ، محمدؐ کے ساتھ سائے کی طرح لگے رہتے ہیں۔ ان سے مقابلہ کرتا تو ایک خون ریز جنگ کی بنیاد ڈالنی ہے۔ ہمیں تو کوئی ایسی تدبیر کرنی چاہیے کہ یہ سب گھبرا کر محمدؐ کو ہمارے

حوالے کر دیں۔“ نفرت نے مشورہ دیا۔ ”تو پھر ان کو اقتصادی مار مارو۔ ان کی زندگیاں تلخ کر دو۔ ان سے رشتے ناطے توڑ لو، ان کا دانہ پانی بند کر دو۔ بھوک تو بڑے بڑوں کی پشت لگا دیتی ہے۔ یہ بھی کتنے دن بھوک سے لڑیں گے۔ محمد کو ہمارے حوالے کرنے کے سوا ان کے پاس کوئی چارہ کار نہیں ہوگا۔ ہمارا مقصد بھی حل ہو جائے گا اور خون کے دریا میں سے بھی گزرنا نہیں پڑے گا۔“ کسی ابلیس نے تجویز رکھی۔

”واہ واہ! کیا کہنے۔ لات و عزی کی قسم یہ نہایت مناسب بات ہے۔“ ہر طرف سے تائیدی صدا میں سنائی دینے لگیں۔

پھر ایک سردار نے سب کو خاموش ہو جانے کا اشارہ کیا۔ جب خاموشی چھا گئی تو وہ بولا۔ ”اس وقت یہاں قریش کے تمام معزز سردار موجود ہیں۔ کاغذ اور قلم لاؤ تاکہ سب کی موجودگی میں یہ معاہدہ لکھ لیا جائے اور کوئی شرکت سے محروم نہ رہ جائے۔ کیا یہ تجویز سب کو قبول ہے؟“

”ضرور۔ ضرور! اس سے بہتر کوئی حل نہیں۔ ہم متفق ہیں اور اسے نبھائیں گے۔“ سب نے یک زبان ہو کر کہا۔

کاغذ اور قلم لایا گیا اور منصور بن عکرمہ نے سرداران قریش کے ایٹار پر اپنی سیاہ فطرت کی سب سیاہی اس کاغذ پر عہد نامے کی شکل میں الٹ دی۔

”تمام قبائل عہد کرتے ہیں کہ کوئی شخص بنی ہاشم سے قرابت نہیں کرے گا۔ ان سے ہر طرح کی خرید و فروخت کی ممانعت ہے۔ ان سے کوئی میل جول نہیں رکھے گا۔“

ان تک کوئی کھانے پینے کا سامان نہیں جانے دیا جائے گا۔

تمام ابلیس اپنی سیاہ بختی کے پروانے کو لے کر حرم محترم میں پہنچے اور اسے

درکعبہ پر آویزاں کر دیا۔

جب ابلیس کے مشورے پر سیاہ باطن لوگوں نے اپنے اندر کی تمام سیاہی
قرطاس پر بکھیر کر اس پر اپنی اپنی خاندانی مہر لگا دی تو ان کے خبیث چہروں پر
شیطانی مسکراہٹ رقص کرنے لگی۔ سب ہی اس بے مثال اتحاد پر شاداں و فرحاں
تھے اور اکثر کج فہموں کے وحشی دلوں میں یہ پچھتاوہ آگ لگا رہا تھا کہ انہوں نے
یہ طریق کار اب سے کچھ عرصہ پہلے ہی اختیار کیوں نہیں کر لیا تھا۔ اگر وہ محمدؐ کے
خلاف اوائل ہی سے اس طرح متحد ہو جاتے تو آج محمدؐ کا نام بھی کہیں سننے
میں نہ آتا۔ بنی ہاشم مضبوط اور بلند مرتبہ خاندان سہی مگر تمام اہل مکہ کے اتحاد
کے سامنے پاؤں نہیں جما سکتا تھا۔ لیکن اب بھی بہت دیر نہیں ہوئی تھی۔ اب
بھی فیصلہ صحیح وقت پر ہو گیا تھا۔

تمام سردار مسرور و مطمئن گھروں کو لوٹے۔ ان کے اہل خاندان چشم براہ تھے
کہ داناؤں نے کیا فیصلہ کیا ہے۔ دانشمندوں نے کونسی حکمتِ عملی اختیار
کی ہے۔ انہوں نے سب احوال بیان کیا تو لوگ عیش عیش کراٹھے اور اس
حکمتِ عملی پر اپنے سرداروں کو داد دینے لگے۔ انہوں نے مذہب اور ملت کے
تحفظ کی خاطر بہترین تدبیر اختیار کی تھی۔

تمام خاندانوں میں پھیلی تو یہ بات مکے میں عام ہو گئی۔ جہاں دو آدمی اکٹھے
ہوتے تو یہی تذکرہ چھڑ جاتا۔ بعض ہمدردوں، امن پسند لوگوں اور بیدار ضمیر
والوں کو افسوس بھی ہوا۔ کچھ نے دبے لفظوں میں اس نا انصافی کے خلاف
احتجاج بھی کیا۔ لیکن سرداروں کی بلند بانگ آوازوں کے شور میں یہ خوف سے
دبی ہوئی لرزتی، کانپتی صدا — صدا یہ صحرا ثابت ہوئی اور ہر طرف اس معاہدے
پر عمل پیرا ہونے کی تیاریاں ہونے لگیں۔

بنو ہاشم کے ہمدردیہ خبر لے کر ان تک پہنچے تو بنو ہاشم کی نگاہیں ابوطالبؓ کی جانب تکنتے لگیں۔ وہی سردار بنی ہاشم تھے، وہی محمدؐ کے نگران و محافظ تھے۔ قریش کا دھیان بھی ابوطالبؓ کی طرف لگا ہوا تھا۔ اپنے ترکش کا سب سے زہریلا تیر چھوڑ کر وہ اپنے ہدف کی جانب دُزدیدہ نگاہوں سے دیکھ رہے تھے کہ نشانہ کتنا صحیح بیٹھا ہے۔ ان کے زہر آلود پیکان نے بزرگ ہاشمی کو کس حد تک لرزیدہ کر دیا ہے۔ اس ابتلا کے وقت میں ہاشمی اپنے سربراہ کا ساتھ دیتے ہیں یا آنے والے وقت کی سختی کا تصور انہیں متفرق کر دیتا ہے۔

کوئی یہ خبر لے کر ابوطالبؓ تک پہنچا اور پریشانی اور افراتفری میں انہیں تمام صورت حال سے آگاہ کیا۔ ان کے لبوں پر ایک طمانیت آمیز مسکراہٹ نکھر آئی۔ تو گویا مخالفتوں نے گھیرا تنگ کر دیا ہے۔ نفرتوں کا اجتماع یکجا ہو گیا ہے۔ آزمائش کا لمحہ مقابل آن پہنچا ہے جو بہادریوں کی شان ہے اور اپنے قول پر پورا اترنے والوں کی نشان دہی کرتا ہے۔ کوئی حکمتِ عملی تیار کرنے سے پہلے ہی شاعر ابوطالبؓ نے اپنے جذبوں کی بلندی اور ارادوں کے استقلال کو قریش تک پہنچانے کے لیے شعر و سخن کا لبادہ پہنانا شروع کیا اور خیر لانے والے سے بولے: ”ٹھہرو! قریش کی اس تواضع اور شجاعت کی داد تو ہم سے لیتے جاؤ اور ہمارے ان لفظوں کو صرف ان تک پہنچا دو۔ کیونکہ وہ بخوبی جانتے ہیں کہ ہمیں اپنے لفظوں کو سچا کر دکھانے کا ہتہ آتا ہے۔“

”قریش کا مقصد اس وقت تک حاصل نہیں ہو سکتا جب تک کہ شمشیر و

تیزہ درمیان میں نہ آجائیں۔

خدا کے گھر کی قسم! یہ خیال غلط ہے۔ جب تک کہ سر شگافتہ نہ ہو جائیں اور قرابت کا خیال خواب نہ ہو جائے۔ عورتوں اور شوہروں میں دائمی مفارقت

نہ ہو جائے اس وقت تک یہ کچھ نہیں ہوگا۔

یہ سب کیوں ہوگا؟

ان عداوتوں، نافرمانیوں اور مکاریوں کی بنا پر

کہ جس کے ذریعے سے صاحبِ ہدایت انسان پر ظلم کیا جا رہا ہے۔

بھلا کوئی قوم محمدؐ ایسے انسان کو بھی موت کے منہ میں ڈے سکتی ہے؟

ابوطالبؑ اپنی سمت اور ارادے کا اعلان کر چکے تو ان کا ذہن کوئی ایسی

محفوظ تدبیر سوچنے میں مجبور ہو گیا جس کے ذریعے اس نفرت بھری دشمنی کا وار پلٹایا

جاسکے۔ انہیں سب سے زیادہ فکر محمدؐ کی تھی۔ قریش کے اس طرح کھل کر سامنے

آجانے سے یہ خدشہ پیدا ہو چلا تھا کہ وہ ہر کمزور لمحے سے فائدہ اٹھائیں گے۔ اسی

بات نے ابوطالبؑ کی تشویش بڑھا دی تھی۔ بہت کچھ غور و فکر کے بعد انہوں نے

بنو ہاشم کے سرکردہ لوگوں کو مشورے کے لیے بلایا۔

ان میں سے زیادہ تر اولادِ عبدالمطلب تھی جو اس اچانک افتاد سے متفکر

ہو گئے تھے۔ ابوطالبؑ نے سب کو موجود پا کر بر دباری سے گفتگو کا آغاز کیا:

”اے آلِ عبدالمطلبؑ اور جو اتانِ بنی ہاشم! تم نے دیکھا کہ قریش نے

نفرتوں کے نقاب پہن لیے ہیں اور ان کی عداوتیں کھل کر ہمارے خلاف صف

آرا رہو گئی ہیں۔ اس اقتصادی مقاطعے سے ان کی منشا یہی ہے کہ ہم ہتھیار

ڈال دیں اور محمدؐ کو ان کے انتقام کا نشانہ بننے کے لیے ان کے حوالے کر دیں۔

لیکن ان کا یہ گمان ایک خوابیدہ انسان کے لایعنی خواب سے زیادہ حقیقت

نہیں رکھتا۔ کیونکہ ہمارا تو سرمایہ حیات، ہمارا فخر اور ہماری عظمت کی نشانی

محمدؐ ہی تو ہے۔ اس باعظمت اور نورانی بیٹے کے بغیر تو زندگی ایک تہمت اور

حیات تنگ و عار ہے۔“

”آپ درست فرماتے ہیں۔ بنی ہاشمؑ میں حمیت کے سوتے خشک نہیں ہو گئے کہ وہ اپنے ہی فرزند کو اپنے ہاتھوں غیروں کے حوالے کر دیں۔“
ابوطالبؑ کی حمایت میں کئی آوازیں ایک ساتھ گونجیں۔

”عمرانؑ! تم بزرگ خاندان ہو۔ تمہیں محمدؐ کو سمجھانا چاہیے لیکن تم محمدؐ کو شہ دے رہے ہو اور کل کے بچے کی خاطر سارے خاندان کو مبتلائے آزار کر دینا چاہتے ہو۔“ ابولہبؑ اپنی خباثت کا اظہار کیے بغیر نہ رہ سکا۔

”ابو عتبہؑ! امیہ والوں کی دامادی نے تم میں ان کی خصلتیں اس طرح راسخ کر دی ہیں کہ تمہیں نہ اپنے خاندان کی عظمت کا احساس ہے نہ بابا کی وصیت کا کوئی اکرام ہی تمہارے دل میں باقی ہے۔ بہتر ہے کہ تم اپنی رائے اپنے تک ہی محدود رکھو۔“
ابوطالبؑ نے سختی آئینز مفاہمت سے کہا کہ اس نازک موقع پر اپنے ہی خاندان میں پھوٹ نہ پڑ جائے کہ دشمنوں کو شہادت کا موقع ملے۔

ابولہبؑ نے جواباً کوئی اور سخت جملہ کہنا چاہا۔ لیکن ابوطالبؑ نے اس کا موقع نہیں دیا اور قطعی لہجے میں بولے۔ ”اگر ہم اپنے اپنے گھروں میں بکھرے ہوئے رہے تو نہ صرف ہم غیر محفوظ ہوں گے بلکہ دشمنوں کے لیے ہم میں سے ہر ایک کو نشانہ بنا لینا مشکل نہیں ہوگا اور انہیں یہ تاثر ملے گا کہ شاید ہم میں اتحاد نہیں ہے۔ اسی لیے میں نے سوچا ہے کہ ہم لوگ ایک جگہ متحد ہو کر رہیں، تاکہ کڑے وقت میں ہمیں ایک دوسرے کے وجود سے ڈھارس ہو اور ہمارے دشمن بھی کھلے بندوں ہم پر وار کرنے کی جرات نہ کر سکیں۔“

”آپ کی رائے صائب اور تجویز بہت معقول ہے لیکن ہم سب کس طرح ایک جگہ اکٹھے رہ سکتے ہیں۔“ کچھ آوازوں نے استفسار کیا۔

”میں ایک جگہ کا انتخاب کر لیا ہے اور میرا خیال ہے کہ اس مشکل موقع پر

اس سے محفوظ جگہ کوئی نہیں ہو سکتی۔ تم سب نے وہ پہاڑی ورہ تو دیکھ رکھا ہے تا جو میری ملکیت ہے۔ ہم سب وہاں پناہ لے سکتے ہیں اور اللہ نے چاہا تو ہم اس آزمائش میں سرخرو نکلیں گے۔“ ابوطالبؓ نے وضاحت کی۔

”آپ کا فیصلہ دانشمندانہ ہے۔ ہم آپ کا ساتھ دینے پر تیار ہیں“ سب نے یک زبان ہو کر کہا۔

یہ صریحاً خودکشی ہے۔ میں اس میں تمہارا ساتھ کبھی نہیں دوں گا۔ ابوطالبؓ کی آنکھوں پر تو محمدؐ کی محبت نے پٹی باندھ دی ہے۔ اسے نہ حالات کی خبر ہے نہ مشکلوں کا اندازہ! میں حیران ہوں کہ اس عمر میں بھی یہ ہوش کی بجائے جوش سے کام لے رہا ہے۔“ ابولہب کی زبان سے پھر ابلیس کی آواز سنائی دی۔

”مجھے تمہارے ہاشمی ہونے پر افسوس ہے کہ تم عزت و شجابت پر مال و دولت کو ترجیح دینے لگے ہو۔ تمہارے منہ میں غیروں کی زبان ہے۔ اپنوں کا دست و بازو دینے کے بجائے تم بیگانوں کا ساتھ دینے کی باتیں کرتے ہو۔ اگر تم اپنی روکش نہیں بدلو گے تو ہمیں بھی تمہاری پروا نہیں۔ تم شوق سے علیحدگی اختیار کرو اور اپنی نیت کا پھل پاؤ اور یہ سن لو اور اپنے ہم خیالوں کے بھی ذہن نشین کر دو کہ ہمارے لیے کل بھی محمدؐ ہی ہمارا سب کچھ تھا اور آج بھی وہی ہمارا گوہر مقصود ہے۔ آنے والا وقت بتائے گا کہ ہاشمی محمدؐ کے لیے اپنا خون پانی کی طرح کیوں کر بہاتے ہیں“

ابوطالبؓ کے لفظ ابھی ختم نہیں ہوئے تھے کہ ابولہب ساتھ چھوڑ کر چلا گیا۔

انہوں نے باقی لوگوں کو چلنے کی تیاری کرنے کا حکم دیا اور قطعی بجے میں بولے ”اے بنی ہاشم! میں کعبہ و حرم، رکن و مقام کی قسم کھاتا ہوں کہ اگر محمدؐ کا

بال بیکا ہوا تو پھر تم سب کے لیے موت اور تباہی ہے۔“
سب نے پُر عزم لہجے میں ساتھ دینے کا یقین دلایا اور ابو طالبؓ کے ساتھ
اس پہاڑی دڑے میں منتقل ہو گئے جو شعبِ ابی طالبؓ کے نام سے معروف تھا۔
اس کے دونوں طرف کے دروازے بند کر دیے گئے۔ □

باب ۱۱

یہ بعثت کا ساتواں برس اور محرم کا مہینہ تھا۔ قریش کو بنی ہاشم کی جانب سے اس استقلال اور جرأت مندی کی امید نہیں تھی۔ ابو طالبؓ کی یہ تدبیر دیکھ کر وہ جھنجھلا اٹھے اور ایک ایک کر کے اپنے ترکش کے سارے تیر آزمانے پر تیار ہو گئے۔ انہوں نے درے کے دونوں جانب پہرہ بٹھا دیا۔ تاکہ کوئی آمدورفت نہ ہو سکے یا کوئی رسد کسی ذریعے سے پہنچائی نہ جا سکے۔

مکہ کے بیشتر لوگوں نے خود اس عہد پر دستخط کیے تھے کہ بنی ہاشم سے کسی طرح کا لین دین نہیں کیا جائے گا۔ جو لوگ اس معاہدے میں شریک نہیں تھے، وہ اگر ایسی کوئی کوشش کرتے تو مخالفین مل جل کر ان کے گھر بار لوٹ لیتے۔ ابو جہل، عاص بن وائل، حارث اور عقبہ بن ابی معیط جیسے قریش کے نمایاں لوگ مکہ معظمہ میں داخل ہونے والے راستوں اور شعب ابی طالبؓ کی جانب جانے والے راستوں پر گشت کرتے پھرتے۔ جب کوئی مال تجارت لے کر مکہ میں داخل ہوتا تو اسے پہلے

ہی تاکید کر دی جاتی کہ بنی ہاشم کے ساتھ لین دین کرنے کی صورت میں وہ اپنے جان مال کا آپ ذمہ دار ہوگا۔

قریش کے سر پر انتقام سوار تھا۔ ان کی آنکھوں میں خون اتر رہا تھا۔ اس لیے وہ لوگ جو مسلمان ہو چکے تھے۔ اپنے اپنے قبیلوں کی پناہ میں چلے گئے۔ ان میں ابو بکرؓ، عمرؓ، عثمانؓ اور سعدؓ جیسے لوگ بھی تھے جو اس زیادتی پر کڑھتے تھے لیکن کچھ کر نہیں پاتے تھے۔

بنی ہاشم پر درے کے دروازے بند نہیں ہوتے تھے۔ خوشحالی، مسرت اور تازہ ہوا ان پر حرام ہو گئی تھی۔ چاروں طرف دشمن گھات لگائے بیٹھے تھے۔ اس اچانک افتاد کی وجہ سے خوراک کے خاطر خواہ ذخیرے بھی موجود نہیں تھے۔ چالیس انسانوں پر حیات تنگ ہو گئی تھی۔

بڑی احتیاط سے گزر بسر کی جاتی لیکن خوراک کے محدود ذخائر جواب دینے لگے۔ خوف و ہراس اور بے یقینی، تذبذب کی کیفیتیں اعصاب کو شل کرنے لگیں۔ لیکن ان تمام کلفتوں کے ہوتے ہوتے جب بنی ہاشم محمدؐ کے روشن و پر نور چہرے پر نگاہ ڈالتے تو ان کے دل جی اٹھتے اور حوصلے جوان ہو جاتے۔ اس نورانی پیکر کے لیے اتنی سی قربانی اور قداکاری کوئی گھاٹے کا سودا نہیں تھا۔ دنیا کی تمام آسائشوں اور مسرتوں کو اس ایک فخر پر قربان کیا جاسکتا تھا کہ خدا کے رسول محمدؐ خدا کے محبوب محمدؐ ان میں سے ایک تھے۔ وہ خدا کے اس نور کی حفاظت کے لیے اس تنگی ترشی اور ناگفتہ بہ حالت کو ہنستے ہوتے چہروں کے ساتھ جھپیل سکتے تھے۔

ابوطالبؓ کے لیے آزمائشوں کا سلسلہ دراز ہوتا چلا جا رہا تھا۔ ان کی عمر اسی برس کے لگ بھگ ہو چلی تھی۔ خاندان کا سربراہ ہونے کی حیثیت سے

تمام ذمہ داری کا بوجھ ان کے بوڑھے شانوں پر آ پڑا تھا۔ ہر آنے والا دن ایک نئی آزمائش لے کر آتا تھا۔ انہیں خاندان کو متحد و متفق رکھنا تھا۔ تنگدستی اور کلفت سے لیریز دنوں کو گوارا بنانا تھا اور سب سے بڑھ کر محمدؐ کی حفاظت کرنی تھی۔ ابوطالبؓ کی راتیں آنکھوں میں بس رہتی تھیں۔ تلوار ہر وقت حائیل رہتی اور محمدؐ پر نگاہیں لگی رہتیں۔

جیسے جیسے رات بھینکتی، تاریکی بڑھتی، سناٹا گہرا ہوتا، ابوطالبؓ کی تشویش میں اضافہ ہونے لگتا۔ وہ اپنے بستر سے اٹھتے، احتیاط سے قدم رکھتے، اپنے بیٹے علیؑ کے بستر کے قریب پہنچتے۔ چپکے چپکے علیؑ کا شانہ ہلا کر انہیں نیند سے بیدار کرتے۔ علیؑ آنکھ کھول کر باپ کو سر ہانے کھڑا دیکھتے۔ ابوطالبؓ جھک کر رازداری سے کہتے:

”اٹھو بیٹے علیؑ! میں نے تمہیں سختیوں اور مشکلوں میں اپنے محبوب بھائی کے لال کا فدیہ قرار دیدیا ہے۔“

اس راہ میں اگر تمہیں موت بھی آجائے تو پروا نہیں۔ تیروں کا تو یہ خاصہ ہے کہ بعض نشانوں پر بیٹھتے ہیں اور بعض خطا کرتے ہیں۔ بیٹے انسان کسی قدر بھی کیوں نہ زندہ رہے، آخر تو اسے موت کا مزہ چکھنا ہی ہے۔“

علیؑ اٹھ کھڑے ہوتے اور ابوطالبؓ ان کا بازو تھامے ہوئے محمدؐ کے بستر کے قریب پہنچتے۔ خاموشی کی زبان میں محمدؐ کو جگاتے، علیؑ کو ان کے بستر پر سلا دیتے اور محمدؐ کو علیؑ کے بستر پر لے آتے۔ رات کا دوسرا پسر گزرتا تو عقیل کے ساتھ بستر تبدیل کر دیتے۔ اکثر بستروں کی جگہ بھی بدلتے رہتے۔ قریش کی ہٹ دھرمی، دیدہ دلیری جن اندیشوں کو ہوا دیتی، ابوطالبؓ

ان کا تدارک ایسی ہی تدابیر سے کرتے رہتے۔

گزرتے ہوئے وقت کے ساتھ بنی ہاشم کا غیر متزلزل عزم و ثبات قریش کو جھنجھلا دینے کے لیے کافی تھا۔ ان کے لیے یہ امر حیرت کا باعث تھا کہ تمام کا تمام کنبہ یہ سختیاں، یہ کلفتیں اور خوف و پریشانی سے بھرے ہوئے یہ دن تندرہ پیشانی سے گزار رہا تھا۔ وہ اپنی نگرانی میں اور زیادہ شدت پیدا کر دیتے اور ہر وقت اسی کوشش میں رہتے کہ بنی ہاشم کسی طرح کوئی فائدہ یا سہولت حاصل کرنے میں کامیاب نہ ہو سکیں۔

لیکن بنی ہاشم میں سے کچھ بہادر جوان خصوصاً علیؑ راتوں کے پھلے پہر چوری چھپے نکلتے اور اپنے چاہنے والوں سے کچھ اسباب خورد و نوش خرید لاتے لیکن غیر معمولی سختی کی وجہ سے اجناس اصل قیمت سے کئی گنا زیادہ مہنگی ملتیں اور ملیکتہ العرب کے خزانے رفتہ رفتہ خالی ہونے لگے۔

اپنے ہم قوموں کی بے اعتنائی اور زیادتی دوستوں اور ملنے والوں سے علیؑ کی اور بے یقینی کی بے اطمینان فضا ابوطالبؑ کے شاعرانہ مزاج کو گرا دیتی۔ ابوطالبؑ اپنے جذبوں کو شعر و سخن میں پروتے اور احساس سے تپتے ہوئے یہ لفظ قریش کے سرکشوں کو آئینہ دکھاتے۔

”میرا یہ پیغام کوئی اور بنی کعب تک پہنچا دو۔“

کیا تمہیں نہیں معلوم کہ محمدؐ بھی موسیٰؑ کی طرح نبیؐ ہیں اور ان کا ذکر سابقہ کتب میں موجود ہے۔

تم نے جو معاہدہ لکھا ہے، یہ ایک دن تمہارے لیے ہی سخت مصیبت بن جائے گا۔

ہوش میں آؤ — ہوش میں آؤ!

ایسا نہ ہو کہ گنہگاروں کے ساتھ بے گناہ بھی پس جائیں۔
خدا کی قسم! ہم محمدؐ کو زمانے کے مصائب کے ہاتھوں میں نہیں دینگے۔
ابھی نہ تو گردنیں کٹی ہیں — نہ چمکتی تلواروں کے اٹھانے والے ہاتھ
اٹھے ہیں۔

ہمارے جد ہاشم نے ہمیں حرب و ضرب کی وصیت کی ہے۔
یاد رکھو! ہم نہ تو جنگ کرنے سے خستہ ہوتے ہیں، نہ زمانے کی مشکلات
کی شکایت کرتے ہیں۔

ہماری فکر اس وقت بھی کام کرتی ہے، جب پہلوانوں کے ہوش اڑے
ہوئے ہوتے ہیں۔“

حج کا زمانہ آیا تو محصور بنی ہاشم باہر نکلے۔ محمدؐ بھی دور دراز سے آتے
ہوئے حجاج کے پاس اپنا پیغام جان افروزے کر پہنچے۔ لیکن ابولہب ہر جگہ ان
کا تعاقب کرتا ہوا پہنچ جانا اور ہر ایک سے کہتا پھرتا کہ یہ تو میرا بھتیجا ہے۔ اس کی
بات نہ سنتا۔ یہ تو ساحر ہے۔ تم پر بھی سحر پھونک دیگا

لیکن بلند ہمت محمدؐ کے لیے یہ مخالفتیں اور سختیاں کوئی معنی نہیں رکھتی تھیں۔
محرم کے ایام سے ذوالحجہ تک کا عرصہ جو عوام سے دور رہ کر محصور گزارنا پڑا تھا۔
محمدؐ اس کی تلافی کر لینا چاہتے، زیادہ کونہ سہی چند ایک کو وہ سوچنے سمجھنے اور
مان لینے کی منزل پر لے آتے۔

دور دراز سے آنے والے لوگ جب اس معاشرتی مقاطع کا حال سنتے تو بعض
کے دلوں میں ہمدردی کا احساس جاگتا اور وہ محمدؐ کو دیکھنے کے لیے بے چین ہو جاتے
جن کی خاطر ایک بھرا پڑا کنبہ ہنسی خوشی مشقت بھرے ایام گزار رہا تھا۔ یہی شوق
اور تجسس انہیں خود محمدؐ کے پاس لے آتا اور جب کوئی اس محبوب ازلی کے

قریب چلا آتا تو صاف باطن اور نیک سرشت لوگوں کو جیسے گوہر نایاب مل جاتا۔
پھر ان کے لیے دور ہونا مشکل ہو جاتا۔

قتل و غارت گری کی حرمت کے دن پلک جھپکتے میں گزر گئے اور محسوس
کا دوسرا سال شروع ہو گیا اور ہر آن مشکلوں اور مصیبتوں میں اصناف ہوتا رہا۔
خوراک کے ذخائر بالکل ہی ختم ہو گئے۔ کئی کئی دن قلعے سے گزرنے لگتے تو
مائیں طلح کے پتے توڑ توڑ کر پکاتیں اور بچوں کی بھوک کی تسکین کرنے کی
کوشش کرتیں۔ لیکن یہ ناکافی اور بد مزہ غذا پیٹ کی آگ کو کہاں سرد کر سکتی
تھی۔ معصوم بچے بھوک سے بلبلائے لگتے تو ان کی آوازیں درے سے باہر سنائی
دیتیں۔ درندہ صفت قریش بھوک سے بلکتی ہوئی معصوم آوازیں سن سن کر
ٹھٹھے مارتے اور بنی ہاشم کی کسمپرسی پر خوشی سے پھولے نہ سماتے۔ یہ ننھی منی
آوازیں فتح مندی کا نشہ بن کر ان کے اعصاب میں اتر جاتیں اور وہ اس
آس میں نہال ہو جاتے کہ شاید جگر کے ٹکڑوں کی بھوک نرم دل رکھنے والے
بزرگوں کے سر جھکا دے گی۔ لیکن یہ آس جھوٹی ثابت ہوتی۔ ہر نیا دن اس
آس کے شعلے کو بھڑکا دیتا اور چھا جانے والی تاریک رات اسے سیاہ پوش
کر دیتی۔

ابوالعاص بن ربیع جو حدیجہ کی بھانجی سے منسوب تھا کبھی کبھی چھپ
کر تھوڑا بہت غلہ اور کھجوریں کسی نہ کسی طرح درے میں پہنچا دیتا۔ حدیجہ
کے بھتیجے حکیم بن حزام نے بھی اسی طرح مدد کرنے کی کوشش کی تو ابو جہل نے
اسے راستے میں گھیر لیا۔ بات بڑھتے بڑھتے ہاتھ پائی تک پہنچی لیکن بیچ بچاؤ
ہو گیا۔

چھپی چھپی سی یہ کوششیں چالیس افراد کے کہنے کے لیے ناکافی تھیں،

پے درپے فاقوں سے اکثر بکے چہرے زرد ہو گئے تھے اور پیٹ کمر سے جا لگے تھے۔ دن رات کی نظر بندی اور ہمہ وقت فکر و تردد اور فاقوں سے بوڑھے ابو طالبؓ کی صحت خراب رہنے لگی تھی۔ خدیجہؓ جن کی زندگی شادی سے پہلے بڑی سہولت میں بسر ہوتی تھی اور شادی کے بعد بھی محمدؐ جیسے شریک حیات نے حیات کو ایک خوش کن لمحے میں ڈھال دیا تھا۔ اس ابتلا کے دور میں بڑی اذیت اور پریشانی میں مبتلا تھیں۔ ننھی منی معصوم بچی فاطمہؓ کا ساتھ اگرچہ دل کو تسکین بخشتا تھا لیکن اس کی بھوک اور محرومی محبوب شوہر کی مشکلات اور پریشانی خدیجہؓ کو متھکر رکھتے۔ مگر وہ اپنے کسی لفظ یا اشارے سے بھی اس کا اظہار نہ ہونے دیتیں اور ہر لحظہ محمدؐ کی ڈھارس بنی رہتیں۔

محاصرے کا دوسرا سال بھی تمام ہوا۔ حج کے موسم میں تازہ ہوا کے کچھ جھونکے آئے اور گزر گئے اور بائیکاٹ کا تیسرا سال شروع ہو گیا۔ بنی ہاشم سر بلندی کے ساتھ تیسرے مرحلے میں داخل ہوئے۔ قریش پر حیرتوں کے پہاڑ ٹوٹ پڑے۔ انہیں بنی ہاشم کی استقامت مارے دیتی تھی۔ وہ سارے ہی دکھوں، سختیوں اور مصیبتوں کو اس درے میں محصور چالیس آدمیوں تک لے گئے تھے۔ لیکن کوئی آزمائش بھی تو انہیں گھٹنے ٹیکنے پر مجبور نہیں کر سکی تھی۔ محمدؐ آج بھی ان کی آنکھوں کے تارے تھے۔

ایام حج میں گو ہتھیار نیاموں میں چلے جاتے۔ لیکن بنی ہاشم ایک لمحے کے لیے بھی محمدؐ سے غافل نہ ہوتے۔ سائے کی طرح ان کے ساتھ ساتھ لگے رہتے۔ ان کے خوبصورت رنگ کو فاقوں نے زرد کر دیا تھا۔ مصیبتوں اور تکلیفوں سے ان کا حسن ماند پڑ گیا تھا لیکن آنکھوں میں عزم کی جوت اسی طرح جگتی۔ ان کے انداز میں ارادوں کی مضبوطی اسی طرح بولتی۔ وہ محمدؐ کے دائیں بائیں رہتے

اور چوکے ہو کر ہر طرف کا جائزہ لیتے رہتے۔ تیسرا سال بھی تمام ہوا اور قریش
کی مکروہ آرزو بار آور ثابت نہ ہو سکی۔ بنی ہاشم ہتھیار ڈالنے اور محمدؐ کو ان
کے حوالے کرنے پر کسی طرح رضامند نہ ہوئے۔ نہ ہی انھوں نے اصولوں
سے ہٹ کر کوئی سمجھوتہ یا صلح کرنے کی پیشکش کی۔ فاقے پر فاقے گزرتے رہے،
بچے بھوک سے بلکتے رہے لیکن شکست کو اس دروازے پر دستک دینے کی
جرات نہ ہوئی۔ □

لیکن اچانک ایک روز ایک حیرت خیز واقعے نے قریش کو چونکا دیا۔ اس ناقابل یقین منظر کو دیکھ کر انھوں نے ٹھٹھک کر انگلیاں دانتوں میں دبائیں لیکن دوسرے ہی لمحے ابلیس ان کی آنکھوں میں سنسنے لگا اور وہ ایک دوسرے کی طرف دیکھ کر اشارے بازیاں کرنے لگے۔ کسی نے دوردرے کی طرف اشارہ کیا: ”وہ دیکھتے ہو۔ ہاشمیوں کے جھرمٹ میں ابوطالب چلے آ رہے ہیں۔ ایام حج بھی نہیں۔ تو پھر دوسرے سے باہر آنے کا کیا مقصد ہے؟“ کسی نے سوال اٹھایا۔

”بھوک تو بڑے بڑے شجاعوں کی پشت لگا دیتی ہے۔ ہاں کوئی فوراً ہی مدافعت ترک کر دیتا ہے اور کسی میں کچھ دیر دم خم باقی رہتا ہے۔ ابوطالب نے بھی تین سال محاصرے میں گزار لیے ہیں کہ یہ ان جیسے شجاعت پیشہ کو زیبا تھا۔ لیکن اب معلوم ہوتا ہے کہ معاملہ ان کے بس میں نہیں رہا۔ جب ہی تو انہیں

طرف چلے آتے ہیں۔“ کسی اور نے قیاس آرائی کی۔

”یہ یقیناً ہمارے مطالبات مان لیں گے۔ آخر کار ہمارا صبر و تحمل رنگ لے آیا۔ یہ وار خوب کارگر ثابت ہوا ہے۔ اب تو ہاشمیوں کو ہتھیار ڈال دینے کے سوا کوئی چارہ نہیں ہوگا۔“ کوئی اور فتح مندی کی ترنگ میں لہرایا۔

تب تک ابوطالبؓ ہاشمیوں کے جھرمٹ میں مسجد حرام کے قریب آہنچے۔ اہل قریش نے چمکتی ہوئی آنکھوں سے ان کی طرف دیکھا۔ وہ اپنی شکست کا اعتراف کس طرح کرتے ہیں۔ ابلیس نے ان کے کان میں کہا کہ ابھی چند ہی لمحوں میں محمدؐ تمہارے ہاتھوں میں ہوں گے۔ تم جیسا چاہو گے ان کے ساتھ معاملہ کرو گے۔

ابوطالبؓ کے اکرام نے انہیں اٹھ کر تعظیم دینے پر مجبور کر دیا۔ ان میں سے کسی نے استفسار کیا۔ ”کیسے ابوطالبؓ! کس طرح آنا ہوا؟“

ابوطالبؓ کے بھجے میں سکون اور متانت تھی۔ ”اے قریش والو! تم نے تو اپنی سی کر دیکھی اور ہم نے بھی اپنی خاندانی روایات پر آئینہ نہیں آنے دی۔ اب میرا خیال ہے کہ صلح کی کوئی صورت نکال لی جائے۔“

قریش کے سرکردہ لوگوں نے آنکھوں ہی آنکھوں میں ایک دوسرے کو مبارکباد دی۔

فتح و فیروز مندی کا لمحہ خود ان کے پاس چل کر آ گیا تھا۔ ابوطالبؓ جس صلح پر آمادہ نظر آتے تھے وہ تو اسی صورت میں ممکن تھی کہ محمدؐ ان کے حوالے کر دیا جاتا۔

ان میں سے کسی نے ہاں میں ہاں ملائی ضروری سمجھی۔ ”ہاں ابوطالبؓ! آپ نے درست فیصلہ کیا ہے۔ اگرچہ اس میں کچھ دیر ہو گئی ہے۔ لیکن اب بھی

یہ آپ کی دانشمندی ہے کہ آپ نے مفت میں تکلیفیں اٹھانے کی روش ترک کر دی ہے۔“

ابوطالبؓ کے ہونٹوں پر ایک معنی خیز مسکراہٹ ابھری۔ ”ہاں اب وہ وقت آ گیا ہے کہ زیادتی کرنے والوں کو اپنے ظلم و تعدی سے ہاتھ کھینچنا پڑے گا۔ تم لوگ ذرا وہ دستاویز تو لے کر آؤ جس میں اس مقاطعے کی شرائط لکھی گئی تھیں، تاکہ گفتگو کو آگے بڑھایا جاسکے۔“

دستاویز کو لے آنے میں کوئی حرج نہیں تھا۔ ان میں سے کوئی گیا اور جوف کعبہ میں آویزاں سر بہ مہر دستاویز لے کر واپس آ گیا۔ ابوطالبؓ نے ایک نگاہ اس دستاویز پر ڈالی اور پروقار لہجے میں گویا ہوئے۔ ”میں تمہارے درمیان انصاف کی طلب میں آیا ہوں۔ میرے بھتیجے محمدؐ نے خبر دی ہے کہ اللہ نے تمہاری اس ظالمانہ دستاویز پر دیمک کو مسلط کر دیا ہے اور اس نے خدا کے نام کے سوا تمہاری تمام بزدلانہ شرائط کو چاٹ لیا ہے۔ میرا بھتیجا محمدؐ صادق ہے۔ اس نے آج تک کوئی غلط بات نہیں کی۔ لہذا اگر اس کا کلام صحیح ہے تو پھر ہوش میں آ جاؤ۔ ہم میں سے جب تک ایک بھی ہاشمی زندہ ہے۔ محمدؐ کو تمہارے حوالے نہیں کیا جائے گا۔ ہاں اگر یہ بات غلط ثابت ہو جائے تو میں خود اسے تمہارے حوالے کر دوں گا۔ پھر چاہے اسے قتل کرو یا زندہ رکھو۔“

قریش ساکت ہو گئے۔ ان کے وہم و گمان میں بھی نہیں تھا کہ ابوطالبؓ ایک نئی صورت حال پیدا کر دیں گے۔ اب ان کے پاس کوئی عذر نہیں تھا۔ نہ انکار کر سکتے تھے نہ اقرار۔ اکثر دورانِ لیشوں کو ابوطالبؓ کے دو ٹوک لہجے نے یہ سوچنے پر مجبور کر دیا کہ ابوطالبؓ کا کہنا یقیناً درست ہوگا۔ ورنہ وہ

یہ بات اتنے وثوق سے نہ کہتے۔ لیکن زیادہ تر کوتاہ بین اس شرط پر مسرور تھے کہ محمدؐ تک پہنچنے کا کوئی راستہ تو دکھائی دیا۔ ورنہ تین سال کے طویل عرصے نے ان کے اعصاب کو چکنا چور کر دیا تھا اور ان کی جھنجھلاہٹ کو بڑھا دیا تھا۔

ابوطالبؓ کے مسجد حرام میں آنے کی خبر تمام مکے میں پھیل جانے سے لوگ جوق در جوق مسجد حرام کی جانب چلنے لگے تھے تاکہ اپنی آنکھوں سے دیکھ لیں کہ سردار بنی ہاشم اور قریش میں کیا معاملہ ہوتا ہے۔ قریش میں سے کسی نے کہا۔ ”ابوطالبؓ آپ نے انصاف کی بات کی ہے۔ ہم ابھی دستاویز دیکھ لیتے ہیں۔ لیکن اسے کھولنے سے پہلے تمام سردار اپنی اپنی مہر جا بیچ لیں تاکہ معلوم ہو سکے کہ اس میں کسی کی سازش تو شامل نہیں“

”بیشک۔ تم اپنا اطمینان کر لو“۔ ابوطالبؓ نے فراخ دلی سے کہا۔ تمام سرداروں نے باری باری اپنی مہر کو جانچا۔ کوئی بھی کسی شک و شبہ کا اظہار نہ کر سکا۔ اب مہروں کو سب کے سامنے توڑا گیا تو سوائے اسمِ الہی کے سب کچھ خاک ہو چکا تھا۔

فتح مندی کی امید میں چمکتی ہوئی آنکھیں ششدر رہ گئیں۔ بڑھ بڑھ کر بولنے والی زبانوں پر قفل پڑ گئے اور غرور سے اٹھی ہوئی گردنوں میں خم آنے لگے لیکن ہٹ دھرمی یہ کھلی ہوئی شکست قبول کرنے میں مانع ہوئی۔ ابلیس نے پھر کسی کی ہمت بندھائی اور وہ ڈھٹائی سے چلایا۔ ”ابوطالبؓ! یہ تو آپ کے بھتیجے کا کھلا ہوا جادو ہے“

ابوطالبؓ بغض و عداوت کی یہ کھلی ہوئی صورت دیکھ کر برا فرودختہ ہوا اٹھے

اور بگڑ کر بولے:

”آخر — تم لوگوں نے کس جرم کی پاداش میں ہمیں محصور کر رکھا ہے۔ اب تو حقیقت کھل کر سامنے آگئی ہے۔ اب تو تم لوگوں سے قطع تعلق ہونا چاہیے۔ جو کچھ ہم پر گزری ہے وہ تم پر بہتنی چاہیے“

ابوطالب کا لہجہ پہچان کر مجمعے میں سناٹا چھا گیا۔ وہ پُر وقار قدموں سے آگے بڑھے اور غلافِ کعبہ تمام کر آسمان کی جانب نگاہ اٹھائی، دعا کے لیے ہاتھ بلند کئے اور صرفِ دعا میں اپنے ہم قوموں کے ظلم و زیادتی کی شکایت آمیز ہونے لگی:

”خدا یا! ہماری مدد کر۔ ہمیں ان سرکشوں کے خلاف غلبہ عطا کر دے۔ انہوں نے ہم پر ظلم کیا ہے۔ ہماری قرابت کے حقوق کو ضائع کیا ہے اور ہم سے وہ سلوک روا رکھا ہے جس کے ہم مستحق نہیں تھے۔ اب تو ہم تیری نصرت کے امیدوار ہیں“۔ ابوطالب کے دعائیہ لفظِ حرم کعبہ میں بلند ہوئے تو چاروں طرف ایک ہیبت چھا گئی۔ ابوطالب کے ہمراہ آنے والے ہاشمیوں کو ضبط کا یارا نہیں رہا۔ خانہ کعبہ سے پھڑے ہوئے زمانے گزر گئے تھے۔ وہ دوڑ دوڑ کر اس کی دیواروں سے لپٹ گئے اور آتسوؤں کی نذریں گزارنے لگے۔ چند لمحے یہی کیفیت رہی۔ پھر ابوطالب نے سب کو اکٹھا کیا اور جس وقار سے آئے تھے، اسی تمکنت سے درے کی طرف واپس چلے گئے۔ ابوطالب جیسے ہی نگاہوں سے اوجھل ہوئے قریش ہوش میں آگئے۔ عرصے سے سوتے ہوئے ضمیروں نے کچوکے لگائے۔ ابوطالب کی صداقت نے دلوں پر اثر کیا۔ ذہن سوچنے پر مجبور ہو گئے۔ ان میں سے کوئی انصاف پسند بول اٹھا: ابوطالب درست کہتے ہیں۔ ہاشمیوں کو اس طرح نظر بند کرنے کا کوئی جواز نہیں“

” تین سال کا عرصہ کسی کے صبر و استقامت کو جانچنے کے لیے کافی ہے۔

اب ہمیں مزید زیادتی نہیں کرنی چاہیے۔“ حق نے کسی کے لبوں پر ظہور کیا۔
” یہ کہاں کا انصاف ہے کہ ہم تو کھائیں پیئیں اور ہر طرح کا لطف اٹھائیں
اور بنی ہاشم کو ایک دانہ بھی نصیب نہ ہو۔“ ہشام عامری نے بھی حمایت
کا علم اٹھایا۔

” ہشام کے لبوں سے ہاشمیوں کی قرابت واری بول رہی ہے۔ یہ شخص تو
تو پہلے بھی انہیں غلہ اور اجناس چوری چھپے بھجھا رہا ہے۔“ ابو جہل حسب
عادت مخالفت پر مکر بستہ ہو گیا۔

” اگر ہاشمیوں کی قرابت واری کا لحاظ ہوتا تو ہم پہلے ہی اس معاہدے
کی حمایت نہ کرتے۔ لیکن اب یہ سراسر نا انصافی اور ظلم ہے۔ ابوطالب کی بات
سچ ثابت ہو چکی ہے۔ اب ہم اس معاہدے کے پابند نہیں ہیں۔“ زہیر بن ابی امیہ
نے کہا جو رشتے میں ہاشمیوں کا نواسہ تھا۔

” میں دیکھتا ہوں کہ کون معاہدے سے روگردانی کرتا ہے۔“ ابو جہل
نے ہونٹوں سے کف گراتے ہوئے کہا۔

” ہم زہیر کا ساتھ دیں گے۔ جس میں ہمت ہے وہ ہمیں روک لے۔“
زمنہ بن اسود، مطعم بن عدی، ابوالبنختری، ہسام عامری اور کئی دوسرے بک زبان
چلا اٹھے۔ ” ہم روکیں گے تلواروں کی چمک سے، نیزوں کی انیوں سے۔“
ابو جہل کی زبان میں بولنے والوں نے ترکی بہ ترکی جواب دیا۔

ابلیس انگشت بندناں کھڑا رہ گیا اور قریش والوں ہی میں پھوٹ پڑ گئی۔
ان کے نمایاں لوگ دو گروہوں میں بٹ گئے اور بحث و تکرار ہونے لگی۔
مخالفت کرنے والے اس شدت کا مظاہرہ نہ کر سکے، جوان کا خاصہ تھا۔

کیونکہ ابوطالبؓ کی سچائی نے انہیں دل ہی دل میں اپنے کمزور ہونے کا یقین
 دلایا تھا۔ ہٹ دھرمی انہیں اقرا نہیں کرنے دیتی تھی۔ لیکن اتنا وہ بھی
 جان گئے تھے کہ ابوطالبؓ اور محمدؐ اپنے مقصد سے سر مو جنبش نہیں
 کریں گے۔

بات بڑھتے بڑھتے یہاں تک پہنچی کہ ابھی ابوطالبؓ درے میں پہنچے ہی
 تھے کہ قریش کی ایک جماعت دروازے پر آکر پکارنے لگی۔ ”اے
 بنی ہاشم! بس اب اس محاصرے کو ختم سمجھو اور چل کر اپنے اپنے گھروں
 میں آزانہ رہو۔ جس طرح اس کی شرائط کو دیمک نے چاٹ لیا ہے۔ اسی طرح
 ہم نے بھی ان سے ہاتھ اٹھا لیا ہے۔“

بنی ہاشم نے فتح و نصرت میں ڈوبا ہوا نعرہ بلند کیا۔ ابوطالبؓ
 شکر خداوندی بجالاتے۔ محمدؐ کو گلے سے لگایا اور مسرور لہجے میں بولے:
 ”میرے روشن چہرہ بیٹے! تو نے غلط بات کبھی کہی ہی نہیں۔ تیسری
 صداقت نے اس ظالمانہ محاصرے کے بند توڑ دیے ہیں۔ بلاشبہ تو بچپن ہی
 سے صادق و صدیق ہے۔“

یہ بعثت کا دسواں سال تھا۔ حصار ٹوٹ گیا تھا، ماندگی پلٹ گئی
 گئی تھی اور گر سنگی و تشنگی کا دور گزر گیا تھا۔ بنی ہاشم کا قافلہ بڑی شان
 کے ساتھ شعب سے باہر آیا۔ وہ اپنے عہد پر پورے اترے تھے۔ انہوں نے
 اپنے شرف و انتیاز کو دوسروں کے حوالے نہیں کیا تھا۔ صبر و استقامت کے
 ساتھ اپنے موقف پر ڈٹے رہے تھے۔ اسی لیے وہ سر بلندی اور وقار کے
 ساتھ چمکتے ہوئے چہرے لیے اپنے اپنے گھروں کو واپس لوٹ آئے۔

قریش کی ندامت نے انہیں نگاہیں اوپر اٹھانے سے محروم کر دیا تھا۔ اپنا

ظالمانہ معاہدہ اپنے ہی ہاتھوں سے چاک کرتے ہوئے ان کے سر جھک گئے تھے۔ محمدؐ اپنی تمام تر عظمت و جلالت کے ساتھ پھر مکے کی فضاؤں میں اپنے پیغام کی خوشبو عام کرنے کے لیے آزاد تھے اور ان کی صداقت کی گواہی ابوطالبؓ کے وہ اشعار دے رہے تھے جو انہوں نے شوب سے نکلتے نکلتے کہہ ڈالے تھے۔ یہ لفظ مکے کی ہواؤں کے ساتھ اڑتے پھرتے تھے کہ ندامت سے منہ چھپانے والوں کو ان کی اوقات یاد دلاتے رہیں:

”یہ دستاویز کا قصہ بھی عبرت انگیزی کے لیے خوب ہے۔
قوم کو اس خبر غیب پر بڑا تعجب ہوا۔

لیکن اللہ نے ان کے کفر، نافرمانی اور ظلم کے کلمات کو مٹا کے رکھ دیا۔ ان کی بات باطل ہو کر رہ گئی۔

کیوں نہ ہو!

جو کوئی حق بات کے خلاف کہے گا جھوٹا بنے گا۔“

اس یادگار واقعے اور کھلی ہوئی فتح نے ابوطالبؓ کے فکر و خیال میں ہلچل سی ہپا کر دی۔ ان کے اندر کے شاعر نے اسے کئی طرح سے نظم کیا تاکہ یہ بچے۔ بچے کی زبان پر چڑھ کر زبان زد عام ہو جائے اور حبشہ کی جانب ہجرت کر جانے والے عزیز اور ہم مسلک قریش کی اس ہزیمت سے آگاہ ہو کر اپنے دل کو تقویت دے سکیں۔

”کاش! کوئی حبشہ کے دور افتادگان کو خدائی کرم کی اطلاع کر دے۔ خدا

تو بڑا ہی کریم ہے۔

کوئی انہیں بتا دے کہ دستاویز کا کیا حشر ہوا۔

اللہ کی مرضی کے خلاف جو بھی کام ہو گا وہ اسی طرح قاسد ہو گا۔

وہ دستاویز جعلسازی اور جادو گری کا مجموعہ تھی۔

ظاہر ہے کہ جادو ہمیشہ نہیں چلتا۔

یہ لوگ تو مکہ میں اب عزت دار بنے ہیں لیکن ہماری عزت تو قدیمانہ

ہے۔

ہم یہیں پیدا ہوئے اور ہمیشہ سر بلندی کے ساتھ پھلے پھولے۔ ہم تو اس وقت بھی داد و دہش کرتے ہیں۔

جب اچھے اچھے کریموں کے ہاتھ لرز جاتے ہیں۔

ابو طالب اسی برس کے ہو چکے تھے۔ شعب کی سختیوں اور شدائد نے

انہیں بے حد کمزور اور لاغر کر دیا تھا۔ صحت جو اب دے گئی تھی ضعف غالب

آنے لگا تو انہوں نے اپنی وصیت تحریر کروائی جس کے دو حصے تھے۔ ایک

مجموعی طور پر قریش کے نام اور دوسری اپنے خاندان کے نام!

”اے گروہ قریش! تمہارا فریضہ ہے کہ خانہ کعبہ کی حفاظت و تعظیم کرو۔

صلہ رحم میں اضافہ کرو اور ظلم و تافرناتی کو ترک کرو کہ اس میں قوموں کی

ہلاکت ہے۔

سچ بولو۔ امانت داری سے کام لو کہ یہ محبت میں فراوانی کا باعث

ہے۔ میں تمہیں محمدؐ کے لیے نیکی کی وصیت کرتا ہوں۔ جیسا کہ تم جانتے ہو

کہ وہ صادق بھی ہیں اور امین بھی۔ اس کا ساتھ دو کہ یہ نیک بختی کی دلیل ہے۔

اگر اب بھی میری حیات میں کسی اصنافے کی توقع ہوتی تو میں محمدؐ کے لیے

تمام مصائب و شدائد کا مقابلہ کرتا۔“

”اے بنی ہاشم! محمدؐ کی بات مانتے رہنا کہ اس میں خیر و بھلائی ہے۔

ان کی پیروی و متابعت کرتے رہنا کہ یہ کامیابی و کامرانی کی دلیل ہے۔“

۱۵۔ سوال سلسلہ نبوی کو ابوطالبؓ کا جنازہ اٹھا اور محمدؐ کی آنکھوں سے آنسوؤں کا کبیل رواں بہ نکلا۔ غم و اندوہ سے پاش پاش دل لیے محمدؐ جنازے کے پیچھے پیچھے بلند آواز میں پرورد مرثیہ پڑھتے ہوئے چلے جا رہے تھے۔

”چچا — آپ نے صلہ رحم کیا۔ خدا آپ کو جزائے خیر دے۔
 آہ — عم محترم آپ نے مجھے پالا — میری ذمہ داری لی — جوان ہونے پر بھی میری نصرت کی اور میری خاطر دکھ برداشت کیے — آہ! چچا! میں کس طرح صبر کروں!“

میں نے تو آپ کی شفقت پچھنے سے ہی دیکھی ہے۔
 بڑے ہونے کے بعد بھی آپ کا سلوک اس سے خالی نہیں تھا۔
 میں تو آپ کی آنکھوں کا نور اور آپ کے لیے روح رواں تھا۔
 آہ! اے چچا! آپ سے مفارقت مجھ پر شاق ہے۔

محمدؐ کے زخم زخم دل کی ڈھارس خدیجہؓ کے محبت بھرے وجود نے بندھائی یا پھر ننھی منھی بیٹی فاطمہؓ کی معصومانہ ادائیں غم کے اس بوجھ کو ہلکا کر دیتی تھیں۔ لیکن قلب و روح پر چھائے ہوئے غم و الم کے بادل چھٹتے نہیں تھے محبت کرنے والے چچا کی شفقت ہر لحظہ یادوں میں ابھر کر محزون کر دیتی تھی۔ محمدؐ سے بڑھ کر رضائے الہی کا خوگر کوئی اور نہیں تھا۔ انہوں نے غم و الم کے امنڈتے جذبوں اور دل کو گداختہ کر دینے والے احساسات پر بڑے تحمل سے قابو پایا اور خدا کی رضا میں راضی ہو کر اپنے فرائض تبلیغ کی جانب متوجہ ہو گئے۔

محمدؐ کا یہ صبر و ضبط رضائے الہی کے حصول میں یہ انہماک اور مفارقتوں اور آزمائشوں سے سر بلند گزرنے کا یہ انداز بارگاہ خداوندی میں اس قدر پسندیدہ ٹھہرا کہ ایک بار پھر ایسی ہی کڑی آزمائش محمدؐ کے راستے میں آن کھڑی ہوئی۔ محمدؐ جو پہلے ہی محبتوں اور شفقتوں سے محروم ہو کر تنہا رہ گئے تھے، اکیلے پن

کے دل گداز تجربے سے پھر ایک بار گزرے۔

دکھ اور سکھ کی ساتھی — زندگی میں محبتوں کا رس رنگ بھرنے والی، یقین کو اعتماد اور ولولوں کو حوصلہ دینے والی خدیجہؓ کے زندگی کے دن پورے ہو گئے — محبتوں کی ایک پوری کائنات محمدؐ سے بچھڑ گئی۔ ایک ہی سال کے مختصر عرصے میں محمدؐ نے خود کو بالکل تنہا پایا۔ ایسی ہستیاں جن کا کوئی نعم البدل نہیں تھا، محمدؐ کی زندگی ان سے یکسر خالی ہو گئی۔

کبھی چچا کی شفقت یاد آتی تو کبھی خدیجہؓ کی محبت اور اطاعت دل کو تڑپا دیتی — ماں کی شفقت سے محروم بیٹی کو دیکھتے تو بچپن میں اپنی جنت سے بچھڑنا یاد آ جاتا اور وہ کم سن بیٹی کی محرومی کو خود پر بیتا محسوس کرتے۔ پر پلے سعدیہ محمدؐ کے قلب حزیں میں اس طرح چبھ گئے کہ انہوں نے اس سال کو ہی "عام الحزن" یعنی غم کا سال قرار دیدیا۔

غم کے اس کڑے سال میں سے بھی محمدؐ سرخرو گزرے اور اپنے رنج و اہم کو، مفارقت کے زخموں کو رضائے الہی کے حصول کی جستجو میں مدغم کر کے مطمئن اور سرشار ہو گئے۔ اپنے شب و روز کو بنی نوع انسان کے لیے دین اسلام کے چراغ روشن کرنے میں بسر کرنے لگے۔ گھر میں چھ سالہ فاطمہؓ کی دیکھ بھال کے لیے چچی فاطمہ بنت اسدؓ اور ان کی بیٹی ام ہانی اور پھوپھی صفیہ بنت عبدالمطلبؓ باری باری موجود رہتیں۔

اب قریش کے حوصلے بلند ہوئے۔ بد فطرت دشمن موقع دیکھ کر ہوشیار ہو گئے۔ محمدؐ کو بے سائبان پا کر ان کے سیاہ دلوں کی نفرینیں ان کی زبانوں اور ہاتھوں میں ظہور کرنے لگیں، ان کی بے مہر مخالفتوں کا رخ محمدؐ کی جانب ہو گیا کہ اب محمدؐ کے سامنے شہتہ کی دیوار نہیں رہی تھی۔ اذیت رسالوں

نے اپنی سمت کا تعین کر لیا کہ اب بنی ہاشم کو متحد کر کے سیسہ پلائی دیوار بنا دینے والا موجود نہیں تھا۔ اب طالب نے دنیا سے اٹھتے ہی سارا لحاظ ساری مروت جاتی رہی۔ اب راستہ خالی، زمین ہموار اور فضا سازگار تھی۔ مختلف طرح کی اذیتیں، طرح طرح کی اہانتیں اور تمسخر کے تیر و نشتر سبھی کا رخ محمدؐ کی جانب ہو گیا۔

محمدؐ حرم کعبہ میں نماز کے لیے کھڑے ہوتے تو تمسخر اڑانے والے چاروں طرف آ موجود ہوتے۔ ان کی مکروہ آوازوں اور شور و غل سے کان پڑی آواز سنائی نہ دیتی۔ وہ قدم قدم آگے بڑھتے اور اپنی پست ذہنیوں کی عکاسی اپنی پست حرکتوں سے کرتے۔ محمدؐ کے نحشوع و خضوع میں کوئی فرق نہ آتا وہ کسی حرکت یا اثر سے اپنی تکلیف کا اظہار نہ ہونے دیتے۔ نہ ہی کم ظرف لوگوں کی طرف ان کا کوئی فقرہ ہی لوٹاتے۔ اکثر نگاہ اٹھا کر بھی نہ دیکھتے۔ نماز ختم کرتے اور چپ چاپ اپنے گھر کی راہ لیتے۔

اپنی حد سے بڑھنے والوں کو محمدؐ کی یہ خاموشی اذیتیں سہنے کا یہ حوصلہ اور اپنی بات پر قائم رہنے کا استقلال جھنجھلا کر رکھ دیتا۔ وہ اپنے قبیح افعال کے نتائج میں سوانا کامی کے کچھ نہ پاتے تو کچھ اور پستی میں گرتے اور ذلالت کی آخری حدوں کو چھونے لگتے۔ ایک روز جیسے ہی محمدؐ گھر سے نکلے، مشرین میں سے کسی سیاہ بخت نے آگے بڑھ کر خاک اور کوڑا کرکٹ سر پہ اچھال دیا۔ طیب و طاہر محمدؐ کے قلب مطہر کو اس حرکت نے پارہ پارہ کر دیا۔ گرد زلفوں میں بھر گئی اور آنکھوں کی پلکوں کو بوجھل بنانے لگی۔ صاف و شفاف لباس آلودہ ہو گیا۔ محمدؐ کا دلنشیں چہرہ متغیر ہوا۔ لیکن لبوں سے کوئی شکایت مس نہیں ہوئی۔ روشن آنکھوں سے خاک دھول صاف کرتے محمدؐ پلٹ آئے۔

دہلیز پر قدم رکھا تو خدیجہؓ کا پر خلوص پیکر نگاہوں میں پھر گیا۔ جس کے ہونے سے یاس و ناامیدی کے کاری زخموں کی جراحت مجنتوں اور چاہتوں سے بوجاتی تھی۔ لیکن اب مصیبت تو ویسی ہی تھی، لیکن حوصلہ دینے والا کوئی نہیں تھا۔ مشکلیں دو چند تھیں لیکن ان میں شرکت کرنے والا کہیں نہیں تھا۔

دل شکستگی نے محمدؐ کو چور چور کر دیا۔ انہوں نے آنکھوں میں قدم رکھا تو خدیجہؓ کا چاہتوں سے پھلکتا لہجہ سنائی دیا۔ محمدؐ نے خوشگوار حیرت کے ساتھ دیکھا۔ خدیجہؓ کی نشانی ننھے منے قدموں سے دوڑتی ہوئی قریب آگئی، اور ایڑیاں اٹھا کر رندھے ہوئے لہجے میں بولی :

”بابا! یہ کیا ہو گیا؟ کس نے یہ گستاخی کی؟“

محمدؐ نے چھ سالہ فاطمہؓ کے انداز میں خدیجہؓ کے محبت آمیز لہجے کو سنا تو نہال ہو گئے۔ خدیجہؓ نے گھر کا آنکھ سونا نہیں چھوڑا تھا۔ مجنتوں کا حاصل فاطمہؓ کے پیکر میں ان کے پیش نگاہ تھا۔ محمدؐ نے فاطمہؓ کی آنسو بھری آنکھوں میں خدیجہؓ کی محبت کو عکس ریز دیکھا۔ جھک کر پیار سے ان کے سر پر ہاتھ رکھا۔

”بیٹی! صبر کرو۔ ان پیاری آنکھوں میں آنسو بھر کر اپنے بابا کو دکھی نہ کرو۔ ہم کتنے ہی تنہا کیوں نہ ہو جائیں لیکن خدا تو ہمارے ساتھ ہے۔“

فاطمہؓ نے اپنے آنسو اپنی اوڑھنی کے پلو میں جذب کر لیے اور ایک عزم سے پلٹیں۔ پانی لے کر آئیں اور اس دھول اور خاک کو دھونے لگیں۔ جو محمدؐ کے نورانی چہرے پر بہاں وہاں بکھر گئی تھی۔ محمدؐ کو وہ لمحے یاد آئے جب ابوطالبؓ کی ایک ہی لٹکار نے قریش کی گندگی ان ہی کی جانب

اچھاال دی تھی۔ فاطمہ کی آنکھوں میں پھر آنسو چھلکے اور محمد نے آہ سرد کھینچی:
”ہائے چچا! کتنی جلدی آپ سے جدائی ہو گئی!“

اب تو یہ روز کا معمول ہو گیا۔ محمد گھر سے باہر قدم رکھتے اور فاطمہ
اندیشوں میں گھر جاتیں۔ ان کی روح سمٹ کر آنکھوں میں آجاتی اور منتظر
آنکھیں دروازے پر لگی رہتیں۔ نہ جانے کس وقت؟ کب؟ اور
کس حال میں؟ بابا گھر میں داخل ہوتے ہیں۔ یہ سوچیں کم سن بچی کا احاطہ
کر لیتیں۔ دل کی گرائیوں سے دعائیں نکلتیں اور لبوں پر چلتیں کہ خدا
انہیں خیریت سے گھر لائے جو دشمنوں کے درمیان تنہا نکل گئے ہیں۔

لیکن آزمائشوں کا سلسلہ دراز ہوتا چلا جاتا۔ دعا کی قبولیت عزم و
حوصلے میں فراوانی کی صورت میں ظاہر ہوتی۔ محمد گھراتے تو کبھی پاؤں
میں کانٹے چبھے ہوتے تو کبھی سنگ زنی سے لہو لہان ہوتے اور کبھی پاک و
صاف لباس پر گندگی کے چھینٹے بد فطرتوں کی دست دراز یوں کا حال کہتے۔
فاطمہ پورے عزم اور حوصلے سے باپ کی اذیتوں اور مشکلوں میں شریک
ہو جاتیں۔ پیروں سے کانٹے چنبتیں۔ زخموں پر مرہم رکھتیں۔
اور لباس سے گندگی صاف کرتیں۔ باپ کی محبت خوبصورت آنکھوں میں
آنسو بھر دیتی لیکن لب حوصلے اور ڈھارس کے کلمات کہتے۔ محمد بیٹی کی
اپنا بیت میں کھو کر اپنے دکھ بھول جاتے۔

بیٹیوں کو زندہ درگور کر دینے والی سرزمین پر انہوں نے اپنی بیٹی کو
گلے لگایا تھا تو اس کا وجود ان کے لیے فخر و انبساط کا سرمایہ بن گیا تھا۔
نفرتوں کی تاریکی میں محبت کے اس چاند کا اجالا راہ کے اندھیروں کو سمیٹ
دیتا تھا۔ مشکلات کا یہ دشوار گزار سفر چاہت کے اس شجر سایہ دار کی گھنی

چھاؤں میں گوارا ہو جانا تھا۔ یہ چاند چہرہ دیکھ کر جینے کو دل چاہتا تھا۔ اس کی شیریں آواز روح کو سرشار کر دیتی تھی۔

ذات احدیت سے رابطے ویسے ہی سہانے تھے۔ اس کی بندگی کی لذت رگ و پے میں حلاوت بن کر دوڑتی تھی۔ اس کی رضا کا حصول زندگی بن گیا تھا۔ اس کے پیغام کی اشاعت حیات کا مقصد و مدعا تھا۔ محمدؐ اپنے ارادوں میں پختہ اور اپنے قدموں پر جمے ہوئے تھے۔ وہ دل شکستہ ہوتے تھے تو لوگوں کی کم فہمی پر۔ انہیں صدمہ پہنچتا تھا۔ تو ان کی ہٹ دھرمی پر انہیں افسوس تھا تو ان کی جہالت پر وہ کائنات کا بہترین تحفہ ان کی جھولی میں ڈال دینا چاہتے تھے۔ لیکن ان کی جہالت بار بار دامن جھٹک دیتی تھی۔

انہیں اس طرح متنفر دیکھ کر محمدؐ نے سوچا کہ چند روز ان کی نگاہوں سے اوجھل رہا جائے، تاکہ ان کا جوش مخالفت کچھ ٹھنڈا پڑ جائے۔ کچھ روز انہیں ان کے حال پر چھوڑ دیا جائے تاکہ وہ خود سوچنے پر مجبور ہو جائیں۔ تھوڑا عرصہ منظر سے ہٹ کر بھی دیکھا جائے کہ کہیں ان کی کمی محسوس ہوتی ہے یا نہیں۔ اس دوران کوئی اور سرزمین تلاش کی جائے جہاں شاید کچھ ایسے ذہنوں سے واسطہ پڑ جائے جن میں جہالت نے اس حد تک گھرنے کیا ہو۔ شاید وہ کشادگی کی جانب پیش قدمی کرنے پر تیار ہو جائیں۔ شاید کچھ ایسی روتوں کا سراغ ملے جن میں قبول حق کی صلاحیت موجود ہو۔ اور پھر محمدؐ کو اپنا پیغام اس کرۂ ارض پر سانس لینے والے ہر ذی روح تک پہنچانا تھا۔ مکے کی سرزمین اس کے لیے مخصوص نہیں تھی۔

خوش کن امید کے سہارے، خدائے بزرگ و برتر سے لو لگائے محمدؐ مکے

کی ایک نزدیکی بستی طائف کی سمت روانہ ہوئے۔ زید بن حارثہ ہمراہی میں تھے۔ چالیس میل کا یہ سفر امید و بیم اور مقصد کی لگن کا سفر تھا۔ زید راستہ بھر محمدؐ کے آرام اور آسائش کا خیال رکھنے کی کوشش کرتے رہے۔ لیکن محمدؐ کی مہربانیاں پھر بھی زیدؓ پر سایہ فگن رہیں۔ ایک پاکیزہ فطرت، ہستی کی ہمسفری زیدؓ کو تھکاوٹ کے احساس سے بے نیاز بنا رہی تھی۔

فاصلے سمٹ رہے تھے اور محمدؐ کا عزم پھیل رہا تھا۔ اس کی حد میں کائنات کی وسعتوں پر چھا رہی تھیں۔ کچھ دیر طائف سے باہر آرام کرنے کے بعد محمدؐ بستی میں داخل ہوئے۔ یہ خوبصورت اور زرخیز علاقہ تھا۔ ہریالی، سبزے خوشگوار ہوانے محمدؐ کو خوش آمدید کہا۔ ریت کے ذرے دھوپ میں چمک کر اپنی خوش نصیبی پر ناز کرنے لگے۔ فضا میں ایک نور پھیل گیا۔ یہاں کے قبائل کی سرداری خاندان عمیر کے ہاتھوں میں تھی۔ یہ کنبہ تین بھائیوں پر مشتمل تھا۔ جو عبد بابل، سعود اور حبیب کے نام سے پہچانے جاتے تھے۔ محمدؐ جیسے سید سردار کے لیے سرداروں سے گفتگو ہی مناسب تھی کہ عوام عموماً اپنے سرداروں اور رئیسوں کی تقلید ہی کرتے ہیں۔ جب کسی معاشرے کے اچھے ذہن اور بڑے لوگ کسی تبدیلی کو قبول کر لیتے ہیں تو عوام الناس میں وہ آہستہ آہستہ از خود راسخ ہو جاتی ہے۔

اسی لیے محمدؐ پہلے سرداروں کے پاس پہنچے۔ لیکن محمدؐ سے پہلے ابلیس ان تک رسائی حاصل کر چکا تھا۔ روز الست اس نے زندگی بھر خواری اور دائمی لعنت کے عوض جو کچھ چاہا تھا اس کے آزمانے کا لمحہ ہی تو تھا۔ اس نے دلوں پر تسلط جمایا اور روحوں کو کیل دیا۔ محمدؐ نے کھل کر اظہار مدعا بھی نہیں کیا تھا کہ ان کے نقوش بگڑ گئے اور ان کی زبانیں ابلیس کی زبان بولنے لگیں:

ایک نے کہا۔ ”اگر تجھے خدا نے پیغمبر بنا کر بھیجا ہے تو تو کعبے کا پردہ چاک کر رہا ہے۔“

دوسرے نے زہرا گلا۔ ”خدا کو تیرے سوا کوئی اور نہیں ملتا تھا۔“
محمدؐ نے ان کی آنکھوں میں سے جھانکتے ہوئے بدی کے علمبردار کو پہچان کر انہیں اس کے تسلط سے آزاد کرانے کے لیے از سر نو آغاز کیا اور ملائمت سے گویا ہوئے۔ ”لیکن بات کر لینے میں کیا حرج ہے۔ اس طرح ایک دوسرے کو سمجھنے میں سہولت ہوتی ہے۔“

”لیکن ہم اس میں حرج سمجھتے ہیں۔ اگر تو سچا ہے تو تجھ سے گفتگو کرنا خلافِ ادب ہے اور جھوٹا ہے تو گفتگو کے قابل بھی نہیں۔“ ان لفظوں میں شیطان کا قہقہہ سنائی دیا۔

محمدؐ صورتِ حال کو نا سازگار دیکھ کر وقتی طور پر اٹھ گئے کہ ان سے کسی دوسری نشست میں اطمینان سے بات کرنے کا موقع ملے گا تو کسی نہ کسی نتیجے پر پہنچنا آسان ہوگا۔ ان کے یہاں سے اٹھ کر محمدؐ بازار کی سمت ہو لیے کہ خواص کے بعد عوام سے بھی ملاقات کی جائے تاکہ روشن چہروں اور اچلے دلوں کی شناخت کی جاسکے۔ محمدؐ، زیدؓ کے ساتھ قدم بہ قدم آگے بڑھے اور لوگوں کو اپنی جانب متوجہ کر کے اپنی بات کہنی شروع کی:

”سنو اے اہلِ طائف! میں مکہ سے ایک لمبی مسافت طے کر کے تم تک پہنچا ہوں کہ تمہارے لیے دین و آخرت میں فلاح کے راستے کی نشاندہی کر سکوں۔ اے لوگو! میری بات غور سے سنو کہ میں خدا کا ایک پیغام لے کر آیا ہوں۔ جو تمام جہانوں کا خالق و مالک ہے۔ پتھر کے ٹکڑوں سے امیدیں لگانا چھوڑ دو اور مالکِ حقیقی کی جانب متوجہ ہو جاؤ۔“

لوگوں کی نگاہیں رخِ محمدؐ پر مرکوز تھیں۔ ان کے ذہن محمدؐ کی گفتگو کو سوچ رہے تھے کہ اچانک بازار میں غلغلہ بپا ہو گیا۔

”نکا لو! — نکا لو! — اس شخص کو اپنی سرزمین سے نکال دو۔“

محمدؐ کی گفتگو کا سلسلہ منقطع ہو گیا۔ جمع ہو جانے والے لوگوں نے پلٹ کر دیکھا۔ ایک بڑا گروہ ہاتھوں میں پتھر لیے اسی طرف لپکا چلا آ رہا ہے۔ ان کے شور و غل سے کان پڑی آواز سنائی نہیں دیتی تھی طائف کے رئیسوں نے اپنے شہر میں وارد ہونے والے غریب الوطن کے استقبال کے لیے اپنے نمک خواروں کو ہاتھوں میں پتھر دیکر بھیجا تھا۔

”پکڑو! — پکڑو! — جانے نہ پائے۔ اسے ایسا سبق دو کہ پھر کبھی اس طرف کا رخ نہ کرے“ کسی نے درندوں ایسی غراہٹ میں صدا دی۔

اس صدا کے ساتھ ہی چند پتھر محمدؐ کی طرف آئے۔ زیدؑ لپک کر ڈھال بنے۔ لیکن نفرت کے کچھ وار کاری پڑے۔ بازار میں جمع ہو جانے والے لوگوں نے اپنے رئیس کے کارندوں کی تقلید بلا سوچے سمجھے کی گھروں سے لوگ نکل آئے اور ان ہی میں شامل ہو گئے۔ خوش خلق اور پاکیزہ اطوار محمدؐ شیطانوں میں گھر گئے۔ سارا شہر تھا اور ایک غریب مسافر لوگوں کا ہجوم تھا اور ایک تنہا مظلوم — شقاوت اور درندگی کا اجتماع اور اکیلی رحمت!

کسی طرف سے پتھر آتا تھا تو کسی جانب سے پتھر ایسے الفاظ — کوئی بیہودہ گوئی کرتا تھا تو کوئی اسے تماشا سمجھ کر تالیاں پیٹتا اور سیٹیاں بجاتا تھا۔ محمدؐ کے لیے بچاؤ کا کوئی راستہ نہیں تھا۔ زیدؑ اپنی سی کوشش کر کے ہار گئے۔ لیکن وہ کس کس کا وار اپنے جسم پر لیتے۔ کس کس پتھر کو اپنے وجود پر سہتے۔

ملکے کے بہترین خاندان کا فرد، جس کی زبان سے کبھی کوئی درشت لفظ آشنا نہیں ہوا تھا۔ جسے نباتات و جمادات بھی تعظیم دیتے تھے طائف میں آ کر یوں رسوا ہو رہا تھا۔ لیکن آسمانوں پر یہی ادائے محبوبیت ان کی عظمتوں میں اضافہ کر رہی تھی کہ وہ اپنے خالق و مالک کے نام کو بلند کرنے کے لیے ہر پتھر کو پھول سمجھ کر سہہ رہے تھے۔

کسی طرف نہ تو کوئی سائباں تھا۔ نہ کوئی جائے پناہ۔ کھلے آسمان تلے تو کڑی دھوپ اور پرستے پانی سے امان نہیں ہوتی۔ یہ ہر لحظہ امنڈتے ہوئے پتھروں سے بچاؤ کیونکر ہو سکتا تھا۔ محمدؐ نے اس ظلم و زیادتی کے عوض ایک ناسزا لفظ بھی ان کی طرف نہیں لوٹایا اور کسمپرسی کے عالم میں سوچا کہ شہر سے باہر نکل جائیں تاکہ ان کے جنون و وحشت کو تسلی ہو جائے کہ وہ ان کے علاقے میں نہیں رہے۔ وہ زیدؑ کے ساتھ پتھر بڑے لفظ اور پہودہ طعنے سہتے ہوئے شہر سے نکل جانے والے راستے کی طرف چلے تو اہولہان تھے اور ان کی پاپوش خون سے بھر گئی تھی۔

یہ کڑی آزمائش وہاں ختم ہوئی جہاں معبود حقیقی کے سایہ رحمت نے اپنی رحمت کے منظر اتم کو اپنی پناہ میں لے لیا اور راہ میں انگوروں کا ایک سرسبز باغ نظر آیا۔ محمدؐ نے انگوروں کی گھنی بیلوں کے سبز سائے تلے پناہ لی اور اپنے زخم بھول کر زیدؑ کے زخموں کی فکر کرنے لگے۔

اسی وقت ایک غلام طشت میں انگور کے رسیلے خوشے سجائے قریب آیا اور متاسف آنکھوں سے ان کی طرف دیکھ کر ندامت سے بولا۔ ”اس باغ کا مالک عتبہ بن ربیعہ اپنے ہم قوموں کے اس بڑے سلوک پر بے حد شرمندہ ہے۔ اس کا کہنا ہے کہ اگر میرے ہم قوم مہمان نوازی کے تقاضے

فراموش کر چکے ہیں تو میں اس کی تلافی کرنے کی کوشش کرتا ہوں۔ میری جانب سے یہ انگور قبول فرمائیے۔“

دشمنوں کے شہر میں دوستی کے اس لہجے نے محمدؐ کو شاداں و فرحاں کر دیا۔ انھوں نے آسمان کی جانب متشکر نگاہ اٹھائی اور ممنون دل نے اپنے مالکِ حقیقی سے خاموشیوں کی زبان میں اس عنایت پر اظہارِ تشکر کیا۔ زیدؓ نے انگور قبول کر لینے کا اذن لیا اور اٹھ کر غلام کے ہاتھ سے طشت لے لیا۔

اس جائے پناہ نے محمدؐ کے دل کو ڈھارس دی۔ اس غریب الوطنی میں زخموں پر مرہم رکھنے کو کوئی اپنا نہیں تھا لیکن فخرِ مسیحا سے مسیحا کی کچھ دور بھی نہیں تھی۔ ایک ہی نگاہِ رحمت سے زخم مندمل ہو گئے اور غربت کے اس عالم میں شفا کا تحفہ ملا۔ محمدؐ نے اس احسان کے عوض میں طائف میں کچھ روز مزید قیام کرنے کا فیصلہ کیا۔ تاکہ اس بے مہر شہر میں ایمان کی کوئی تو کرن باقی چھوڑ جائیں۔ دس روز تک محمدؐ بلند ہمتی اور جرأت کے ساتھ اپنے لافانی پیام کو طائف کے درندہ صفت وحشیوں تک پہنچانے کی سعی کرتے رہے لیکن کامیابی کی کوئی صبح طلوع نہ ہوئی۔

پندرہویں دن دھیان گھر کی طرف بھی لگا رہتا تھا جہاں علیؑ کو نگران چھوڑ آئے تھے۔ ننھی بیٹی اس دکھ اور مصیبت میں اور بھی زیادہ یاد آتی تھی۔ ہر صبح باندھی ہوئی امید کی ڈور شام کو کچے دھاگے کی طرح ٹوٹ جاتی تھی۔ اب اس شہر بے مہر سے کوچ کر جانے کے سوا کوئی چارہ نہیں تھا۔ محمدؐ نے رختِ سفر باندھا اور لوٹے ہوئے دل کے ساتھ روانہ ہونے لگے تو ایک شخص ہاتھ باندھ کر رو برو آن کھڑا ہوا۔ محمدؐ نے نگاہ اٹھا کر دیکھا۔ انگوروں کے باغ میں کام

کرتے والا غلام عداس سر جھکائے کھڑا تھا۔

”یہیں ایک بے بس غلام ہوں۔ نہ گردن سے طوق اتار سکتا ہوں نہ کان سے گوشوارہ۔ طائف کے وحشیوں کو بھلا مجھ سے بہتر کون جانتا ہے۔ اسی لیے میں نے اپنے ہونٹوں پر خاموشی کی مہر لگالی ہے۔ لیکن میرے دل میں صحائف کی پیش گوئیوں سے روشنی ہے۔ میں نے اس روشنی کو آپ کے رخ انور پہ نثار ہوتے دیکھا ہے۔ میں طائف کی فضاؤں اور ہواؤں کو گواہ بنا کر کہتا ہوں کہ آپ خدا کے فرستادہ اور آخری نبی ہیں۔ میں آپ پر ایمان لانے کی سعادت سے بہرہ مند ہوتا ہوں۔“

محمدؐ کے حراما نصیب دل میں طمانیت اتری۔ ان کی محنت رائیگاں نہیں گئی۔ ناکامیوں کے اس چٹیل صحرا میں کامرانی کی کونپل پھولی تو سہی تھی۔ طائف کی ساری ناخوشگواریاؤں پر اس دل خوش کن لمحوں نے پردہ ساڈال دیا تھا۔ محمدؐ نے عداس کو کلمہ پڑھوایا اور اسلام کے ضروری احکامات تعلیم کیے اور طائف سے نکل آئے۔ نخلہ میں ٹھہرتے ہوئے کوہِ حرا تک پہنچے جس کی مانوس فضا میں محمدؐ کے قدموں کی آہٹ سے آشنا تھیں۔

حالات میں کشیدگی جس حد تک بڑھ چکی تھی، اس نے محمدؐ کو محتاط کر دیا تھا۔ ہر طرف خون کے پیا سے لوگ آنکھوں میں وحشت لیے پھرتے تھے۔ اتنے دنوں کی غیر حاضری میں نہ جانے مکے کی فضاؤں نے کتنے رنگ بدل لیے تھے۔ مزاجوں کی تندہی کتنی بڑھ گئی تھی۔ سازشوں کے جال کہاں کہاں پھیل گئے تھے۔ یوں درانہ مکے میں جانا خطرے سے خالی نہیں تھا۔ اسی لیے محمدؐ نے عربوں کے عام طریقے کے مطابق سردارانِ قریش میں سے کسی کی حمایت حاصل کر لینا ضروری خیال کیا۔ ابوطالبؓ کی یاد نے دل کو

یکبارگی پھر چھلنی کزدیا۔ ان کے ہوتے ہوئے کسی اور کی حمایت کی ضرورت ہی کیا تھی۔ لیکن اب حالات نے یوں پلٹا کھایا تھا کہ اپنے ہی شہر میں تنہا داخل ہونا ممکن نہیں رہا تھا۔ معاً معطم بن عدی کا خیال آیا۔ وہ ابوطالبؓ کے مخلص دوستوں میں سے تھا اور خاندان کے ساتھ مر بیاناہ برتاؤ کرتا تھا۔ محمدؐ نے اسے پیغام بھیجا کہ اگر وہ ان کی ذمہ داری لینے پر تیار ہو اور حمایت کا اعلان کرے تو وہ حرم محترم کی زیارت سے مشرف ہوں اور سلامتی کے ساتھ اپنے گھر میں داخل ہو جائیں۔

معطم مسلمان تو نہیں ہوا تھا لیکن انسانیت کی قدروں سے واقف تھا۔ وہ راضی ہو گیا اور اپنے عزیزوں اور بیٹوں کو ہتھیار لگانے کا حکم دیا۔ وہ حرم کے چاروں طرف پھیل گئے۔ خود معطم محمدؐ کو اپنے ہمراہ لے کر آیا اور حرم میں داخل ہو کر اعلان کیا کہ محمدؐ میری پناہ میں ہیں۔ لہذا کوئی ان سے تعرض کرنے کی جرأت نہ کرے۔

قریش دل ہی دل میں پیچ و تاب کھاتے ہوئے محمدؐ کو اپنی آنکھوں سے حرم کعبہ میں دو رکعت نماز پڑھتے ہوئے دیکھتے رہے لیکن کچھ کرنے سکے۔ اپنے خالق سے راز و نیاز کے بعد اپنے گھر روانہ ہوئے تو معطم کا سارا خاندان انہیں جھرمٹ میں لیے ہوئے تھا۔ گھر کی دہلیز پر پہنچ کر محمدؐ پلٹے اور متشکر لہجے میں بولے: "میں آپ کی اس حمایت کے لیے ممنون ہوں۔ بس آپ کی ذمہ داری ختم ہوتی ہے، مجھے اپنی پناہ کے بارے میں سبکدوش کر دیجیے۔"

"جیسی تمہاری مرضی بھتیجے!" معطم نے کہا اور رخصت ہو گیا۔

محمدؐ نے دہلیز کے اندر قدم رکھا تو فاطمہؓ دوڑی ہوئی آئیں۔ ترسی ہوئی نظروں کو قرار مل گیا۔ خوبصورت آنکھیں آنسوؤں سے بھر گئیں۔ محمدؐ نے

چاند سی پیشانی کو چوم کر تسکین حاصل کی اور اپنی ساری کلفتوں کو بھول گئے۔
 مکہ میں طلوع صبح کے ساتھ محمدؐ اپنے فرائض کی تکمیل میں اٹھ کھڑے
 ہوئے اور روز وہی ایک کہانی دہرائی جانے لگی۔ جس کا ہر باب
 پہلے سے بڑھ کر شدید اور ناقابل برداشت تھا۔ کہیں پتھروں کی بارش
 کہیں کانٹوں بھرے رستے۔ کہیں گندگی اور نجاست۔ اور کہیں
 جو رو تشدد۔ اولوالعزم انبیاء پر گزری ہوئی ساری اذیتیں تنہا محمدؐ پر بیت رہی
 تھیں۔ مگر محمدؐ نے کبھی پلٹ کر جواب نہیں دیا۔ کبھی سر اٹھا کر بھی نہیں دیکھا،
 مڑ کر نظر تک نہیں کی۔ کوئی درشت کلمہ ان کے مہربان لبوں سے مس نہیں ہوا۔
 دعا کے لیے ہاتھ اٹھائے تو کبھی بددعا کا خیال بھی ذہن میں نہیں آیا۔ ہر
 روز امیدوں کو یکجا کرتے۔ اس کے چہرے جلا تے اور ہاتھ اٹھا کر
 حرف دعا کے سفیر بارگاہِ خداوندی میں قلب کی گہرائیوں سے روانہ کر دیتے:
 ”اے اللہ! ان لوگوں کو معاف کر دے۔ یہ جاہل ہیں۔ کچھ نہیں جانتے۔
 انہیں روشنی دے دے۔ انہیں علم عطا کر۔ انہیں پہچان بخش دے۔“
 محمدؐ نے باری باری تمام قبائل کا دورہ کیا لیکن کہیں کامیابی نہیں ہوئی۔
 صبر و استقامت، حسن کردار اور خلقِ عظیم کے جواب میں نامنرا کلمے اور بدصورت
 لفظ ہی سننے کو ملے۔ ایام حج آتے تو ہتھیار نیاموں میں چلے گئے اور محمدؐ کو دور
 دراز سے آتے ہوتے لوگوں سے ملنے کا موقع ملا۔ وہ حاجیوں کے پڑاؤ پر خود
 چل کر پہنچے اور انہیں پیغام توحید پہنچایا۔ لیکن کثرت کو ماننے والوں کیلئے یہ صدا
 وحدت اجنبی اور نامانوس ہی رہی۔

انکار اور مسلسل انکار تو ناامیدی کا باعث ہوتا ہی تھا۔ لیکن مروت و
 اخلاق کے سپیکر محمدؐ کے لیے بدکلامی، بدتمیزی اور ذلالت مزید اذیت اور

ولا زاری کا باعث بنتی۔ انسانی ذہن کی لپستی، اخلاق کی گراوٹ اور شعور کا گھٹیا پن شرف انسانیّت کے خوگر محمدؐ کے لیے شدید کوفت کا باعث ہوتا۔ کسی محرم راز، کسی غم بانٹنے والے، کسی دکھ درد میں شریک ہونے والے کی طلب ہوتی تو محمدؐ اس محبوب حقیقی سے راز و نیاز کرتے۔ جسکے عشق نے، حسن کی لگن نے انہیں مقصد کی لگن عطا کی تھی۔

محمدؐ کے دلی جذبات منکلم ہوتے تو ان میں امید ورجا، صبر و استقامت اور جستجو، حصولِ رضائے الہی کے لہجے بولتے:

”خدا یا! میری قوت کم، میری تدبیریں کمزور اور میں لوگوں کی نظروں میں حقیر ہوا جا رہا ہوں۔ خدا یا! اے رحم کرنے والے! تو ضعیفوں کا پروردگار اور میرا مالک ہے۔ تو غضبناک نہیں تو مجھے کسی اور کی پروا نہیں ہے۔ تیری عاقبت ہی میرے لیے کافی ہے۔ اے ظلمات کو روشن کرنے والے، اے عالمین کی اصلاح کرنے والے، اپنے عذاب اور ناخوشی سے صرف تو ہی پناہ دے سکتا ہے۔ مجھے تیری رضامندی سے ڈھارس ہے بھلا تیرے علاوہ قوت و اقتدار اور کس کے پاس ہے۔“

محمدؐ کی یہ سعی و کوشش، یہ اولوالعزمی، یہ ثبات قدم، یہ صبر و استقلال اور تنہا اذیتوں کو جھیل کر راضی برضا رہنے کی ادا ذاتِ احدیت میں پسندیدہ ٹھہری اور محمدؐ کے جلاتے ہوئے چراغوں کی لو بڑھنے لگی۔

محمدؐ کی ریاضتوں کو اکرام عطا کرنے کو ایک اور شرف نے در دولت پر دستک دی۔ ۲۷ رجب کی شب جب تاریکی نے اس جہانِ رنگ و بو کو اپنی آغوش میں لے رکھا تھا۔ پیام لانے والا ایک اور بشارتوں کے سفر کی نوید لایا۔ محمدؐ نیند سے بیدار ہوئے تو سواری تیار تھی۔ جبریل امینؑ نے رکاب تھام کر سوار کر لیا اور

رسول اللہؐ بلندیوں کے سفر پر روانہ ہوئے۔ جہاں جہاں براق کے قدم پر پڑتے تھے اس کی راہوں میں ستارے بکھرتے اور کہکشاں بچھتی چلی جاتی تھی۔ سات آسمانوں میں دُور دُور تک ایک ہی صدا تھی کہ آج وہ آسمانوں کا مہمان بننے والا ہے۔ جس کی خاطر یہ رفیع الشان افلاک بنائے گئے ہیں۔ جس کے لیے زمین کا فرش بچھایا گیا ہے۔ جس کے نور سے آفتاب روشن اور ماہتاب ضیا بار ہے۔ جس کے نام پر ستارے گردش کرتے ہیں۔ سمندر جاری ساری ہیں اور کشتیاں ان کے سینے پر سبک خرام ہیں۔ جو آسمانوں پر احمد صد کے نام سے پہچانا جاتا ہے۔ جس کا نام زمینوں میں محمد ہے۔ جس کی سب سے زیادہ توصیف کی گئی ہے اور جو سب سے زیادہ حمد کرنے والا عبد خاص ہے۔

حاملانِ عرش چونک اٹھے۔ حوریں چشمِ براہ ہوئیں۔ ملائکہ اور مقربین سراپا انتظار میں ڈھل گئے۔ وہ جس کی اولوالعزمی کی شان، جس کے عشق کی مستی، جس کی بندگی کے قربوں، جس کی عبادت کے خشوع و خضوع، جس کی مناجات کی خوشبو، جس کے سجدوں کی کثرت کے قصیدے آسمانوں پر پڑھے جاتے تھے۔ وہی آج آسمانوں پر مہمان ہوا تھا تاکہ وہ شرف حاصل کرے، جو کسی پیغمبر، کسی نبی کو حاصل نہیں ہوا۔ اور وہاں قدم رکھے جہاں کسی ذی روح کا قدم نہیں پہنچا۔

اپنے خالق حقیقی کی اس عنایت پر محمدؐ کے لبوں سے حمد کے پھول جھڑنے لگے۔ جبریلؑ ایلین کے ہمراہ وہ عرش پر جہاں جہاں سے گزرے، حاملانِ عرش نے شایانِ شان استقبال کیا۔ فرطِ اشتیاق سے ہاتھوں ہاتھ لیا اور محمدؐ معراج کی منزلیں طے کرتے چلے گئے۔ لیکن اچانک ایک مقام پر جبریلؑ

رُک گئے۔ محمدؐ نے پلٹ کر دیکھا۔

”کیوں جبریلؑ! — رُک کیوں گئے؟“

”حضورؐ! میری رسائی بس یہیں تک ہے۔“ جبریلؑ نے عاجزی

سے اس معذوری کا اظہار کیا۔ — ”آگے سدرۃ المنتہیٰ کی منزل ہے۔ جہاں
نور کی فراوانی ہے۔ — یہ آپ کا شرف ہے۔ — میں اگر ایک قدم بھی آگے
بڑھا۔ — تو گرمیِ بازارِ نور سے جل کر خاکستر ہو جاؤں گا۔“

محمدؐ آگے بڑھ گئے اور اس مقام پر پہنچے جو عقل انسانی سے ماوراء ہے
اور ان نظاروں کا مشاہدہ کیا جس کی تاب کوئی انسانی آنکھ نہیں لاسکتی۔ —
محمدؐ نے معراج کا شرف حاصل کیا اور انسانیت اس شرف و سر بلندی پر نازاں ہوئی۔

محمدؐ زمان و مکان کی حدود سے بالاتر ہو گئے تھے۔ وہ وہاں پہنچے تھے جہاں
وقت کی اپنی حدود تھیں۔ — جہاں فاصلوں کی اپنی اکائیاں تھیں۔ —

جہاں اس جہانِ فانی کا کوئی تصور نہیں ملتا تھا۔ اسی لیے جب وہ واپس ہوئے
تورات ویسی ہی تاریک تھی۔ — بستر اسی طرح گرم تھا اور زنجیر درہل رہی
تھی۔ — مگر آسمان پر کہکشاں اس راستے کی گواہی دے رہی تھی۔ — جو
معراج کا راستہ اور محمدؐ کی گزرگاہ تھی۔ □

انہی ایام میں یثرب سے بھی لوگ حج کے لیے آئے ہوتے تھے، جو محمدؐ کا ننھیال تھا اور مکے کے شمال میں تین سو میل کے فاصلے پر واقع تھا۔ وہاں دو مشہور قبیلوں اوس اور خزرج میں کشیدگی اس حد تک تھی کہ وہ دن رات ہتھیار لگائے رکھتے تھے۔ ان دو قبیلوں کے علاوہ یہودیوں کی ایک بڑی تعداد بھی یہاں مقیم تھی۔ جو کتب سماوی اور صحائف سلف کا بے پناہ علم رکھتے تھے اور اکثر اس نور ازیلی کا ذکر کرتے رہتے تھے جو ظہور میں آنے والا تھا۔ یثرب کے دیگر قبائل جو انصار کہلاتے تھے۔ ان کے لیے آخری نبی کا نام نامانوس نہیں تھا۔ بعض عقل و شعور رکھنے والے اس کے تذکروں پر آپس میں بحث کیا کرتے تھے اور اندازے لگاتے تھے کہ اس نور ازیلی کا ظہور کس خطے میں ہوگا اور کون لوگ اس کی زیارت سے مشرف ہوں گے۔

اوس اور خزرج میں ایک تازہ لڑائی حال ہی میں تھی تھی 'بعث'

نامی اس لڑائی میں اوس کو خنزرج پر فتح حاصل ہوئی تھی۔ جس کی وجہ سے خنزرج کسی ایسے حلیف کی جستجو کرنے لگے تھے جس کی مدد سے وہ اوس والوں سے یہ فتح مندی چھین سکیں۔

موسم حج میں خنزرج کے دوسرے دار اسعد بن زرارہ اور زکوان بن قیس مکہ میں آئے اور عتبہ بن ربیعہ سے رابطہ قائم کر کے اپنا مدعا بیان کیا۔ عتبہ نے کوئی مدد دینے سے معذوری کا اظہار کرتے ہوئے کہا ”تمہارا علاقہ اتنا دور ہے کہ ہمارے لیے تمہارا ساتھ دینا ممکن نہیں تو مشکل ضرور ہے اور پھر آج کل ہم خود ایک ایسی مشکل میں مبتلا ہیں کہ کسی اور مہم میں ہاتھ ڈالنا ہمارے لیے یار ہے۔“

”کیسی مشکل؟ کچھ ہم سے بھی کہو!“ اسعد نے پوچھا۔

”تم نہیں جانتے کہ ہم لوگ کس مصیبت میں گھرے ہوئے ہیں۔ ہمارے باپ دادا کا دین خطرے میں پڑ گیا ہے۔ یہاں بنی ہاشم میں سے محمد ابن عبداللہ خود کو نبی کہتا ہے۔ اس نے ایک نئے دین کی بنیاد رکھی ہے اور لوگوں کو گمراہ کر رہا ہے۔ ہم نے ہر ظلم اس پر آزمایا ہے، ہر طرح کی اذیت اسے دے کر دیکھ لی لیکن وہ اپنی بات سے نہیں ٹلتا اور اس کا ذکر ہی کیا، اس پر ایمان لانے والا کوئی بھی اس کی راہ سے نہیں ہٹتا۔“ عتبہ نے غصے اور نفرت سے بتلایا۔

اسعد چونک گیا۔ یہود کی زبان سے سنی ہوئی پیش گوئیاں اس کے ذہن میں گونجنے لگیں۔ ”وہ کہاں ہے؟ ہم بھی تو ذرا دیکھیں وہ کتنے پانی میں ہے؟“ اسعد نے اپنا اشتیاق چھپاتے ہوئے کہا۔

”وہ تمہیں نہیں کہیں حرم کے آس پاس ہی مل جائے گا۔ مگر اس کے

پاس جانے کی غلطی نہ کرنا۔ وہ اپنے کلام سے تم پر سحر کر دے گا۔ پھر تم کہیں کے نہیں رہو گے۔“ عتیبہ نے حاسدوں کے سے جلتے ہوئے لہجے میں متنبہ کیا۔

اسعد نے بظاہر اس کی ہاں میں ہاں ملائی اور اسے یقین دلا دیا کہ وہ محمد ابن عبداللہؐ سے نہیں ملے گا۔ لیکن وہ اسی جستجو میں رہا کہ کسی طرح ان کا دیدار حاصل ہو جائے۔ کسی سے پوچھا تو اس نے بتایا کہ محمدؐ حجر اسماعیل کے پاس بیٹھے ہیں۔ اس نے جمال محمدؐ پر نگاہ کی تو وہ گرمی نظارہ سے گلنار ہو گئی۔ روشن پیشانی نے راہ سمجھائی اور وہ اسی جانب کھنچتا چلا گیا۔

”النعیم صاحباً!“ اس نے عربوں کے طریقہ پر آداب کیا۔

محمدؐ نے نورانی چہرہ اٹھایا: ”اے رفیق! اللہ نے ہمیں اس سے بہتر سلام کا طریقہ عنایت کر دیا ہے۔ جو اہل بہشت کا سلام ہے۔ میں اس کے ذریعہ سے تم پر سلامتی بھیجتا ہوں۔ السلام علیکم ورحمۃ اللہ وبرکاتہ!“ اسعد کے لیے سلامتی کا یہ طریق انوکھا اور دل میں اتر جانے والا تھا۔ وہ قریب ہی بیٹھ گیا اور مشتاق لہجے میں بولا: ”سنا ہے آپ نے دعویٰ نبوت کیا ہے، آپ کن امور کی طرف دعوت دیتے ہیں؟“

محمدؐ مسکراتے اور ایک متشکر نگاہ سوئے فلک ڈالی، اس رب مہربان نے کچھ ایسے دل بھی بھیج دیے تھے جو کشادہ اور فراخ تھے۔ دل ہی دل میں شکر پروردگار کے بعد محمدؐ نے خدا کے پیغام کی امانت اس کے سپرد کی۔

”یہ دین امن و سلامتی کا دین ہے۔ یہ اس کی گواہی ہے کہ اللہ کے سوا کوئی خدا نہیں۔ اور یہ کہ میں اللہ کا رسولؐ ہوں اور میں اسکی دعوت دیتا ہوں کہ کسی چیز کو اللہ کے ساتھ شریک نہ کر دو۔ ماں باپ کے ساتھ احسان کرو اور فکر و فاقہ کے خوف سے اپنی اولاد کو قتل نہ کرو۔“ اللہ

ہی تمہیں اور انہیں رزق پہنچانے والا ہے۔ فحش کاموں کے پاس بھی نہ بھٹکو
چاہے وہ کھلم کھلا ہوں یا خفیہ اور کسی بے گناہ کو ناحق قتل نہ کرو۔ یتیم کے مال
کے پاس نہ جاؤ مگر ایسی صورت میں جو اس کے حق میں بہتر سے بہتر ہو۔ یہاں
تک کہ وہ بلوغ کی حد تک پہنچ جائے۔

ناپ تول کو انصاف کے ساتھ پورا کرو۔ جب بات کو انصاف کے
ساتھ کہو چاہے کسی رشتہ دار کا معاملہ ہی کیوں نہ ہو۔ اللہ کے عہد کو پورا کرو یہ
سب ہدایتیں اس کی جانب سے ہیں جو بذریعہ وحی مجھ تک پہنچی ہیں۔ جو
بلاشبہ کلام خدا ہے۔“

جیسے جیسے محمدؐ کلام کرتے تھے اسعد کو اس میں اپنے ہی دل کی آواز سنائی
دیتی تھی۔ نیک طبیعت لوگوں اور اولوالعزم پیغمبروں کا شیوہ ان کے لفظوں
میں بول رہا تھا۔ یہ ایسی باتیں تھیں جن کے سامنے ہر پاکیزہ نفس جھک جاتا ہے
اور ایسی زبان سے ادا ہو رہی تھیں جس کی حق گوئی میں بدترین دشمنوں کو بھی
کلام نہیں تھا۔ اسعد کو خود پراختیار نہیں رہا۔ وہ اپنے سارے جذبوں کے
ساتھ بے ساختہ پکار اٹھا۔ ”میں گواہی دیتا ہوں کہ اللہ کے سوا کوئی خدا
نہیں اور آپ اس کے رسولؐ ہیں۔“

محمدؐ کے نورانی چہرے کی دلاویزی ایک فتح مند مسکراہٹ سے اور
بڑھ گئی۔ ”استعد! تمہیں یہ سعادت مبارک ہو۔“

اسعد کو ان الفاظ سے اپنے آپ پر فخر ہونے لگا۔ اس نے سر جھکا کر
کہا۔ ”آپ کا یہ پیغام بہت سے منتظر دل اور مشتاق روہیں ہاتھوں
ہاتھ لیں گی۔ میں یثرب میں آپ کا سفیر بنوں گا اور اپنے سارے عزیزوں
کو اس نعمتِ عظمیٰ میں شریک کروں گا۔ مجھے یقین ہے کہ آپ کی برکت سے

ہمارے آپس کے جھگڑے بھی سلجھ جائیں گے۔ ہماری آنکھیں آپ کو میزب
میں دیکھنے کی مشتاق رہیں گی۔“

”تمہاری یہ محبت میری ڈھارس ہے اسعد! اگر خدا نے چاہا تو میزب
کی سرزمین ایک بڑے شرف سے مشرف ہوگی، محمدؐ نے مستقبل میں دور تک
نظر کرتے ہوئے کہا۔

اسعد کے ساتھی ذکوانؓ بھی ایمان لے آئے اور دونوں سعادتوں کی عظیم
سوغات لیے ہوئے میزب پہنچے اور اپنے دوستوں اور عزیزوں کو اس میں شرکت
کی دعوت دی۔ اکثر کو ان کی گفتگو دل سے قریب معلوم ہوئی اور اگلے سال
حج کے موقع پر بارہ اشخاص مکے کی سمت شوق دیدار میں چلے۔

محمدؐ تک رسائی حاصل کر لینے میں کوئی وقت نہیں ہوئی کہ ہزار چہروں کے
درمیان بھی چمکتی ہوئی پیشانی کو شناخت کر لینا مشکل نہیں تھا۔ رازداری
کے خیال سے یہ ملاقات ”عقبہ“ کے مقام پر ہوئی۔ یہ اس بلند جگہ کا نام تھا،
جہاں عبدالمطلبؓ کا آبائی مکان تھا۔ وہ بارہ جیسے ہی محمدؐ کے مقابل آئے،
فرط اشتیاق سے ہاتھ چومنے لگے۔ بار بار نصرت و حمایت کا یقین دلانے
لگے۔ ان کے قلب و نظر دیدار محمدؐ سے منور ہو گئے۔ اپنی وفاداریوں کے اظہار
میں انہوں نے باقاعدہ بیعت کی جسے ”بیعت عقبہ اولیٰ“ کا نام دیا گیا۔

چلتے چلتے انہوں نے درخواست کی کہ ان کے ہمراہ کسی ایسے معلم کو
بھیج دیا جائے جو احکامات اسلامی کی تعلیم و تبلیغ کا کام کر سکے۔ محمدؐ کی
نگاہ انتخاب مصعب بن عمیرؓ پر پڑی اور انہیں وفد کے ہمراہ میزب جانے
کا حکم دیا گیا۔

مصعب بن عمیرؓ کو میزب والوں نے ہاتھوں ہاتھ لیا اور انہیں

اسعد بن زرارہ کے مکان پر ٹھہرایا گیا۔ مصعبؓ عالم اور حافظ قرآن تھے! انہوں نے انصار کے ایک ایک گھر کا دورہ کیا اور قرآن حکیم کی آیات تلاوت کر کے ہر دل میں اسلام کا گھر بنا دیا۔ قبیلہ اوس کے سردار سعد بن معاذ ایمان لائے تو سارے قبیلے نے اسلام قبول کر لیا۔ اب یثرب کا کوئی گھر ایسا نہیں تھا جہاں اسلام کی حقانیت کا چراغ روشن نہ ہو۔

نیا سال آیا اور حج کے موسم میں قافلے حج بیت اللہ کے لیے روانہ ہوئے۔ یثرب سے روانہ ہونے والوں کو جہاں حج کی سعادت حاصل ہونے کی مسرت تھی، وہیں خدا کے حبیبؐ کی زیارت کا اشتیاق بھی انہیں کشاں کشاں لگنے کی جانب لے جاتا تھا۔ دل میں تصویر محبوب کو بساتے ہوئے بہتر آدمی لگنے کی جانب روانہ ہوئے۔ جوش و جذبہ، شعور و فاداری رگ و پے میں لہو کے ساتھ دوڑ رہا تھا۔ روح میں یہی تڑپ جاگتی تھی کہ کسی طرح اس گوہر مقصود کو اپنے جھرمٹ میں لے کر دشمنوں کی دستبرد سے بچالیں۔ وہ یہی طے کر کے چلے تھے کہ رسول اللہؐ کو اپنی جان کی قیمت پر بھی اپنے ساتھ لے کر آئیں گے۔ انہیں دکھوں، مصیبتوں اور کلفتوں کی سرزمین پر تنہا نہیں چھوڑیں گے۔ انہیں وفا اور محبت سے دھڑکتے ہوئے دلوں کے درمیان لے آئیں گے۔

دیدارِ محمدؐ نے جذبہ شوق کو اور بھڑکا دیا۔ جمالِ محمدؐ نے رگوں کو سرشار کر دیا۔ دل جوش اور جذبے سے چھلکنے لگے اور وہ بہتر کے بہتر محمدؐ کی خدمت میں اپنی وفاداریوں کے نذرانے پیش کرنے کیلئے بیتاب ہو گئے۔ لیکن محمدؐ کی جانب سے تحمل کی تاکید ہوئی اور عقبہ کے مقام پر رات کے وقت رازداری سے جمع ہونے کا حکم ملا۔

نہایت رازداری سے ۷۷ آدمی مختلف راستوں سے عقبہ کے مقام پر پہنچ گئے

مزید تحفظ کے خیال سے انہیں عبدالمطلبؑ کے آبائی مقام پر مدعو کیا گیا۔ محمدؐ کے ساتھ ان کے چچا عباسؓ، حمزہؓ اور علیؓ بھی موجود تھے۔ یہ سلسلہ نبوی کا واقعہ ہے۔

جوش اور جذبے سے معمور لوگوں نے اپنے جذبوں کے سارے رنگ محمدؐ کے حضور رکھ دیے اور انہیں اپنی وفاداریوں کا یقین دلاتے ہوئے اپنے ہمراہ چلنے کی پیشکش کی۔ محمدؐ خاموش رہے۔ عباسؓ ابن عبدالمطلبؑ اٹھے اور پر وقار لہجے میں بہتر کے مجمعے کو مخاطب کیا:

”اے اہل یثرب! آپ نے محمدؐ کو اپنے شہر کی طرف دعوت دی ہے۔ ہم اس کے لیے متشکر ہیں۔ لیکن اس سے آپ کو یہ غلط فہمی نہیں ہونی چاہیے کہ محمدؐ کوئی بے گھر یا بے یار و مددگار ہیں۔ نہیں۔ ایسا ہرگز نہیں ہے! وہ بنی ہاشم کی آنکھوں کا نور اور دل کی ٹھنڈک ہیں۔ ہم میں سے ہر شخص ان کے پسینے پر خون بہانے کو تیار ہے۔ ہمارا یہ عزم ایک یا دو دن کا نہیں تیرہ برس سے مستقل ہے۔“

مگر اپنے مقصد کی ترویج کی خاطر محمدؐ یہ بہتر سمجھتے ہیں کہ آپ کی دعوت قبول کر لیں۔ لیکن اس سے پہلے میں آپ لوگوں سے یہ معلوم کر لینا چاہتا ہوں کہ آپ میں اتنی قوتِ حرب و ضرب اور مصائب کو برداشت کرنے کا حوصلہ ہے کہ اگر عرب کے تمام قبائل آپ کے خلاف صف آرا ہو جائیں تو بھی آپ میں اتنی ہمت ہو کہ ثابت قدمی اور استقلال کے ساتھ اپنی بات پر قائم رہ سکیں گے۔ تو اہل یثرب! ابھی وقت ہے۔ آپس میں خوب مشورہ کرو۔ سوچ سمجھ لو۔ تمام پہلوؤں پر غور کر لو اور پھر سچائی کے ساتھ از سر نو وفاداری کا عہد کرو۔ اور بسم اللہ محمدؐ کو اپنے ہمراہ لے جاؤ اور

کے نام پیش کرو جو نقیب کہلائیں گے اور تم سب اہل یثرب کی طرف سے
جواب دہی کے ذمہ دار ہو گے۔“

اوس اور خزرج نے بارہ نام پیش کر دیے جو سرداران قبائل کے تھے۔ ان
لوگوں کے نقیب بنا دیے جانے سے تمام قبائل محمدؐ کے وقادار ہو گئے۔ جب سب
نے رخصت کا ارادہ کیا تو ان میں سے کسی ارادوں والے نے امنڈتے ہوئے
اشتیاق سے کہا:

”یا رسول اللہ! قدم بڑھائیے اور ہمارے ساتھ تشریف لے چلیے۔ خدا
کی قسم! ہم آپ کو اپنے جھرمٹ میں اس طرح لے کر چلیں گے کہ آفتاب کی
کرن اور کسی ذمی روح کی نظر بھی آپ کو نہیں چھو پائے گی۔“

محمدؐ برباد باری سے مسکرائے۔ ”میں اپنی جانب سے کوئی فیصلہ
کرنے کا مجاز نہیں ہوں۔ مجھے حکم الہی کا انتظار کرنا ہو گا۔ لیکن میرے لوگ
تمہاری جانب آتے رہیں گے۔ ان غریب الوطنوں کا اکرام کرنا اور اسلام کے
رشتے سے انہیں اپنے بھائیوں کا درجہ دینا۔“

حکم الہی درمیان میں آیا تو اصرار کی گنجائش ہی نہیں رہی۔ محمدؐ کے
جہان و لنواز کا جلوہ آنکھوں میں بسائے اہل یثرب اپنے شہر کی جانب روانہ
ہو گئے۔ امید کے چراغ ان کے سینوں میں روشن تھے اور دھڑکنوں میں یقین
دھڑک رہا تھا کہ ان کی سچی لگن آخر محمدؐ کو ان تک لے آئے گی اور آنے والا
وقت اس انتظار کے سرور میں بسر ہو گا کہ وقت کے ان گنت لمحوں میں وہ
مبارک لمحہ آنے ہی والا ہے جو خیر و برکت کے پیکر محمدؐ کو اپنے ہمراہ لیکر
آئے گا۔

یہ عظیم کامیابی ان اذیتوں اور کلفتوں کو استقلال سے سہنے کا ثمر تھی

جو محمدؐ نے تیرہ برس کے طویل عرصے میں بڑی استقامت سے برداشت کی تھیں۔
 مخالفتوں کے یہ سال صدیاں بن کر بیٹے تھے لیکن اب حمایت کی صورت
 نظر آتی تھی۔ حبشہ کے بعد ایک اور محفوظ پناہ گاہ کی نشان دہی ہوئی تھی
 جانشانوں میں کچھ اور سرفروشنوں کا اضافہ ہوا تھا۔ محمدؐ چاہتے تو بہتر کے اس
 ہجوم میں اسی رات حفاظت کے ساتھ چپکے سے ہجرت کر جاتے لیکن محمدؐ کا کم
 آسمانوں کی طرح لا محدود تھا۔ رحمت کے سمندر میں وسعت ہی وسعت تھی۔
 انہیں اپنے آپ سے زیادہ دوسروں کی فکر تھی۔ اپنی تکلیفوں سے بڑھکر دوسروں
 کے زخموں کی ٹیس بے چین کر دیتی تھی۔ جب تک مکے میں ان کا ماننے والا کوئی
 ایک شخص بھی موجود تھا وہ مکے سے نکلنے کا تصور بھی نہیں کر سکتے تھے۔ اپنے چاہنے
 والوں کو بیچ منجھار چھوڑ کر ان کے لیے ساحل کی تمنا کرتا بھی محال تھا۔
 اپنوں کو دشمن کے زرعے میں چھوڑ کر وہ کسی سائبان تلے بسر کرنے پر تیار نہیں
 تھے۔ اسی لیے انہوں نے اہل یثرب کو مطمئن کر کے لوٹا دیا اور خود ایمان لانے
 والوں کو فرداً فرداً یہ حکم دیا کہ وہ بڑے غیر محسوس انداز میں آہستہ آہستہ یثرب
 کی سمت روانہ ہو جائیں۔ اہل یثرب ان کے لیے چشم براہ ہیں۔

مسلمانوں کے لیے نجات کا یہ پیغام بڑا حوصلہ افزا تھا۔ زیادہ تر نادار،
 غریب اور غلام ہی قریش کے ہاتھوں ایذا اٹھاتے تھے۔ اس لیے سب سے
 پہلے انہوں نے ہی یثرب کا رخ کیا۔ قریش کے لیے یہ اچنبھے کی بات تھی کہ ہر
 رات بڑی خاموشی سے مسلمانوں کا کوئی ایک گھر خالی ہو جاتا اور کچھ پتہ نہ چلتا
 کہ اس کے مکین کس طرف گئے ہیں۔ ان کی تشویش بڑھنے لگی۔ مسلمانوں کا
 ان کے ہاتھ سے نکل جانے کا یہ مطلب تھا کہ امن و سلامتی کا پیغام محفوظ
 ہو گیا ہے۔ اسلام کے پھلنے پھولنے کے مواقع بڑھ گئے ہیں۔ دکھ اور سختی سے

بھری ہوئی فضا میں مسلمانوں کے ارادوں میں کوئی کمزوری نہیں پیدا ہوئی تھی۔
تو جہاں انہیں امن و امان نصیب ہوگا، وہاں وہ اپنے دین کو پھیلانے میں کتنے
آزاد اور آسودہ ہوں گے۔

یشرب کی جانب سے ایک بڑے وفد کے آنے اور محمدؐ سے ملاقات کرنے
کی خبریں ان تک پہنچ چکی تھیں۔ اس کے فوراً بعد مسلمانوں کی رفتہ رفتہ ہجرت
انہیں چوکنا کر دینے کے لیے کافی تھی۔ ان کے دل کے وسوسہ حقیقت میں
بدلنے لگے۔ اپنا اقتدار اور جاہ و حشم خطرے میں نظر آیا تو ایک نے دوسرے سے کہا
اور دوسرے نے تیسرے کو سنایا۔ اور جلد ہی تشویش کی یہ لہر سارے قریش
میں پھیل گئی۔ فوراً یہ فیصلہ کیا گیا کہ تمام خاندانوں کے دانشمند ”دارالندوہ“
میں اکٹھے ہو کر اس مسئلے پر غور و فکر کریں۔

تمام سرداروں کو اس کی اطلاع دیدی گئی۔ ”دارالندوہ“ میں ایک ایک
کر کے قریش کے تمام نمایاں لوگوں کا اجتماع ہونے لگا۔ جن کی تعداد چالیس
تک پہنچی۔ ان میں عتیبہ، ابوسفیان، جبیر بن مطعم اور بنی ہاشم میں سے الوہب
بھی شریک ہوا۔ معاملہ سنگین تھا اور مسئلہ غور طلب۔ ان میں سے کسی
سردار نے ”دارالندوہ“ میں قریش کے اس اجتماع کا مقصد بیان
کرتے ہوئے کہا:

”اے صاحبانِ عقل و دانش! اور اے سردارانِ قوم! یہ بات آپ کے
علم میں ہوگی کہ محمدؐ نے یشرب کے مشہور قبائل اوس و خزرج کی حمایت حاصل
کر لی ہے اور اپنے لوگوں کو برابر ان کی طرف بھیج رہا ہے۔ مکے میں مسلمانوں
کے گھر کے گھر خالی ہو گئے ہیں اور یشرب میں وہ ایک نئی قوت حاصل کر رہے ہیں۔
یہ کھلی ہوئی شکست اور ہزیمت ہے کہ ہم سب کی تیرہ سال کی انتھک کوششوں

کے باوجود تین تنہا محمدؐ نے اتنی قوت حاصل کر لی ہے کہ اس کی آواز نکلے سے باہر بھی سنائی دینے لگی ہے اور اس کے حلیفوں کا دائرہ پھیلنا جا رہا ہے۔ اب وقت آ گیا ہے کہ ہم کوئی آخری اور قطعی حل اس مسئلے کا تلاش کر لیں۔ ورنہ کوئی عجب نہیں کہ محمدؐ کے دین کی بدولت لات و عزی کی پرستش کرنے والا کوئی نہ رہے اور ہمارے ہی زر خرید غلام اپنے کانوں سے غلامی کے گوشوارے اتار کر ہمارے مقابل آن بیٹھیں۔ ہمارا مذہب، ہمارے خدا، ہماری عزت، ہماری آن اور ہماری سرداری سبھی کچھ خطرے میں ہے۔ اس کا تحفظ ہم سب کی ذمہ داری اور فرض ہے۔ میں اپنے قبیلہ سے توقع رکھتا ہوں کہ وہ کوئی بہتر تجویز پیش کریں گے۔“

سارے ہی ابلسی ذہن غور و فکر میں محو ہو گئے۔ بد مہادولوں کی ساری نفرتیں حرکت میں آ گئیں۔ سیاہ فطرت والوں نے اپنے اندر کی سیاہیوں کو نور محمدؐ کے خلاف سازشوں میں تمام و کمال صرف کر دیا۔ سوچوں میں ڈوبی ہوئی خاموشی کے طویل وقفے کو ابوجہل کی مکر وہ آواز نے توڑا:

”اگر آپ سب متفق ہوں تو میں کسی طرح پوشیدہ طور پر محمدؐ کو قتل کر دیتا ہوں۔ اس طرح وہ جڑیں ہی ختم ہو جائیں گی جس سے برگ و بار سبز اور توانا ہیں۔“

”تم بنی ہاشم کو جانتے ہو؟“ عاص بن وائل بولا۔ ”انہوں نے تین سال کے محاصرے کی سختیوں میں بھی محمدؐ کا ساتھ نہیں چھوڑا تھا تو وہ اس کا قتل کس طرح معاف کریں گے۔ یہ انتقام تو نسلوں تک چلے گا اور یہ کوئی اچھی بات نہیں ہے کہ ہم آنے والی نسلوں کے لیے یہ پریشانی اور خوف چھو جائیں۔“

”تو پھر ایسا کرو۔“ امیہ بن خلف کے اندر کا خونخوار و زندہ غرایا۔

”کہ ہم سب مل کر محمدؐ پر قابو پالیں اور اسے کسی محفوظ جگہ پر قید کر لیں۔ آخر کتنے دن بھوک اور پیاس کا مقابلہ کرے گا۔ یا تو اپنے دعوے سے تائب ہو جائے گا۔ نہیں تو بڑے آرام سے اپنے انجام کو پہنچ جائے گا۔“

”بنی ہاشم کو اتنا غافل نہ سمجھو“ ابو لہب بولا۔ ”وہ میرا ہی خاندان ہے اور تم سے بہتر ہیں جانتا ہوں کہ وہ محمدؐ کو تمہارے قبضے سے نکالنے کے لیے اپنے خون کا آخری قطرہ بھی بہا دیں گے۔“

”تو پھر محمدؐ کو جلا وطن کر دو“ کوئی اور بولا۔

”تم نے خوب کہی۔ جلا وطن کر دینے سے وہ اپنی تبلیغ سے باز تو نہیں آجائے گا، جو بات ہم اس سے مکہ میں نہیں منوا سکے، بیرون مکہ کس طرح منوائیں گے۔ ہمیں اس کے دین سے ہی تو اختلاف ہے۔ ورنہ ہم میں سے اکثر کی امانتیں تو اب بھی اس کے پاس ہیں۔ اس کا حسن اخلاق تو بعض اوقات ہماری نگاہوں کو بھی ندامت سے جھکا دیتا ہے۔ اگر وہ اپنی اس تبلیغ سے باز آجائے تو وہ روشن چہرہ، خوش اطوار اب بھی مکے کی گلیوں میں چلتا پھرتا حسین معلوم ہوتا ہے۔“ کسی کے لبوں سے حق بات نکل گئی۔

”ناممکن۔ وہ اپنے مقصد سے کبھی نہیں ہٹے گا۔“ کوئی

واقفِ حال بولا۔

”تو پھر ہم بھی کسی مروت، کسی لحاظ کو درمیان میں نہیں آنے دیں گے۔“ ابو جہل کا انداز دو ٹوک تھا۔ ”کسی ایک شخص کو یہ بارتہا اٹھانے کی ضرورت نہیں۔ ہم میں سے ہر قبیلے سے ایک ایک آدمی چنا جائے اور وہ سب مل کر محمدؐ کو ختم کر دیں تاکہ اس کا خون تمام قبائل میں تقسیم ہو جائے اور بنی ہاشم کو یہ فیصلہ کرنا دشوار ہو جائے کہ وہ کس کس سے خون کا انتقام لیں۔“

ظلم و وحشت کے خوگر دلوں کو یہ ناپاک تجویز بے حد پسند آئی۔ ہر ایک نے داد و تحسین دی اور اپنی رضا مندی کا اظہار کر دیا تو کوئی سردار بولا:

”لیکن اس تجویز کو پایہ تکمیل تک پہنچانے کا طریق کار کیا ہوگا؟ اس کا ابھی فیصلہ ہو جائے تو مناسب ہے۔“

”درست ہے۔“ کوئی بولا: ”جو لوگ قتل کرنے کے لیے جاہل ہیں۔ ان کا انتخاب اسی وقت کر لیا جائے گا اور آنے والی رات میں محمدؐ کو ان کے بستر خواب پر ہی ہمیشہ کی نیند سلا دیا جائے گا۔“

”مگر اتنا یاد رکھو!۔۔۔ ابوہب کی رگوں میں ہاشمی خون نے جوش مارا۔۔۔“ رات کی تاریکی میں کوئی محمدؐ کے مکان میں داخل نہیں ہوگا کہ مجھے بھتیجے سے دشمنی سہی لیکن اس کے خاندان کی عزت میری عزت ہے۔ ہاں جو نہی صبح کے طلوع کا آغاز ہو تمہیں اپنا مقصد حاصل کرنے کی آزادی ہوگی۔“

ابوہب نے اصول کی بات کی تھی۔ اسی لیے کسی کو اس سے اختلاف کرنے کی ضرورت نہیں تھی۔ متفقہ رائے سے پندرہ اشخاص کا انتخاب ہوا جن میں ابوہب بھی شامل تھا۔ تاکہ بنی ہاشم پر وار کرنے میں ان کا ہاتھ بھی شامل ہو تو قصاص یا انتقام کا مسئلہ پیچیدہ ہو جائے۔

ابوہب کی جہالت نے اسے اپنے ہی خاندان کا اعزاز چھین لینے پر آمادہ کر دیا تھا۔ ابوسفیان کا داماد ہونے کی حیثیت سے وہ بنو امیہ میں اس طرح گھل مل گیا تھا کہ اس نے ان کے طور طریقے بھی اپنا لیے تھے۔ اسی لیے اپنے ہی خاندان سے تاج سعادت چھین لینے کے منصوبے میں شرکت پر اسے کوئی ندامت یا پشیمانی نہیں تھی۔ وہ دوسرے سرداروں کے ساتھ خوش خوش ”دارالندوہ“ سے باہر آیا۔

وہ اپنا منصوبہ بنا رہے تھے اور اللہ اپنا منصوبہ بنا رہا تھا اور اللہ سے بڑھ کر کسی کا منصوبہ نہیں ہو سکتا۔ محمدؐ کے لیے کوئی غیب — غیب نہیں تھا کہ عالم الغیب خود ان کا محافظ تھا — محمدؐ کے لیے کوئی راز، راز نہیں تھا کہ ان کا محرم راز تو وہ راز دان حقیقی تھا جس کے سامنے کل عالم کے راز آشکار ہیں — ”دارالندوہ“ کی تمام خون آشام نجاویر محمدؐ پر روز روشن کی طرح عیاں تھیں کہ محبوب حقیقی کافر ستادہ جبریل امینؑ انہیں پل پل کی خبر پہنچا رہا تھا۔ یہاں زمین پر ہونے والی سازشوں کو باطل کرنے کی تدابیر آسمان سے نازل ہو رہی تھیں۔ محمدؐ جس حکم کے منتظر تھے وہ آن پہنچا تھا۔

مکے کی گلیاں جہاں بچپن کے سہانے دن اور شباب کی شاداب گھڑیاں گزاری تھیں — مکے کی فضائیں جن سے پیاروں کی یادیں وابستہ تھیں۔ مکے کی ہوائیں جن میں اپنی دھرتی کی بو باس شامل تھی — چھوڑنا آسان نہیں

تھا۔ حرم کعبہ، رکن و مقام، حجر اسود اور وہ ساری دھرتی جس پر اپنے
سجدوں کے نشان تھے، یہیں پر رہے جاتے تھے۔ اتنی بے شمار وابستگیوں
کو الوداع کہنا کڑی آزمائش سے گزرنا تھا۔ لیکن محمدؐ کے لیے مرضی معبود پر
سب کچھ فدا کر دینا عین سعادت تھی۔ وہ جذبوں، یادوں اور محبتوں سے
پھٹنے کے لیے تیار ہو گئے اور ہجرت کے انتظامات میں مصروف ہو گئے۔

وحی الہی یقین بن کر قلب میں جا گزریں ہو چکی تھی۔ مکے کی فضاؤں میں
رات اتر رہی تھی اور اجالوں میں اندھیرا گھل مل گیا تھا۔ پندرہ قاتل اپنے
خون آشام ارادوں کے آسیب میں مبتلا ننگی تلواریں لیے گھات میں بیٹھ
چکے تھے۔ محمدؐ نے علیؑ کو آواز دی۔ نوجوان علیؑ حاضر ہوئے تو محمدؐ نے
انغازت مخاطب کیا:

”علیؑ! باہر خون کے پیاسے دشمن گھات لگائے بیٹھے ہیں۔ امر الہی ہے
کہ میں اسی رات یثرب کی جانب ہجرت کر جاؤں۔ میں غار ثور میں پوشیدہ
رہوں گا۔ تمہیں میری جگہ میرے بستر پر آرام کرنا ہوگا تاکہ دشمنوں کو شبہ
نہ ہو کہ میں نے گھر چھوڑ دیا ہے۔“

”بسرو چشم یا رسول اللہؐ!“ علیؑ نے سر تسلیم خم کیا اور چند لمحے توقف
کے بعد دل کی تشویش کو سوال میں ڈھالا۔ ”کیا اس طرح آپ کی سلامتی
کو کوئی خطرہ تو نہیں ہوگا۔ آپ خدا کے فضل سے سلامت تو رہیں گے نا؟“
”ہاں علیؑ! میں خدا کی حفاظت اور نگہبانی میں ہوں گا۔“ محمدؐ کا یقین
بول اٹھا۔

”تو پھر مجھے کوئی فکر۔ کوئی اندیشہ نہیں۔ آپ امر الہی بجالائیے۔ میں
اپنی جان دے کر بھی آپ کے حکم کی تعمیل کروں گا۔“ علیؑ نے دل کی اٹھان

گہرائیوں سے کہا اور اپنی پیشانی اظہار تشکر میں خاک پر رکھ دی اور اس
جاں نثاری کا موقع ملنے پر پہلا سجدہ شکر ادا کیا۔

محمدؐ نے علیؑ کو سینے سے لگا لیا اور محبت کی زبان میں گویا ہوئے
علیؑ! تمہیں یوں تلواروں کے سائے میں سلانا مجھے بہت شاق ہے لیکن
امر الہی یہی ہے۔ تم میری حضرمی چادر اوڑھ کر میرے بستر پر سو رہنا
تا کہ مشرکین کا دھیان تم میں لگا رہے۔ صبح غار ثور میں سواریاں اور زادِ سفر
پہنچا دینا۔ اہل مکہ کی امانتیں ان کے سپرد کر دینا اور میری نور نظر فاطمہؑ اپنی
والدہ فاطمہ بنت اسد اور اپنی بہنوں فاطمہ بنت زبیر اور فاطمہ بنت حمزہ کے ساتھ شرب
کی طرف روانہ ہو جانا۔ ہم بئرب میں انشاء اللہ ایک ساتھ داخل ہوں گے۔“

”انشاء اللہ“۔ علیؑ نے پورے یقین سے کہا اور ایک مشتاق نگاہ
محمدؐ کے رخ انور پر ڈالی اور جمالِ محمدؐ کو یوں آنکھوں میں بسا لیا کہ پھر کسی
طرف دیکھنے کی ضرورت نہیں رہی۔

محمدؐ نے آٹھ سالہ فاطمہؑ کو الوداع کہتے ہوئے ان کی پیشانی چومی۔
جانِ پدر اپنے بابا کو خندہ پیشانی سے رخصت کرو اور اپنی معصوم دعاؤں کو
میرا ہمسفر رکھنا بیٹی۔“

فاطمہؑ نے ترسی آنکھوں سے محمدؐ کی طرف دیکھا اور رندھے ہوئے
لہجے میں بولیں:

”بابا! مجھے آنے والا وقت ڈراتا ہے۔ آپ نگاہوں سے اوجھل
ہوں گے تو مجھے کس طرح چین آئے گا۔“

محمدؐ نے بیٹی کے محبت سے بھیکے ہوئے آنسوؤں کو سمیٹ لیا اور
پر یقین لہجے میں بولے: ”فاطمہؑ! میری نور نظر بیٹی! یہ امر الہی ہے اور وہی

تمہارے باپ کا محافظ و نگران ہے۔ وہی اس مشکل وقت میں تمہارے قلب کو بھی تسکین اور اطمینان بخشتے گا۔“

محمدؐ کے سائے میں پروان چڑھی ہوئی بیٹی نے سر تسلیم خم کیا۔ ”میری تسکین آپؐ کی سلامتی اور آپؐ کے مقصد کی کامیابی میں ہے۔ مجھے معبود حقیقی پر بھروسہ ہے۔ آپؐ کے لفظ میرا یقین ہیں۔ آپؐ اللہ کا نام لے کر سدھاریں۔ میرے دل کی تمام دعائیں آپؐ کی ہم قدم ہوں گی۔“

بیٹی سے جدا ہوتے ہوئے محمدؐ کی پلکیں نم ہو گئیں۔ انہوں نے جھک کر ایک مرتبہ پھر چاند سی پلیشانی کو بوسہ دیا اور خاندان کی بزرگ خواتین سے رخصت ہو کر دعاؤں کے سائے میں اپنے گھر کے دروازے پر آئے۔ جس کی جانب خون کی پیاسی آنکھیں لگی ہوئی تھیں۔

محمدؐ آنکھوں کے خالق اور بینائی عطا کرنے والے کے سائے میں بڑے اعتماد کے ساتھ نگرانی کرنے والی آنکھوں اور چوکس نظروں کے درمیان سے گزر گئے اور انہیں خبر تک نہیں ہوئی۔ سماعتیں منتظر رہیں لیکن آہٹ تک نہیں ہوئی۔

نگرانی کرنیوالوں کی نگاہیں دروازے پر لگی ہوئی تھیں آنکھوں ہی آنکھوں میں مقرر کردہ اشاروں سے وہ ایک دوسرے کو ہوشیار کرتے اور وقفے وقفے سے رُزن درمیں سے جھانکتے تو محمدؐ کو بستر پر موجود پاتے۔ ان کی رگوں میں دوڑتا ہوا بلیس مسرت سے جھوم اٹھتا۔ منع خیر پر آخری وار کرنے کے لیے فضا کی سازگاری شر کی خبیث آنکھوں میں سرور بن کر ناچنے لگتی۔ جوں جوں رات لمحہ لمحہ سمٹتی تھی گھات میں لگے ہوئے دلوں کی دھڑکنیں بڑھتی تھیں۔ فیصلے کی گھڑی میں فاصلہ کم ہوتے دیکھ کر خوشخوار روحمیں رقص کرتی تھیں۔ آخر پچھلے پہر کی

نشانیوں شب کے ڈھلنے کا اعلان کرنے لگیں۔ رات کے کالے سیاہ اندھیرے میں صبح کی افشاں کا ہلکا ہلکا سا چھڑکاؤ ہونے لگا۔ سب نے ایک مرتبہ پھر ایک دوسرے کو چوکس کرنا ضروری خیال کیا کہ اب ہلہ بول دینے کا وقت قریب تر تھا۔

محمدؐ کی حضرمی چادر اوڑھ کر سونے والے علیؑ ان کی ننگوشیوں کو سن رہے تھے۔ روزین دیوار سے جھانکتی ہوئی خوشخوار آنکھوں کی گردش کا اندازہ ان کے قدموں کی آہٹوں اور دروازے پہ اچانک ہو جانے والے کھٹکوں سے ہو رہا تھا۔ لیکن علیؑ کے دل پر طمانیت کی وحی اتری تھی۔ محمدؐ کے بستر پر سونا علیؑ کے لیے کوئی نئی بات نہیں تھی۔ شعب ابی طالبؓ میں محاصرے کے تین سال اسی طرح گزر گئے تھے کہ کچھ پہرات گزرنے پر ابوطالبؓ انکے سرہانے آکھڑے ہوتے اور علیؑ کا شانہ ہلا کر رازداری سے کہتے — ”اٹھو علیؑ بیٹے! محمدؐ کے بستر پر چلو۔ کہیں کسی بدظہنت کی خبیث آنکھیں اس کے بستر پر نہ لگی ہوں“ کہیں کوئی دشمن گھات میں نہ بیٹھا ہو۔ میں نے تو تم کو سختیوں میں اپنے محبوب بھائی کے لال کا قد یہ قرار دیدیا ہے۔“

علیؑ کی یادوں میں یہ محبت بھری آواز گونج رہی تھی اور آیات قرآنی نے علیؑ کا احاطہ کر رکھا تھا — ”انسانوں میں وہ انسان بھی ہے جس نے اپنی جان رضائے خدا کی خاطر بیچ ڈالی ہے اور اللہ اپنے بندوں پر مہربان ہے۔“ اسی لیے تو علیؑ کو نہ خوف تھا نہ اندیشہ — نہ کوئی خدشہ نہ وسوسہ — شاعر ابوطالبؓ کا قادر الکلام بیٹا، رسولؐ کے بستر پر لیٹا ہوا اپنے جذبوں سے لفظوں کا سنگھار کر رہا تھا۔

”میں نے ڈھال بنا دیا ہے خود کو اس کی خاطر جو زمین پر چلنے والوں اور

خانہ کعبہ کا طواف کرنے والوں میں بہترین ذات ہے۔
رسول اللہ ﷺ کو اندیشہ ہوا کہ کہیں مشرکین اپنے منصوبہ میں کامیاب
نہ ہو جائیں۔

لیکن اللہ نے انہیں ہر مکر و فریب سے نجات دی ہے۔
میرے رسول ﷺ غار میں امن و سکون سے اور خدا کی پناہ
میں ہیں۔

اور میں پوری رات مشرکین کی نقل و حرکت کو سنتا اور دیکھتا رہا
کہ وہ مجھے پہچان نہیں رہے۔

اور میں تو قتل یا قید ہو جانے کے لیے بالکل تیار تھا۔
حلقہ ہائے چشم میں تیزی سے گردش کرتی ہوئی پتلیوں کے ذریعے سے
کلام کیا جا رہا تھا کہ کوئی آواز چادر اوڑھ کر سوتے ہوئے محمد ﷺ کو کھٹک نہ جائے۔
قدم پھونک پھونک کر رکھے جا رہے تھے کہ کوئی آہٹ سناٹے کو برہم نہ کرے۔
سالس لینے میں بھی احتیاط برتی جا رہی تھی کہ کہیں سرسراہٹ کسی کو ہوشیار نہ کر
دے۔ روزن در سے لگی ہوئی آنکھیں بیتنے والا ایک ایک لمحہ گن رہی تھیں دروازے
سے لگی ہوئی سماعتیں گزرتے وقت کی چاپ سن رہی تھیں۔ خوشخوار دلوں کی دھڑکنیں
ہر لحظہ بڑھ رہی تھیں۔

رات ڈھل گئی اور فیصلے کی گھڑی طلوع ہوئی۔ صبح صادق کی دلاویز تجلیاں
بھی سیاہ دلوں میں امنڈتی ہوئی شب کو سحر نہیں کر سکیں۔ بد باطن لوگ اپنے
تئیں جلوہ تور کو سیاہ پوش کرنے کی تیاریاں کرنے لگے۔ مخصوص اشاروں سے ایک
دوسرے کو چوکس کرنے کے بعد اپنے اپنے ہتھیاروں کی چمک جانچ کر وہ انہیں
تولتے ہوئے منظم انداز میں ایک ساتھ اٹھے اور رسول خدا کے گھر کے دروازے

پر دھاوا بول دیا۔

محمدؐ کے کچے گھر کا دروازہ وا ہوا۔ کفاری مکہ کے ارادوں کی خوشخواری ان کی آنکھوں میں اتر آئی۔ سامنے ہی تو محمدؐ بستر پر بڑے سکون کی نیند سو رہے تھے۔ اس نیند کو ابدی نیند میں ڈھال دینے میں بس چند ہی لمحوں کا فاصلہ تھا۔ لیکن پھر بھی یہ کام اتنا سہل نہیں تھا جتنا بظاہر نظر آتا تھا۔ ہاشمیوں کی روح سلب کر لینا بچوں کا کھیل نہیں تھا۔ انہیں یہ کام بڑے منظم انداز میں کرنا تھا تاکہ کوئی پیچیدگی پیدا نہ ہو اور بنی ہاشم کی طرف سے فوری کارروائی کا خدشہ نہ رہے۔ اسی لیے دہلیز پر پہنچ کر کچھ نے ننگی تلواریں الف کیس اور باہر چوکس کھڑے ہو گئے۔ کچھ نے آگے بڑھ کر چوکھٹ پر قبضہ کیا اور چوکنی نگاہوں سے ارد گرد دیکھنے لگے۔ کچھ آگے بڑھے اور محمدؐ کے بستر کو ننگی تلواروں کے سائے میں لے لیا۔ بے خبری میں وار کرنا عربوں کی حمیت کے منافی تھا۔ اسی لیے ان میں سے کسی نے تلوار کی نوک سے محمدؐ کی حضرمی چادر الجھا کر اٹھائی تاکہ محمدؐ خبردار ہو جائیں۔ چادر کے نیچے استراحت کرنے والا یکدم اٹھ کر بیٹھ گیا اور نیند بھری آنکھوں کے ساتھ ننگی تلواروں کو اپنے سر پر سایہ فگن دیکھ کر بھی کمال اطمینان کے ساتھ بستر پر بیٹھا رہا۔ بستر کو گھیرے ہوئے سب کے سب ششدر ہو کر ایک ایک قدم بے خیالی میں پیچھے ہٹ گئے۔ بدلے ہوئے اس منظر نے فتح کی توقع میں چمکتے ہوئے چہروں پر کالک مل دی۔ انہیں اپنی بینائی پر اعتبار کرنا محال ہو گیا۔ بستر پر روشن چہرہ محمدؐ کی جگہ صبح صادق کے کھلتے ہوئے رنگوں کا پر تو یہ نوجوان علیؑ تھے۔ جو قبضہ شمشیر پر ہاتھ رکھے پر عزم آنکھوں سے ان سب کی طرف بڑے سکون سے دیکھ رہے تھے۔

”محمدؐ کہاں ہے۔“ سکتے کی سی کیفیت سے نکل کر ان میں سے

کوئی غرایا۔

”کیا تم نے محمدؐ کو میرے سپرد کیا تھا؟“ علیؑ نے دو ٹوک لہجے میں ان کا سوال ان کے منہ پر دے مارا۔

وہ تلملا گئے۔ ناکامی کی یہ دھول علیؑ نے ہی تو ان کی آنکھوں میں جھونکی تھی۔ شکست کا ہزیمت خوردہ لفظ علیؑ نے ہی ان کی کوتاہ پیشانیوں پر کھود دیا تھا۔ ان کے خون آشام منصوبے کے تار و پود علیؑ نے ہی بکھیرے تھے۔ کچھ جھنجھلائے ہوئے قاتلوں نے چاہا کہ محمدؐ سے پہلے علیؑ کا فیصلہ کر دیا جائے۔ انہیں محمدؐ کا ساتھ دینے کا عوض موقع پڑ ہی دے دیا جائے۔ یہی سوچ کر انہوں نے کچکچاتی نگاہوں سے علیؑ کی طرف دیکھا اور تلواریں ہاتھوں میں تولیں۔ علیؑ نے ان کے مکروہ ارادوں کو ان کی دشمن آنکھوں میں ہی پہچان لیا۔ وہ تلوار ہاتھ میں اور جان ہتھیلی پر لے کر اتنی تلواروں کے مقابل سینہ تان کر کھڑے ہوئے اور نگاہوں کے عزم سے مبارز طلبی کی۔

ابو جہل نے موقع کی نزاکت کا اندازہ کر لیا۔ اتنی چمکتی ہوئی تلواروں کے مقابل نوجوان علیؑ کے اعتماد سے ان کے دل کی قوت اور ارادوں کا استحکام صاف ظاہر ہو رہا تھا۔ وہ آخری حدوں تک مقابلہ کرنے کے لیے چوکس کھڑے تھے۔ ان سے تعرض اپنی ہی منزل کھونے اور وقت ضائع کرنے کے مترادف تھا۔ اگر محمدؐ کسی طرح نکل بھی گئے تھے تو ان کا تعاقب کر کے انہیں راستے میں ہی لیا جاسکتا تھا۔ اسی لیے ابو جہل نے دورانِ لیشی سے کام لیتے ہوئے غصے کے تلخ گھونٹ حلق سے اتارتے ہوئے اپنے ساتھیوں کو خاموش رہنے کا اشارہ کیا اور خود علیؑ سے مخاطب ہوا:

”ابن ابوطالبؓ ہمیں تم سے کوئی واسطہ نہیں ہے اور نہ ہی ہم تمہاری

جان کے طلب گار ہیں۔ ہمیں صرف اتنا بتا دو کہ محمدؐ کہاں ہیں؟“
 ”محمدؐ جہاں کہیں بھی ہیں، اپنے پروردگار کی امان میں ہیں“ علیؑ نے
 جواباً پورے یقین سے کہا۔

ابو جہل ساکت سا نوجوان علیؑ کی طرف دیکھتا کا دیکھتا رہ گیا۔ باہر پہرہ
 دینے والے کوئی غیر معمولی بات محسوس کر کے چوکھٹ تک آئے۔ چوکھٹ پر جھے
 ہونے اندر جھانکنے لگے۔ محمدؐ کی جگہ علیؑ کو تلوار سونتے ہوئے دیکھ کر وہ حواس
 باختہ ہو کر پلٹے۔ ”لات و عزیٰ کی قسم! یہ کیسا غضب ہوا۔ محمدؐ ہمارے ہاتھوں
 سے نکل گئے۔“ کسی کے پشیمان دل کی بات لبوں پر مچلی تو دور تک پھیلتی چلی گئی۔
 جس جس کی سماعت میں اتری وہ دانتوں سے اپنی ہی انگلیاں چبانے لگا۔
 یہ کیا ہو گیا تھا۔ رات بھر کی تگ و دو کا حاصل ناکامی کا یہ بد نما داغ
 تھا جس نے ایک ایک پیشانی کو کسی زہریلے ناگ کی طرح ڈس لیا تھا۔
 انہوں نے تو ساری رات آنکھوں میں کاٹ دی تھی۔ چپے چپے کی نگرانی کی
 تھی۔ ذرے ذرے پر نظر رکھی تھی۔ ایک ایک آہٹ پر ہوشیار ہوئے تھے۔ ہر ہر
 آواز پر تلواریں بے نیام کر دی تھیں۔ تو پھر محمدؐ کس طرح، کس وقت اور کیونکر
 نکل جانے میں کامیاب ہو گئے تھے۔

نگراب تو نہ پچھتانی سے کچھ حاصل تھا نہ کفِ افسوس ملنے سے۔ جیسے
 ہی کسی کو اس کا احساس ہوا وہ چلا یا۔ ”اب یہ وقت کیوں ضائع کیا جا رہا
 ہے۔ محمدؐ ابھی زیادہ دور نہیں گپ ہوگا۔ اپنے اپنے اونٹوں کی مہاریں تھامو،
 اپنے اپنے گھوڑوں کی زینیں کس لو اور چاروں طرف پھیل جاؤ۔“ محمدؐ کی گرد بھی
 نظر آئے تو اس کا تعاقب کرو۔ وہ بیچ کر نکلنے نہ پائے۔“

احساس شکست سے سلگتے ہوئے یہ لفظ نہیں تازیانے تھے جو جوش

انتقام میں اندھے مشرکین کو اس طرح حرکت میں لے آئے کہ تھوڑی ہی دیر میں مکے کے ہر گھر سے لوگ اس جستجو میں شریک ہونے کو اپنی اپنی سواریوں پر نکل رہے تھے۔ مکے سے باہر جانے والے سارے ہی راستوں پر کوئی نہ کوئی اسی دن میں رواں دواں تھا کہ کوئی ایسی نشانی — کوئی سراغ مل جائے، جس سے محمدؐ کا پتہ چلایا جاسکے۔

ابلیس کی آماجگاہ، مشرکین کے سیاہ قلوب نے پھر سنبھالا اور وہ اپنی کمالوں میں تیر سیدھے کرنے لگے۔ ابو جہل کچھ سرداروں کے ساتھ بنو خزاعہ کے مشہور کھوجی ابو کرز کے پاس پہنچا۔

وہ گھر سے باہر آیا تو قریش کے نامور سرداروں کو اپنے دروازے پر دیکھ کر حیران ہوا۔ جو کچھ بن پڑا ان کے شایان شان استقبال کے لیے کیا اور آمد کا سبب دریافت کیا۔

”اے ابو کرز! ابو جہل نے بیتابی سے آغاز کلام کیا — ”بس آج ہی کا دن ہے — آج کا دن — تم اپنے فن کی آزمائش کرو اور اپنی بہترین صلاحیتیں ہمیں مستعار دو۔“

ابو کرز کو بھی اس واقعے کی بھنک پڑ چکی تھی لیکن اس نے وضاحت کے لیے استفسار کرنا ضروری خیال کیا۔ ”میں ہر طرح سے حاضر ہوں سردار، آخر معاملہ کیا ہے؟“

”یہ ہماری بدبختی ہے کہ سخت پرے کے باوجود محمدؐ نہ جانے کس طرح ہماری آنکھوں میں دھول جھونک کر نکل گیا ہے۔ ہمیں ہر قیمت پر اسے تلاش کرنا ہے۔ تم ہمارا ساتھ دو تو ہماری منزل سہل ہو سکتی ہے تم معاوضے کی فکر نہ کرنا۔ یہ تمہاری طلب کو بہت پیچھے چھوڑ دے گا۔“

”بے شک میں حاضر ہوں اور ہر خدمت کے لیے تیار ہوں۔“ ابو کرز نے اپنی مسرتوں پر قابو پاتے ہوئے کہا اور ضروری تیاریاں کرنے کے لیے گھر کے اندر داخل ہو گیا۔

تھوڑی ہی دیر بعد ابو کرز مشرکین کے ایک گروہ کے ساتھ ریت کے ذروں کو کسی بوگیر کتے کی طرح سونگھتا ہوا چل رہا تھا۔ وہ خانہ محمدؐ سے چلا اور اس کے فن کی پختہ کاری نے بے شمار آنے جانے والے قدموں کے نشانوں میں سے محمدؐ کے نقش پا کو صاف پہچان لیا۔ وہ قدم قدم گنتا مکے سے باہر جانے والے راستے سے مکے سے باہر نکلا۔ اس کا اٹھتا ہوا ہر قدم مشرکین کے دلوں میں ایک نئی جوت جگاتا تھا۔ وہ اس کے فن کی داد دیتے ہوئے اس کے ساتھ ساتھ آگے بڑھ رہے تھے۔ اچانک وہ پلٹا اور ابو جہل سے بولا:

”سردار ابو الحکم! یہاں محمدؐ کے ساتھ کوئی اور بھی شامل ہوا ہے۔

”اچھا! — تو ابی قحافہ کے اچانک غائب ہونے کی وجہ سمجھ میں آئی۔“

ابو جہل دانت پیسنا ہوا بولا۔

”ہمیں ذرا ایک بار مل تو جائیں۔“ کسی دوسرے نے اپنا نبرہ

دھرتی کے سینے میں گاڑتے ہوئے اپنے مکروہ عزائم کا اظہار کیا۔

ابو کرز اور آگے بڑھا اور تعاقب کرنے والوں کے وحشی دلوں کی حسرتیں

بھی بڑھیں۔ وہ ماہر فن تھا۔ اس نے محمدؐ کا ایک ایک قدم گن لیا۔ وہ

انہیں صحیح سمت میں لے کر چل رہا تھا۔ فیصلے کی گھڑی اب چند ہی گھڑیوں

کے فاصلے پر تھی۔ انہوں نے ہتھیاروں پر اپنی گرفت مضبوط کر لی۔ ان کے

کان ابو کرز کی آواز پر لگے تھے اور چوکس نظریں چاروں سمت دوڑ رہی تھیں

کہ کہیں کوئی ایسا لمحہ بغفلت کی نذر نہ ہو جائے جس میں ان کا مقصد پنہاں ہو۔
 دفعتاً۔ ابوکرز پھر ایک جگہ رکا۔ کچھ دیر زمین کو غور سے دیکھتا
 رہا۔ چند قدم آگے بڑھا۔ دور تک نگاہ کی۔ پھر پلٹ کر واپس آیا
 اور ایک مقام پر رک کر اس نے مشرکین کی طرف دیکھا اور قطعی لہجے میں بولا:
 ”اس جگہ سے چاہے وہ آسمان کی طرف پرواز کر گئے ہیں یا زمین
 میں اترے ہیں۔ میں نہیں جانتا۔ لیکن یہ میں دعویٰ سے کہتا ہوں
 کہ وہ اس جگہ سے آگے نہیں گئے۔“ ابوکرز کے اس یقین نے ان وحشیوں کو
 چوکس کر دیا۔ مگر وہ ارادوں کی خون آشامی اور بڑھی انہوں نے تیزی سے
 گرد و پیش کا جائزہ لیا کہ کہاں۔ کس طرف۔ کوئی چھپنے۔ پوشیدہ
 ہونے یا پناہ لینے کی جگہ ہے۔ قدموں کے نشان ایک غار کے دہانے
 کی طرف جاتے تھے۔ یہ ”غار ثور“ کے نام سے مشہور تھی اور عرصے سے یونہی
 ویران پڑی تھی۔ جوش انتقام میں وہ سب کے سب غار کے دہانے پر جھک گئے اور
 ان کی وحشی غراہٹیں غار کے اندر اترنے لگیں۔

”یا رسول اللہ!۔۔۔ اب کیا ہوگا؟ وہ لوگ تو سر پر ان پہنچے ہیں“

غار میں محمدؐ کے ہمراہ چھپے ہوئے ابو بکرؓ نے بے اختیار پوچھ لیا۔

محمدؐ کے دلنشیں مطمئن چہرے کی طمانیت میں کوئی فرق نہیں آیا۔ دشمنوں

کی نزدیک آتی ہوئی آوازوں سے زیادہ نزدیک تو وہ پاک پروردگار تھا جو

نگرانی کرتی ہوئی آنکھوں کے سامنے بھی محفوظ کر دینے کی قدرت رکھتا ہے۔

محمدؐ نے ابو بکرؓ کی طرف دیکھا اور ان کے مضطرب دل کو قرار بخشتے ہوئے پُر

یقین لہجے میں بولے۔۔۔ ”اے ابو بکرؓ! اپنے دل میں غم کو جگہ نہ دو۔۔۔

اللہ ہمارے ساتھ ہے۔“

اللہ نے اپنے حبیب کو تنہا ہی کب چھوڑا تھا۔ اس کی قدرت کے مظاہرہ کہیں اس کے پیغمبر کی حفاظت کی خاطر آشکار ہو رہے تھے۔ خونخوار ارادوں کے ساتھ غار کے دہانے کی طرف بڑھنے والے ٹھٹھک کر رہ گئے۔ ان میں سے کوئی پلٹ کر پیچھے والوں سے بولا:

”یہاں تو اتنی شدت سے مکڑیوں نے جالاتان رکھا ہے کہ معلوم ہوتا ہے جیسے یہ محمدؐ کی پیدائش سے بھی پہلے کا ہے۔“

کوئی دوسرا آگے بڑھا اور غور سے مکڑی کے جانے کی طرف دیکھ کر بولا: ”یہ تو صحیح و سالم ہے۔ اس کا ایک ایک تار سلامت ہے اور اس کی رنگت اس کی قدامت کی گواہی دے رہی ہے۔ یہ تو ممکن نہیں کہ وہ غار میں داخل ہوں اور جانے کے نازک تار اسی طرح سلامت رہیں۔“ کسی تیسرے نے پر تشویش لہجے میں کہا۔

”تو پھر وہ کہاں گئے؟“ اس سوال نے انکے ذہنوں میں ہلچل مچا دی۔ وہ اپنی تلاش میں دیوانے ہو گئے۔ ان میں سے کچھ بار بار اوجھڑے پوچھتے، اسے پھر کوشش کرتے کو کہتے۔ وہ ان کے اصرار پر مجبور ہو کر غار کے ارد گرد دور دور تک سراغ لگانا پھرا۔ لیکن محمدؐ کے نقش پا کہیں اور نہیں تھے۔ غصے اور جھنجھلاہٹ نے انہیں پاگل کر دیا۔ ساری تدبیریں خاک میں ملتی ہوئی نظر آئیں۔ کوئی حل۔ کوئی راہ۔ کوئی سلجھاؤ اس مشکل کا سمجھ میں نہیں آتا تھا اور شکست کی ہزیمت قبول کر لینا بہت دشوار تھا۔

وہ بہت دیر تک وہاں کھڑے بحث و تکرار میں الجھے رہے کہ کسی طرح اس ناکامی کو ٹالنے میں کامیاب ہو جائیں۔ لیکن یہ ذلت ان کا مقدر تھی جس کی بدنامی وہ اپنی پیشانیوں پر لیے بلکہ لوٹ آتے اور آتے ہی عام اعلان

کر دیا کہ جو کوئی محمدؐ کا سراغ لگائے گا۔ انہیں ڈھونڈ کر لے آئے گا، اسے سو سرخ اونٹ انعام میں دیے جائیں گے۔

سو اونٹوں کے انعام میں بڑی کشش تھی۔ کتنے ہی دل اچھلے، کتنی ہی روجوں کے لالچ میں تلاطم برپا ہوا۔ جو کوئی بھی اپنی سی کوشش کر سکتا تھا اس نے کی۔ مکے سے باہر جانے والی مختلف سمتوں پر بلند عزائم والے لوگ ریت کا ذرہ ذرہ چھانتے پھرے۔ مضافاتی بستیوں میں ہر گھر سے پتہ چلایا گیا۔ لیکن کچھ معلوم نہ ہو سکا۔

سراقہ بن جشم بھی قسمت آزمائی کو نکلا اور بڑی ہوشیاری سے غار ثور اور اس کے ارد گرد راستوں کی نگرانی کرتا رہا۔ گھوڑا دوڑاتا ہوا دور دور کی خبر لاتا رہا۔ وہ روزانہ مختلف سمتوں میں گھوڑا دوڑاتا تاکہ کوئی سراغ لگا سکے۔

ادھر مکہ اور قرب و جوار کے بیشتر لوگ سو اونٹوں کے انعام کے لالچ میں مکہ سے دوسرے شہروں کو جانے والے ہر راستے پر محمدؐ اور ان کے رفیق ابو بکرؓ کو تلاش کرتے پھر رہے تھے۔ جب کہ غار ثور کے اندر خدا کا رسولؐ اپنے ساتھی سمیت خدا کی یاد میں مصروف تھا۔ محمدؐ کو اپنے ساتھی سمیت غار ثور میں مقیم ہوتے دو راتیں اور دو دن گزر چکے تھے۔ وہ بظاہر دنیا سے کٹ کر غار میں چھپے بیٹھے تھے۔ مگر وحی الہی کے ذریعہ محمدؐ باہر کے تمام حالات سے باخبر تھے۔ وہ دشمنوں کی نقل و حرکت بھی دیکھ رہے تھے اور دوستوں کی بے قراری بھی ان سے پوشیدہ نہیں تھی۔ غار ثور میں تیسرا دن تھا جب محمدؐ نے ابو بکرؓ سے مخاطب ہو کر کہا: ”ابن ابی قحافہ! آج ہم غار سے نکل جائیں گے اور منزل کی طرف اپنے سفر کا آغاز کر دیں گے“ ابو بکرؓ نے یہ سوال نہیں کیا کہ سفر کا آغاز کیسے ہوگا۔ کیونکہ وہ جانتے تھے کہ محمدؐ نے سفر پر روانگی کی خبر سنائی ہے تو اس کا اہتمام بھی یقیناً

ہو چکا ہوگا۔

تیسرے دن علیؑ موقع دیکھ کر سواریاں لیے ہوئے بڑی رازداری سے غار تک پہنچے۔ ایک چرواہے عبداللہ ابن ارقیط کو اجرت پر راستہ دکھانے کے لیے مقرر کر لیا۔ محمدؐ جو وحی الہی کے ذریعے گرد و پیش کو اسی طرح دیکھ رہے تھے جس طرح آنکھوں والا اپنے سامنے کی چیزوں کو صاف طور پر دیکھ لیتا ہے۔ علیؑ کی آمد سے مطلع ہوئے اور دل کے پورے اطمینان کے ساتھ غار سے باہر نکلے۔ علیؑ کو منتظر دیکھ کر کھل اٹھے۔ آسمان کی جانب نگاہ اٹھائی اور متشکر لہجے میں بولے:

”حمد ہے اس پروردگار کے لیے جس کے ہاتھ میں موت و زندگی کی باگ ڈور ہے۔ اس نے مجھے اور تمہیں سلامتی کے ساتھ ملایا ہے۔“

علیؑ مسکرائے۔ ”خدا کی امان نے شب بھر مجھے گہرے میں رکھا۔ میں آپ کے لیستر پر خواب شیریں سے رات بھر لطف اندوز ہوتا رہا۔“

”تمہارے لیے امان ہے علیؑ کہ تم نے یہ ایثار خدا کی راہ میں کیا ہے۔ اب میری ہدایت کو پھر ایک بار غور سے سنو اور انہی کے مطابق عمل کرنا۔“

”بسرو چشم یا رسول اللہؐ!“ علیؑ نے سر جھکایا۔

”لوگوں کی امانتیں واپس کر دینا۔ میری نور نظر فاطمہؑ، اپنی والدہ فاطمہؑ اور اپنی بہنوں کے لیے سواریوں کا انتظام رکھنا۔ جیسے حالات میں سدھار پیدا ہو بلا توقف روانہ ہو جانا۔ میں قبا میں تمہارا منتظر رہوں گا۔ انشاء اللہ ہم ایک ساتھ شرب میں داخل ہوں گے۔“ محمدؐ نے ہدایات دیں۔

”میں خدا اور اس کے رسولؐ کی رضا کا متلاشی ہوں۔ اب آپ عازم شرب ہوں۔ میں تب تک راستوں کی نگرانی کروں گا، جب تک آپ دور نہیں نکل

جاتے، علیؑ نے بھرپور عزم کی زبان میں کہا۔

محمدؐ اور ابو بکرؓ اونٹوں پر سوار ہوئے۔ عبداللہ ابن ارقیط آگے آگے روانہ ہوا۔ ابھی الوداعی کلمات محمدؐ کے لبوں پر ہی تھے کہ دور سے سرپیٹ دوڑتے ہوئے گھوڑے کے سہموں کی آواز سنائی دی۔ پراعتقاد محمدؐ نے سکون سے آواز کی سمت نگاہ کی۔ ریت کے بگولے اڑاتا ہوا سراقہ اسی جانب بڑھا چلا آ رہا تھا۔ گھوڑے کو ایڑ لگاتا، کمان ہاتھوں میں تولتا وہ پورے جوش و خروش سے یہ تھوڑا سا فاصلہ لمحے بھر میں طے کر لینا چاہتا تھا۔

علیؑ ہوشیار ہوئے اور محمدؐ کی طرف کسی حکم کے انتظار میں دیکھا۔ لیکن محمدؐ خاموشی سے سراقہ کی سمت دیکھتے رہے۔ دفعتاً اس کے گھوڑے نے ٹھوکر کھائی اور وہ لڑھکتا ہوا زمین پر آ رہا۔ وہ چشم زدن میں اپنا لباس جھاڑتا ہوا اٹھا۔ گھوڑے کی باگ تھامی۔ اس کی ایال پر ہاتھ پھیر کر اسے چمکارا۔ سوار ہونے لگا۔ دل میں کھٹک سی ہوئی۔ بظاہر ہموار زمین پر گھوڑے کا ٹھوکر کھانا اچھا شگون نہیں تھا۔ دستور کے مطابق اس نے تیروں سے فال نکالی۔ جواب انکار میں تھا۔

وہ لمحے بھر کو ہچکچایا۔ لیکن سوا اونٹوں کے لالچ نے یہ ہچکچاہٹ دور کرنے میں دیر نہیں لگائی۔ خود کو تسلی دیتا ہوا وہ گھوڑے پر سوار ہوا اور ایڑ لگا کر گھوڑا آگے بڑھایا۔ گھوڑا سرپیٹ دوڑا اور محمدؐ کی جانب کچھ اور فاصلہ طے ہوا۔ منزل اور قریب آئی۔

محمدؐ اب بھی بغیر کسی تردد کے بڑی طمانیت سے اسی طرف دیکھ رہے تھے۔ سراقہ کی ہمت اور بڑھی۔ اس نے گھوڑے کو پھرا بڑی بگھوڑا ہوا ہو گیا۔ لیکن جیسے ہی اس کے سہم ایک بار اٹھ کر دوبارہ زمین پر پڑے تو پھر نہ اٹھ سکے۔ اس کے

سم ریتلی زمین میں دھنس گئے اور وہ جہاں تھا وہیں ٹھم گیا۔ سراقہ کو زبردست جھٹکا لگا اور وہ چند لمحوں تک اندازہ ہی نہ کر سکا کہ گھوڑے پر کیا افتاد آن پڑی ہے۔ اس نے سنبھل کر چابک لہرایا اور لگاموں کو جھٹکا دیا۔ گھوڑا خوفناک آواز میں ہنہنایا۔ مگر ایک قدم بھی نہ اٹھا سکا۔ گھوڑے کی غیر مانوس ہنہناہٹ نے سراقہ کو چونکا دیا۔ اس نے گھبرا کر نگاہ کی توششدر رہ گیا۔ گھوڑا گھٹنوں تک زمین میں دھنس چکا تھا اور ہر آن اس تیزی سے دھنس رہا تھا جیسے لمحوں میں اپنے سوار سمیت ریت میں دفن ہو جائے گا۔ سراقہ نے بدحواسی میں گھوڑے پر سے چھلانگ لگا دی۔ اسے یہ اندازہ کرنے میں دیر نہیں لگی کہ روشن چہرہ محمدؐ کے لیے برے عزائم نے اسے زندہ دفن کر دیتے جانے کے قابل بنا دیا ہے۔ وہ پریشان حالی سے دھائی دیتا ہوا محمدؐ کی جانب بڑھا۔

”ابن عبداللہ! میری مدد کیجیے۔ میرے گھوڑے کو اس عذاب سے نجات دلائیے۔ میں اپنے برے ارادوں کی پاداش میں ملنے والی اس سزا سے آپ کی پناہ چاہتا ہوں۔ مجھے اور میرے گھوڑے کو زندہ درگور ہونے سے بچا لیجیے۔ میں وعدہ کرتا ہوں کہ ایک نابینا کی طرح واپس چلا جاؤں گا اور اس باب میں میری زبان گنگ ہوگی کہ میں نے کیا دیکھا ہے اور کس سمت میں دیکھا ہے“

رحمت دو عالم کی مہربان مسکراہٹ نے سراقہ کی مشکل آسان کر دی۔ زمین میں دھنسے ہوئے گھوڑے کے قدم آزاد ہوئے تو وہ بدحواس ہو کر بھاگا۔ سراقہ نے لپک کر اسے جالبیا اور اپنی جان کی خیر منانا ہوا واپس پلٹ گیا۔

محمدؐ — علیؑ سے رخصت ہو کر یثرب کی سمت جانے والے راستوں پر

گامزن ہو گئے۔ علیؑ کی مشتاق آنکھیں انہیں دور تک جاتے ہوئے دیکھتی رہیں۔
پوری طرح اطمینان کر لینے کے بعد علیؑ انکے کی طرف واپس ہوئے۔

خانہ خدا کے سائے میں کچھ دیر دعا اور مناجات میں گزار دی۔ پھر صحن حرم
میں آئے اور عام اعلان کیا:

”اے اہل قریش! میں محمدؐ ابن عبد اللہ، رسول خداؐ کی جانب سے تم
سب کو اطلاع دیتا ہوں کہ ان کے پاس جس کسی نے بھی کوئی امانت رکھوائی
تھی، وہ میرے پاس آ کر اسے وصول کر کے پورا اطمینان کر لے۔ تمہاری امانتیں
وہی ہیں جیسی کہ تم نے رکھوائی تھیں۔ کیونکہ یہ اس کی تحویل میں تھیں جس کو
مکے کا ذرہ ذرہ اُپن کے نام سے جانتا ہے۔“

علیؑ کے اس جرات مندانہ اعلان پر مکے میں سرا سیمگی سی پھیل گئی۔ مشرکین
سرپیٹ کر رہ گئے۔ انہیں یہ اندازہ لگانے میں دیر نہیں لگی کہ محمدؐ ان کے ہاتھوں
سے نکل چکے ہیں اور اب علیؑ بھی اسی فکر میں ہیں کہ بار امانت سے سیکدوش ہو کر
مکہ چھوڑ دیں۔ لیکن اس اولین ناکامی اور غیر معمولی واقعات کے یکے بعد دیگرے
ظہور پذیر ہونے کی وجہ سے ان میں سے کسی کو جرات نہ ہوئی کہ علیؑ سے کوئی تعرض
کرتے۔ انہوں نے خاموشی سے آ کر اپنی اپنی امانتیں علیؑ سے وصول کر لیں اور
علیؑ یثرب کی طرف جانے کی تیاریاں کرنے لگے۔ □

عرب کے پتے صحرا میں تین سو میل اونٹ کی پشت کا سفر سہل نہیں تھا۔ یہ ۳۱۰ نبوی ربیع الاول کی ابتدائی تاریخیں تھیں۔ ریت کے گرم ذرے آفتاب کی پُرجت شعاعیں اور صحرائی بگولے کوئی رکاوٹ بھی تو سدراہ نہ ہو سکی مقصد کی لگن محمدؐ کو کشاں کشاں منزل کی سمت لیے جاتی تھی جہاں فتح و کامرانی محمدؐ کا راستہ دکھ رہی تھی جس سرزمین کے ذرے ذرے میں منتظر آنکھیں اور مشتاق دل لمحہ لمحہ گن رہے تھے۔ عبداللہ ابن الرقیب راستہ دکھاتا رہا اور محمدؐ ابو بکرؓ کے ہمراہ خسار، شنیۃ المرہ، لقف، مرج، حداند، از آخر، رابع، ذاسلم، عشانیہ، قاحہ، عرج، جدوات، رکوبتہ، عقیق، جشجاشہ سے گزرتے یثرب کی جانب بڑھتے رہے۔ جس طرف محمدؐ کی نگاہ گئی بے آب و گیاہ صحرا میں نخلستان پیدا ہو گیا۔ جب ضرورت محسوس ہوتی بخشک جانور دودھ دینے لگے۔ بادلوں نے سر پہ سایہ کیا اور گلہ بانی کرنے والوں نے آگے بڑھ کر مسافر نوازی کی۔

یہ شرب کی جانب بہتی ہوئی ہوائیں مست خدائی سے اہل شرب تک پہنچیں تو آنے والے کی بوئے خوش سے لدی ہوئی تھیں۔ گلہ بالوں نے ایک دوسرے تک یہ خبر پہنچائی کہ صحرائیں کوئی ایسا خوش قدم سفر کر رہا ہے کہ اس کی پذیرائی کو گرم ریت میں نخلستان پھولوں کی طرح کھل رہے ہیں۔ صحرائی پرندوں کی چہاہٹ خوش الحانی میں بدل گئی ہے۔

اہل شرب کے لیے ان قرآن سے یہ اندازہ لگانا مشکل نہیں تھا کہ وہ کتنی عظیم سعادت سے بہرہ ور ہونے والے ہیں۔ اس دن کی آکس میں تو انہوں نے لمحہ لمحہ گن گن کر کاٹا تھا۔ وہ نخل آرزو جو وہ اپنے ساتھ لے کر آئے تھے، پھل پھول کر بار آور ہونے لگا۔ ہواؤں کی دستک، پرندوں کے زمزمے اور آنے والوں کی زبانی ملنے والی خوش کن خبریں اہل شرب کے دلوں میں کلیاں بن کر چٹک رہی تھیں۔ ہر آنکھ سرپا انتظار تھی۔ ہر قلب اسی تمنا میں دھڑک رہا تھا۔ روئیں روئیں میں ہی روح جاگتی تھی کہ وہ آنکھوں کی ٹھنڈک، وہ دل کا مہمان، وہ روح کا قرار کب آتا ہے۔ وہ وادئی بطحا کا چاند کب شرب کو اپنے اجالوں میں لپیٹ دیتا ہے۔

ہر روز تڑکے ہی مرد ہتھیار باندھ کر شہر سے باہر جمع ہو جاتے، عورتیں گھروں کے کام سمیٹ کر چھتوں پر چڑھ جاتیں اور شہر سے آنے والے راستوں پر نگاہیں بچھائے رکھتیں۔ ننھے ننھے معصوم بچے اپنے بہترین لباس پہنے جوش و خروش سے پکارتے ہوئے گلیوں میں دوڑتے پھرتے۔ پیغمبر دو عالم آنے والے ہیں، رحمت کا سایہ یہ شرب پر چھانے والا ہے۔

”جب وہ روشن چہرہ بزرگ شرب میں قدم رکھے گا تو ہم دوڑ کر استقبال کو جائیں گے“

بائیں تھوڑی تھوڑی دیر بعد بچوں کو بلا کر تاکید کرتیں کہ دیکھو جب بھی پیغمبر شرب

میں داخل ہوں، ہمیں دوڑ کر خیر کرنا کہ ہماری آنکھیں اس دلنشین منظر کو دیکھنے کے لیے ترس رہی ہیں۔

یہ جوش، یہ جذبہ، یہ فرشِ راہ دید و دل — یہ منتظر و حین، آس کی جوت جگائے ہر روز شہر سے باہر آتیں اور انتظار کی گھڑیاں گنتے لگتیں۔ دن ٹھلٹھا لیکن تمناؤں کا رنگ پھیکا نہ پڑتا۔ سا بچھ جھکتی لیکن آرزوئیں شکستہ نہ ہوتیں۔ صحرا کی صعوبتوں کے خوگر، مکے اور یثرب کے درمیان ہر سال سفر کرنے والے راہ کی مشکلات کا تذکرہ کرتے اور بڑے بڑے دامن پھیلا پھیلا کر دعائیں مانگتے:

”خدا یا! ہمارے پیغمبر کے لیے اس طویل سفر کو آسودہ کر دے۔ ان پہ اپنی عافیت کا سایہ رکھ اور ان کے دیدار سے جلد ہماری چشم ہائے انتظار کو ٹھنڈا کر۔ ایک نئی صبح کے طلوع کی آس میں اہل یثرب پھر گھروں کی راہ لیتے اور بیتابی سے اگلے دن کا انتظار کرتے ہوئے شب بسر کرتے۔

ایک روز جب اہل یثرب شہر سے باہر سراپا انتظار بن کر نکلے تو یہودیوں کے قلعے پر سے ایک یہودی عالم نے سورج کی شعاعوں میں — مست خرام ہواؤں میں — اور یثرب کی فضاؤں میں کوئی ایسی بات دیکھی کہ وہ قلعے کی دیوار پر سے چلا آیا — ”اے اہل یثرب! تم ہر روز جس کے انتظار میں دیدہ و دل فرشِ راہ رکھتے ہو، وہ یقیناً آگیا ہے اور میرے اندازے کے مطابق یثرب سے ٹھوڑے ہی فاصلے پر ہے۔“

یہ آواز نہیں تھی — شادمانی کی ایک شاداب لہر تھی جو سننے والوں کے رگ و پے میں اتر گئی۔ یہ خبر نہیں تھی ایک نوید جانفزا لہر تھی کہ جس نے دلوں میں ولولے جگا دیے — یہودی کے لفظ جیسے ہی سماعتوں میں اترے

بشراب کی فضائیں نعرہ ہائے تکبیر سے گونج اٹھیں۔ معصوم بچے گلیوں میں دوڑ دوڑ کر اپنے گھروں میں چشم براہ ماؤں تک یہ خبر پہنچانے لگے عورتیں چستوں پر چڑھ آئیں اور جو لوگ کسی وجہ سے گھروں پر رہ گئے تھے وہ بھی ہتھیار سجا سجا کر باہر نکل آئے۔

کچھ جوشیلے نوجوان گھوڑوں پر زینیں کس کر بشارت سے باہر نکل گئے اور اورتین میل کا فاصلہ آندھی طوفان کی طرح طے کر کے نزدیکی بستی قبا میں پہنچے۔ اور دیکھا کہ ہر گھر کا رنگ ہی بدلا ہوا ہے۔ فضائیں تکبیروں سے گونج رہی ہیں۔ لوگ خوشی خوشی کلثوم بن ہدام کے گھر کی طرف آ جا رہے ہیں۔ ان کے چہروں پر رونق ہے۔ وہ ایک دوسرے کو مبارکباد دے رہے ہیں۔

یہ رنگ ڈھنگ دیکھے تو بشارت کے نوجوان پیک کر گھوڑوں سے اترے اور دوڑتے ہوئے اس گھر تک پہنچے جس کا طواف لوگ پروانہ وار کر رہے تھے۔ انہوں نے کچھ لوگوں کو روک کر پوچھا: ”اے اہل قبا! ہمیں وہ خوشخبری سناؤ جو تمہارے چہروں پر مسرتوں کا گلنار بن کر بھوٹ رہی ہے۔“

کیا تم قبا کی فضاؤں میں اس کی خوشبو محسوس نہیں کر رہے جو ہمارے لیے ایک نئی زندگی کی نوید لے کر آیا ہے؟“ کسی نے ہنستے ہوئے چہرے کے ساتھ ایک خوش کن سوال کیا۔

”تو کیا وہ تشریف لے آئے ہیں؟“ اہل بشارت نے دیکھے ہوئے چہروں کے ساتھ بے تاب استفسار کیا۔

”اے اہل بشارت! تمہیں یہ اعزاز مبارک ہو کہ وہ عظیم سعادت اب تم سے صرف تین میل کے فاصلے پر ہی ہے جو تمہارا مقدر جگانے والی ہے۔ تمہیں

نوید ہو کہ ہم سب کی آنکھوں کی ٹھنڈک ہمارے درمیان موجود ہے۔“
 کسی نے جیسے ہی یہ مژدہ سنایا، انہوں نے توقف نہیں کیا۔ جیسے ہی
 یہ وجداً فرین الفاظ ان کی سماعتوں میں اترے، وہ کھینچتے ہوئے کلثوم بن ہدلم
 کی رہائش گاہ پر پہنچے۔ جہاں تاجدارِ دو عالم جلوہ افروز تھے۔ چمکتی ہوئی آنکھوں
 اور منڈتے ہوئے سچے جذلوں کے ساتھ وہ ان کی زیارت سے مشرف ہوئے
 اور دست بستہ عرض کرنے لگے :

”یا رسول اللہ! چلیے ہمارے ہمراہ تشریف لے چلیے۔ ہماری آنکھوں پر
 ہمارے دلوں پر۔ تمام اہل یثرب آپ کا استقبال کرنے کے لیے بے چین
 ہیں۔“ رسول اللہ مسکرائے۔ ”اے اہل یثرب! بلاشبہ تمہاری محبت اور
 تمہاری قوتِ ایمانی ہی مجھے تم تک لائی ہے۔ جس طرح تمہیں انتظار ہے اسی
 طرح مجھے بھی اپنے عزیزوں کا انتظار ہے۔ جو مکہ سے جلد ہی یہاں پہنچنے والے
 ہیں۔ میں ان کے ہمراہ یثرب میں داخل ہوں گا۔“

”بسر و چشم یا رسول اللہ! ہم چند روز اور اپنے شوقِ دیدار کی پرورش
 کر لیں گے۔ تاکہ آپ کی تشریف آوری کی مسرت بڑھتی ہی رہے۔“ اہل یثرب
 کے نمازندوں نے سر تسلیم خم کیا۔ اپنے قلب و نگاہ کو دیدارِ محبوب سے روشن
 کرتے وہ خوشی و مسرت کے نعرے لگاتے یثرب کی سمت روانہ ہو گئے تاکہ
 اپنے ہم وطنوں کو بھی اپنی ان مسرتوں میں شریک کر سکیں۔ ابو بکرؓ بھی
 ان کے ہمراہ روانہ ہو گئے اور یثرب میں ایک انصار حبیب بن الساف کے
 یہاں مقیم ہو گئے۔

یثرب سے تین میل دور اس علاقے کو قبا یا عالیہ بھی کہتے تھے۔ عمرو بن
 عوف کا خاندان یہاں کا مانا ہوا ممتاز خاندان تھا۔ جس کے سربراہ کلثوم بن

ہدّام متواضع اور بلند مرتبہ بزرگ تھے۔ وہ یثرب کی جانب ہجرت کرنے والے مسلمانوں کو اپنے یہاں ٹھہراتے تھے۔ انہیں ہی رسول اللہ ﷺ کی میزبانی کا شرف حاصل ہوا۔ قبہ اور مصافاتی بستیوں کے لوگ جوق در جوق محمد کی زیارت کو آنے لگے۔

لیکن ان میں زیادہ تر اوس کے لوگ تھے۔ کیونکہ کلثوم بن ہدّام اوس سے تعلق رکھتے تھے۔ اس لیے خزرج خاندانی عداوت کے سبب ان کے گھر میں آنا پسند نہیں کرتے تھے۔ رسول اللہ ان کے چہروں سے ان کے دل کی کیفیات سمجھتے لیکن انہوں نے اس کا تذکرہ از خود نہیں کیا۔

ایک روز ایک نقاب پوش کلثوم بن ہدّام کے گھر میں داخل ہوا اور آتے ہی فرط شوق سے محمد کے قدموں میں جھک گیا۔

”اسعد بن زرارہ — تم نے بہت دنوں بعد خبر لی“ محمد نے نقاب پوش کا چہرہ دیکھے بغیر اس کا نام پکارا۔

”میرے ماں باپ آپ پر قدا ہوں حضور! آپ تو قبیلوں کی باہمی آویزش سے آگاہ ہیں۔ خزرج والے آپ کے دیدار کو ترس رہے ہیں لیکن یہاں اوس والوں کے گھروں میں قدم رکھنا کچھ مناسب نہیں تھا مگر آج تو مجھ میں تاب ضبط نہیں رہی۔ مجھے نہ قبیلے کی پروا ہے، نہ جھوٹے وقار کی نہ خود ساختہ ’انا‘ کی۔ آپ کے دیدار کی پیاس مجھے کشاں کشاں یہاں لے آئی ہے۔“

رسول اللہ ان کی بات سن کر مسکرائے اور گرد و پیش میں دیکھ کر بولے: ”خود کو مسلمان کہہ کر قبیلوی عصبیت میں گرفتار رہنا مستحسن نہیں ہے۔ اسلام اور رنگ و نسل، ذات پات کا تعصب کسی دل میں اکٹھے نہیں ہو سکتے۔ اے اہل اوس، بولو! تم میں سے کون زرارہ کو پناہ دے گا۔“

اپنی بے پناہ عداوتوں پر پشیمان پشیمان سے اس یک زبان ہو کر
 بولے۔ ” حضورؐ کا پناہ دینا ہمارا پناہ دینا ہے، حضورؐ حکم تو دیں!“
 ”نہیں۔ مجھے اس کا دو ٹوک جواب چاہیے کہ تم میں سے کون زرارہ
 کی ذمہ داری لیتا ہے؟“ رسول اللہؐ نے واضح لفظوں میں پوچھا۔ ”یا رسول اللہؐ
 ہم تمہیں ارشاد کے لیے حاضر ہیں“۔ عدیم بن سعدہ اور سعد بن خثمیبہ
 نے پوری ذمہ داری سے کہا۔

”تو پھر یہ طے ہے کہ زرارہ جب چاہیں یہاں آئیں اور کوئی ان سے تعرض
 نہیں کرے گا۔ اور اس کے اہل قبیلہ بھی یہاں آسکتے ہیں۔“
 رسول اللہؐ کے اس فیصلے نے یثرب میں داخل ہونے سے پہلے ہی
 امن و سلامتی کا دلاویز تحفہ یثرب کی سمت روانہ کر دیا۔ وہ خونخوار آویزش
 جو برسوں سے دونوں قبیلوں کا خون چسٹا رہی تھی، یک قلم ختم ہو گئی۔ اب
 زرارہ اور دوسرے خزرج بھی رفتہ رفتہ آنے لگے۔ وہ قبیلوی عصبیت
 اور آپس کی نفرتیں آپ سے آپ سمٹنے لگیں۔

پیغمبر خداؐ کی زیارت نے دونوں میں شعلہ ایمان کو اور بھڑکا دیا۔ دین
 اسلام سے والہانہ محبت رگ و پے میں خون کے ایک ایک قطرے کے ساتھ
 گردش کرنے لگی۔ ان میں سے کچھ اہل ایمان نے رسول اللہؐ کی خدمت میں
 درخواست کی کہ عبادات و ادائے نوافل کے لیے ایک عبارت گاہ حضورؐ اپنے
 ہاتھوں سے تعمیر کر دیں، جسے مرکز بیت حاصل ہو۔ محمدؐ مسرور ہوئے۔ ”بیشک
 اے اہل قبا! تم جیسے اہل ایمان کے لیے وہ عبادت گاہ ضرور تعمیر کی جائے
 گی جو اس روئے زمین پر پہلی مسجد ہوگی اور اس کی بنیاد پر ہیزگاری اور
 تقویٰ پر رکھی جائے گی۔“

اہل قبا کے لیے یہ نوید کسی اعزاز سے کم نہیں تھی۔ ان کے سر فخر سے بلند ہو گئے اور عجز و انکساری سے لبریز دل انہار شکر گزاری میں خم ہو گئے۔

رسول اللہ کے قبا میں قیام کو ابھی دو ہفتے بھی نہیں ہوئے تھے کہ ایک روز دھوم مچ گئی کہ محمد کے عزیز مکہ سے قبا پہنچ گئے ہیں۔ رسول اللہ کے چہرے پر طمانیت کے سکون آمیز رنگ اترے۔ علیؑ، فاطمہ بنت محمدؑ، فاطمہ بنت اسدؑ، فاطمہ بنت زبیرؑ، فاطمہ بنت حمزہؑ، کنیز ام ایمنؑ، ان کے صاحبزادے اسامہ ابن زید اور کچھ دوسرے مسلمانوں کے ساتھ قبا میں وارد ہوئے۔ رسول اللہ نے بڑھ کر عزیزوں کی خبر لی اور تھکے ہوئے علیؑ کو گلے لگایا۔ وہ اس قافلے کے ساتھ اونٹوں کی مہارتھامے ہوئے یا پیادہ پہنچے تھے۔ سفر کی صعوبتیں پیروں کے آبلے بن گئی تھیں۔ رسول اللہ نے دیکھا تو سرنگیں آنکھوں میں آنسو بھرائے۔ فخر مسیحانے اپنا لعاب دہن علیؑ کے مضروب پیروں پر لگایا تو شفا ان قدموں پر نثار ہونے لگی۔ علیؑ پل بھر میں اپنے قدموں پر اکٹھ کھڑے ہوئے۔

اگلے دن اعلان ہوا کہ آج اس مسجد کی بنیاد رکھی جائے گی جو رتے زمین پر مسلمانوں کی پہلی عبادت گاہ ہوگی۔ علیؑ ناقہ محمدؑ پر سوار ہوئے۔ رسول خدا نے حکم دیا۔ ”علیؑ! ناقے کی مہار اس کی مرضی پر چھوڑ دو۔ اس طرح خدائے تبارک و تعالیٰ کی رضا کے عین مطابق مسجد کی حدود کی نشان دہی ہو سکے گی۔“

علیؑ نے ایسا ہی کیا اور تھوڑی ہی دیر میں ”مسجد قبا“ کا کام شروع ہو چکا تھا۔

اس کی بنیاد خود رسول اللہ نے اپنے ہاتھوں سے رکھی۔ مسجد کی تعمیر اہل قبا کے لیے ایک ولولہ انگیز تجربہ تھا۔ ہر ایک آگے بڑھ کر اس سعادت میں اپنا حصہ بٹالینا چاہتا تھا۔ کہیں کوئی گارا بنا رہا تھا۔ کوئی مناسب پتھر

ڈھونڈ کر لاتا تھا۔ کوئی انہیں ترتیب کے ساتھ چن رہا تھا۔ ہر ایک اس میں شریک تھا۔ کیا غلام کیا آقا۔ سب ہی دکتے ہوئے چہروں کے ساتھ بخوشی مشقت کر رہے تھے۔ خود محمدؐ بھی بھاری پتھراٹھا اٹھا کر لاتے تھے۔ کوئی والد و شیدا دیکھتا تو اس سے رہا نہ جاتا۔ پک کر قریب آتا اور اپنی محبتوں اور عقیدتوں کو اپنے لفظوں میں ہم آمیز کر کے کہتا:

”یا رسول اللہؐ! میرے ماں باپ آپؐ پر فدا ہوں، آپ اتنی زحمت نہ کریں۔ آپ کے یہ غلام کس لیے ہیں۔ لائیے یہ بوجھ مجھے دیجیے۔“ وہ منت کرتے ہوئے ہاتھ بڑھاتا۔

رسول اللہؐ اس کے دل کے جذبوں کی حرارت اپنے قلب میں محسوس کرتے اور اس کی دلجوئی کے خیال سے اپنا بوجھ اس کے حوالے کر دیتے اور خود پلٹ کر کوئی اور پتھراٹھا لاتے۔

صحرائے عرب کی گرم آب و ہوا میں یہ کڑی مشقت مسلمانوں کی پیشانیوں پر موقی بن کر چسکتی۔ ان کے دل کے ولولے اور روح کی مسرتیں ان کے ہونٹوں کی مسکراہٹ اور لبوں پر اشعار بن کر نکھرتیں۔ عبداللہ بن رواحہ جیسے شاعروں کا لحن فضا میں بکھرتا تو دوسرے بھی ان کی آواز میں آواز ملا دیتے اور مشقت کی تھکن فضا میں نغمہ سا بن کر بکھرتی جاتی۔

”وہ کامیاب ہے جو مسجد تعمیر کرتا ہے،

اٹھتے بیٹھتے قرآن پاک پڑھتا ہے

اور راتوں کو جاگتا رہتا ہے۔“

اتنے ہاتھوں کے یکجا ہونے۔ اتنے قدموں کے ایک ساتھ اٹھنے

اور اتنی مشقتوں کے ہم آہنگ ہو جانے سے کام میں سرعت پیدا ہوتی۔

بنیادیں بھر گئیں۔ پتھر پر پتھر جمتا چلا گیا۔ دیواریں بلند ہوئیں اور چھت ڈال دی گئی۔ مشتقتوں کی صورت واضح ہوئی، جذبوں نے مٹھوس صورت اختیار کر لی اور محبوب حقیقی کی بندگی کے لیے ایک آستانے کی آرزو تکمیل کو پہنچی تو اسی محبوب حقیقی کا فرستادہ اس کی عنایتوں کا پیام لے کر آیا۔

رسول اللہ ﷺ مسرور ہوئے۔ دلوں کے بھید جانتے والے نے اہل قبا کے جذبوں کا اکرام کیا تھا۔ ان کی محبتوں کو عزت دی تھی۔ ان کی عقیدتوں کی نذر قبول کی تھی۔

”وہ مسجد جس کی بنیاد پہلے ہی دن پر ہیر گاری پر رکھی گئی ہو، وہ اس بات کی زیادہ مستحق ہے کہ تم اس میں کھڑے ہو۔ اس میں ایسے لوگ ہیں جنہیں صفائی بہت پسند ہے اور خدا صاف رہنے والوں کو دوست رکھتا ہے۔“ (سورۃ توبہ)

محمدؐ نے یہ پیام اہل قبا تک پہنچایا تو ان کے دل خوشی سے بھر گئے۔ ان کی پیشانیوں میں سجدے چلنے لگے اور شوقِ بندگی میں ایک نرالی تڑپ پیدا ہو گئی۔ اب پانچوں وقت یہ شوقِ بندگی اسی چار دیواری میں آسودہ ہوتا تھا۔ محمدؐ کی اقتدار میں اہل قبا جب نماز کے لیے کھڑے ہوتے تو نمازِ ذوقِ شوق اور عقیدتوں کی معراج بن جاتی۔

رسول اللہ ﷺ کو قبا میں تقریباً دو ہفتوں سے اوپر ہی ہو گئے، مسجد تعمیر ہو چکی تھی۔ جنہیں مکہ سے آنا تھا وہ اچکے تھے۔ تو ایک صبح رسول اللہؐ نے شرب کا عزم کیا۔ اہل قبا جو اس امر سے آگاہ تھے کہ رسول اللہ ﷺ کا قیام ان کی بستی میں عارضی ہے۔ جب اس حقیقت سے آشنا ہوئے تو غم و اندوہ میں ڈوب

گئے۔ مفارقت کے خیال نے ان کے دلوں پر چر کے لگائے۔ اطاعت و فرمانبرداری
میں ڈوبے ہوئے راضی بہ رضا رہنے والوں کی زبانیں تو خاموش تھیں لیکن
آنکھوں میں نمی اتر آئی تھی۔ دلوں کی کیفیت زیرِ تھی اور روحوں پر
سناٹا چھانے لگا تھا۔

وہ محمدؐ کو رخصت کرنے کے لیے دور تک ساتھ چلے۔ خوش بختی آگے
بڑھ کر یثرب کو صدائیں دینے لگی۔ ہواؤں نے اپنا خرام بدلا اور پرندے
چہچہاتے ہوئے فضاؤں میں مسرتوں کے نغمے بکھیرنے لگے۔ ہر روز قبائیں
زیارت کے لیے جانے والے اہل یثرب رسول اللہؐ کی آمد کی خوشبو پہلے ہی
یثرب کی ہواؤں اور فضاؤں کے حوالے کر چکے تھے۔ □

اہل شرب کی مسرتوں کا ٹھکانہ نہیں تھا۔ وہ دیوانہ وار اپنی دہلیزوں سے امنڈ آئے اور گلیوں، کوچوں اور راستوں میں اپنی محبتوں کے پھول، چاہتوں کی کلیاں اور عقیدتوں کے نذرانے لے کر ہر طرف بکھر گئے۔ رسول اللہ کے نہیالی رشتہ دار بنو سجاد کی خوشی اس تعلق خاطر کے باعث دو چاند تھی۔ قبا سے شرب تک کے راستے پر دو رو بہ کھڑے ہوئے مسلمان دیدہ و دل فرس راہ کر رہے تھے، اپنے جذبوں کی نذریں گزار رہے تھے۔ تکبیر کی صدا بتیں بلند کر رہے تھے۔ قبیلوں کے سردار، خاندانوں کے سربراہ اور عوام الناس قدم قدم پر آگے بڑھتے اور اپنے پورے جذبوں کے ساتھ دست بستہ عرض کرتے۔ ”حضور ہمارے گھر، ہمارا مال، ہماری جان، آج کے دن سے ہمارا نہیں۔ ہمارا سب کچھ آپ کے لیے ہے۔ آپ کی ملکیت ہے۔ آپ جہاں چاہیں جس طرح چاہیں تصرف کریں ہم اسے اپنی خوش بختی سمجھیں گے۔“

رسول اللہ ﷺ کا متشکر دل شکر پروردگار سے لبریز ہو گیا۔ تیرہ سال کی ناقابل
 بیان اذیتوں، مشقتوں اور صعوبتوں کی تلافی محبتوں کی اس فراوانی سے ہو
 گئی تھی۔ تیرہ برس کی انتھک جدوجہد سے لفظوں کی رت بدل گئی تھی۔ اذیتوں
 کا موسم گزر گیا تھا۔ بد نما لفظ اور بد صورت نگاہیں بہت پیچھے رہ گئی تھیں۔
 اب ہر طرف احترامِ محبت اور تقدیس تھی۔ اپنوں کے رگائے ہوتے زخموں
 کی جراحت غیروں کی محبت سے ہو رہی تھی۔ دل اس طرح جھک رہے تھے کہ
 اپنوں اور غیروں میں کوئی فرق نہیں رہا تھا۔

نہنے نہھے بچے مسرت سے گلی کوچوں میں گاتے پھرتے تھے۔ خانہ نشین
 عورتیں مکانوں کی چھتوں پر سے اپنے جذبوں کو اشعار کی لڑیوں میں پرو کر
 پنچھا اور کر رہی تھیں۔

”کوہ و داع کی گھاٹیوں سے

چاند نکل آیا ہے

جب تک کوئی پکارنے والا خدا کو پکارے

ہم پر خدا کا شکر واجب ہے“

یہ روز جمعہ تھا اور ربیع الاول کی بارہ تاریخ — محمدؐ راہ میں بنی سالم
 کے محلے میں اترے اور اہل یثرب کو خطبہ جمعہ اور نماز جمعہ کا تحفہ دیا۔ شوق
 بندگی میں سرشار دلوں نے اسے بہ رضا و رغبت قبول کیا اور رسول اللہؐ کے
 مقدس لبوں سے خطبہ جمعہ سننے اور ان کی اقتدار میں پہلی نماز جمعہ بجالانے
 کے لیے لوگ محلہ بنی سالم میں لوٹ پڑے۔

جب رسول اللہؐ یہ پہلا خطبہ دینے کے لیے کھڑے ہوئے تو تقریباً سو سے
 زیادہ مسلمان متوجہ تھے۔ یثرب میں آند کے موقع پر رسول اللہؐ کا یہ خطبہ ان

کی جانب سے ان کے لائحہ عمل کا اعلان تھا تا کہ بے پناہ مخالفتوں، قریش کے پروپیگنڈے اور غلط ترجمانی کے باعث اگر کچھ غلط فہمیاں پیدا ہو گئی ہیں، یا شعور میں کسی کجی کے سبب کم فہمی کا احتمال ہے تو وہ دور ہو جائے۔ محمدؐ یثرب میں بحیثیت رسولؐ داخل ہو رہے تھے۔ اسی لیے وہ اپنا مقصد و منتهی اہل یثرب اور آنے والے زمانوں اور تاریخ کے صفحات کے حوالے کر دینا چاہتے تھے۔ ایک اسلامی ریاست کے خدو خال سنور رہے تھے۔ اسی لیے خوفِ خدا کو ہر دل کا لازمہ قرار دیا گیا تاکہ ایک اچھے معاشرے کی تشکیل ہو جو بہترین ریاست کا بحشتِ اول ہے۔

اہل یثرب کے لیے ہاشمی لب و لہجہ اور مقدس لبوں کی شیریں گفتار جیسے ایک نیا اور خوشگوار لہجہ اور نئی فردوسی آواز تھی۔ وہ پر لقیں دلوں اور چمکتی ہوئی آنکھوں کے ساتھ اس متاعِ گرانہا کو سمیٹنے لگے۔

”سب تعریفیں اللہ کے لیے ہیں۔ میں اس کی حمد کرتا ہوں، اسی سے مدد مانگتا ہوں اور اسی سے بخشش و ہدایت کا خواہاں ہوں۔ اس پر ایمان لانا ہوں اور اس سے انکار نہیں کرتا اور دشمن ہوں اس کا جو انکار کرے۔ میں گواہی دیتا ہوں کہ کوئی خدا نہیں سوائے اللہ کے، کوئی اس کا شریک نہیں اور یہ کہ میں اس کا بندہ اور اس کا رسولؐ ہوں، جسے اس نے بھیجا ہے اپنے نور اپنی ہدایت اور بہترین وعظ و نصیحت کے ساتھ ایسے وقت میں جب رسولوں کا سلسلہ موقوف اور علم کی کمی ہے۔ لوگوں میں گمراہی پھیلی ہوئی ہے۔“

جو اللہ اور رسولؐ کی اطاعت کرے وہ راہِ ہدایت پر ہے اور

جو ان دونوں کی نافرمانی کرے وہ گمراہ ہوا۔ میں تمہیں نصیحت کرتا ہوں کہ اللہ کے غضب سے پناہ چاہو۔ ایک مسلمان دوسرے مسلمان کو بہترین شے کی نصیحت کرے۔ آخرت کی تیاری پر آمادہ کرے اور اللہ سے ڈرنے کی ہدایت کرے۔ ڈرو اللہ سے جتنا اس نے اپنے بندے کو ڈرایا ہے۔ اس سے بڑھ کر کوئی نصیحت نہیں۔ یہ بہترین مددگار ہے اس منزلِ مقصود پر جو کہ آخرت ہے۔ جو ان روابط کو جو ظاہر و باطن میں اس کے اور اللہ کے درمیان ہیں درست رکھے اور سوائے رضائے الہی کے کوئی مقصد نہ رکھے تو وہ اس کے لیے دنیا میں نیک نامی اور بعد از مرگ ذخیرہ ہوگا، جب کہ انسان محتاج ہوگا۔ پھر وہ آرزو کرے گا کہ کاش اس کے پاس اور وقت ہوتا۔

اللہ بندوں پر شفیق و مہربان ہے اور خود فرماتا ہے کہ میرے یہاں بات بدلتی نہیں اور میں بندوں پر ظلم کرنے والا نہیں ہوں تو اللہ سے ڈرو، اپنی دنیا اور آخرت دونوں میں اور ظاہر و باطن میں۔ اس لیے کہ جو اللہ سے ڈرتا ہے تو وہ بھی اس کی غلطیوں کو نظر انداز کرتا ہے اور اس کے اجر و ثواب کو بڑھاتا ہے اور جو اللہ سے ڈرتا ہے اس نے بڑی کامیابی حاصل کی اور یقیناً اللہ سے ڈرنا۔ اس کے غضب سے بچنا، چہروں کو نور عطا کرنا اور درجات میں بلندی کا باعث ہوتا ہے۔

اللہ نے تم کو اپنی کتاب کا علم دیا ہے اور تمہارے لیے اپنا راستہ صاف اور نمایاں کر دیا ہے تاکہ سچے اور جھوٹے

آشکار ہو سکیں تو حسن سلوک سے کام لو۔ جس طرح کہ اللہ
 مہربان اور حسن سلوک کرنے والا ہے۔ اس کے دشمنوں کو دشمن
 رکھو اور اللہ کی راہ میں جہاد کا حق ادا کرو۔ اس نے تمہیں منتخب
 کیا اور تمہارا نام مسلم رکھا تاکہ جو ہلاک ہو وہ حجت تمام
 ہونے کے بعد ہلاک ہو اور جو زندگی پائے وہ کسی حجت کی بنا
 پر زندگی پائے۔

اللہ کے سہارے میں ہی قوت ہے۔ بس اسی کو یاد کرو اور
 آنے والے وقت کے لیے کام کرو۔ جو شخص اپنے اور اللہ کے درمیان
 معاملات درست رکھے گا تو اللہ بھی اس کے معاملات کو درست
 کر دے گا۔ اللہ لوگوں پر فیصلہ نافذ کرنے والا ہے۔ وہ اس پر
 فیصلہ نافذ نہیں کر سکتے۔ وہ لوگوں کا مالک ہے، وہ اس کے
 مالک نہیں ہیں۔ اللہ سب سے عظیم اور صاحبِ قوت و
 اقتدار ہے۔“

نماز ختم ہوئی تو ہر دل میں یہ سوال مچل رہا تھا کہ رسول اللہؐ کس کے
 یہاں قیام کریں گے۔ کون اس بہترین مشرف سے مشرف ہوگا۔ ہر دل کشادہ
 تھا۔ ہر آنکھ کبھی جا رہی تھی۔ ہر شخص اس فخر کو حاصل کر لینے کا خواہاں تھا۔
 ہر فرد اس کا دل سے آرزو مند تھا۔ ہر طرف اتنی سچائی اور اتنی صادق طلب
 تھی کہ محبتوں کے علمبردار رسول اللہؐ کسی دل کو رنجور اور کسی فرد کو ملول نہیں
 کرنا چاہتے تھے۔ وہ بیشراب میں بحیثیت پیغمبر خدا تشریف لاتے تھے۔ ان کا
 ہر فعل پیغمبر کا فعل تھا جو وحی الہی کا تابع ہے۔ انہیں خود کوئی فیصلہ نہیں کرنا
 تھا۔ کوئی حکم نافذ نہیں کرتا تھا۔ انہوں نے اہل بیشراب کے اشتیاق

جوش میزبانی اور تواضع کا لحاظ رکھتے ہوئے عام اعلان کیا کہ میرے ناقے کی مہار کھلی چھوڑ دی جائے۔ وہ جہاں رک جائے گا، وہیں میرا قیام بھی ہوگا۔

یہ ایک ایسی تجویز تھی جس پر کسی بھی اعتراض کی گنجائش نہیں تھی سب نے اسے بخوشی قبول کیا۔ ناقے کی مہار چھوڑ دی گئی اور اس کے قدم جیسے اہل یثرب کے دلوں پر پڑنے لگے۔ اونٹنی جس طرف سے گزرتی سناٹا چھا جاتا اور لوگ سانس روک کر اس کی نقل و حرکت دیکھنے لگتے۔ جس کے مکان کے سامنے پہنچتی اس کی آنکھیں امید و بیم سے چمکنے لگتیں لیکن جب وہ آگے نکل جاتی تو رضائے خدا میں راضی ہو کر سر جھک جاتے۔ آخر اونٹنی از خود ایک وسیع میدان میں رکی اور پھر وہیں بیٹھ گئی۔

بیتاب آنکھوں نے غور سے دیکھا۔ نگاہوں میں رشک کی آمیزش ہوئی۔ بے ساختہ ہونٹوں سے نکلا کہ سامنے تو رسول اللہ کے ننھیال بنو نجار کے خالد ابو ایوب انصاری کا مکان ہے۔ ابو ایوب خوشی سے دلتے ہوئے چہرے کے ساتھ محمد کی طرف بڑھے اور فرط جذبات سے ہانپتے ہوئے لہجے میں بولے:

”یا رسول اللہ! خوش آمدید! تشریف لائے میرا غریب خانہ آپ کی شایان شان تو نہیں لیکن آپ کے مبارک قدموں سے اس کی شان بڑھ جائے گی۔ میں اس باب میں خود کو کلام سے عاجز سمجھتا ہوں کہ یہ اعزاز میرے لیے کتنی قدر و منزلت کا حامل ہے آج کا دن میرے لیے یادگار دن ہے کہ اہل یثرب میں سے مجھے آپ کی میزبانی کے لیے چنا گیا ہے۔

یا رسول اللہ! میرے ماں باپ آپ پر فدا ہوں میں اپنی خوشی اور مسرت کو بیان نہیں کر سکتا۔ میرا قلب شکر پروردگار سے لبریز ہو کر چھلک چھلک

جاتا ہے۔“

ابو ایوبؓ کا کچا مکان رشکِ فردوس بن گیا۔ یثرب کا ہر چھوٹا بڑا ابو ایوب کی خوش بختی پر رشک کرنے لگا۔ ابو ایوب کا مکان دو منزلہ تھا۔ انہوں نے رسول اللہؐ کی خواہش پر نیچے کا حصہ ان کے لیے خالی کر دیا اور خود اوپر کے حصے میں اٹھ گئے۔ انہوں نے کھانا بھی اپنی جانب سے بھیجنے کی درخواست کی جو رسول اللہؐ نے منظور کر لی۔

اہل یثرب اپنی بخت آوری پر شاداں و فرحاں تھے۔ پیغمبر خدا کو اپنے درمیان پا کر وہ خوشی سے بھولے نہیں سماتے تھے اور وہ اس اعزاز کو نہ صرف اپنے ساتھ والبتہ رکھنا چاہتے تھے بلکہ ان کی خواہش تھی کہ دور دراز کے رہنے والے بھی یثرب کے اس اکرام سے آگاہ ہو جائیں کہ ان کی سرزمین پر خدا کا آخری نبیؐ قیام پذیر ہے۔ اسی لیے انہوں نے یثرب کو پیغمبر خدا سے منسوب کر کے مدینۃ النبیؐ (نبیؐ کا شہر) کا نام دیدیا۔ عقیدتوں سے دیا ہوا یہ نام اس طرح زبان زد عام ہوا کہ لوگ اصل نام بھول گئے اور کثرت استعمال سے مدینۃ النبیؐ صرف مدینہ ہو کر رہ گیا۔

مدینہ میں عہدِ اسلامی کا آغاز ہو رہا تھا۔ اسے یادداشتوں میں محفوظ رکھنے اور ایک نئے دور کے آغاز کا تعین کرنے کے لیے رسول اللہؐ نے ایک نئے سال کی ابتدا کی، جسے سن ہجری کہا گیا۔ ہجرت جیسے اہم واقعے سے ہی یہ تاریخ ساز تبدیلی ہوئی تھی کہ اسلام کو ایک محفوظ اور علیحدہ خطہ ارضی بلسر آیا تھا۔ اسی لیے اس دور کا آغاز بھی ہجرت سے کیا گیا۔ ہجرت ربیع الاول میں ہوئی تھی لیکن عرب میں چونکہ سال محرم سے شروع ہوتا تھا۔ اسی لیے نئے سال کی ابتداء سہولت کے خیال سے محرم ہی سے کی گئی اور اسلامی سال کی داغ بیل ڈال دی گئی۔

ابو ایوب انصاریؓ کے مکان کے احاطے میں نماز جماعت کا سلسلہ جاری تھا لیکن ضرورت اس امر کی تھی کہ مدینے کی سر زمین پر عبادت کی ادائیگی کے لیے کوئی مخصوص مقام مہیا کر دیا جاتا جو مسلمانوں کی وحدت کامرکز بن جاتا۔ رسول اللہؐ نے اپنے لیے کوئی گھر بنانے سے پہلے خدا کا گھر بنانے کا آغاز کیا۔ اس کے لیے وہ زمین منتخب کی جو ابو ایوبؓ کے مکان کے سامنے خالی پڑی تھی اور بنو نجار کی ملکیت تھی۔ رسول اللہؐ نے انہیں بلوایا وہ دوڑے ہوئے آئے اور طلبی کا سبب دریافت کیا۔

”خدا کے گھر کی تعمیر کے لیے یہ قطعہ اراضی درکار ہے۔ یہ جس کی ملکیت ہے، ہم اس سے قیمت چکانا چاہتے ہیں“۔ رسول اللہؐ نے وضاحت فرمائی۔
 ”حضورؐ! ہماری کیا مجال کہ ہم آپ سے کوئی قیمت لیں۔ ہاں ہم اس کے امیدوار ہیں کہ اللہ تعالیٰ ہماری اس نذر کو قبول فرمائیں“ انہوں نے سچے لہجے میں اپنے جذبوں کا اظہار کیا۔

”نہیں۔۔۔ یہ اللہ ہی کا حکم ہے کہ اس کی قیمت ادا کی جائے۔ رسول اللہؐ نے قطعی لہجے میں جواب دیا جس کے بعد اصرار کی گنجائش نہیں رہ جاتی تھی۔ زمین کی قیمت لگوائی گئی اور اس کے مالکوں کو ادا کر دی گئی۔ اس زمین کے مالک دو یتیم بچے تھے۔

زمین خرید لی گئی تو تعمیر کامر حلقہ شروع ہوا۔ رفتے زمین پر بننے والی اس دوسری مسجد کی بنیاد بھی رسول اللہؐ نے اپنے ہاتھوں سے رکھی۔ اہل مدینہ کے لیے یہ عظیم سعادت ایک نئے جوش اور ولولے کو ابھار رہی تھی۔ ان میں سے ہر ایک کسی نہ کسی طرح اس تعمیر میں اس طرح دل و جان سے شریک تھا کہ پلکوں سے زمین ہموار ہو رہی تھی۔ کچی اینٹوں کی جگہ جیسے دل رکھے جا رہے

تھے۔ آنکھوں کا فرش بچھایا جا رہا تھا۔ تازہ دلوے ستونوں کی طرح کھڑے کیے گئے اور محبتوں اور عقیدتوں سے اس کے خدو خال سنوارے گئے۔

مدینے میں ہر گھر پر اسلام کا سایہ تھا۔ اسی لیے اب کوئی تفریق کوئی اونچ نیچ اور کوئی فاصلہ نہیں تھا۔ متمول رئیس اپنے غلاموں کے ساتھ برابر اس پسندیدہ مشقت میں شریک تھے اور خدا کا سب سے مقرب اور محبوب بندہ مسلمانوں کا اس در رئیس خود اپنے ہاتھوں سے پتھر اٹھا اٹھا کر لارہا تھا اور اس کی نورانی پیشانی پر مشقت کا پسینہ اور سیاہ زلفوں میں محنت کی گرد سچی تھی۔ جانثار آگے بڑھ کر محنت و زاری کرتے۔ حضور اپنے غلاموں کو خدمت کا موقع دیجیے۔ آپ اس قدر سخت محنت کر کے ہمارے دلوں کو اذیت نہ دیں۔ جو اب رسول اللہ ﷺ مسکراتے اور رجز پڑھنے والی آوازوں کی جانب توجہ دلاتے ہوئے کہتے تھے: ”سنو! وہ کیا کہہ رہے ہیں۔ کامیابی تو صرف آخرت کی کامیابی ہے۔ میں یہ کس طرح گوارا کر سکتا ہوں کہ اپنے لیے تو تن آسانی پسند کروں اور دوسروں پر اپنے حصے کی مشقت کا بار لادوں۔“

تعمیر مکمل ہو گئی۔ کچی اینٹوں کی دیواریں قد آدم کے برابر تھیں، وسعت سو مربع ہاتھ کے لگ بھگ۔ پہلے اس پر چھت نہیں ڈالی گئی۔ لیکن بعد میں دھوپ اور بارش سے تحفظ کی خاطر برگ خرما سے ایک چھپر بنا لیا گیا۔ کھجور کے ستون اور کچا فرش۔ قبلہ ابھی بیت المقدس کی جانب ہی تھا۔ مسجد کے ساتھ ہی کچھ حجرے بھی تعمیر کیے گئے۔ جس میں رسول اللہ ﷺ ان کے اہلبیتؑ ازواج اور خاندان کے دوسرے لوگ رہائش پذیر ہوئے۔ ازواج میں اس وقت عائشہ رضی اللہ عنہا اور سودہ ہی تھیں۔

مسجد کے ایک سرے پر ایک سایہ دار چبوترہ بنا دیا گیا۔ جسے صُفّہ کا نام

دیا گیا۔ یہ ان لوگوں کے لیے تھا جو اسلام لائے تھے لیکن اپنی ناداری کے سبب گھر بار خریدنے سے مجبور تھے۔ وہ تمام دن وہیں رہتے تھے اور رسول اللہؐ ان کی کفالت کرتے تھے۔

رسول اللہؐ ابو ایوب انصاریؓ کے یہاں تقریباً سات ماہ قیام کرنے کے بعد مسجد نبویؐ سے متصل گھر میں منتقل ہو گئے۔

جس طرح مسلمانوں کا طریق عبادت سب سے جدا تھا، اسی طرح اس عبادت کے لیے جمع ہونا بھی سب سے منفرد ہونا تھا۔ وہ سب طریقے اور انداز جن کے ذریعے غیر مسلم اپنے پیروؤں کو عبادت کے لیے بلاتے تھے۔ اسلام میں ان کا ہلکا سا شائبہ بھی نہیں تھا۔ رسول اللہؐ نے صحابہؓ کو بلا کر اذان اور اقامت کی تعلیم دی جو بذریعہ وحی نازل ہوئی تھی۔ اس کے ساتھ ہی ماہ ذیقعد میں نماز کی رکعتیں دو سے چار ہو گئیں۔ ایستہ سفر میں دو پڑھنے کی سہولت بھی دیدی گئی۔

بلالؓ کی خوش الحانی کو صدائے اذان کے لیے منتخب کیا گیا۔ اب پانچوں وقت مدینے کی قضاؤں میں بلال حبشیؓ کی روح پرور صدا ہوا کے دوش پر بکھرتی تو سننے والوں کو وجد میں لے آتی۔ لوگ اپنے اپنے کام وہیں چھوڑ دیتے اور مسجد نبویؐ کی طرف کھینچے چلے آتے۔ پھر حجرے کا پردہ ہٹتا اور وہ جمالِ جہاں آرا اپنے روشن چہرے کے ساتھ مثل خورشید طلوع ہوتا تو درو بام لو دینے لگتے۔ وہ پر وقار قدموں سے آگے بڑھتا۔ صنفیں درست قائم ہو جاتیں اور اس کی اقتدار میں سربارگاہ خداوندی میں جھک جاتے ابلیس عثم و اندوہ میں ڈوب جاتا اور فرشتے آسمانوں پر داد و تحسین کا غلغلہ بلند کرتے۔ زمین پر محمدؐ اور آسمانوں پر احمدؑ کہلانے والے کی اوالعزمی کے

تذکرے کرتے۔ جس کی تیرہ برس کی پیہم جدوجہد نے اہل ایمان کی جماعت
تخلیق کی تھی۔ جو بلا امتیاز رنگ و نسل، بندگی پروردگار میں جھک کر شرف
انسانی کی گواہی دے رہی تھی۔

مکہ سے مسلمان چلے گئے تو محض اپنی جانیں ہی بچا کر نکلے تھے۔ ان میں
سے اکثر تو وہاں بھی اتنے متمول نہیں تھے اور جو کوئی آسودگی رکھتے تھے، ان
کو اس کا موقع نہیں ملا تھا کہ کچھ مال و دولت ہی ہمراہ لے آئے۔ اسی لیے
دولت ایمانی کی فراوانی کے باوجود ہجرت کر کے آنے والے بد حالی اور تنگدستی
کی زندگی گزارنے پر مجبور تھے۔ جن کی تعداد تقریباً پینتالیس تھی۔ انصار نے
حق مہمان نوازی میں نگاہیں فرش راہ کینس اور دلوں کے در کھول دیے۔ جس
کے پاس جتنی گنجائش اور آسائش تھی اس نے اپنے مہاجر بھائی کے لیے ارزاں
کر دی۔ جن کے پاس فاضل گھر تھے وہ اپنی مرضی سے کسی غریب مہاجر
کو دیدیا۔ جن کے یہاں کشتادگی تھی، انہوں نے درمیان میں پردہ ڈال کر کسی
دوسرے کے لیے گنجائش پیدا کر لی۔ لیکن یہ ایک عارضی حل تھا ضرورت ایک
مستقل حل اور دائمی سلجھاؤ کی تھی۔

دین اسلام طبقاتی کشمکش اور معاشرتی اونچ نیچ کو مٹانے اور انسانیت
کو آسودگی عطا کرنے کے لیے آیا تھا۔ لیکن اگر یہی عالم برقرار رہتا تو پہلی اسلامی
ریاست میں نمایاں طور پر دو طبقات کے پیدا ہو جانے کا امکان تھا۔ جس
سے معاشرتی ناہمواری خطرناک صورت اختیار کر سکتی تھی جو نہ اسلام
کا منشا تھا نہ رحمت و وعالم کو گوارا تھا۔ جن کی فراوانی رحمت ہر دامن
کا حصہ تھی۔

اسی لیے ایک روز تمام مہاجرین اور انصار کو طلب کیا گیا۔ جب لوگ

جمع ہو گئے تو رسول اللہ نے انہیں مخاطب کیا۔ ”اے اہل اسلام! دین کے رشتے سے تو تم بھائی بھائی ہو اور ہر بھائی اپنے بھائی کی بہتری چاہتا ہے۔ تم نے اپنے مہاجر بھائیوں کی جس طرح پذیرائی کی ہے، وہ تمہاری فراخ دلی اور تواضع کا مظہر ہے۔ تم اپنے مہاجر بھائیوں کی بے سروسامانی دیکھتے ہو؟ ان کی یہ حالت دین اسلام کی خاطر ہوئی ہے۔ اپنے وطن سے دوری — اپنے گھر بار سے محرومی انہوں نے دین کے لیے خندہ پیشانی سے برداشت کی ہے۔ میں چاہتا ہوں کہ انصار اپنے مہاجر بھائیوں کے اس دکھ اور عسرت کو بانٹ لیں تاکہ ان کی محرومیوں کی بھی کچھ تلافی ہو سکے۔ میں مہاجرین میں ہر ایک کو تم میں سے ہر ایک انصار کا بھائی قرار دوں گا اور اس کے حقوق تم پر اسی طرح واجب ہوں گے جس طرح تمہارے سگے بھائیوں کے حقوق تم پر لازم ہیں۔ میں تمہارے دلوں اور نفسوں سے واقف ہوں۔ میرے لیے تمہاری عادات و اخلاق کا اندازہ لگانا مشکل نہیں۔ میں ایسے اشخاص کو ہی ایک دوسرے سے وابستہ کروں گا جن کی صفات و عادات میں یکسانیت ہوگی۔ تاکہ تم لوگ ایک دوسرے میں رچ بس جانے میں کوئی دشواری محسوس نہ کرو۔ بولو کیا تمہیں منظور ہے؟“

”بسرو چشم یا رسول اللہ!“ انصار نے فراخ دلی سے یک زبان ہو کر کہا۔ یہ اقرار محض زبانی اقرار نہیں تھا، بلکہ ان لفظوں میں ان کے دلوں کی رضامندی جھلک رہی تھی۔ جس نے رسول اللہ کو مسرور کیا۔

”تو پھر جس کو جس بھائی کے ساتھ وابستہ کر دوں وہ اسے اپنے ہمراہ لے جائے، اپنی زندگی میں شریک کرے اور حتی المقدور اس کے حقوق ادا کرنے کی کوشش کرے اور مہاجرین پر بھی یہ لازم ہے کہ وہ بھی اس قسام

ہو جانے والی قرابت داری کا اکرام کرنے میں کسی طرح کی کوتاہی نہ کریں۔ انہوں نے دونوں کو ان کے فرائض کا احساس دلایا تاکہ حقوق کی پابندی نہ ہو۔

”یا رسول اللہ! ہم تیار ہیں“ — ہر طرف سے آوازوں میں آوازیں ملیں اور فضا ایک نئے اور دلاویز رشتے کی تخلیق کے لیے سازگار ہو گئی۔

محمدؐ نے ایک نگاہ تمام مجمع پر ڈالی اور اخوت کے ان اپنائیت بھرے رشتوں کی گرہیں باندھنا شروع کیں — ”حذیفہ بن یمانؓ تم عمار یاسر کا ہاتھ تھام لو — منذر بن عمروؓ تمہیں ابوذر غفاریؓ جیسا بھائی مبارک ہو — ابوہریرہؓ تمہیں بلالؓ مؤذن کا بھائی بنایا جاتا ہے — خارجہ ابن زیدؓ تم ابو بکرؓ کے بھائی ہو — غنبن بن مالکؓ تمہارا بھائی عمر الخطابؓ ہے — اوس بن ثابت کا بھائی عثمانؓ — سعد بن ربیعہ کا بھائی عبدالرحمن بن عوف اور زبیر کا بھائی سلامتہ بن وقشؓ ہے۔

رسول اللہؐ کے مقدس لبوں سے جیسے جیسے ان رشتوں کا اعلان ہوتا تھا، انصار کھلے دل کے ساتھ اپنے مہاجر بھائی کو گلے رگا کر اپنے جذبوں کا اظہار کرتے۔ ہر جانب خوشی اور مسرت کی ایک بے ساختہ لہر تھی، جو دلوں سے اٹھ کر چہروں کو گلنار کر رہی تھی۔ مہاجرین کو احساس ہو رہا تھا کہ وہ اپنے ہی وطن اور اپنے ہی لوگوں میں ہیں۔ اجنبیت اور غیریت کی دیواریں منہدم ہو رہی تھیں اور سب آپس میں گھل مل گئے تھے۔

ایک ایک کر کے سب مہاجرین کے ساتھ انصار کا رشتہ اخوت قائم ہو گیا تو رسول اللہؐ اٹھے۔ دیکھا کہ پہلو میں بیٹھے ہوئے نوجوان علیؓ کے خوبصورت چہرے پر غم کا سایہ ہے اور سر جھکائے بیٹھے ہیں۔

”علی! محمدؐ نے انہیں مخاطب کیا — ”جانِ برادر! اس قدر غم نہ

ہونے کا سبب کیا ہے؟“

”یا رسول اللہ! آپ نے مہاجرین و انصار میں رشتہٴ اخوت قائم کیا ہے۔ ہر ایک کو ایک دوسرے کا بھائی بنایا ہے۔ لیکن میں نظر انداز کر دیا گیا ہوں“ علیؑ کے دل کا ملال ان کی آنکھوں میں نمی بن گیا۔

رسول اللہؐ محبت آمیز نگاہوں سے علیؑ کی طرف دیکھتے ہوئے ان کی بات سنتے رہے۔ پھر مسکرا کر علیؑ کو بازو سے تھاما اور محبت کے لہجے میں بولے: ”علیؑ کبیدہ خاطر کیوں ہوتے ہو، تم میرے بھائی ہو۔ دنیا میں بھی اور آخرت میں بھی! میں نے تمہیں اپنے لیے چھوڑ دیا تھا۔“

علیؑ کا ملال خوشی اور راحت میں بدل گیا اور علیؑ و محمدؐ دوسرے بھائیوں کی طرح بغلگیر ہو گئے۔

اخوت کے اس مضبوط رشتے کے طلوع نے مدینے کی فضا کو روشن روشن کر دیا۔ انصار اپنے مہاجر بھائیوں کے ہاتھ تھامے ہوئے اپنے اپنے گھروں کی سمت خوشی خوشی روانہ ہوئے اور اپنی ساری ملکیت ان پر آشکار کر دی کہ وہ اس میں سے جو کچھ پسند کریں اسے اپنی ملکیت بنا لیں۔ یہاں تک کہ بعض اپنی دو بیویوں میں سے ایک کو طلاق دینے پر بھی آمادہ ہو گئے تاکہ ان کا مہاجر بھائی اس سے نکاح کر کے اپنا گھر بسا سکے۔

انصار کی اس کشادہ دلی نے مہاجرین کو نئی زندگی دیدی۔ لیکن ان میں سے اکثر اپنے دست و بازو سے کام لینے کو ترجیح دیتے تھے۔ انہوں نے اس حد تک اپنے انصار بھائیوں کی مالی اعانت قبول کر لی کہ وہ گزر اوقات کے لیے کوئی کاروبار جما سکیں یا مال تجارت خرید کر تجارت میں رواں ہو سکیں۔ اس طرح مدینے میں محبت و ہم آہنگی کی ایک ایسی فضا پیدا ہو گئی جیسے کسی بڑے کنبے میں افراد مل

جل کر رہتے بستے ہیں۔ دین کے رشتے اور اخوت کے تعلق نے ان سب کو باہم
 شیر و شکر کر دیا تھا۔ معمولی اختلافات و درگزر کر دیے گئے تھے۔ اوس و خزرج جو کئی
 سال سے باہم دست و گریباں رہتے تھے، یوں ایک دوسرے کا پاس کرنے
 لگے۔ جیسے انہوں نے کبھی ایک دوسرے پر ہتھیار ہی نہیں اٹھائے تھے۔
 سب کی نظریں ایک ہی مرکز پر لگی ہوئی تھیں۔ سب کے دل اسی ایک آواز
 پر دھڑکتے تھے۔ سبھی کے سراسی ایک بارگاہ میں خم ہوتے تھے جو رحمت، محبت،
 انسانیت اور خوشحالی کا پیام لے کر آیا تھا۔ جس کی روشن پیشانی نے تاریک راہوں
 کو منور کر دیا تھا۔ جس نے اہل مدینہ پر خیر و برکت کے باب کھول دیے تھے۔ محمدؐ
 کو مدینے میں وہ مرکزیت حاصل ہو گئی تھی۔ جس کے لیے بارگاہِ ایزدی نے انہیں
 بنی نوع انسان پر نبی بنا کر مبعوث کیا تھا۔

مدینہ کے اطراف میں رہنے والے یہودی بڑی خاموشی سے حالات کا جائزہ
 لے رہے تھے۔ قرآن و شواہد سے انہیں اندازہ ہو رہا تھا کہ محمدؐ مدینے میں مرکزی
 حیثیت حاصل کر چکے ہیں اور اب ان کے لیے ممکن نہیں رہا کہ وہ قبائل میں
 پھوٹ ڈال کر ان کے اپنے ہتھیار انہی کے خلاف استعمال کر سکیں۔ انکی فطری
 مکاری اور تنگ دلی انہیں ایمان بھی نہیں لانے دیتی تھی۔ حالانکہ وہ تمام
 نشانیاں جو ان کی مذہبی کتابوں میں مرقوم تھیں، وہ ان کا مشاہدہ محمدؐ کی ذات
 میں کر چکے تھے۔ اب ان کے لیے اس کے سوا کوئی چارہ نہیں رہا تھا کہ مسلمانوں
 کے ساتھ ایک معاہدہ امن میں داخل ہو جائیں تاکہ ان کی مذہبی روایات کو بھی
 ٹھیس نہ پہنچے اور انہیں مسلمانوں کی طرف سے کوئی خدشہ بھی نہ رہے۔

تینوں قبیلوں — بنو قریظہ — بنو نضیر اور — بنو قینقاع — کے

سردار رسول اللہؐ کے پاس آئے۔ رسول اللہؐ نے انہیں دعوتِ اسلام دی۔

لیکن وہ اس پر رضامند نہیں ہوئے اور عرض کرنے لگے کہ ہمارے ساتھ ایک معاہدہ امن کر لیجیے تاکہ ہم اخلاقی طور پر ایک دوسرے کے پابند ہو جائیں۔ پیغمبر امن نے معاہدے کی شرائط طے کیں اور عہد نامہ پر بنو نضیر کی طرف سے حمی بن اخطب۔ بنو قریظہ کی طرف سے کعب بن اسد اور۔۔۔ بنو قینقاع کی جانب سے مخزلیق نے دستخط کیے۔ جن شرائط پر معاہدہ ہوا وہ اس طرح تھیں:

① خون بہا اور فدیہ کا وہی طریقہ رائج رہے گا جو پہلے سے چلا آتا ہے۔

② یہودیوں کو اپنی رسومات ادا کرنے کی مکمل آزادی ہوگی۔

③ یہود اور مسلمان باہم دوستانہ مراسم رکھیں گے۔

④ جنگ کے وقت دونوں ایک دوسرے کی مدد کریں گے۔

⑤ کوئی فریق قریش کو امان نہیں دے گا۔

اس طرح اس معاہدے کے ذریعے مسلمانوں کو ایک علیحدہ قوم اور رسول اللہ کو سربراہ کی حیثیت سے تسلیم کر لیا گیا۔

اس وقت تک نماز بیت المقدس کی طرف منہ کر کے پڑھی جاتی تھی۔ یہودیوں کا قبلہ بھی بیت المقدس ہی تھا۔ جس کی وجہ سے وہ فخریہ کہا کرتے تھے کہ مسلمانوں کے پاس کوئی ایسی سمت نہیں ہے جو ان کی اپنی ہو۔ مسلمان ان کی باتوں کے جواب میں خاموش رہتے تھے۔

ہجرت کا دوسرا سال تھا۔ رسول اللہ خشوع و خضوع سے نماز ظہر کی امامت کروا رہے تھے۔ چند ساتھیوں کے ساتھ خوف سے بھری ہوئی فضا میں شعلے اگلتی ہوئی زبانوں کے مقابل بھی بارگاہِ خداوندی میں سر بسجود ہونے والے محمد کی جدوجہد کا ہی نتیجہ تھا کہ ان کی اقتدار میں مسلمانوں کی کتنی ہی صفیں

ایک رب کی وحدانیت کا اقرار کرتے ہوئے اس کے سامنے جھک ہی تھیں۔ نماز ظہر کی دو رکعتیں ہی تمام ہوئی تھیں کہ اچانک رسول اللہ نے بیت المقدس کی طرف پشت اور کعبہ کی جانب رخ کر لیا۔ لیکن کچھ کمزور عقیدہ لوگ گو مگو کی سی کیفیت میں یہی فیصلہ نہ کر پاتے کہ انہیں کیا کرنا چاہیے۔ کچھ اسی الجھن میں گرفتار رہے کہ اچانک بیت المقدس کی جانب سے رخ پھیر لینے کا مقصد کیا ہے۔

نماز ختم ہوئی تو رسول اللہ نے خدائے ذوالجلال کا پیغام سنایا جو امین وحی عین حالت نماز میں لے کر آئے تھے اور اطاعت شعار محمد کا عمل اسی لمحے شروع ہو گیا تھا جس لمحے یہ فرمان ان تک پہنچا تھا۔

”اپنا منہ مسجد الحرام کی طرف پھیر دو اور جہاں

کہیں رہو اسی طرف منہ پھیرو“ (البقرہ - ۱۵۰)

مسلمانوں کا قبیلہ اسی روز سے کعبہ ہو گیا جو یہودیوں کو بہت شاق گزرا۔ ان کا امتیاز ختم ہو گیا تھا۔ ان کے فخر و مباہات کا ایک ذریعہ جاتا رہا تھا۔ مسلمان جو پہلے ہی ان سے مختلف تھے۔ اب ان کے تشخص کا ایک اور نشان نمایاں ہوا۔ جس سے یہودیوں کے دلوں میں حسد کی آگ بھڑک اٹھی۔ وہ بات یات پر مسلمانوں کو طعنے دینے لگے بعض ضعیف الاعتقاد لوگوں کا ایمان متزلزل ہوا اور وہ آپس میں شبہات کا اظہار کرنے لگے۔ جس پر امین وحی ایک پیام لے کر آئے۔ محبوب حقیقی نے اپنے محبوب کے چاہنے والوں کی شناخت بھی تحویل قبیلہ کے ذریعے سے کر لی تھی۔

”آپ کا جو پہلے قبیلہ تھا، اس کو جو ہم نے پھر قبیلہ کر دیا تو اس

وجہ یہ ہے یہ معلوم ہو جائے کہ پیغمبر کا پیرو کون ہے اور پیچھے

پھر جانے والا کون ہے۔ بلاشبہ یہ قبلہ نہایت گراں اور ناگوار ہے، بجز ان لوگوں کے جن کو خدا نے ہدایت کی ہے۔“ (البقرہ ۱۴۳)

حکم خداوندی نے ارادوں کے تزلزل اور ایمان کی کمزوریوں کو رفع کر دیا۔ وہ مسجد جہاں تحویل قبلہ کا حکم آیا تھا مسجد ”ذوالقبلتین“ یعنی دو قبلوں والی مسجد کہلانے لگی۔ اس حکم کے بعد مسجد نبوی میں بھی قبلہ کی جگہ تبدیل کر دی گئی۔ اسی سال روزے بھی فرض ہوئے۔ □

رسول اللہ ﷺ کے ہاتھوں سے نکل جانے پر قریش مکہ ہاتھ ملتے رہ گئے تھے۔ لیکن انہیں امید تھی کہ میثرب میں اوس و خزرج کی قدیم آویزش جلد ہی محمد کی راہ کی رکاوٹ بن جائے گی۔ اگر اوس انکا ساتھ دیں گے تو خزرج محاذ کھڑا کر دیں گے۔ اگر خزرج کا جھکاؤ ان کی جانب ہوا تو اوس کی مخالفت کا سامنا کرنا پڑیگا۔ لیکن ان کے سیاہ دلوں کی یہ بد صورت آرزو نہیں ریت کی دیوار کی طرح ڈھ گئیں۔ رسول اللہ ﷺ کے اعجاز نے سالوں پرانی آویزش کو اس طرح محبت اور اخوت میں بدل دیا کہ اس قدیم مخالفت کی یاد بھی کسی دل میں باقی نہیں رہی۔ اب قریش یہودیوں کی طرف متوجہ ہوئے کہ ان کے ذریعے سے اپنے مقصد کی جانب پیش قدمی کی جائے۔ لیکن رسول اللہ ﷺ نے جلد ہی مضافات کے تمام یہودی قبائل کو ایک ”معاہدہ امن“ میں باندھ لیا۔ جس کی وجہ سے وہ کھلم کھلا مخالفت میں ملوث نہیں ہو سکتے تھے۔ اس لیے اب قریش کو کچھ دوسری

راہیں تلاش کرنا پڑیں۔ جس کے ذریعے وہ اپنے مکروہ عزائم کے خون آشام سفیر مسلمانوں کی جانب روانہ کر سکیں۔

وہ رسول اللہؐ کی سرگرمیوں کے بارے میں پل پل کی خبر رکھتے۔ جب بھی کوئی مدینے سے مکے کی طرف جاتا تو وہ اس سے مسلمانوں کے بارے میں کرید کرید کر دہا کرتے۔ جب ان کی من چاہی اطلاعات نہ ملتیں تو وہ جھنجھلا کر رہ جاتے۔

ان کی معلومات کا سب سے بڑا ذریعہ یہودی تھے، جنہوں نے بظاہر مسلمانوں کے ساتھ معاہدہ کر لیا تھا۔ لیکن درحقیقت انہیں مسلمانوں کا وقار اور سر بلندی ایک آنکھ نہیں بھاتی تھی۔ قریش کے لیے رسول اللہؐ کی کامیابیاں سواہنِ روح تھیں۔ اسی لیے وہ کوئی نہ کوئی ایسی شرارت کرتے رہتے جس سے مسلمانوں کو قلبی اور ذہنی اذیت ملتی رہے۔ انہوں نے مدینے کے ارد گرد کے قبائل کو بھڑکا کر ایک محاذ کھڑا کر دیا۔ جس کی وجہ سے جو لوگ ایمان لانے کے لیے مدینہ میں رسول اللہؐ کی خدمت میں جاتا چاہتے، وہ ان کا راستہ روک لیتے۔ حج پر جانے والوں کو ڈراتے دھمکاتے اور طرح طرح کی دھمکیاں دیتے۔

اس کے ساتھ ہی انہوں نے اپنے جاسوسوں کے ذریعے پتہ چلایا کہ مدینے میں ایک ایسی جماعت بھی ہے جس نے وقتی مصلحت کے تحت اسلام کو اوپرے دل سے قبول کیا ہے۔ جن کا سرکردہ عبداللہ بن ابی تھا۔ جو رسول اللہؐ کے مدینے جانے سے قبل رئیس انصار تھا۔ اس کی معاملہ فہمی اور تدبیر کے باعث اسے مرکزی حیثیت دینے کے لیے اس کی تاج پوشی ہونے والی تھی کہ رسول اللہؐ مدینہ تشریف لے آئے۔ جس کی وجہ سے عبداللہ بن ابی کا حصول اقتدار کا خواب شرمندہ تعبیر نہ ہو سکا۔ اسی لیے اس کے دل میں رنجش پلنے لگی تھی۔

قریش نے اس کے جذبات کا اندازہ لگاتے ہوئے اسے براہ راست خط

لکھا۔ جسے پاکر عبداللہ بن ابی بے چین ہو گیا اور اپنے اہل خاندان کو مشورے کے لیے بلایا۔ جب اس کے ہم خیال اس کے گرو جمع ہو گئے تو وہ بڑے تدبیر سے گویا ہوا:

”میں نے تمہیں ایک خاص امر کے لیے بلوایا ہے۔ تم قریش مکہ کی طاقت اور اقتدار سے واقف ہو۔ اور یہ بھی جانتے ہو کہ اہل یثرب اگر ان سے مقابلہ کی ٹھان لیں تو بھی انہیں شکست و ہزیمت کے سوا کچھ ہاتھ نہیں آئے گا۔ اور قریش کی غلامی کا جو اگردن میں آپڑے گا۔ جب سے محمد بن عبداللہ ہمارے درمیان آئے ہیں، قریش کی غیض و غضب کی نگاہیں ہماری سرزمین پر لگی ہیں۔“

”لیکن۔۔۔ ابھی انہوں نے کوئی براہ راست اقدام نہیں کیا۔“ کوئی بولا۔

”وہ براہ راست اقدام بھی کر سکتے ہیں۔ تم انہیں غافل نہ سمجھو، نہ ہی وہ درگزر کرنے والے ہیں۔ ان کا پیغام میرے پاس آیا ہے اور وہ محض خالی خولی لفظ نہیں، ان میں ان کے عزائم جھلک رہے ہیں۔“ عبداللہ نے اپنے چوغے میں سے قریش کا خط نکالا اور نفس مضمون بلند آواز سے پڑھنے لگا تاکہ سب سن لیں۔ وہ لکھتے ہیں:

”اے باشندگان یثرب!

تم نے ہمارے آدمی محمد بن عبداللہ کو اپنے یہاں پناہ دی ہے۔ ہم تم کو مطلع کرتے ہیں کہ تمہاری خیریت اسی میں ہے کہ ان کو مدینہ سے نکال دو۔ ورنہ اس سے جنگ کرو اور گرفتار کر کے ہمارے حوالے کرو۔ اگر تم نے ہماری مرضی کے مطابق عمل نہ کیا تو ہم تم پر حملہ کر کے تمہاری عورتوں پر قبضہ کر لیں گے اور تمہارے جوانوں کو قتل کر ڈالیں گے۔“

”یہ تو بڑی تشویش انگیز خبر ہے“ — کسی کمزور دل نے لرز کر کہا۔

”ان سے ٹکر لینا تو اپنی تباہی کو آواز دینا ہے“ — کوئی دوسرا بولا۔

”اسی لیے میں نے سوچا ہے کہ ایک طاقتور کی دشمنی مول لینے سے بہتر یہی ہے کہ محمدؐ اور ان کے ساتھیوں کو ٹھکانے لگا دیا جائے یا کوئی ایسی تجویز سوچی جائے جس سے وہ لوگ مدینہ چھوڑ دینے پر خود بخود مجبور ہو جائیں“ — عبداللہؐ نے اظہارِ خیال کیا۔

”ایسا کرنا تو براہِ راست جنگ کے بغیر ممکن نہیں۔ کیونکہ اوس و خسرو جہا نصار و ہاجرین ہر ایک محمدؐ کے ادنیٰ سے اشارے پر بھی جان دینے کو تیار ہو جاتے ہیں — محمدؐ پر ہاتھ ڈالنا بھی آسان نہیں۔ اس کے لیے ہمیں ان کے پیروؤں سے بچنا پڑے گا“ — کسی اور نے تمام پہلوؤں پر روشنی ڈالی۔

”یقیناً ایسا براہِ راست جنگ میں ہی ممکن ہے۔ لیکن اس کے بغیر چارہ بھی نہیں۔ بہتر یہی ہے کہ سب اپنی اپنی سجاویر پیش کریں تاکہ کوئی حتمی پروگرام مرتب کیا جاسکے“ — عبداللہؐ ابن ابی نے سب کو بات کرنے کی کھلی دعوت دے ڈالی۔

سبھی منافقین کے دلوں میں ابلیس نے انگریزائی لی — پیشانیوں پر بل پڑ گئے اور سب ہی اس سوچ میں گم ہو گئے کہ کوئی اچھی تجویز پیش کر کے عبداللہؐ کے مقرب بن سکیں جو مستقبل میں مدینے کا فرماں روا ہو سکتا تھا — ابھی وہ سب اسی سوچ میں تھے کہ دروازے پر کھٹکا ہوا اور ایک شفاف آواز نے سب کو چونکا دیا۔

”ابن ابی! میں محمدؐ ابن عبداللہؐ رسول خداؐ اندر آنے کی اجازت طلب کرتا ہوں“

مگر وہ عزائم کی کالک ملے ہوئے چہروں کے رنگ بدل گئے۔ یہ اچانک محمدؐ کس طرح آن پہنچے تھے — کس نے انہیں خبر کر دی تھی۔ عبداللہؐ بھی ٹھٹھک گیا۔

لیکن جلد ہی اپنی گھبراہٹ پر قابو پا کر یوں رسول اللہ ﷺ کا اٹھ کر استقبال کیا جیسے اب سے تھوڑی دیر پہلے وہ اس روشن چہرہ بزرگ کے خلاف کسی سازش میں مصروف نہیں تھا۔

رسول اللہ ﷺ نے تلے قدم رکھتے اندر داخل ہوئے تو نورانی چہرے کی ضو نے نگاہوں کو خیرہ کر دیا۔ شخصیت کے وقار نے سب کو اٹھ کر تعظیم دینے پر مجبور کیا۔ رسول اللہ ﷺ نے ایک گہری نگاہ ان چہروں پر ڈالی جو اپنے قلب کے بد صورت ارادوں پر پشیمان پشیمان سے تھے اور بردباری سے بغیر کسی تمہید کے گویا ہوئے:

”اے حاضرین! قریش نے تمہیں دھوکا دیا ہے۔ اگر تم نے اس سرزمین پر کشت و خون کا ارادہ کیا تو تم اپنے نقصان کا اندازہ نہیں لگا سکو گے اور پھر تم اپنے ہی بھائیوں کا خون بہاؤ گے؟ جو میرے ساتھ ہوں گے۔ تمہاری بہتری اسی میں ہے کہ جیسے تمہاری قوم نے میرا ساتھ دینے کا عہد و پیمان کیا ہے، تم بھی اس میں شریک ہو جاؤ اور اگر کوئی اس شہر پر حملہ کرنے کی جسارت کرے تو تم سب ہمارے ساتھ ملکر اس حملے کا رخ پھیر دو۔“

رسول اللہ ﷺ کے اس طرح حالات سے باخبر ہونے نے ان سب کو چکا کر رکھ دیا۔ حیرت اور پریشانی نے ان کی سوچنے سمجھنے کی صلاحیتیں سلب کر دیں۔ رسول اللہ ﷺ کے لفظوں میں وہ یقین اور ایسا قطعی انداز تھا کہ وہ مخالفت میں کوئی لفظ کہنا تو کجا اپنی نادم نظروں کو بھی نہ اٹھا سکے۔

مدینے میں آند کا یہ ابتدائی سال محض تعمیری سرگرمیوں میں صرف ہوا۔ رسول اللہ ﷺ پیغمبر امن اور اخلاق مجسم تھے۔ وہ جنگ کو محبت سے جیتنے اور نفرت کو حسن سلوک سے پلٹ دینے کی ادائیں لے کر آئے تھے۔ اسی لیے قریش کی مخالفتوں اور ریشہ دوانیوں

سے آگاہ ہوتے ہوتے بھی انہوں نے مدینے میں جنگ کی تیاریاں کرنے اور ہتھیار خریدنے میں اپنی قوتیں صرف نہیں کیں بلکہ ایک ایک لمحہ جو بھی صرف ہوا انسان کی بھلائی، بہبود اور امن کیلئے صرف ہوا۔ عبادت کیلئے تین مسجدیں مسجد قبا، مسجد نبی سالم اور مسجد نبوی کی تعمیر ہوئی۔ مہاجرین کیلئے مکانات کا انتظام کیا گیا۔ ناداروں کی پناہ گاہ وہ چبوترہ بنا جو ”صفہ“ کے نام سے مشہور تھا۔ جہاں بے یار و مددگاروں کو محمد کے دامن رحمت کی ہوا ملتی تھی۔

رسول اللہ کے لیے مدینے کا دامن کشادہ تھا۔ اہل مدینہ کے دل ہر لحظہ اسلام کے لیے ہی دھڑکتے تھے لیکن مسلمانوں کی تعداد ابھی اتنی نہیں تھی کہ وہ کھل کر تمام مخالفتوں کا مقابلہ کر سکیں۔ نہ ہی ابھی معاشی طور پر انہیں ایسا استحکام نصیب تھا کہ وہ پوری توجہ اپنے دفاع کی طرف دیتے۔ اسکے باوجود رسول اللہ ان ریشہ دوانیوں کی طرف سے غافل بھی نہیں تھے جو قریش کے جوش انتقام کا نتیجہ تھیں اور ایک مستقل خطرہ بن کر مسلمانوں کے سر پر منڈلاتی رہتی تھیں۔

وہ دو عالم کے لیے رحمت تھے۔ انہوں نے تیرہ سال مکہ میں اذیتوں کا لمحہ لمحہ کاٹا تھا۔ مگر انہیں کبھی لوٹایا نہیں تھا۔ ناسزا کلموں اور درازدستیوں کا جواب خاموشی اور قوت برداشت سے دیا تھا۔ جوش انتقام کے سامنے اپنے حسن اخلاق کی دیوار کھڑی کی تھی۔ انہوں نے قریش کی ہرزیادتی کو اپنے تذبذب اور معاملہ فہمی سے سلجھایا۔ جب مدینے کے گرد و پیش بسنے والے قبائل مسلمان ہونے کی نیت سے مدینے آنے لگے اور کفار مکہ نے ان قبائل کا راستہ روکا تو رسول اللہ نے انہیں مشورہ دیا کہ وہ ایام حج میں اپنے نیک مقاصد کی تکمیل کریں۔ جب تمام راستے کھول دیے جاتے تھے اور ہتھیار بند کر دیے جاتے تھے تاکہ تصادم کا امکان نہ رہے۔

خدا نے بزرگ و بتر کے نزدیک محبوب کی یہ ادا بھی محبوب تھی۔ قوت برداشت اور سبر و استقلال کی اس آزمائش میں سرخروئی بارگاہِ خداوندی میں پسندیدہ ٹھہری تھی۔ اب وقت آ گیا تھا کہ ہدایت کا چلن بدلا جائے۔ حفاظت خود اختیاری کی منزل شروع ہو۔ ظالم کا وار پلٹایا جائے اور دشمن کی حوصلہ شکنی کی جائے۔ اب پیغام کا انداز بدلا۔ امین وحی ایک نیا لائحہ عمل لے کر آئے۔

”اجازت دی جاتی ہے ان لوگوں کو جن سے جنگ کی جا رہی ہے اس بنا پر کہ ان پر مظالم ہوئے ہیں اور یقیناً اللہ ان کی مدد پر قادر ہے۔ وہ جنہیں نکالا گیا ان کے گھروں سے ناحق بغیر کسی خطا کے سوا اس کے کہ وہ کہتے تھے کہ ہمارا مالک اللہ ہے۔“

(سورۃ حج)

”خدا کی راہ میں ان لوگوں سے لڑو جو تم سے لڑتے ہیں۔“

(سورۃ بقرہ)

رسول اللہؐ کی خوشنودی رضائے الہی میں محدود تھی۔ مدافعت کا حوصلہ اور مقابلے کا اذن ملا۔ ظالموں کے ہاتھ روکنے اور انہیں انہی کے بد صورت ہتھیاروں سے دھکیلنے کی اجازت ہو گئی تو رسول اللہؐ نے بھی اپنا انداز بدلا۔ لیکن حسن اخلاق نے اب بھی کسی پہل، اشتعال یا زیادتی کی نفی کی۔ جب تک ان کی طرف سے وارنہ ہو، رسول اللہؐ کی طرف سے وارنہ کرنے کی تاکید تھی۔ لیکن ان کی سازشوں کا سدباب کرنے کے لیے ایک محفوظ حکمت عملی اختیار کی گئی۔ حسن اخلاق میں مدافعت کی ادا شامل ہوئی تو مدینہ کی مضافاتی بستیوں میں رہنے والے قبائل کے ساتھ معاہدہ کر لیا گیا تاکہ وہ قریش کی جانب سے کی جانے والی ریشہ دوانیوں میں شریک نہ ہوں۔ اس طرح کے معاہدے بنو حنیظہ،

جنہیہ اور بنو مدجج کے ساتھ کیے گئے۔

قریش کے چھوٹے موٹے گروہ اکثر دہشت گردی کے لیے مدینے کی طرف آتے لوٹ مار کرتے، مولیشی ہانک کرے جاتے اور لوگوں کو ڈراتے دھمکاتے۔ ان میں ابوکرز منہری اور اس جیسے کچھ دوسرے اشخاص نے وقتاً فوقتاً حملے کیے جن کے جواب میں رسول اللہ نے کچھ مہمات ترتیب دیں۔ جو حمزہ رضی اللہ عنہ، عبیدہ اور سعد بن ابی وقاص کی قیادت میں روانہ کی گئیں۔ ایسی مہمات کو سر پہ کہا گیا۔ کیونکہ ان میں رسول اللہ بہ نفس نفیس شریک نہیں ہوئے تھے۔ ایسی مہمات میں جانے والوں کو تاکید کر دی جاتی کہ صرف مدافعتی انداز اختیار کریں۔ کسی پر از خود وار کرنے کی کوشش نہ کریں۔ اسی طرح کی مہمات میں عمرو بن حضرمی قتل ہوا۔

جس سے قریش کو اندازہ ہو گیا کہ مسلمان خاموشی سے ظلم سہنے پر آمادہ نہیں۔ اب ان کے ہر وار کا جواب ان ہی قدموں پر مل جائے گا۔ اب کسی نئی حکمت عملی کی ضرورت تھی، جو روز روز کی چھیڑ چھاڑ کے بجائے ایک ہی بار میں فیصلہ کر دے۔ ایسا ایک باقاعدہ جنگ سے ہی ممکن تھا۔ یہی سوچ کر وہ اندر ہی اندر ایک فیصلہ کن جنگ کی تیاریاں کرنے لگے۔ جس کا سبب انہوں نے عمرو بن حضرمی کے قتل کا بدلہ لینے کو قرار دیا اور یہ غلط فہمی ہر طرف پھیلا دی کہ رسول اللہ اور مسلمان مختلف تجارتی قافلوں پر حملے کرنے لگے ہیں۔ عمرو بھی ایک ایسے ہی حملے میں مارا گیا ہے۔

ایک بڑی جنگ کی تیاری کے لیے مال و زر کی بھی ضرورت تھی۔ جس کی فراہمی کے لیے ایک عظیم الشان قافلہ ابوسفیان کی قیادت میں شام روانہ کیا گیا تاکہ اس کے منافع سے جنگ کی خاطر خواہ تیاریاں کی جاسکیں۔ اس قافلہ تجارت میں نکلے کے تقریباً سبھی سرکردہ لوگوں نے اپنا مال و اسباب روانہ کیا۔

قافلہ بحفاظت شام پہنچ گیا اور وہاں کامیابی سے خرید و فروخت کرتا رہا۔ جس سے خاطر خواہ منافع ہوا۔ قریش اسے نیک شگون قرار دے کر بہت خوش اور مغرور تھے۔ لیکن ابوسفیان کا سازشی ذہن کسی اور ہی فکر میں غلطاں و پیچاں تھا۔ ایسے وقت جبکہ مکے کے اکثر لوگوں کی نگاہیں اس قافلے کی جانب لگی ہوئی تھیں۔ ان کے جذبات کو بھڑکانا آسان تھا۔ جس سے فوری اور خاطر خواہ نتائج حاصل کیے جاسکتے تھے۔

ابوسفیان کے ذہن رساتے کام کیا اور ایک صبح اس کا فرستادہ ضمضم اس طرح مکے میں داخل ہوا کہ اس نے اپنے اونٹ کی تکیل کاٹ رکھی تھی۔ پالان شتر الٹ دیا تھا، اپنے کپڑے پھاڑتا اور بال توجتا ہوا وہ چلا چلا کر کہہ رہا تھا:

”الغوث! الغوث! — فریاد ہے، فریاد ہے — مدد کرو! مدد کرو —
 خبر لو، خبر لو! — ورنہ تمہارا کچھ نہ رہے گا — تم لوٹ لیے جاؤ گے — اور تمہیں
 خبر بھی نہیں ہوگی!“

جس جس نے یہ فریاد سنی ٹھٹھک کر رہ گیا۔ جس نے بھی ضمضم کی ایسی تباہ حالت دیکھی اس کے پیروں تلے سے زمین نکل گئی۔ کیونکہ سب جانتے تھے کہ وہ شام جانے والے قافلے کے ہمراہ گیا تھا۔ جس نے اسے دیکھا وہ ہزاروں وسوسے دل میں لیے اس کے پیچھے چل پڑا۔ وہ ابو جہل کے گھر پہنچا تو تقریباً مکے کے ہر گھر سے کوئی نہ کوئی فرد اس کے پیچھے پیچھے چل رہا تھا۔ سب کے چہرے فٹ اور دل پریشان تھے۔ وہ جلد سے جلد اس پیغام کو سن لینا چاہتے تھے جو انکے دلوں میں ہلچل بپا کر رہا تھا۔

لوگ جمع ہو گئے تو ابو جہل نے ابوسفیان کا شیطانی پیغام پڑھ کر سنایا:

”اے اہل قریش! غفلت سے ہوشیار ہو جاؤ۔ ہم نے کامیابی سے

تجارت کی ہے اور پچاس ہزار اشرفی مال و منافع ہمارے ہمراہ ہے لیکن حفاظت کے لیے صرف تیس چالیس افراد ہیں۔ ہمیں اطلاع ملی ہے کہ محمد بن عبداللہ یثرب کے تنگ دستوں اور مفلوک الحال لوگوں کے ساتھ گھات لگائے بیٹھے ہیں کہ قافلے کو لوٹ کر اپنی غربت اور مفلوک الحالی کا مداوا کریں۔ تم لوگ جتنی جلد ہو سके ہماری مدد کو پہنچو۔ ورنہ تمہارے اموال مسلمانوں کے قبضے میں ہوں گے۔“

یہ پیغام نہیں آگ تھی جس نے ہر شخص کو شعلہ بجوالہ بنا دیا۔ مسلمانوں کے خلاف نفرت سے بھرے ہوئے دل چھلکنے کو بیتاب ہو گئے۔ ابو جہل کی چرب زبانی نے جذبات کی آگ کو اور ہوا دی۔ عربی خون میں ابال اٹھا اور چند لمحوں میں ہی ایسی فضا کی تشکیل ہو گئی جو جنگ کی تیاری کے لیے سازگار تھی۔ مکے کا کوئی گھر ایسا نہیں تھا جو اس تجارت میں شریک نہ ہو۔ اس لیے ہر ایک اپنے مال کی حفاظت کے لیے کمر بستہ ہو گیا۔

لوگ اپنے اپنے ہتھیار اور سواریاں لینے کو دوڑے۔ حلیفوں نے اپنے حلیفوں کو پکارا۔ مکے کے نواح سے بھی کئی قبیلے لبیک کہتے ہوئے اس اجتماع میں شریک ہو گئے۔ جو ہتھیاروں کی چمک دمک۔ انتقامی جذبوں کی بھڑکیلی آگ اور اپنی تعداد کے لحاظ سے ایک بڑے لشکر کی صورت اختیار کر گیا۔

عظیم الشان لشکر کی تیاریاں اور قبیلوں کی نقل و حرکت پوشیدہ نہیں رہ سکتی تھی۔ خود قریش بھی اسے خفیہ نہیں رکھنا چاہتے تھے کہ اس طرح ان کی دھاک مسلمانوں کے دلوں پر ان کے مقابل ہونے سے پہلے بیٹھتی تھی۔ یہی ان کا مقصد تھا کہ بے سروسامان مسلمانوں کو نفسیاتی طور پر اتنا مرعوب کر دیا جائے کہ ان میں مقابلے کی تاب باسکل ہی نہ رہے۔ جیسے جیسے یہ تیاریاں زور پکڑتی تھیں، ویسے ویسے

ان کی خبریں گرد و نواح میں آنے جانے والوں سے — دوستوں سے — خیرا ہوں اور ان چھپے ہوئے دوست نمادشمنوں کے ذریعے سے مسلمانوں تک پہنچ رہی تھیں۔ جن کا مقصد ہی مسلمانوں کو خوفزدہ کرنا اور ان کے ارادوں کو متزلزل کرنا تھا۔

رسول اللہ ﷺ ان کے بد ارادوں اور خونخوار عزائم سے غافل نہیں تھے۔ آنے والے مشکل وقت کا اندازہ ان کی چشم دروں میں کو بہت پہلے ہو چکا تھا۔ ولولوں کی آزمائش کا موقع سر پہ کھڑا تھا۔ جان جیسی عزیز شے کو داؤ پر لگا دینے کا مرحلہ آنے والا تھا۔ مسلمان ابھی پوری طرح سنبھلے نہیں تھے۔ بحیثیت قوم ابھی ان کی قوت — اتحاد — اور اخوت کا بھرپور مظاہرہ نہیں ہوا تھا۔ اسی لیے اس نازک ترین موقع پر انکے دلوں میں جھانک لینا لازمی سا ہو چلا تھا — اسی غرض سے نماز کے بعد تمام مسلمانوں کو کھڑتے کا حکم ملا اور رسول اللہ ﷺ نے آغازِ مخاطب کیا:

”اے اہل اسلام! اگر تم میں سے کوئی اس سے آگاہ نہیں ہے تو وہ جان لے کہ قریش کے جوش انتقام نے ان کے وحشی دلوں کے خونخوار ارادوں کو ہم مٹھی بھر مسلمانوں کے خلاف صاف آرا کر دیا ہے۔ شجرۃ ملعونہ نے اپنے سازشی ذہن سے ہمارے مقابل ایک بہت بڑا شکر تیار کر لیا ہے۔ حق تعالیٰ نے اذنِ جہاد دیدیا ہے — سچا مسلمان وہ ہے جو دوڑ کر جہاد کی سعادت حاصل کرتا ہے مناسب یہی ہے کہ یہ مقابلہ مدینے سے کافی فاصلے پر برپا ہو تاکہ مدینے پر اس کے براہ راست اثرات نہ پڑیں۔

اے انصار! اور اے گروہِ مہاجرین! تم لوگوں کی اس باب میں کیارائے ہے۔ کیا تم اپنے قلوب کو مضبوط اور یقین سے پر محسوس کرتے ہو؟ کیا تم خدا کی راہ میں اپنی جانوں کا نذرانہ پیش کرنے کو تیار ہو؟“

کوئی انصار تھا یا مہاجر — دل تو سب کے ایک ہی سانچے میں ڈھلے تھے۔
 روحوں میں تو سب کے ایک ہی نام کی گونج تھی — عزم و ارادے تو سبھی کے
 یکساں بلند تھے۔ چہار جانب ایک پھیل سی مچ گئی۔ عربوں کا گرم خون جو پہلے بات بات
 پر ابلنے لگتا تھا — ایمان کے نام پر کھول اٹھا۔ رسول اللہ کے لب ہائے مقدس
 سے نکلا ہوا ایک ایک حرف رگوں میں خون کے ساتھ ساتھ دوڑنے لگا۔ عوام نے
 سرداروں کی طرف دیکھا — اور سرداروں نے ان کی نگاہوں میں اس عزم
 کو پڑھا۔ جو صرف ایک اشارے کا منتظر تھا۔

مقداد فوراً ہی اٹھ کھڑے ہوئے اور اپنے عزم و ارادہ کو رسول اللہ کے حضور
 پورے جوش اور ولولے کے ساتھ پیش کر دیا:

”یا رسول اللہ! چلیے ہمیں لے کر جہاں اللہ نے آپ کو حکم دیا ہے۔
 ہم آپ کے ساتھ ہیں — خدا کی قسم! ہم اس طرح نہیں کہیں گے
 جیسے بنی اسرائیل نے موسیٰ سے کہا تھا کہ تم اور تمہارا پروردگار جاؤ
 اور جنگ کرو، ہم یہیں بیٹھے ہوئے ہیں — بلکہ ہمارا قول یہ ہے
 کہ آپ چلیے ہم آپ کے ساتھ ہیں۔ قسم اس کی جس نے آپ کو حق
 کے ساتھ مبعوث کیا ہے، اگر آپ ملک حبش کے مرکزی شہر کی
 طرف بھی ہمیں لے جانا چاہیں تو ہم چلیں گے — یہاں تک کہ آپ

کا مقصد حاصل ہو جائے۔“

”خدا تمہیں جزائے خیر دے مقداد! تم نے جہاد کی روح کو اپنے اندر اتار
 لیا ہے۔“ رسول اللہ نے تحسین امیر لہجے میں کہا اور انصار کی طرف متوجہ ہوئے:

”ہاں اے انصار! تمہاری اس باب میں کیا رائے ہے؟“

انصار میں سے فوراً ہی سعد بن عبادہ اٹھے تاکہ رسول اللہ اور مہاجرین کو

غریب الوطنی کی شکایت نہ ہو اور وہ اپنے پورے جذبوں کو حضور کی نذر کر سکیں۔
 ”یا رسول اللہ! انہوں نے جوش و جذبے سے بھرائی ہوئی آواز میں اپنے دلوں
 کو اپنی قسموں کا پابند کیا۔“ ہمیں قسم ہے خدائے بزرگ و برتر کی کہ ہم آپ کے
 ایک اشارے پر سمندر میں کود پڑیں گے۔ ہم میں سے کوئی شخص سمجھی پیچھے نہیں
 ہٹے گا۔ ہمیں اس جہاد میں شرکت کرنے میں کوئی ناگواری نہیں۔ ہم جنگ کے
 موقع پر ثابت قدم اور میدان کارزار میں سچے ثابت ہوں گے۔“ پھر
 انہوں نے احترام سے سر جھکایا اور انکساری کے لہجے میں بولے: ”اللہ سے امید ہے
 کہ وہ آپ کے سامنے ہمارا ایسا کردار لائے جس سے آپ کی آنکھیں ٹھنڈی ہوں۔“
 رسول اللہ نے ان کے لفظوں میں ان کے گرم جوش دلوں کے تازہ ولولوں
 کو ابلتے دیکھا۔ وانشیں چہرے سے تفکرات کے سائے ہٹ گئے اور ظفر مند لہجے
 میں ہر طرف یہ خوشخبری بانٹ دی۔ ”تو پھر اے اہل اسلام! اللہ کا نام لیکر چلو۔
 تمہارے لیے فتح و نصرت ہے۔“

زبان وحی ترجمان سے عطا ہوئی والی بشارت نے دلوں کے حوصلے بڑھا دیے۔
 عزم تازہ نے رحوں کو گرمادیا۔ جس کے پاس جو ہتھیار اور سواری کے لیے کوئی
 جانور موجود تھا وہ اسے لیکر حاضر ہو گیا۔ شوق و اشتیاق نے چہروں کو دمکا دیا۔
 رسول اللہ نے اس اجتماع پر نگاہ ڈالی۔ جو اپنی بے سرو سامانی کو خاطر میں لاتے بغیر
 اپنے عزم و ارادے کے سہارے اپنی جان ہتھیلی پر لیکر نکل آیا تھا۔ گنتی کی گئی جو تین
 سو تیرہ تک پہنچی۔ جن میں ساٹھ مہاجر اور باقی انصار تھے۔ ہتھیاروں اور سواریوں کا حساب
 لگایا گیا تو معلوم ہوا کہ تین گھوڑے، ستر اونٹ، چھ زرہیں اور آٹھ تلواریں موجود
 ہیں۔ عزم و ارادے کی فراوانی ان نا کافی ہتھیاروں کو ہی کافی بنا رہی تھی۔

کسی دل میں کوئی تردد، کوئی ہچکچاہٹ نہیں تھی۔ □

یہ رمضان المبارک کا مہینہ اور ۲۰۰۰ کا سال تھا۔ رسول اللہ ﷺ نے روانگی کا ارادہ کیا تو چھوٹے چھوٹے بچے بھی ہمراہ ہو گئے۔ لیکن رحمتِ دو عالم ان تروتازہ پھولوں کو جنگ کی آگ میں دھکیل کر نئی نسل کی یادوں کو تلخ نہیں بنانا چاہتے تھے۔ اسی لیے انہوں نے شفقت سے ننھے پھولوں کو واپس ان کی ماؤں کی آغوش میں بھیج دیا۔ ننھے ننھے بچے سجھے دل اور نمناک آنکھوں کے ساتھ واپس ہوئے اور فوج کی روانگی کا وقت آن پہنچا۔ یہ رمضان المبارک کی بارہ تاریخ تھی۔

مگر اس سے پہلے کہ لشکر روانہ ہوتا۔ رسول اللہ ﷺ نے روحِ جہاد کو ہر مسلمان کے قلب میں اتارا اور اپنا مقصد و منہی واضح کر دیا۔
 ”سنو، اے اہل اسلام! ہماری اس پیش قدمی کی غرض و غایت محض رضائے الہی کا حصول اور خوشنودی پروردگار ہے۔ اس کا طریق انداز، قرینہ

ان خون ریزیوں سے جدا ہے جو اب سے پہلے قبیلوں کے درمیان ہوتی رہی ہیں۔ اسی لیے یہ جنگ نہیں جہاد ہے۔ ہر مسلمان کا فرض ہے کہ وہ جہاد کے اصولوں کو ذہن نشین کر لے اور ان سے سرمو انحراف کا مطلب خدا اور رسول کی نافرمانی کے مترادف ہوگا۔ ہمارا مقصد حملہ نہیں دفاع ہے۔

اس جہاد میں اللہ کا نام لے کر اس کی نصرت طلب کرتے ہوئے قدم رکھو۔ تقویٰ و پرہیزگاری کا ساتھ نہ چھوڑو۔ مکروہ فریب سے کام نہ لو۔ مالِ غنیمت میں چوری نہ کرو۔ کسی مقتول کے اعضاء قطع نہ کرو۔ بوڑھوں، بچوں اور عورتوں کو قتل نہ کرو۔ پھل دار درختوں کو نہ کاٹنا اور زراعت میں آگ نہ لگانا۔ حلال جانوروں کے پاؤں نہ کاٹو۔ دشمن کے پانی میں زہر نہ ملاؤ، دشمن پر شب خون نہ مارو۔ جو شخص امان طلب کرے اسے امان دیدو۔

بھلائی کے خوگردلوں میں عظمتِ اسلام اور جاگزیں ہو گئی کہ یہ دین تو ایسا دین تھا جو تصادم میں بھی شرفِ انسانیّت کو فراموش نہیں کرتا تھا۔ اس کی جنگ کے آداب، صلح کے سلیقے اور امن کی ادائیگی و نشیں اور جیت لینے والی تھیں۔ سب مسلمانوں کے چہرے و فورسرت سے چمک اٹھے۔ وہ ایک نئے انداز میں ایسی جنگ لڑ رہے تھے جو نہ کبھی قبیلوں میں لڑی گئی۔ نہ کسی قوم اور مذہب میں!

کوچ کا حکم ملا تو اکثر مجاہدین پیدل چل رہے تھے۔ گنتی کی سواریوں پر سبھی باری باری سوار ہو رہے تھے۔ رجز خوانی اور نعروں کے شور میں یہ پیش قدمی جاری تھی

بدر ایک کنوئیں کا نام تھا۔ جو قبیلہ بنی غفار کے بدر نامی شخص کی ملکیت تھا۔ یہ شام سے مدینے جانے والے دشوار گزار راستے میں واقع تھا اور مدینہ سے تقریباً اسی میل کے فاصلے پر تھا۔ رسول اللہ صلی اللہ علیہ وسلم اسی سمت روانہ ہوئے۔

کیونکہ قریش کے بارے میں یہ خبر مل چکی تھی کہ وہ اسی راستے پر پہلے سے روانہ ہو چکے ہیں۔
 دوہا، متصرف، ذات اجڈال، معلاۃ اور ائیل سے گزرتے ہوئے ۷ مار
 رمضان المبارک کو بدر کے قریب پہنچے تو خبر ملی کہ قریش وادی کے دوسرے سرے
 تک آگے ہیں اور تعداد میں ایک ہزار سے کچھ اوپر ہی ہیں۔ رسول اللہ ﷺ نے
 وہیں پڑاؤ کرنے کا حکم دیا۔ قریب کوئی چشمہ یا کنواں بھی نہیں تھا۔ اونٹوں
 کے پاؤں ریت میں دھنس دھنس جاتے تھے۔ اس عالم میں بارگاہِ خداوندی
 سے پہلا تحفہ بارانِ رحمت کی صورت میں نازل ہوا۔ صحرا کی گرم ریت کے تپتے
 ہوئے ذرے نہ جانے کب سے ان مبارک قدموں کی راہ تک رہے تھے۔ جن
 کے فیضان سے آگ برساتا آسمان بادلوں سے ڈھک جاتا ہے۔ جن کے کرم
 سے ابر بھیکے ہوئے موتی لٹاتا ہے۔ برستی ہوئی بوندوں نے گرد سفر کو دھو کر دلوں
 کو شگفتہ کر دیا۔ پانی کی کمی فوراً ہی عارضی حوض بنا کر پوری کر لی گئی۔ ہر طرف مٹی
 کی مہک اور بوندوں کا ترنم بکھر گیا۔ جس سے ہوا خشک اور خوشگوار ہو گئی۔ تھکے ہوئے
 مسافروں کو صحرا کی اس میزبانی نے تھپک تھپک کر سلا دیا۔

علیؑ نے کروٹ بدلی تو دیکھا رسول اللہ ﷺ جو پہلو میں ہی استراحت فرما رہے
 تھے اپنی جگہ پر نہیں ہیں۔ علیؑ بے تاب ہو کر اٹھے۔ چاروں طرف نگاہ ڈالی۔ تقریباً
 سبھی لوگ سو رہے تھے یا آرام کر رہے تھے، تو پھر رسول اللہ ﷺ کہاں جاسکتے ہیں؟
 علیؑ نے پریشانی سے سوچا۔ قبضہ شمشیر پر ہاتھ رکھا اور بے چین نگاہیں چہار جانب
 دوڑائیں۔ دیکھا کہ ستاروں کی چھاؤں میں شکر سے کچھ دور ایک نورانی پیکر
 موجود ہے۔ علیؑ کو پہچانتے ہیں دیر نہیں لگی۔ اس پہچان نے علیؑ کے مضطرب
 دل کو اطمینان سے بھر دیا۔ انہوں نے سکھ کا گہرا سانس لیا اور محتاط قدم رکھتے قریب
 پہنچے۔ کائنات کا شرف خاک پر سر رکھے اپنے رب کے ساتھ راز و نیاز میں مشغول تھا۔

رات کے سیاہ اندھیرے میں محبت سے بھرے لفظوں کے چراغ ایک ایک کر کے جل رہے تھے۔

”پالتے ولے! میں اپنی تمام دولت، اپنی تیرہ برس کی جدوجہد کا حاصل تیرے حضورِ نذر گزارتا ہوں، یہ مٹھی بھر مسلمان تیری ہی حمایت و نصرت میں اپنے گھروں سے نکلے ہیں۔ تیری رضا کے طلب گار ہیں۔ اگر یہ ہلاک ہو گئے تو روتے زمین پر کوئی عبادت کرنے والا نہیں رہے گا۔ خدایا! امیدوار ہوں کہ تو اپنے کرم سے ہمیں دشمنوں کے مقابل سرخروئی عطا کرے گا۔“

یہ رجوع الی اللہ — یہ قربت و نیاز مندی — یہ دین اسلام کی چاہت دیکھ کر علیؑ کی آنکھیں بھی آنسوؤں سے بھیگ گئیں۔ وہ کسی لفظ، کسی آہٹ سے اس جمیل رابطے میں مغل ہوئے بغیر اپنی جگہ پر آگئے۔

علیؑ تو یوں بھی عابدِ شب زندہ وار تھے۔ راتیں ان کی دعا و مناجات سے مانوس تھیں۔ وہ بھی عبادت میں مصروف ہو گئے۔ کافی دیر بعد آرام کی غرض سے لیٹے تو دیکھا رسول اللہؐ کا دلکتا ہوا نورانی چہرہ اب بھی سجدے میں ہے۔ چند گھڑی آرام کے بعد وہ نمازِ شب کے لیے اٹھے۔ دیکھا کہ صحرا کی وسعتوں میں آخر شب کا اعلان کرنے والے ستارے طلوع ہو چکے ہیں۔ پھر نگاہ رسول اللہؐ پر گئی تو اب بھی خشوع و خضوع کا وہی عالم تھا۔ زاری تضرع کی وہی کیفیت تھی۔ یہاں تک کہ ستارہ صبح چمکا، صبح صادق کی نشانیاں ظاہر ہونے لگیں۔ مجاہدین میں بیداری کے آثار ظاہر ہوئے۔ جو غافل تھے انہیں اذان کی روح پروردانے بیدار کر دیا۔

نماز کے لیے صفیں قائم ہوئیں۔ تمام رات عبادت میں مصروف رہنے والے سالار شکر نے نماز پڑھائی۔ نورانی چہرے پر سکون و اطمینان کی آئینیں لکھی ہوئی

تھیں۔ فتح و نصرت کا وعدہ قلب میں یقین بن کر اتر اٹھا۔ سامنے ہی دشمن کی صفیں
 دوڑ دوڑ تک نظر آرہی تھیں۔ ہتھیاروں کی چمک اور لوہے میں ڈوبے ہوئے چہرے
 نفرت بھری نگاہوں سے اسی جانب دیکھ رہے تھے۔

رسول اللہؐ نے ہاتھ میں تیر لیا اور اس کے اشاروں سے صفیں قائم کرنے
 لگے۔ مٹھی بھر فوج کی نظم و ترتیب میں جنگی حکمت عملی کا پورا پورا لحاظ رکھتے ہوئے
 میمنہ و میسرہ مقرر کیا اور نیچے تلے قدموں کے ساتھ صفوں کے درمیان
 پہنچے:

”میں نے جو صفیں قائم کر دی ہیں ان پر قائم رہنا۔ اپنی آنکھوں
 کو دشمن کی آخری صفوں پر مرکوز رکھو۔ شور و غل کے بجائے
 خاموشی اختیار کرو اور تمہارا نعرہ — ”یا نصر اللہ اقتربا“ — ہے۔
 رضائے الہی میں ڈوب کر شہادت کی آرزو میں جہاد کی منزلیں
 طے کرو۔“

یہ لفظ نہیں تھے ایک ولولہ تھا جو صف در صف دلوں میں اترنا چلا گیا۔
 رسول اللہؐ نے رات ہی دو علم تیار کر لیے تھے۔ اس وقت ان میں سے ایک
 بلند کیا، جس کا رنگ سیاہ تھا:

”یہ ہے وہ پرچم جس کا نام ہم نے عقاب تجویز کیا ہے۔ یہ مہاجرین کا
 پرچم ہے۔“ پھر صفوں کی طرف دیکھا اور بلند آواز میں پکارے — ”علیؑ“
 آگے بڑھو۔“

علیؑ تعمیل ارشاد میں شجاعوں کی شان سے صفوں سے باہر نکل کر سامنے
 آئے۔ رسول اللہؐ نے پرچم انہیں عطا کیا۔ پھر سعاد ابن عبادہؓ کو آواز دی۔
 وہ سینہ تانے ہوئے سامنے آئے۔ انصار کا علم بردار ہونے کا اعزاز انھیں

بخش دیا۔ علم برداروں نے علم نبھال لیے تو رسول اللہؐ نے آخری ہدایات دیں:
 ”فتح و نصرت کا وعدہ ہو چکا ہے۔ تائید ایزدی اور ملائیکہ کے
 لشکر تمہارے ساتھ ہیں۔ دشمن کی تعداد کی پروا نہ کرو اور
 اپنے جذبے اور ایمان کے سہارے فتح تک پہنچو۔“

دوسری جانب بھی لات و عزیمی کے نعرے بلند ہوئے تو مجاہدین نے بھرپور
 نگاہوں سے اپنے مقابل انسانوں کے جم غفیر کو دیکھا اور لمحے بھر کو ٹھٹھکے۔ کسی
 کا باپ۔ کسی کا بھائی۔ کسی کا عزیز۔ اور کسی کا کوئی نہ کوئی خون کا رشتہ مخالف
 صفوں میں نظر آ رہا تھا۔ لیکن لات و عزیمی کے نعروں نے فوراً ہی اس فرق کو واضح
 کر دیا جو قرابت اور خون کے سب رشتوں پر بھاری تھا۔ حد نظر تک پھیلی ہوئی
 صفوں کو دیکھ کر حوصلے اور بلند ہو گئے۔

کچھ تیرائے۔ لیکن رسول اللہؐ نے جواب دینے سے منع کر دیا۔ یہ اشتعال
 انگیزی بھی جب نارسا رہی تو اپنی تعداد، اپنے ہتھیار اور اپنی نام نہاد شجاعت
 کے گھنڈ میں تین شہ زور صفوں سے باہر آئے اور ان کے نعرے کی گونج مجاہدین
 کی صفوں کی جانب بڑھی

”هل من مبارز!۔۔۔ پھر ان میں سے ایک ”آہن پوش“ آگے بڑھا۔
 ”میں ہوں عتبہ بن ربیعہ اپنے بیٹے ولید اور بھائی شیبہ کے ہمراہ تمہارے مقابل
 ہوں کہ میں سردار لشکر ہوں اور اپنے فرائض کا پاس دار ہوں۔ اسی لیے سب
 سے پہلے تمہارا فیصلہ کرنے کے لیے مبارز طلب ہوں۔“

مجاہدین میں سے عوفؓ، معاذؓ اور عبداللہ بن رواحہؓ سینہ تان کر
 آگے بڑھے۔

”ٹھرو!۔۔۔ پہلے اپنا نام و نسب بتاؤ کہ ہم اپنے سے کمتر لوگوں پر ہاتھ نہیں

اٹھاتے: عتبہ نے پر غرور لہجے میں سراٹھا کر کہا۔

مجاہدین نے اپنا تعارف کرایا تو عتبہ چلایا۔ ”تم اپنی صفوں میں واپس جاؤ۔ ہمیں کیا معلوم تم کون ہو۔ جاؤ اور جا کر محمدؐ کے خاندان والوں کو بھجوا“ تمام فوج رسول اللہؐ کی کمان میں تھی۔ ان کی جرأت و ہمت ہی مجاہدین کے دل کی مضبوطی کا سبب تھی۔ وہ سب سے زیادہ دشمن کے قریب تھے۔ انہوں نے عتبہ کی یہ پُغرور لہکار سنی تو فوراً ہی پلٹ کر صفوں پر نگاہ کی اور حکم دیا:

”علیؑ! تم آگے بڑھو۔ حمزہؓ آپ چلیے۔ اور عبیدہؓ آپ ان کا ساتھ دیجیے۔“ تینوں ہی محمدؐ کے خون کے رشتے تھے۔ علیؑ جان سے بڑھ کر عزیز بھائی، حمزہؓ چچا اور عبیدہؓ چچا زاد بھائی۔ تینوں نے ایک لمحے کا توقف نہیں کیا اور چشم زدن میں تلواریں تولتے ہوئے آہن پوشوں کے مقابل آن کھڑے ہوئے۔ عتبہ کے غرور کی تسکین ہو گئی۔ وہ خود عبیدہؓ کے مقابل آیا کہ وہ اس کے ہم سن تھے۔ شیبہ حمزہؓ کے مقابل ہوا اور اس کا نوجوان بیٹا ولیدؓ علیؑ کے روبرو ہوا۔ اس وقت علیؑ بھی بمشکل چوبیس برس کے تھے۔

بات چند لمحوں کی تھی کہ علیؑ کی تلوار فضا میں بلند ہوئی اور ولید کا سراٹھاتا ہوا نظر آیا۔ حمزہؓ کی تلوار نے شیبہ کی گردن صاف کر دی۔ عتبہ اپنے بیٹے اور بھائی کا یہ حشر دیکھ کر پاگل ہو گیا۔ اس نے بھنا کر عبیدہؓ پر وار کیا۔ وہ بڑھاپے میں جوانوں کی سی پھرتی کا مظاہرہ نہیں کر سکے اور عتبہ کی تلوار ان کی پنڈلی کاٹتی ہوئی نکل گئی۔ وہ لمبے بھر کو لٹکھڑائے۔ لیکن فوراً ہی سنبھل کر عتبہ کے وار کا جواب دیا۔ مگر تلوار اس کے سر تک نہیں گئی۔ علیؑ و حمزہؓ تلواروں کے رد و بدل کی آواز پر پلٹے۔ عبیدہ کو گھرے ہوئے پا کر دونوں ہی عقاب کی مانند چھپٹے اور عتبہ کو خاک و خون میں غلطاں کر کے زخمی عبیدہ کو لے کر چشم زدن میں اپنی صفوں

میں پٹ آئے۔ فوج میں نعرہ ہائے تکبیر کی گونج نے تینوں کا استقبال کیا۔ رسول اللہ ﷺ نے تحسین کی اور زخمی عبیدہؓ کے قریب آئے۔ جو اپنی تکلیف سے قطع نظر مسکرا مسکرا کر پوچھ رہے تھے۔ ”یا رسول اللہ! مجھے بشارت دیجئے کہ میں بھی شہدار میں داخل ہوں گا۔“

یقیناً عبیدہؓ! تم اس اجر و ثواب کے مستحق ہو۔ رسول اللہ ﷺ نے نوید سنائی تو عبیدہؓ کے چہرے سے تکلیف کا کرب جاتا رہا اور وہ ایک نئے عزم سے بولے:

”کاش۔۔۔ آج ابوطالبؓ زندہ ہوتے تو دیکھ کر مسرور ہوتے کہ ہم نے ان کے شعروں کی عملی تفسیر کی ہے کہ ہم محمدؐ کو اس وقت تک دشمن کے حوالے نہیں کریں گے جب تک ان کے گرد لڑ لڑ کر ختم نہیں ہو جاتے۔ یہاں تک کہ اپنے اہل و عیال کا خیال بھی دل میں نہیں آنے دیں گے۔“

اپنے سرداروں کا حشر دیکھ کر قریش کے بہادر جو کس میں آگئے عبید بن سعید صفوں سے باہر آیا اور مبارز طلبی کرنے لگا۔ رسول اللہ ﷺ نے زبیرؓ کو بھیجا جو اس کے لیے کافی ثابت ہوا۔ اسی طرح چند اور بہادروں کا آتنا سامنا ہوا اور بدر کی زمین قریش کے خون سے رنگین ہوتی چلی گئی۔ جس سے انہیں یہ جاننے میں دیر نہیں لگی کہ ان کا مقابلہ محض ہتھیاروں اور انسانی طاقت سے نہیں بلکہ مسلمانوں کے بازوؤں میں کوئی انوکھی قوت۔۔۔ دلوں میں کوئی نرالہ جذبہ اور رگوں میں خون کی جگہ کوئی ایسی تڑپ دوڑ رہی ہے جو معمولی زور اور نا کافی ہتھیاروں کے ساتھ بھی ان کے بہادروں کا زعم توڑنے کیلئے کافی تھی۔ مٹھی بھر مسلمانوں کے درمیان کچھ ایسے نورانی چہرے بھی نظر آتے تھے جن کے جمال پر نگاہ نہیں ٹکتی تھی اور جن کے جلال کا سامنا نہیں کیا جاتا تھا۔ جن کے تیور دیکھ کر روح لرزتی تھی۔ جن کی ہیبت سے دل کانپ کانپ جاتے تھے۔ یہ صورت حال سرداروں کے حوصلے بھی پست کر رہی تھی۔ انہیں جلد

کوئی نہ کوئی ایسی حکمت عملی اختیار کرنی تھی جو انہیں ہزیمیت سے محفوظ کر سکے۔ جو ان کی جانب بڑی تیزی سے پیش قدمی کر رہی تھی۔

یہی سوچ کر انہوں نے فوراً ہی یہ طے کیا کہ اگر ایک ایک کر کے سمیٹے بہادر مسلمانوں کی تلواروں کی زد میں آتے رہے تو عام سپاہیوں کے حوصلے بھی ان کے ساتھ ہی کٹ جائیں گے۔ اس لیے یکبارگی اپنے تمام حوصلوں، ولولوں، ہتھیاروں اور تعداد کے ساتھ حملہ کیا جائے تاکہ کثرتِ قلت پر غالب آجائے۔ یہ تجویز طے پاتے ہی ابو جہل نے سردارانِ لشکر کو اشارہ کیا۔ جنہوں نے

اپنے اپنے دستے کو حرکت دی تو میدانِ بدر میں ایک طوفان سا اٹھ کھڑا ہوا۔ سب کے سب ہتھیار تولتے، نعرے مارتے مسلمانوں پر آن پڑے۔ اڑتی ہوئی ریت، شور و غوغا۔ ہتھیاروں کی چمک۔ زخمی گھوڑوں کے بلبلانے کی لرزہ خیز آوازیں۔ اور تلواروں کے ٹکرانے کی صدا میں چہار جانب پھیلنے لگیں تو حمزہؓ اور نوجوان علیؓ کی قیادت میں مسلمانوں کی تلوازیں قریش کی نگاہوں کو خیرہ کرنے کے لیے آگے بڑھیں۔ حمزہؓ بڑھ بڑھ کر وار پہ وار کرتے تو علیؓ جس صف کا رخ کرتے اس کے آخری آدمی تک جا پہنچتے۔ جس طرف دشمن کا دباؤ بڑھتا اسی جانب گھوڑے کا رخ پھیر دیتے۔ اڑتا ہوا گھوڑا اور لہراتی ہوئی تلوار جس جانب بھی نکل جاتی، قریش کی صفیں درہم برہم ہو جاتیں۔ جس کا منہ جس طرف اٹھتا وہ بھاگ کھڑا ہوتا۔

بہر مسلمان خون کا آخری قطرہ بھی بہا دینے کو تیار تھا۔ ملائیکہ کی صفیں ان کے ساتھ ساتھ گردش میں تھیں۔ دو بھائی معاذؓ اور معوذؓ جو عفرہؓ کے بیٹے تھے ابو جہل کی موت کے ساتھ ساتھ لیے پھرتے تھے۔ وہ جنگ بھی کرتے۔ ادھر ادھر متلاشی نگاہوں سے دیکھتے بھی جاتے اور موقع ملتا تو کسی بزرگ سے یہ بھی پوچھ

لیتے کہ ان آہن پوشوں میں سے ابو جہل کون ہے — لیکن افراتفری کے اس
 عالم میں جب جان پر بنی تھی اور ہر ایک کے جوش و جذبے کی انتہا نہیں تھی کوئی
 بھی اس کی نشاندہی نہ کر سکا — آخر عبدالرحمن بن عوفؓ نے ان کی مدد کی اور
 ابو جہل کو پہچان کر اس کی جانب اشارہ کیا وہ پلک جھپکتے میں ابو جہل کے سر
 پر جا پہنچے — وہ انہیں دیکھ کر ٹھٹھک گیا۔ لیکن دونوں بھائیوں نے ایک ساتھ
 حملے کا آغاز کر دیا۔ وار پر وار ہونے لگے۔ ابو جہل کا بیٹا عکرمہ باپ کو بچانے کے
 لیے دوڑا اور معاذؓ پر ایسا وار کیا کہ اس کا بازو کٹ کر لٹکنے لگا — معاذؓ نے
 پاؤں کے نیچے اپنا بازو رکھ کر جسم سے غلغلاہ کر دیا اور دونوں پورے حوصلے کے
 ساتھ ایک بار پھر حملہ آور ہوئے اور تھوڑی دیر میں ابو جہل خاک و خون میں لوٹ
 رہا تھا۔

تب تک علیؓ اور حمزہؓ بڑے بڑے سرداروں کا خاتمہ کر چکے تھے۔ ایک ابو جہل
 ہی رہ گیا تھا جو ساری فوج کا حوصلہ بنا ہوا تھا۔ اس کے گرتے ہی فوج کے دل
 بھی لوٹ گئے۔ جس کو جس جانب فرار کا راستہ نظر آیا اس کے قدم اسی جانب
 اٹھنے لگے۔ جن میں فرار کی ہمت نہیں رہی تھی انہوں نے ہتھیار ڈال کر
 ہتھکڑیاں پہن لیں اور تھوڑی ہی دیر میں قریش میدان میں کہیں نہیں تھے۔
 مقتولین کی لاشیں اور خون سے رنگین زمین ان کی شکست کی گواہی دے
 رہی تھی۔

میدان میں ہر طرف لاشیں بکھری پڑی تھیں — مسلمان اپنے شہیدوں
 کی لاشیں اعزاز و اکرام سے پہلے ہی اپنی جانب لے آئے تھے۔ ان پر نماز
 پڑھ کر انہیں دفن کر دیا گیا جن کی تعداد چودہ تھی — ان میں چھ مہاجر اور
 آٹھ انصار تھے۔

شرف انسانیت کے داعی اور رحمتِ عالم نے گوارا نہیں کیا کہ دشمن کی لاشیں مردار خوروں کی خوراک بننے کے لیے زیر آسمان پڑی رہیں۔ انھوں نے ان کی لاشیں اٹھا کر بدر کے کنوئیں میں ڈال دینے کا حکم دیا۔ اس وقت مقتولین کی گنتی کی گئی اور انہیں شناخت کر کے معلوم کیا گیا کہ کون کون دشمن اپنے انجام کو پہنچا ہے۔

مقتولوں کی تعداد تقریباً ستر تھی۔ جس میں سے آدھے مقتول اس انداز میں قتل ہوئے تھے کہ کسی کے سر پر تلوار پڑی تھی تو وہ درمیان سے دو ٹکڑے ہو گیا تھا اور کسی کی کمر پٹی تھی تو تلوار اسے اسی عالم میں دو ٹکڑے کر گئی تھی۔ کسی نے حیرت سے کہا:

”ان مقتولین پر ایسے کاری وار کرنے والا کون ہے جو صاف پہچانے جا رہے ہیں کہ ایک ہی تلوار کی کاٹ ہے۔“

رسول اللہؐ نے مسکرا کر علیؑ کی طرف دیکھا اور مسرور لہجے میں بولے۔ ”یہ وار ہمارے علمبردار علیؑ کے سوا کس کا ہو سکتا ہے۔ جس کی شجاعت کی داد دینے جبریلؑ میرے پاس میکائیل و اسرافیل کے ہمراہ آئے تھے۔“

علیؑ نے انکساری سے سر جھکا یا۔ ”میں منتشکر ہوں اپنے رب ارباب کی کرم گستری کا جس نے میری اس قلیل خدمت کو اپنے اکرام سے نوازا ہے۔“ قریش کے ایک ایک مقتول کو اٹھا کر بدر کے کنوئیں میں پھینکا جانے لگا۔ عقبہ، شیبہ، ولید، ابو جہل، حنظلہ اور باری باری سب اپنے انجام کی انتہا کو پہنچے۔ لیکن امیہ بن خلف کی لاش زرہ کے اندر اس طرح پھول کر خراب ہو گئی تھی کہ اس کا اٹھا کر کنوئیں تک لانا بھی ممکن نہیں رہا تھا۔ اس سامانِ عبرت کو وہیں پر ریت اور پتھروں سے ڈھانپ دیا گیا اور بدر کے خشک کنوئیں کو بھی پاٹ دیا گیا تاکہ بعض

دین حق کے خلاف نبرد آزمائی کرنے والوں کے دعوے باطل ہو چکے تھے۔ جھٹلانے والے سیح کے مقابلے میں کھٹرنے نہیں پائے تھے۔ رسول اللہؐ بدر کے کنارے پرکھڑے ہوئے اور خدائے بزرگ و برتر کے مقابلے میں سرکشی کرنے والوں کو نام بنام پکارا:

”اے عذیبہ، اے شبیبہ، اے ابو جہل، اے نوفل — تم نے اور تمہارے سرکش ساتھیوں نے دیکھ لیا کہ پروردگار کی خبر حق تھی۔ تمہیں جس انجام کی خبر دی گئی تھی، آخر کار تم نے خود کو اس کا مستحق بنا لیا کہ تم نے راہ حق کو چھوڑا اور خدا کے فرستادہ کو جھٹلایا۔ بے شک پروردگار کا وعدہ سیح اور حق ہے۔“

”یا رسول اللہؐ! کیا یہ بے جان لاشے آپ کی بات سن رہے ہیں۔“ کسی نے پوچھا۔

”بلاشبہ — وہ اگلے جہان میں اپنے انجام کو دیکھ رہے ہیں اور میری بات سن رہے ہیں۔ لیکن جواب دینے سے قاصر ہیں۔“ رسول اللہؐ نے وضاحت کی۔

ایک ایک مقتول کو بدر کے کنوئیں میں ڈالا جا چکا تو مال غنیمت کی تقسیم کا سوال اٹھا۔ صادق جذبوں پر حرص و طمع غالب آئی اور ابلیس نے روز الست کا وعدہ نبھاتے ہوئے ایک ایک کو بہکانا شروع کیا۔ جو لوگ جدال و قتال میں اپنی فطری بزدلی یا مصلحت کے تحت پورے طور پر شریک نہیں ہو سکے تھے، انہوں نے قریش کے فرار کے بعد مال غنیمت سمیٹنے میں پوری طرح حصہ لیا۔ چونکہ وہ نہ تو زخمی تھے نہ تھکے ہوئے! اب ان کا اصرار تھا کہ وہ سب مال ان کے حصے میں آجائے جو جدال و قتال میں مصروف رہے تھے۔ ان کا موقف تھا کہ ان کی اس خدمت

اور جاں سپاری کے عوض انہیں زیادہ حصہ دیا جائے۔“

دوسرا سوال اسیروں کا تھا۔ دو جہالت میں اسیروں کے ساتھ بہت برا سلوک کیا جاتا تھا۔ لیکن اسلام کا یہ منشاء نہیں تھا۔ رسول اللہؐ اس مسئلے پر حکم الہی کے منتظر تھے۔ عمرؓ انہیں قتل کرنا چاہتے تھے۔ جبکہ ابو بکرؓ کا خیال تھا کہ انہیں فدیہ لے کر چھوڑ دیا جائے۔ بعض جلد باز اور نا عاقبت اندیش جو اس فتح کے روز سمجھے بغیر قدرے مغرور ہو گئے تھے، رسول اللہؐ کی مصلحت آمیز خاموشی کی پروا کیے بغیر بحث و تکرار میں الجھ گئے۔ کچھ نے اپنے طور پر ہی اسیروں سے فدیہ لینے کی کوششیں شروع کر دیں۔

یہ ایک ایسا موقع تھا جس پر رویوں میں اصلاح کی ضرورت تھی۔ جہالت کی جو قبیح عادتیں عود کر آئی تھیں، ان کی مذمت لازمی تھی۔ دلوں میں جو غرور سراٹھا رہا تھا اس کا ٹوڑ دینا ہی مناسب تھا کہ قوم کی بنیاد میں کوئی کچی نہ رہ جائے۔

اس موقع پر امین وحی بارگاہ رب العزت سے سورہ انفال کی آیات لیکر آئے۔ انداز نادہی تھا۔ جس نے خلق عظیم کے پیکر رضا خداوندی کے متلاشی رسول اللہؐ کو مخزون کیا۔ انہوں نے کلام اللہ کو مسلمانوں تک پہنچایا تو ان کی دل گرفتگی نمایاں تھی۔

جن دلوں میں ابلیس نے اپنا پر تو دکھا دیا تھا۔ وہ اپنے جذبوں کی بد صورتی پر ندامت میں ڈوب گئے۔ مال غنیمت کا فیصلہ حکم خداوندی کے مطابق برابر کی تقسیم سے کیا گیا۔ اسیروں میں سے بعض کو فدیہ لیکر چھوڑ دیا گیا اور جو اس قابل نہیں تھے ان میں سے تعلیم یافتہ لوگوں پر یہ شرط عائد کی گئی کہ وہ مدینے کے کچھ بچوں کو پڑھنے لکھنے کے قابل بنا دیں گے تو ان کی اسی خدمت کے عوض انہیں رہا کر دیا جائے گا۔

ان ہی اسیروں میں ابو العاص بھی تھا۔ جو رسول اللہؐ کی پروردہ بیٹی زینبؓ کا شوہر تھا۔ یہ لے پالک بیٹی خدیجہؓ کی بھانجی تھی۔ انہوں نے اپنے شوہر کی رہائی کے لیے بطور سفارش وہ ہار بھیا جو ان کی خالہ خدیجہؓ نے شادی کے موقع پر انہیں

تختہ دیا تھا۔ ابوالعاص کو اس شرط پر رہا کر دیا گیا کہ وہ مکہ پہنچ کر زینبؓ کو مدینہ بھیج دے گا۔ کیونکہ یہ صریحاً حکم آچکا تھا کہ مسلمان عورتیں غیر مسلموں کے نکاح میں نہیں رہ سکتیں۔ ابوالعاص نے اپنا وعدہ پورا کیا اور جا کر زینبؓ کو مدینہ بھیج دیا۔

زینبؓ کی دو بہنیں رقیہؓ اور ام کلثومؓ ابولہب کے بیٹوں عتبہ اور عتیبہ سے بیاہی گئی تھیں لیکن انہوں نے دونوں کو طلاق دیدی۔ جس پر دونوں پھر رسول اللہؐ کی پناہ میں آگئیں۔ رسول اللہؐ نے عثمان بن عفان کی خواہش پر ام کلثومؓ کا نکاح ان سے کر دیا۔ لیکن وہ رخصتی سے قبل ہی انتقال کر گئیں جس کے بعد رقیہؓ کی شادی عثمانؓ سے کر دی گئی۔

جیسے جیسے شکست خوردہ لوگ مکہ میں پہنچتے گئے قریش کے گھروں میں صف ماتم بچھتی گئی۔ کوئی گھر بھی تو ایسا نہیں تھا جہاں سے ہتھیار سجا کر جانے والا بخیر و عافیت واپس آیا ہو۔ جس طرف نگاہ اٹھتی تھی۔ روتے چہرے نظر آتے تھے۔ سماعت میں جو بھی آواز اترتی تھی۔ اس میں نوے سنائی دیتے تھے۔ یہ دیکھ کر سرداران قریش کے زخم خوردہ دل تشویش میں ڈوب گئے۔ وہ جس فتح کی آس لگا کر بدر کی جانب روانہ ہوئے تھے، وہ خواب و خیال ہو گئی تھی۔ ہر گھر سے کوئی نہ کوئی مارا گیا تھا یا زخمی ہو کر لوٹا تھا۔

ابو جہل کے قتل ہو جانے کے بعد قریش کی قیادت ابوسفیان کے ہاتھوں میں آگئی جو اسلام دشمنی میں اپنی مثال آپ تھا۔ اس کا اپنا بیٹا حنظلہ قتل اور عمرو اسیر ہو گیا تھا۔ اس کی بیوی ہندہ کا باپ عتبہ اور بھائی شیبہ قتل ہوئے تھے۔ جس نے اس کے دل میں بھڑکتی ہوئی آتش انتقام کو مزید بھڑکا دیا تھا۔ اس کے دل کی نفرتیں اور گہری ہو گئی تھیں۔ وہ جیسے جیسے ان نوے ہائے غم کو سنتا تھا۔

شکست خوردگی کا احساس اسے ندامت میں ڈبو دیتا تھا۔ ان نوحوں میں مسلمانوں کی فتح مندی کا اعلان سنائی دیتا تھا۔ آخر اس کے سازشی ذہن نے ایک نئی ترکیب سوچی۔ وہ ان غم انگیز جذبات سے فائدہ اٹھانا چاہتا تھا۔ اس ذلت انگیز شکست کو فتح کی تمہید بنانا چاہتا تھا۔ اس نے دیگر سرداروں سے ضروری مشورے کے بعد حرم کعبہ میں بڑے مجمعے کے سامنے عام اعلان کیا:

”اے اہل مکہ! میں نے قسم کھائی ہے کہ اس وقت تک غسل نہیں کروں گا جب تک مسلمانوں سے اس شکست کا بدلہ نہیں لے لوں گا۔ سو تم بھی اس عہد میں شریک ہو جاؤ۔ گریہ و بکا سے دشمن کو شہادت کا موقع نہ دو۔ اور ابھی جنگ کی تیاریوں میں مصروف ہو جاؤ۔ آج سے تمام اہل مکہ پر یہ حکم نافذ کیا جاتا ہے کہ کوئی اپنے مقتول پر آنسو نہ بہائے گا۔ نہ نوحہ کرے گا۔ نہ ماتم کرے گا۔ جو اس کی خلاف ورزی کرے گا وہ سزا کے لیے تیار رہے۔“

یہ حکم کارگر ثابت ہوا۔ ایک دم مقتولین پر رونا چھوڑ دیا گیا۔ غم و اندوہ سے بھرے ہوئے دلوں میں جذبات کھولتے تھے لیکن ان کا راستہ روک لیا جاتا تھا۔ جس سے دلوں میں انتقام کے آتش نشاں دہکنے لگے۔ گریہ و زاری کو قومی ہمت کا مسئلہ بنا دیا گیا۔ کسی کو سرتابی کی مجال نہیں تھی۔ جس کی وجہ سے گھٹے ہوئے جذبات کا لاوا پھوٹ پڑنے کو بے تاب ہو گیا۔ لوگ بے چینی سے اس دن کا انتظار کرنے لگے، جب وہ اپنے جلتے ہوئے دلوں اور سلگتی ہوئی روحوں کی تسکین کا سامان کر سکیں گے۔ سب اندر ہی اندر ایک نئے مقابلے کی تیاریاں کرنے لگے۔

اسود بن یغوث کے تین بیٹے زموہ، عقیل اور حارث بھی بدر میں مارے گئے تھے۔ اسے کسی پل چین نہیں آتا تھا۔ دل میں غم کی آگ روشن تھی لیکن ہونٹوں پر تالے ڈال دیے گئے تھے۔ آنسوؤں پر بند بان بھ دیے گئے تھے۔ کوئی

صورت بھی تو اظہارِ غم کی نہیں تھی جس سے دل میں بھڑکتی آگ سرد ہو جاتی
ایک رات کسی طرف سے بلند آواز میں رونے کی آوازیں سنائی دیں تو اسود
بے تاب ہو گیا۔ عجلت میں اٹھ کر اپنے غلام کو پکارا۔

”سنو! کیا سرداروں نے مفتولین پر رونے کی اجازت دیدی ہے؟“
”آقا! مجھے تو اس سلسلے میں کچھ خبر نہیں“ غلام نے لاعلمی کا اظہار کیا۔ ”تو پھر
جا کر معلوم کرو کہ رونے کا سبب کیا ہے؟۔ ارے جلد جاؤ تاکہ معلوم ہو کہ رونے کی اجازت
ہو گئی تو میں بھی دل کھول کر روؤں اور اپنے جگر کے ٹکڑوں پر گریہ زاری کروں۔ ورنہ
شدتِ غم سے میرا کلیجہ کھن جائے گا۔“ بوڑھے نے امنڈتے ہوئے دل سے کہا۔
غلام نے باہر جا کر پتہ چلایا تو معلوم ہوا کہ کسی غریب عورت کا اونٹ گم ہو گیا
ہے۔ وہ اس کے لیے روتی ہے اور اسے جگہ جگہ تلاش کرتی پھر رہی ہے۔ غلام نے
واپس آکر تمام ماجرا اسود کے گوش گزار کیا تو اس نے اپنا منہ پیٹ لیا اور بلند آواز
میں نوحہ کرتے ہوئے اپنے اندر کی گھٹن دور کرنے لگا:

”اے عورت... تو تو محض اونٹ کے گم ہونے پر روتی ہے
اور تیری نیندیں اس غم نے اڑادی ہیں
تجھے بدر میں گم ہو جانے والے بہادروں پر رونا نہیں آتا
آہ جہاں زمعہ، عقیل اور حارث جیسے شیروں کے شیر کام آگئے
تجھے آنسو بہانے ہیں تو ان پر بہا۔“ □

جنگِ بدر کے بعد مدینہ میں پرسکون زندگی کا آغاز ہو گیا تھا۔ ہر طرف امن و امان کی فضا اور محبت کی فراوانی تھی، فقر و فاقہ تھا لیکن قلب کی آسودگی کا ہر سامان مہیا تھا۔ رسول اللہؐ جہاں دینی فرائض کی بجائے آوری میں سرگرم تھے وہیں اپنے گھریلو فرائض سے بھی غافل نہیں تھے۔ محمدؐ کی آنکھوں کی ٹھنڈک دل کا قرار فاطمہؑ نو برس کی ہو گئی تھیں۔ اہل عرب میں لڑکیاں اسی عمر میں بیاہ دی جاتی تھیں۔

فاطمہؑ حسن نسوانی کا دلاؤ ویز شاہکار تھیں۔ خدیجہؓ کی دلکشی اور محمدؐ کا نور دونوں ہی فاطمہؑ کے پیکر میں جلوہ آراء تھے۔ محمدؐ کی تربیت کے سارے جوہر فاطمہؑ کی ذات میں ہو پڑا ہونے لگے۔ وہ اپنی ہم عمر لڑکیوں میں منفرد و ممتاز تھیں۔ اپنے سلیقے، اخلاق اور پسندیدہ اطوار کے باعث مدینے کی خواتین میں مثال بن گئی تھیں۔ شہر کی عورتیں بنت محمدؐ کی گرویدہ تھیں۔ ہر گھر کی خواہش تھی کہ رسول اللہؐ کی بیٹی عزت و خوش بختی بن کر اسی کے گھرائے۔ لیکن محمدؐ یا ان کے گھر والوں میں سے

کسی نے ابھی اس سلسلے میں کوئی بات نہیں کی تھی۔

کچھ اکابرین نے قسمت آزمائی بھی کی لیکن کوئی حوصلہ افزا جواب نہیں ملا اور یہ بات اکثر دلوں کی کھٹک بن گئی اور آپس میں تذکرے ہونے لگے۔

”حضور اکرمؐ سے یہ نسبت تو ہر دل کی آرزو بن گئی ہے۔ لیکن انہوں نے اس باب میں خاموشی اختیار کر رکھی ہے“ کسی نے اظہار خیال کیا۔

”ان کی خاموشی میں یقیناً کوئی مصلحت پوشیدہ ہے۔ کیونکہ وہ کوئی بات اپنی مرضی سے نہیں کہتے۔ وہ تو وہی کہتے ہیں جو وحی کہتی ہے“ کسی دوسرے نے اظہار صداقت کیا۔

”شاید انہیں کسی خاص پیام کا انتظار ہے۔ اسی لیے تو انہوں نے اکابرین قریش کو مایوس لوٹا دیا ہے“ کوئی اور بولا۔

”میرے اظہار مدعا پر حضورؐ نے رخ انور میری جانب سے پھیر لیا تھا۔ جس سے میں نے اندازہ لگایا کہ انہیں میری درخواست پسند نہیں آئی“ عمر نے اپنا ماجرا بیان کیا۔

”میں نے بھی چہرہ مبارک پر ناپسندیدگی کے آثار دیکھے تھے۔ جس نے مجھے مایوس کر دیا ہے“ ابو بکر نے حسرت و یاس سے کہا۔

”انہوں نے فرمایا ہے کہ فاطمہؑ خدا کی کینز ہے اور اس کے بارے میں وہ امر الہی کے منتظر ہیں“ سعد بن معاذؓ نے حقیقت کا انکشاف کیا۔

”نہ جانے یہ خوش بختی کا در کس پر کھلے گا“ کوئی حسرت سے بولا۔

”ہم سب میں سے صرف علیؑ ہی ایسے ہیں جنہوں نے ابھی تک خواست گاری

نہیں کی۔ نہ ہی کسی اور سے اس کا ذکر کیا ہے کہ وہ اس کے خواہشمند ہیں“ عمر نے سب پیام دینے والوں کو تصور میں لاتے ہوئے کہا:

یہ اعزاز حاصل کرنے کی تمنا کس دل میں نہیں ہوگی اور پھر علیؑ تو نوجوان ہیں اور ابھی تک کنوارے ہیں۔“ کوئی بولا۔

”علیؑ بہت پاس لحاظ رکھنے والے نوجوان ہیں۔ انہیں اظہار مطلب میں جیا مانع ہوگی یا شانددوہ اپنی تنگ دستی کے خیال سے خاموش ہیں۔“ عبدالرحمن بن عوف نے اندازہ لگایا اور کچھ سوچ کر بولے۔ — ”کیوں نہ علیؑ اس سلسلے میں بات کریں۔ بھلا وہ کیا کہتے ہیں۔ معلوم ہوتا ہے رسول اللہؐ انہی کے پیام کے انتظار میں ہیں۔“

سعد بن معاذؓ اور عمر ابن الخطاب نے بھی اتفاق کیا اور تینوں علیؑ کو تلاش کرتے ہوئے ایک انصاری کے نخلستان میں پہنچے۔ — دیکھا کہ علیؑ اپنے اونٹ کو پانی پلا رہے ہیں۔ علیؑ نے انہیں دیکھا تو قریب آئے اور آمد کا سبب دریافت کیا۔ ”ابن ابی طالب! آپ کے عمدہ اطوار اور نیک خصائل معروف اور سب

پر بھاری ہیں۔“ عبدالرحمن بن عوفؓ نے تمہید باندھی۔ — ”پھر رسول اللہؐ کی بارگاہ میں جیسا تقرب آپ کو حاصل ہے، کوئی دوسرا شخص اس میں آپ کا شریک نہیں۔ اکابرین مدینہ نے بنت محمدؐ کے لیے خواستگاری کی ہے۔ — لیکن کوئی بھی اس شرف سے مشرف نہیں ہو سکا۔ ہمیں یقین ہے کہ رسول اللہؐ کو آپ کے پیام کا انتظار ہے۔ — آپ خواستگاری کیوں نہیں کرتے؟“

نہ جانے کیا سوچ کر علیؑ کی آنکھوں میں نمی سی تیر گئی اور وہ انکساری سے بولے: ”مجھ میں اتنی جرأت و جسارت نہیں ہے کہ حضور کے روبرو یہ درخواست گزاروں۔ — اور پھر اپنی تنگ دستی کا خیال بھی آتا ہے۔“

”حضورؐ کی آپ کے ساتھ محبت کوئی ڈھکی چھپی بات نہیں۔ آپ پاس جواب کو ایک طرف رکھیں اور بنت محمدؐ کے لیے خواستگاری کریں۔“ سعد نے زور دیا۔

علیؑ کے لیے یہ دشوار مرحلہ قدرے سہل ہوا۔ وہ کاشانہؑ نبویؐ پر اسی ارادے سے پہنچے لیکن جب رسول اللہؐ کے روپر دہوئے تو پاس ادب اور وفور حجاب سے نہ لگا ہیں اٹھتی تھیں نہ لبوں سے لفظ ادا ہوتے تھے۔

رسول اللہؐ پر علیؑ کا حال آشکار تھا۔ انہوں نے بشاش چہرے کے ساتھ علیؑ کی اس مشکل کو سہل کیا۔ رسول اللہؐ کے نورانی چہرے پر قلبی مسرت کا پرتو جھلمل جھلمل کرنے لگا۔ مسکرتے ہوئے گویا ہوئے:

”علیؑ! تمہاری آمد سے کچھ دیر پہلے جبریل امین نے مجھے اطلاع دی ہے کہ تمہارا عقد فاطمہؑ کے ساتھ باندھ دیا گیا ہے۔ ہاں اب تم کہو کہ زمین پر اس کے انعقاد کے لیے تمہارے پاس مال دنیا میں سے کچھ ہے؟“

علیؑ نے اپنی بے پایاں مسرت پر انکساری کا پردہ ڈالا۔ ”یا رسول اللہؐ! آپ تو جانتے ہیں کہ میرا کل سرمایہ ایک شمشیر گھوڑا اور زرہ ہے۔ باقی جو آپ فرمائیں مجھے بسر و چشم قبول ہے۔“

”علیؑ! تم مجاہد ہو۔ تلوار تمہاری زینت اور گھوڑا تمہاری ضرورت ہے۔ ہاں تم جیسے شجاع کے لیے زرہ ایک فاضل چیز ہے۔ تم اسے بیچ کر مہر کی رقم فراہم کرو تاکہ میں اپنے فرض سے بحکم خدا سبکدوش ہو جاؤں۔“

علیؑ منانیت سے سر جھکاتے ہوئے اٹھے لیکن دل کی شادمانی چہرے پر چھلکتی تھی۔ احباب اس گفتگو کا نتیجہ جاننے کے لیے بے تاب کھڑے تھے۔ علیؑ کو شاداں و فرحان حجرہؑ نبوی سے نکلتے ہوئے دیکھا تو استفسار کی ضرورت نہ رہی۔ علیؑ کا دمکتا ہوا خوبصورت چہرہ گواہی دے رہا تھا کہ ان کا دامن خوشیوں سے بھرا ہے۔ وہ قریب آئے اور مسرور لہجے میں بولے۔ ”رسالت مآبؐ نے زرہ فروخت کرنے کا حکم دیا ہے تاکہ مہر کی ادائیگی کا بندوبست ہو سکے۔“

”مبارک ہو علیؑ! کہ آپ کو وہ سعادت حاصل ہوئی ہے جو زمین و آسمان پر کسی مخلوق کے حصے میں نہیں آئی“۔ سب نے اظہار مسرت کے ساتھ تہنیت دی۔

”علیؑ!۔ اگر آپ پسند کریں تو آپ کی زرہ میں خریدنے کے لیے تیار ہوں۔ کیا چار صد اسی درہم پر سودا ہوتا ہے؟“ عثمان نے پیشکش کی جو علیؑ نے قبول کر لی۔

سودا ہو گیا۔ اور علیؑ چار سو اسی درہم لے کر محمدؐ کی خدمت میں حاضر ہوئے اور یہ رقم بطور مہر پیش کی۔ اس کے ساتھ ہی یہ خبر چہار جانب گردش کرنے لگی کہ رسالت مآبؐ نے علی المرتضیٰؑ کو اپنا داماد منتخب کر لیا ہے۔ مسلمان جوق در جوق کاشانہ رسالت پر حاضر ہو کر اس بہترین فیصلے پر مبارکباد کہنے لگے۔ رسول اللہؐ نے ہنستے ہوئے چہرے کے ساتھ اس خوشی میں شریک ہونے والوں کا شکریہ ادا کیا اور سلمان فارسیؓ کو بلال رضیؓ کے ہمراہ کچھ ضروری خریداری کے لیے روانہ کیا۔

خود اندرون خانہ تشریف لے گئے۔ جان سے عزیز بیٹی کو قریب بلا یا اور شفقت کی زبان میں گویا ہوئے۔ ”جان پدر! خدائے بزرگ و برتر نے تمہارا عقد آسمانوں پر علیؑ کے ساتھ باندھ کر مجھے حکم دیا ہے کہ میں اس کی تجدید اس زمین پر بھی کر دوں۔ کہو اے نور نظر! تم بھی اس پر راضی ہو!“

دو فور حجاب نے فاطمہؑ کی دراز پیکوں کو رخساروں پر سایہ فگن کر دیا اور خوبصورت چہرہ جھکتا چلا گیا۔ رسول اللہؐ نے فرط حیا سے گلنار گلاب چہرے کو دیکھا۔ نازک لبوں کے سکوت میں اقرار و رضا کو جانچ لیا۔ فاطمہؑ کو گلے لگایا اور چاند سی پیشانی چوم کر شادمان لہجے میں بولے۔ ”بیٹی! اس خدائے ذوالجلال کی حمد کرو جس نے تمہارے لیے ایسا شوہر منتخب کیا ہے جو بے مثل و بے نظیر ہے“

انصار و مہاجرین رسول اللہؐ کی اس پہلی خوشی میں شریک ہونے کے لیے خوشی خوشی مسجد نبویؐ میں اکٹھے ہوئے۔ سبھی کے چہرے مسرت سے دمک رہے تھے۔

سب ہی اس انتخاب کی تحسین کر رہے تھے۔ بنت رسول اللہ کے لیے علیؑ جیسا نادروں کا
 نوجوان ہی مناسب و موزوں تھا جو اپنے حسن اخلاق سخاوت شجاعت اور عمدہ اطوار
 کے باعث تھوڑے ہی عرصے میں اہل مدینہ کی آنکھوں کا تارا بن گیا تھا۔

ابھی مسلمان آپس میں اظہار خیال ہی کر رہے تھے کہ حجرہ نبویؐ کا پردہ اٹھا
 اور رسالت مآبؐ مسجد میں داخل ہوئے۔ حاضرین نے نورانی چہرے پر نگاہ کی۔ آج تو
 حسن و تجلی کا عالم ہی سوا تھا۔ دل کی خوشی لبوں پر تبسم بن کر کھل رہی تھی۔ پروقار
 قدم رکھتے محمدؐ رونق افروز منبر ہوئے اور حاضرین کو مخاطب کیا:

”اے گروہِ مسلم! مجھے میرے بھائی جبریل امینؑ نے خبر دی ہے کہ خدائے بزرگ و بزرگ
 نے اپنی کینز خاص فاطمہؑ اور اپنے عبد خاص علی بن ابی طالبؑ کا عقد آسمانوں پر
 ملائکہ و مقربین کے سامنے باندھ کر مجھے حکم دیا ہے کہ میں آپ سب کے درمیان
 اس نکاح کی تجدید کروں اور گواہوں کی موجودگی میں حجت نکاح قائم کروں۔“
 محمدؐ نے تھوڑا توقف کیا اور سر جھکا کر بیٹھے ہوئے علیؑ کو مخاطب کیا:

”علیؑ — اٹھو اور قاعدے کے مطابق اپنی درخواست پیش کرو۔“

علیؑ محبوب سے اٹھے اور فصیح لہجے میں خدائے بزرگ و بزرگ کی حمد و ثنا اور
 رسول اللہؐ پر درود بھیجنے کے بعد اپنی خواہشمندی کا اظہار کیا۔ رسول اللہؐ نے
 رضامندی دی تو چہار جانب سے مبارک، سلامت اور مرحبا کی صدائیں گونج
 اٹھیں۔ سب ہی دل مسرور تھے۔ اور سب آنکھیں خوشی سے چمک
 رہی تھیں۔

نکاح کی یہ رسم ادا ہوتے تقریباً ایک مہینہ ہو گیا لیکن رخصتی عمل میں نہیں
 آئی۔ علیؑ کی وضع داری اور پاس و لحاظ انہیں مہربان رکھے ہوئے تھے۔ ایک روز
 علیؑ کے بڑے بھائی عقیلؑ نے برسبیل تذکرہ یہ ذکر چھیڑ دیا:

”علیؑ! — رسول اللہؐ کے ساتھ تمہارے اس تعلق سے ہمارے سر بھی فخر سے بلند ہو گئے ہیں۔ میرا خیال ہے کہ اب تمہیں فاطمہؑ کی رخصتی کے لیے درخواست کرنی چاہیے کہ ہم بھی تم دونوں کو شاد و آباد دیکھ کر اپنے دلوں کو مسرور کریں۔“

علیؑ کے لبوں پر مسکراہٹ آئی۔ — ”بھائی عقیل! آپ نے میرے دل کی بات کہی ہے۔ مگر اس پر عمل کرنا میرے لیے دشوار ہو رہا ہے۔ رسول اللہؐ سے یہ تذکرہ کرنے میں حجاب مانع ہے۔“

عقیلؑ نے بھائی کی مشکل کا اندازہ کیا اور ان کا ہاتھ پکڑا۔ — ”تو پھر آؤ جانِ برادر! کوئی تدبیر کرتے ہیں کہ یہ درخواست حضور اقدسؐ میں پہنچ جائے۔“ علیؑ جھجکتے ہوئے ساتھ ہو گئے۔ — کا شانہ نبویؐ پر طلب اذن کیا تو ام ایمنؓ دروازے پر آئیں۔ — ”او عقیلؑ! کیا آج کوئی خاص بات ہے جو علیؑ کو اپنے ہمراہ لائے ہیں۔“ ام ایمنؓ نے علیؑ کی کیفیت سے اندازہ لگاتے ہوئے معنی خیز لہجے میں کہا۔

علیؑ اپنی مسکراہٹ چھپانہ سکے۔ — عقیلؑ نے اظہارِ دعا کیا: ”ام ایمنؓ! علیؑ میرا بہت پیارا اور عزیز بھائی ہے۔ میں چاہتا ہوں کہ اب اس کا بھی گھر آباد ہو۔ اسی خیال سے آیا ہوں کہ حضورؐ کی خدمت میں عرض کروں کہ وہ فاطمہؑ کی رخصتی کا اہتمام فرمادیں۔“

”خدا آپ کو جزائے خیر دے عقیلؑ! ہم سب ان دونوں بچوں کا گھر بستا ہوا دیکھنا چاہتے ہیں۔ لیکن یہ کام عورتوں کے ہیں۔ فاطمہؑ بن ماں کی بچی ہے۔ ہم سب کے دلوں کی ٹھنڈک اور آنکھ کا تارا ہے۔ ہم اسے ماں کی کمی محسوس نہیں ہونے دیں گے۔ آپ انتظار کریں۔ میں ام المؤمنین ام سلمیٰؓ سے بات کرتی ہوں۔ وہ دانشمند ہیں اور فاطمہؑ کو بہت چاہتی ہیں۔ وہ اس معاملے کو بطریقِ احسن

انجام دے سکیں گی۔“

علیؑ اور عقیلؑ مطہرین و دلشاد واپس ہوئے۔ ام ایمنؑ نے ام سلمیٰؑ سے بات کی تو وہ دوسری ازواج کے ہمراہ رسول اللہؐ کی خدمت میں پہنچیں۔ رسول اللہؐ نے ان سب کو ایک ساتھ دیکھ کر استفسار کیا۔ ”کیوں ام سلمیٰؑ! کیا آج کوئی خاص معاملہ درپیش ہے جو میں تم سب کو ایک ساتھ دیکھ رہا ہوں۔“

”میرے ماں باپ آپ پر قداہوں یا رسول اللہؐ! آپ نے بجا ارشاد فرمایا۔ آج ہمیں اپنی بہن خدیجہؑ کی یاد آرہی ہے۔ کاش آج وہ نیک سیرت بی بی ہم میں موجود ہوتیں تو اپنی پیاری بیٹی فاطمہؑ کو اپنے ہاتھوں سے اپنی دعاؤں کے سائے میں رخصت کرتیں۔ افسوس کہ ان کے دل کے ارمان ان کے دل ہی میں رہ گئے اور وہ اپنے رب ارباب سے ملاقی ہوئیں۔“ و فور عقیقت سے ام سلمیٰؑ کی آنکھیں نم ہو گئیں۔

رسول اللہؐ کی یادوں کے افق پر خدیجہؑ کا دلاویز پیکر طلوع ہوا۔ گزرے ہوئے وقت کا تصور بندھا تو ابتدا کے وہ سارے کٹھن لمحے یاد آئے۔ جنہیں خدیجہؑ کی محبتوں نے سہل کر دیا تھا۔ وہ سارے دکھ، صعوبتیں اور اذیتیں یاد آئیں۔ جنہیں گوارا بنانے میں خدیجہؑ نے قدم قدم پر ساتھ دیا تھا۔ گری یادوں کے یہ عکس و نقوش دل کا گزار اور آنکھوں کی نمی بن گئے۔ ”خدیجہؑ کی مثل و نظیر کہیں نہیں ہے۔“ دل کا گزار لہجے میں اترا۔ اس نے اس وقت میری تصدیق کی جب لوگ میری تکذیب کرتے تھے۔ اس نے اپنی تمام دولت میری خوشی اور دین کی اشاعت کے لیے وقف کر دی تھی۔“

”بے شک وہ ایسی ہی تھیں کہ ہم فاطمہؑ کی نیک خوئی اور پسندیدہ اطوار میں اس کی ماں کا پر تو دیکھتے ہیں۔ فاطمہؑ ہمیں اپنی جان سے بڑھ کر عزیز ہے۔ ہمیں فاطمہؑ جیسی جلیل القدر ہستی کی ماں کہلوانے کی تو جرات نہیں۔ ہم اس

کی کینزیں ہیں۔ ہم چاہتے ہیں کہ آپ ان کے قرض سے سبکدوش ہو جائیں۔ کیونکہ عقیل رضی اللہ عنہ نے ام ایمن رضی اللہ عنہا کے توسط سے اس خواہش کا اظہار کیا ہے۔ ہم بھی چاہتے ہیں کہ بیچی اپنے گھر کی ہو جائے۔“

”لیکن — علیؑ نے تو کبھی مجھ سے اس کا تذکرہ نہیں کیا۔“ رسول اللہؐ نے کہا۔
 ”علیؑ تو کنواری لڑکیوں سے بڑھ کر حیا دار ہیں۔ انہیں عرض حال میں حجاب مانع ہوتا ہے۔“ ام سلمہ رضی اللہ عنہا نے محبت سے علیؑ کا تذکرہ کیا۔
 ”ام ایمن رضی اللہ عنہا سے کہو کہ علیؑ کو بلالائے، میں خود ان سے بات کرونگا۔“ رسول اللہؐ نے ارشاد کیا۔

علیؑ کا حجرہ بھی مسجد نبویؐ سے ہی متصل تھا۔ ام ایمن رضی اللہ عنہا دوڑی ہوئی گئیں اور علیؑ کو بلالائیں۔ علیؑ رکے رکے قدموں کے ساتھ آئے اور سر جھکا کر بیٹھ گئے۔ رسول اللہؐ نے مسکرا کر آغاز کلام کیا — ”علیؑ! تم نے فاطمہؑ کو رخصت کرانے کی خواہش کا اظہار کیا ہے؟“

”جی! علیؑ نے بے لفظوں میں جواب دیا۔

”تو کل تمہاری یہ آرزو پوری ہو جائے گی — تم بھی انتظام کر لو اور ہم بھی تیاریاں کرتے ہیں۔“ رسول اللہؐ نے مرثدہ سنایا تو علیؑ کا دل پھول کی مانند کھل اٹھا، وہ شادمان و سرشار واپس ہوئے۔

اگلا دن مدینے کی تاریخ میں ایک خوبصورت دن تھا۔ رسول اللہؐ کی اکلوتی نورِ نظر محنت جگر نسی زندگی کا آغاز کرنے جا رہی تھی۔ یہ اس نوعیت کی پہلی تقریب تھی جو رسالت مآبؐ کے گھر میں ادا کی جا رہی تھی۔ اسے ہی آگے چل کر ایک نمونہ ایک مثال بننا تھا۔ اسی لیے رسول اللہؐ نے اس میں امت کے ہر طبقے ہر گروہ کا خیال رکھا تھا اور اس تقریب کو اتنی سادگی بخش دی کہ بے سروسامان لوگ بھی آسانی سے

اس خوشی کو حاصل کر سکتے ہیں۔

گھر گریہ ہستی کے نام پر ایک بستر، ایک مشکیزہ، مٹی کے کچھ برتن وغیرہ اس رقم سے خرید لیے گئے تھے جو علیؑ نے اپنی زرہ بیچ کر بطور مہر ادا کی تھی۔ یہ تقریباً چار صد مشقال چاندی کے برابر تھا۔

اس تقریب میں ظاہری شان و شوکت کو تو کوئی اہمیت حاصل نہیں تھی۔ لیکن مہر و محبت کی شادمان کیفیتوں نے فضا کو جگمگا دیا تھا۔ علیؑ کے بھائی اور عزیز رشتہ دار۔۔۔ دوست احباب بڑھ چڑھ کر بارات کی رونق بڑھا رہے تھے۔ اس فخر و اعزاز نے انہیں سرشار کر دیا تھا کہ وہ تاجدارِ دو عالمؑ کے دریا قدس پر بارات لے کر جا رہے ہیں۔ سرور و انبساط کی پرکیف فضا میں بلند آواز سے قصیدہ خوانی کرتی ہوئی بارات در دولت رسولؐ پر پہنچی تو شایان شان استقبال ہوا۔

فاطمہؑ کے حسن و جمال کو دلہا اپنے کے روپ نے اور بھی دلاؤیز بنا دیا تھا۔ دو عالمؑ کے تاجدار کی نور نظر پارہ جگر کی آرائش سونے، چاندی اور قیمتی پتھروں کی محتاج نہیں تھی۔ حیا کی سرخی، حجاب کی افشاں نے دلہن کا سنگھار کیا تھا۔ روشن پیشانی پر سجدے کا نشان جھومر کی طرح دمک رہا تھا۔ عصمت و عفت کے ستاروں بھرے گھونگھٹ میں چاند چہرے پر چاندنی نثار ہوتی تھی۔ رسالت مآبؐ نے عمدہ تربیت کے سارے ہی جڑاؤ زیور اپنی اکلوتی بیٹی فاطمہؑ کو پہنائے تھے۔ اخلاق و آداب کے سچے موتی بال بال پروئے تھے۔ فاطمہؑ اگلی نسل کے لیے دینی تربیت کا رابطہ تھیں۔ اسی لیے تو رسول اللہؐ نے دین کے سارے احکامات فاطمہؑ کے آنچل میں باندھ دیے تھے۔

زندگی کے اس حسین موڑ پر پچھڑی ہوئی ماں کی یادوں نے فاطمہؑ کو مغموم کر دیا تھا۔ لیکن عزیزوں، رشتہ داروں کی محبتیں اس کی تلافی کرنیکی کوشش

کر رہی تھیں۔ رخصتی کا لمحہ آیا تو فاطمہؑ کی ساری ماؤں نے انہیں اپنے جھرمٹ میں لے لیا اور سچے جذبوں کی نذریں گزارنے لگیں۔

”ہم سب خداوند قدوس کا شکر ادا کرتی ہیں۔“ ام سلمہؓ نے رجز خوانی کی کہ اس نے اپنے عظیم احسان سے ہمیں دو رابتلا سے نکالا۔

ہم سب اس خوشی کے موقع پر اپنی اس بیٹی کے ساتھ ساتھ چلیں گی۔ جو تمام جہانوں کی عورتوں کی سردار ہے۔

”اس پر اس کی پھوپھیاں۔۔۔ خالائیں۔۔۔ اور ہم سب قربان ہیں۔ ہماری بیٹی فاطمہؑ تو دو جہانوں کے سردار کی نور نظر ہے۔ جنہیں خلعت رسالت اور شرف وحی عطا ہوا ہے۔“ عائشہؓ نے جذبوں کو لفظوں میں پرو دیا:

”چلو اپنی پیاری بیٹی کے ساتھ

جس کے ذکر کو اللہ تبارک و تعالیٰ نے بلند کیا ہے

جسے حقیقی طور پر پاک و پاکیزہ، منزہ اور طاہرہ کہا گیا ہے

فاطمہؑ تو تمام جہانوں کی عورتوں کے لیے خیر و برکت کا باعث ہے

اس کے خوبصورت چاند چہرے کو دیکھو

کیسا تابندہ اور درخشندہ ہے

ہم اس کے ساتھ ساتھ ہیں کہ اس کی فضیلت تو قرآن کی آیتوں سے ثابت ہے

مبارک ہے وہ نوجوان علیؑ کہ جس کے ساتھ فاطمہؑ کو منسوب کیا گیا ہے

وہ خود بھی قابل فخر جوان ہے

ہر عظمت والے کے نزدیک ان دونوں کی عظمت مسلم ہے“

رسالت مآب نے پریم آنکھوں کے ساتھ فاطمہؑ کے سر پر ہاتھ رکھا۔

”بیٹی سدھارو۔۔۔ اپنے گھر شاد آباد رہو۔۔۔ میں نے تمہارے لیے ایسا تنویر

منتخب کیا ہے جو بہترین خلائق ہے۔ خدا اور رسولؐ اس سے محبت کرتے ہیں اور وہ ان سے محبت کرتا ہے۔ دیکھو بیٹی! ہمیشہ اس کی فرمانبرداری اور اطاعت میں ہی اپنی خوشی کو محدود رکھنا۔

فاطمہؑ کی سواری اس طرح چلی کہ خاندان ہاشمی اور انصار و مہاجرین کی خواتین نے انہیں جھرمٹ میں لے رکھا تھا۔ رسول اللہؐ نے آگے بڑھ کر انہیں سوار کرایا۔ سواری کی نگام سلمان فارسیؓ نے تھامی اور رسالت مآبؐ اس کے پیچھے پیچھے روانہ ہوئے۔ یہاں تک کہ خانہ علیؑ تک پہنچے۔ علیؑ بہنوں اور والدہ نے دامن کو ہاتھوں ہاتھ لیا۔ اپنی اس خوش بختی کو اعزاز و اکرام سے دبیز کے اندر لے گئیں۔

علیؑ اور فاطمہؑ نے مسجد نبویؐ کے سائے میں جو گھر بسایا وہ ویسا ہی آسودہ اور خوشحال تھا۔ جیسا کبھی محمدؐ اور خدیجہؓ کی رفاقتوں نے تخلیق کیا تھا۔ یہاں بھی دنیاوی آسائشوں کی تو کوئی نشانی نہیں تھی۔ لیکن محبت و وفا اور ہم آہنگی کے سارے رنگ اس کے در و دیوار سے پھوٹتے تھے۔ سکھ اور طمانیت کی دھنک یہیں سے طلوع ہوتی تھی۔ زندگی یہیں آکر سنورتی اور سنگھار کرتی تھی۔ رفاقتوں کی روشنی در و دیوار سے چھنتی تھی۔

خدیجہؓ کی بیٹی میں وہ سارے نمایاں امتیازات، وہ سارے دلنشین وصف اور وہ تمام پسندیدہ اطوار پوری آب و تاب کے ساتھ جلوہ گر تھے جنہوں نے خدیجہؓ کے پیکر میں مجسم ہو کر محمدؐ کے لیے جنت کو چھوٹے سے کچے گھر میں اتارا تھا۔ محمدؐ نے عمدہ تربیت اور اعلیٰ روایات کے جوہر فاطمہؑ کے آنچل میں باندھے تھے۔ یہ بہترین مقصد فاطمہؑ کے ہمراہ تھا کہ وہ محمدؐ اور آئندہ نسل کے لیے درمیان ایک واسطہ اور تعلق ہیں۔ ان کے مثالی گھرنے ہی آگے چل کر

مسلمانوں کے لیے نمونہ بننا ہے۔ اسی لیے انہوں نے بھی اپنی برگزیدہ ماں کی طرح پھر جنت کو کچے در و دیوار میں اتار لیا۔ یہ جنت علیؑ کے لیے سنوری، علیؑ کے لیے تخلیق ہوئی اور علیؑ کے نام تھی۔

رسول اللہؐ ہر صبح اس در فردوس پر دستک دیتے اور بلند آواز میں اس گھر کے مکینوں پر سلامتی بھیجتے۔ ”اے اہل بیت نبوت! تم پر سلامتی ہو کہ تمہیں جس سے اس طرح پاک کیا گیا ہے جس طرح کہ پاک کرنے کا حق ہے۔ یہ صدائے رحمت ہوا کے دوش پر بھرتی تو علیؑ اور فاطمہؑ متشکر لہجوں میں اس کا جواب دیتے۔ علیؑ نماز کے لیے رسول اللہؐ کے ہمراہ ہو لیتے، فاطمہؑ عبادت خداوندی میں مشغول ہو جاتیں اور مسجد کی جانب کھلنے والے دروازے کی اوٹ سے رسول اللہؐ کا خطبہ سنتیں۔

دن کا اجالا چاروں طرف بکھر جاتا تو فاطمہ کے خوبصورت ہاتھوں کا سلیقہ گھرداری کو ایک دلنشیں تخلیق میں ڈھال دیتا۔ علیؑ دن بھر کی محنت کے بعد جو کھاتے اس کا بیشتر حصہ گھرتک آتے آتے ضرورت مندوں کے سوالوں میں بٹ جاتا۔ جب وہ دبیز پر قدم رکھتے تو کبھی خالی ہاتھ ہوتے اور کبھی رزق سے محض ان کے ہاتھوں کی ہتھیلیاں ہی پڑھتیں۔ نئی نویلی دامن فاطمہؑ ہنستے ہوئے چہرے کے ساتھ علیؑ کو خوش آمدید کہتیں، ان کے ہاتھوں میں رزق ہوتا یا نہیں فاطمہؑ کے دلربا چہرے کی طمانیت میں کوئی فرق نہیں آتا۔ وہ بارگاہِ خداوندی میں دامن پھیلاتیں اور ممنون لہجے میں کہتیں۔ ”خدا یا! تیرا شکر ہے کہ تو نے میرے شوہر کی محنت میں دوسروں کا حصہ بھی رکھا ہے۔“

اگر مٹھی بھرانا جگہ آجاتا تو اسے فاطمہؑ کے نازک ہاتھ چکی میں پیستے، خمیر کرتے روٹی تیار ہوتی اور نمک کے ساتھ صاف ستھرے دسترخوان پر رکھی جاتی۔ علیؑ اور فاطمہؑ کھانے بیٹھتے تو ان کے بڑھے ہوئے ہاتھوں کو کسی حاجتمند کی صدارت لیتی۔

فاطمہؑ، علیؑ سے پہلے بول اٹھتیں۔ ”اللہ کے اس بندے کی بھوک ہم سے زیادہ معلوم ہوتی ہے۔ جس نے اس کے لیے سوال کی دولت کو گوارا بنا دیا ہے۔ آپ یہ روٹی اسے دیدیجئے۔ ہمارے لیے یہ آپ خوشگوار ہی کافی ہے۔“

علیؑ کے چہرے پر طمانیت بکھر جاتی۔ وہ محبت کے لہجے میں کہتے۔ ”فاطمہؑ مجھے تم پر فخر ہے۔ تم نے رسول اللہؐ کی قناعت و استغنا کا دافر حصہ پایا ہے۔ میرے دل کی بات ہمیشہ تمہارے لبوں سے ادا ہوتی ہے۔“

فاطمہؑ مسکرا کر خاموش ہو جاتیں اور علیؑ اٹھ کر اپنے دسترخوان کی روٹی ضرور تمند کی جھولی میں ڈال آتے اور دوسرے وقت کے لیے گھر میں کچھ نہ بچتا۔ اس کے باوجود فاطمہؑ کی روشن پیشانی پر کبھی مشکن نہ ابھرتی۔ ان کے لبوں کی مسکراہٹ کبھی ماند نہ پڑتی۔ محبت میں کمی نہ ہوتی اور لہجوں کا تشکر اور بھی بڑھ جاتا۔

کبھی علیؑ نسیٰ نویلی دہن سے کہتے کہ وہ کوئی فرمائش کرے، کچھ مانگے، کوئی تقاضا کرے تو وہ اسے پورا کرنے میں بے اندازہ خوشی محسوس کریں گے تو فاطمہؑ مطمئن لہجے میں کہتیں۔ ”بابا نے نصیحت کی ہے کہ آپ سے کبھی کوئی فرمائش نہ کروں۔ ہو سکتا ہے آپ کسی وجہ سے اسے پورا نہ کر سکیں اور آپ کو پشمانی یا گرانہ محسوس ہو اور پھر مجھے آپ کی رفاقت کے سوا کسی اور چیز کی نہ خواہش ہے نہ ضرورت۔“ علیؑ احساسِ نفاخر سے سرشار ہو جاتے اور فاطمہؑ، علیؑ کی محبتوں میں مسرتوں کے پھول چنیتیں۔

مدینے کی عورتیں علیؑ اور فاطمہؑ کی محبت کو رشک کی نگاہ سے دیکھتیں۔ ان کی محبت اور حسن سلوک نے عزیزوں اور رشتہ داروں کو فاطمہؑ کا گرویدہ کر دیا۔ وہ سارے تعلقات کو۔۔۔ تمام رشتہ داروں کو۔۔۔ اور سب قرابت داروں کو بڑی خوبی سے نباہتیں اور ہر ایک کا خیال رکھتیں۔ علیؑ کو گھریلو مسائل میں

دخل دینے کی کبھی ضرورت نہیں پڑی۔ فاطمہؑ نے سب کچھ بڑی خوش اسلوبی سے
سنبھال لیا اور اتنی سی عمر میں اپنی صنف کی دینی مسائل میں رہنمائی کرنے لگیں۔
وہ ہمسایوں کا خیال رکھتیں، صائب مشورے دیتیں اور دوسروں کی حاجتیں
خاموشی سے پوری کر دیتیں۔ □

رسول اللہ کے عزم و استقلال کا صلہ بدر کی فتح کی صورت میں عطا ہو چکا تھا۔ خالق کائنات نے اپنے محبوب کا نام فتح کے بلند پھریے پر لکھ کر بہت بلند اٹھا دیا تھا۔ اس فتح مبین کی شہرت ہواؤں کے ساتھ لوگوں کی زبانوں پر قریش کے غم انگیز نوحوں میں اور شعراء کے قصیدوں میں دور و نزدیک پھیلتی چلی گئی۔ یہ اپنی نوعیت کی ایک ایسی عجیب جنگ تھی جو سرزمین عرب پر کبھی لڑی نہیں گئی تھی۔ اس کے انداز طریقے، اثرات سبھی کچھ قبائلی خونریزیوں سے اتنا مختلف اور متاثر کرنے والا تھا کہ اسلام کا امتیاز صاف طور پر نمایاں ہو گیا تھا۔

اس میں عہدہ شہادت روشناس ہوا۔ عزم و شجاعت کے بے مثال مظاہرے پیش کیے گئے۔ لاشوں کی بھرتی نہیں کی گئی اور قیدیوں کے ساتھ انتہا درجے کا حسن سلوک روارکھا گیا۔ قلت نے کثرت پر فتح پائی، ناکافی آلات حرب نے بھرپور تیاریوں کا منہ پھیر دیا۔ گرد و پیش میں ہر طرف اسلام کی دھاک بٹھ گئی اور وہ جہنیں

اسلام کے بارے میں کوئی شبہ تھے۔ ان کے شبہے اس یقین نے باطل کر دیے کہ مسلمان اپنے دین کا تحفظ کرنا خوب اچھی طرح جانتے ہیں۔ اس فتحِ مبین نے مسلمانوں کو بحیثیت ایک قوم کے تمام عالمِ عرب میں منوالیا۔

اس ذلت آمیز شکست کے بعد قریش اپنے زخمِ چاٹ رہے تھے کہ ابولہب شدید قسم کی مکروہ چچک میں مبتلا ہوا اور اس کی حالت اس قدر عبرت انگیز ہو گئی کہ اس کے گھر والوں نے بھی بیماری کے خوف اور کراہت انگیزی کی وجہ سے اسے علیحدہ کر دیا۔ رسول اللہ کے دشمن نے سسک سسک کر جان دی تو عبرت پکڑنے والی آنکھوں کو یقین کرنا پڑا کہ قرآن پاک نے ابولہب کے جس انجام کی خبر دی تھی، وہ حقیقت تھی۔

مدینے میں رہنے والے یہودیوں کی شرپسندیاں وقتاً فوقتاً مسلمانوں کو جان بوجھ کر الجھانے کی کوشش کرتیں۔ اگرچہ انہوں نے رسول اللہ کے ساتھ معاہدہ امن کیا تھا لیکن بدر میں انہوں نے مشرکین کا ساتھ دیا۔ انہیں خفیہ اطلاعات پہنچانے میں وہ پیش پیش رہے۔ بدر کی فتح نے انہیں حسد میں مبتلا کر دیا۔ رسول اللہ کی عظمت اور بڑھتے ہوئے اقتدار کو دیکھ کر ان کی شرانگیزیوں عروج کی طرف بڑھنے لگیں۔

خلقِ عظیم کے سپیکر نے انہیں خلق و محبت سے جیتنے کی کوشش کی۔ ان کی ریشہ دوانیوں کو نظر انداز کیا کہ شاید انہیں اخلاق کی کوئی اداہی ان کے رویے کی بد صورتی کا احساس دلادے لیکن ان کی بد فطرتی کھل کر سامنے آنے لگی۔ وہ کھلے بندل دشمنوں کو خبریں پہنچانے لگے۔ ان کی غیر اخلاقی حرکتیں کمزور اور غریب مسلمانوں کو ستانے لگیں تو ان کی سرزنش ناگزیر ہو گئی۔

رسول اللہ نے تینوں قبائل کے سرداروں کو طلب کیا۔ وہ آئے تو انہیں نرم لفظوں سے ملامت لہجے میں مخاطب کیا۔ ”سنو اے گروہ یہود! ہم نے باہم معاہدہ

امن کیا تھا۔ جس کی پابندی کرنا دونوں فریقوں پر لازم ہے۔ ہم نے ہمیشہ اس کا پاس کیا لیکن تم نے اسے فراموش کر دیا اور اس میں اس حد تک آگے نکل آئے ہو کہ ضروری معلوم ہوتا ہے کہ تمہیں اس کا احساس دلایا جائے کہ تم اپنے رویے کو درست کر لو ورنہ بدر کے میدان میں قریش کا حشر تم اپنی آنکھوں سے دیکھ ہی چکے ہو۔

بنی قریظہ اور بنی نضیر کے سرداروں نے تو اپنے چہروں کے تاثرات سے اپنی ناپسندیدگی کا اظہار کیا۔ لیکن بنو قینقاع نے اپنی طاقت کے زعم میں سرکش لفظوں کا سہارا لیا۔

”آپ نے ہمیں بھی قریش سمجھ رکھا ہے جو بدر کی فتح کا حوالہ دیتے ہیں؟ وہ جن سے آپ کا مقابلہ بدر میں ہوا تھا۔ انہیں فن حرب سے واقفیت نہیں تھی۔ ذرا ہمارے مقابل تو آکر دیکھیے! ایک بار تو آپ کو بھی پتہ چل جائے گا کہ مرد میدان کیسے ہوتے ہیں۔“

ان کا یہ گستاخانہ انداز تادیب کا سزاوار تھا۔ وہ جب معاہدے کی تمام شرائط اپنی بد کرداری سے توڑ چکے تھے تو اب اس کی پابندی کا فرض مسلمانوں پر بھی عائد نہیں ہوتا تھا۔ ایفائے عہد کی تمام منزلوں سے گزرنے کے بعد ان کی مبارز طلبی کا جواب دینا ضروری ہو گیا تھا۔ اسی لیے رسول اللہ ﷺ شوال کے مہینے میں بنی قینقاع کی لٹکار کے جواب میں تھوڑی سی فوج لے کر روانہ ہوئے تو ان کی روانگی کی خبر فوراً ہی بنی قینقاع تک پہنچ گئی۔ جس پر وہ عربوں کے ایک مقبول طریق جنگ کے مطابق قلعہ بند ہو گئے۔ رسول اللہ ﷺ نے قلعہ کا محاصرہ کر لیا جس دوران چھوٹی موٹی جھڑپیں، چھیڑ چھاڑ اور سنگ باری ہوتی رہی۔

پندرہ ہی دنوں میں ڈینگیں مارنے والوں کے حوصلے پارہ پارہ ہو گئے اور وہ صلح کے لیے جیلے بہانے کرنے لگے۔ ایک روز عبد اللہ ابن ابی مدینے سے چل کر

آیا اور رسول اللہ ﷺ کی خدمت میں حاضر ہونے کی اجازت طلب کی۔ بدر کے بعد وہ بھی بظاہر مسلمان ہو گیا تھا۔ لیکن اس نے دل سے منافقت کی گریں کبھی نہیں کھولیں۔ اجازت ملی تو خدمتِ رسول ﷺ میں آیا، سلام کیا اور تعظیم دی۔ رسول اللہ ﷺ نے ایک بلیغ مسکراہٹ کے ساتھ استفہار کیا: ”سناؤ عبد اللہ! کیسے آنا ہوا؟“

”حضور! آپ مدبر اور مہربان ہیں۔ کیا کوئی ایسی صورت نہیں نکل سکتی کہ بنو قینقاع اس محاصرے سے آزاد ہو جائیں؟“ وہ محتاط لفظوں میں بولا۔

”یقیناً۔۔۔ ایسا ممکن ہے! دین اسلام امن اور سلامتی کا دین ہے۔ یہ بنی نوع انسان کی خوشحالی کا علمبردار بن کر آیا ہے۔ لیکن یہ محاصرہ جو پندرہ دن سے جاری ہے، قینقاع والوں کی اپنی خواہش کا ثمر ہے۔ کیونکہ انہیں مسلمانوں کے مقابل آنے کی بڑی آرزو تھی۔“ رسول اللہ ﷺ نے بردباری سے وضاحت کی۔

”لیکن اب وہ اپنے کیے پر پشیمان ہیں اور صلح کے آرزو مند ہیں۔ اس محاصرے نے ان کی کمر توڑ دی ہے۔ وہ اب اسے برداشت نہیں کر سکتے اور چاہتے ہیں کہ ان کے لیے امان ہو۔ آپ کریم ابن کریم ہیں۔ آپ کے کرم و عنایت سے امید ہے کہ آپ ان کے حق میں صلہ رحم فرمائیں گے۔“ عبد اللہ نے بات آگے بڑھائی۔

رسول اللہ ﷺ نے شکر خداوندی کی ادائیگی میں سرعجز جھکایا جس نے بغیر کسی نقصان کے دشمنوں کو مغلوب کر دیا تھا اور ملائم لہجے میں اس سے مخاطب ہوئے۔

”عبد اللہ! گزشتہ دو برس اس امر کے گواہ ہیں کہ قوم یہود نے اپنی تشریفیوں کا رخ مسلمانوں کی جانب ہی رکھا ہے۔ حالانکہ ہم نے ان کے ساتھ معاہدہ امن کیا تھا اور اس کی پابندی بھی کی ہے۔ ہم نے پہل نہیں کی۔ یہ جنگ ان کے اپنے

زعم باطل کی بلائی ہوئی ہے۔ ان کے شعور کی پستی دین حق کو قبول کرنے میں مانع ہے تو ہم اس سلسلے میں جبر نہیں کریں گے۔ لیکن انہیں اپنا ٹھکانہ مدینے سے دورے جانا پڑے گا۔ انہیں اس سرزمین پر رہنے کا کوئی حق نہیں جس کے ساتھ ان کی وفاداریاں مشکوک ہیں۔ وہ دشمنوں کے حلیف ہیں اور ہر لمحہ کسی خونریزی کے مشتاق رہتے ہیں۔ ہمیں کسی کی جان لینے یا اسے غلام بنانے میں کوئی دلچسپی نہیں۔ اسلام تو غلامی کا خاتمہ کرنے اور انسان کو نجات دلانے کے لیے آیا ہے۔ ہم محاصرہ اٹھالیں گے لیکن انہیں جلا وطن ہونا پڑے گا۔“

”آپ نے فیصلہ کرنے میں رحم و انصاف کے پلڑے بھاری رکھے ہیں۔“
عبداللہ کو اپنے دل کی منافقت کے باوجود اعتراف کرتا پڑا۔ ”میں ان تک آپ کا یہ فیصلہ پہنچا دوں گا۔ وہ جلد مدینے سے دور چلے جائیں گے۔“

”تم جلد ان تک یہ پیغام پہنچا دو کہ وہ کوچ کے انتظامات مکمل کر لیں۔ عبادہ ابن صامت ان کے ہمراہ جائیں گے تاکہ انہیں مدینے کی حدود سے باہر نکال آئیں۔“ رسول اللہ نے حکم آمیز لہجے میں قطعی فیصلہ سنایا۔

اب رسول اللہ کے لیے فتح ہی فتح تھی۔ یہودیوں کا سب سے مضبوط اور دولت مند قبیلہ بغیر کسی نقصان کے مدینے سے نکل کر سرحدِ شام کی طرف چلا گیا۔ جس سے اسلام کی دھاک اور رسول اللہ کے تدبیر اور کرم کی شہرت دُور دُور تک پھیل گئی۔ قبائلی عصبیت سے بھرے ہوئے دلوں کے لیے یہ امر حیرت کا باعث تھا کہ قبضے میں آئے ہوئے دشمن کو جان و مال اور عزت کے ساتھ اتنی فراخ دلی سے جانے کی اجازت دیدی گئی تھی۔ اس سے کچھ اور قبیلوں کو اسلام کی جانب رغبت ہوئی اور کچھ نے خود مدینے میں آکر رسول اللہ کے دستِ حق پرست پر بیعت کر لی۔

یہودیوں کی صنعت و حرفت، کتب سماوی کے علم اور دولت مندی نے ان کی دھاک ارد گرد کے قبائل پر بٹھا رکھی تھی۔ وہ سود پر روپیہ دینے کا کاروبار بھی کرتے تھے۔ اس لیے بیشتر غریب لوگ ان کے جال میں برسی طرح پھنسے ہوئے تھے اور ان کا رعب ماننے پر مجبور تھے۔ اس کے ساتھ ہی وہ مسلمانوں کے بارے میں خفیہ خبریں قریش تک پہنچانے کا فعل بد بھی کرتے تھے۔ ان کے ایک بڑے قبیلے کے جلا وطن ہو جانے سے دوسرے قبیلے بھی کچھ کمزور پڑ گئے اور عوام الناس ان کے ظلم اور زیادتی سے محفوظ ہو گئے۔ فتح بدر کے صرف ایک ہی مہینے کے بعد اس نمایاں کامیابی کی خبر قریش تک پہنچی تو وہ انکاروں پر لوٹنے لگے۔

ابو جہل کے بعد مسلمانوں کے خلاف مخالفتوں کی قیادت ابوسفیان کے ہاتھ میں آگئی۔ اس کا سازشی ذہن بڑا ذرخیز تھا۔ وہ مطلب برآرمی کے لیے پست سے پست حربہ استعمال کرنے میں بھی کوئی باک محسوس نہیں کرتا تھا۔ بدر میں اس کا ایک بیٹا حنظلہ مارا گیا اور دوسرا بیٹا عمرو اسیر ہوا۔ جب اس نے سنا کہ اس کی رہائی کے لیے فدیہ طلب کیا جا رہا ہے تو اس نے کوئی رقم دینے سے یہ کہہ کر انکار کر دیا کہ میں جانی نقصان کے بعد مالی نقصان ہرگز برداشت نہیں کروں گا۔

اس کے ساتھ ہی وہ موقع کی تاک میں رہا۔ انہی دنوں ایک ضعیف العمر مسلمان سعد بن نعمان رضاعی کے لیے مکہ گئے۔ کیونکہ یہ طریق عام تھا کہ عمرہ اور حج کے لیے آنے والوں سے کوئی تعرض نہیں کیا جاتا تھا لیکن ابوسفیان نے انہیں پکڑ کر یثرب لایا اور اس وقت تک چھوڑنے سے انکار کر دیا جب تک کہ اس کے بیٹے کو نہیں چھوڑا جائے گا۔ آخر سعد کے قبیلے والے ایک وفد کی صورت میں رسول اللہ کی خدمت میں حاضر ہوئے۔ حضور نے تمام معاملہ سنا تو عمرو بن ابوسفیان کو ان کے والے کر دیا تاکہ وہ اس کے بدلے میں اپنے بزرگ کو چھڑا کر لاسکیں۔

بدر کی شکست کے بعد ابوسفیان نے ہی رونے کی ممانعت کر دینے کی تجویز پیش کی تھی اور جوشِ جذبات میں یہ غلیظ قسم بھی کھالی تھی کہ وہ اس وقت تک نہ غسل کرے گا۔ نہ سر میں نیل ڈالے گا جب تک کہ بدر کے مقتولوں کا بدلہ نہیں لے لے گا۔ لیکن تین مہینے سے اوپر ہونے کو آگئے۔ مگر ایسی کوئی صورت آشکار نہ ہو سکی۔ جو اسے اس نجس قسم کی آلودگی سے نجات دلا سکے اور روز بروز اس کے باطن کی نجاست اس کے ظاہر میں بھی نظر آنے لگی۔ گندگی اور نجاست نے اسے پاگل سا کر دیا۔ وہ سردار تھا، قسم توڑ کر ننگ و عار اپنے نام لکھوا لینا بھی اسے گوارا نہیں تھا اور بدر کی شکست نے قریش کی مکر اس طرح توڑ دی تھی کہ جنگ کی تیاریاں اتنی جلد مکمل ہو جانا ناممکنات میں سے تھا۔

اس کا شاطر ذہن کوئی نہ کوئی حیلہ سازی کرنے کے درپے تھا۔ اس نے طے کیا کہ شگون کے طور پر سہی کوئی نہ کوئی جھڑپ یا مقابلہ بازی ضرور ہو جائے تاکہ اس قسم کی تلافی کی جاسکے۔ وہ اسی فکر میں کوئی منصوبہ بنا ہی رہا تھا کہ یہودیوں کی جلا وطنی نے اسے ایک نئی راہ سبھا دی۔ اس نے اندازہ کر لیا کہ یہودی جو پہلے ہی درپردہ مسلمانوں کی مخالفت پر مکر بستہ رہتے تھے، اپنے ہم مذہبوں کی جلا وطنی سے مشتعل ہو چکے ہوں گے۔ اس لیے انہیں بھڑکا کر ایک نئی جنگ کا سامان پیدا کر دینا زیادہ دشوار نہیں ہوگا۔

اسی منصوبے کو ذہن میں رکھ کر اس نے ذی الحجہ ۲ھ میں دو سو سواروں کو ہمراہ لیا اور مدینے کی جانب اپنی ناپاک سازشوں کا جال بے کر چلا۔ اس نے تاریکی شب کا لبادہ اوڑھ لیا اور دن کی روشنی سے پردہ کرنے لگا تاکہ مسلمانوں کو اس کی آمد کی خبر نہ ہو سکے اور وہ ان پر بے خبری میں وار کرنے میں کامیاب ہو جائے۔ اسی رازداری میں منزلیں مارتا وہ مدینے کے قریب پہنچ گیا۔ اپنے ساتھیوں کو کچھ

مخفی مقامات پر چھپا کر وہ رات کے وقت مدینے میں داخل ہوا اور یہودیوں کے قبیلے بنو نضیر کے سردار حی بن اخطب کے دروازے پر دستک دی۔

جلا وطنی کا واقعہ ابھی تازہ تھا۔ اس لیے یہودیوں کی ہمتیں پست تھیں۔ وہ کوئی خطرہ مول لینے پر تیار نہیں تھے۔ پتہ بھی کھڑکتا تو ان کے دل دھڑکنے لگتے تھے۔ حی بن اخطب کو رات کی دستک نے ڈرا دیا۔ وہ چپکا پڑا رہا اور دروازہ کھول کر کسی زحمت کو اندر آنے کی اجازت نہیں دی۔

اس کے دروازے سے مایوس ہو کر ابوسفیان نے ایک اور سردار سلام بن مشکم کا دروازہ کھٹکھٹایا۔ وہ یہودیوں کا محافظ خزانہ تھا اور کچھ حی دار انسان تھا۔ اس نے دروازہ کھولا۔ ابوسفیان کو دروازے پر دیکھ کر حیران ہوا لیکن کچھ کہے بغیر اسے بڑی عزت کے ساتھ اندر لے گیا۔

عربوں کی روایت کے مطابق اس نے دسترخوان کو انواع و اقسام کے کھانوں سے بھر دیا۔ شراب خوش رنگ منگوائی اور خوشگوار گفتگو سے اپنے مہمان کی دلہی کرنے لگا۔ ابوسفیان مدینے کے تمام راستے میں ستوؤں پر گزارا کرتا ہوا آیا تھا۔ ان نعمت ہائے گونا گوں نے اسے تروتازہ کر دیا۔ یہ خاطر تواضع دیکھ کر اس کے دل کو یہ بھی اطمینان ہوا کہ یہ بہادر سردار یقیناً اس کی مدد کرنے پر آمادہ ہو جائیگا کہ اس نے خوف و دہشت کے زمانے میں بھی مسلمانوں کے کھلے دشمن کو اپنے یہاں مہمان کیا تھا۔

خوب سیر ہو کر کھالینے کے بعد ابوسفیان حرفِ مدعا زبان پر لایا۔ ”اے مشکم! میں تمہاری بہادری اور جرأت مندی کا معترف ہوں۔ تمہاری اس تواضع نے مجھے بہت حوصلہ دیا ہے۔ میں جانتا ہوں کہ تم پیچھے ہٹنے والوں میں سے نہیں ہو اور ہمارے راز تمہارے پاس محفوظ رہیں گے۔ مسلمان ہمارے مشترکہ دشمن ہیں۔ انہوں

نے ہمارے گھروں میں صف ماتم ہی نہیں بچھانی بلکہ تمہارے بھائیوں کو بھی باپ
 داد کا وطن چھوڑنے پر مجبور کیا ہے۔ ان زیادتیوں پر ہماری خاموشی ان کے
 لیے شہ بن جائے گی۔ کیوں نہ ہم ان کے خلاف ہاتھوں میں ہاتھ ڈالیں اور
 ان پر دھاوا بول دیں۔“

ابن مشکم نے سیاسی تدبیرکاری سے کام لیا۔ ”سردار آپ درست کہتے
 ہیں لیکن ایسی مہمات کے لیے سوچ سمجھ کر منصوبہ بندی کرنی پڑتی ہے۔ میں اپنے
 تمام قبیلے کی ذمہ داری نہیں لے سکتا۔ جب کہ دوسرے سرداروں سے ابھی مشورہ
 بھی نہیں ہوا۔ اور پھر قینقاع والوں کی جلا وطنی کو کچھ زیادہ غرصہ نہیں گزرا۔ عوام
 کے دل ٹوٹے ہوئے اور خوف زدہ ہیں۔“

ایوسفیان جہاں دیدہ انسان تھا۔ اس نے مشکم کی گفتگو میں اس کے تذبذب
 اور تردد کا سراغ لگا لیا۔ اس لیے رات ہی کو خاموشی کے ساتھ اس سے رخصت
 ہوتا ہوا اپنے سپاہیوں میں آیا تو اسے ناکام واپس جانے میں ندامت محسوس
 ہوئی اور پھر اپنی قسم پوری کرنے کا خیال بھی دامن گیر تھا۔ اس لیے اس نے خفت
 مٹانے کو کچھ دستے ترتیب دیکر انہیں مدینہ کے مصافحات میں عریض کے مقام میں
 اتارا۔ انہوں نے وہاں پہنچ کر کچھ مکانات کو جلا یا۔ گھاس کے انباروں کو آگ لگائی
 اور کھیتوں میں کام کرتے والے ایک شخص سعد بن عمرو کو قتل کر دیا۔

رسول اللہؐ کو اطلاع ہوئی تو وہ کچھ فوج لے کر اس کی سرکوبی کو روانہ
 ہوئے۔ لیکن ایوسفیان چونکا تھا۔ بدر کا معرکہ ابھی اسے بھولا نہیں تھا۔
 اپنی جان اور اپنی فوج کی خیر متانا ہوا وہ افراتفری میں اپنے لوگوں کو اکٹھا
 کر کے نلکے کی سمت فرار ہو گیا۔ گھبراہٹ اور پریشانی میں اپنا بار ہلکا کرنے کو وہ

ستوؤں کی وہ گٹھڑیاں جو بطور رسد اپنے ہمراہ لایا تھا راستے میں پھینکتا ہوا گیا۔ جب رسول اللہ ﷺ اس مقام پر پہنچے تو جا بجا ستوؤں کے تھیلے گرے ہوئے نظر آئے جنہیں قبضے میں لے لیا گیا اور اسی مناسبت سے اس غزوے کا نام سولق ہو گیا۔ کیونکہ عربی میں ستوؤں کو ”سولق“ کہا جاتا ہے۔ □

دشمنوں کی کثرت اور مخالفتوں کی افراط کے سبب رسول اللہؐ نے حفاظتِ خود اختیار کی غرض سے کچھ لوگوں کو اس پر مامور کر رکھا تھا کہ وہ مدینے کی سرحدوں کی نگرانی کریں اور گرد و پیش سے معلومات حاصل کریں، تاکہ کوئی بے خبری میں وارنہ کر دے۔ ایسے لوگ وقتاً فوقتاً رسول اللہؐ کو اطلاعات دیتے رہتے تھے۔ ایک روز انہی میں سے ایک شخص رسول اللہؐ کی خدمت میں آیا اور پر تشویش لہجے میں بولا:

”یا رسول اللہؐ! نجد کے نخلستان میں آباد قبیلہ بنو غطفان اپنے بڑے ارادوں کا رخ جلد ہی مدینے کی جانب پھیرنے والا ہے۔“

”ان کے سردار کا نام کیا ہے؟“ رسول اللہؐ نے بغیر کسی تردد کے استفسار کیا۔

”اس کا نام دعثور بن حارث محارب ہے۔ وہ قریش کا حلیف ہے اور چاہتا ہے کہ چھپ کر وار کرے۔ اس لیے اندر ہی اندر اس کی تیاریاں پوشیدہ طور پر کر رہا

ہے۔ اس نے اطلاع دی۔

”کچھ اور لوگوں سے اس کی تصدیق ہو جائے تو ہم اس کا سدباب خود اس کی زمین پر کریں گے۔ وہ اپنے تاپاک ارادوں کے ساتھ مدینے کا رخ کبھی نہیں کر سکے گا۔“ رسول اللہؐ نے پر یقین لہجے میں کہا۔

مکمل طور پر تصدیق ہو جانے کے بعد چار سو پچاس مجاہدوں کی فوج تیار کی گئی اور بنو غطفان کی طرف روانگی عمل میں آئی۔ بنو غطفان کے جاسوس بھی غافل نہیں تھے۔ انہوں نے مسلمانوں کی آمد کی خبر فوراً ہی قبیلے والوں تک پہنچائی تو وہ گھبرا گئے۔ مسلمانوں کے خلاف فوج ترتیب دینے سے ان کا مقصد مسلمانوں پر چھپ کر وار کرنا تھا۔ تاکہ بے خبری میں انہیں زیادہ سے زیادہ نقصان پہنچا سکیں۔ لیکن جب انہوں نے مسلمانوں کی آمد کی خبر سنی تو انھیں بدریں قریش کی تیاریاں اور مسلمانوں کی بے سروسامانی یاد آئی۔ جس کے باوجود انہوں نے قریش کے گھروں میں صف ماتم بچھادی تھی۔ انہیں اندازہ ہو گیا کہ وہ مسلمانوں کا مقابلہ نہیں کر سکیں گے، اسی لیے وہ اردگرد کی پہاڑیوں میں روپوش ہو گئے۔ تاکہ اگر موقع ملے تو وہ کچھ کر سکیں۔ ورنہ براہ راست مقابلے سے تو بچ ہی جائیں گے۔

رسول اللہؐ نے پڑاؤ ڈالا اور صفر کا تقریباً سارا مہینہ اس علاقے میں گزارا۔ لیکن بنو غطفان کو حملہ کرنے کی جرأت نہ ہوئی۔ وہ وہیں پہاڑیوں پر سے مسلمانوں کی نقل و حرکت کا معائنہ کرتے رہے لیکن خوف کے مارے نیچے نہ اترے۔ آسمان پر بادل چھائے اور باران رحمت نے نجد کی پہاڑیوں کو سیراب کر دیا۔ مسلمان موسم کی اس مہربانی پر نہال ہو گئے۔ اپنے اپنے گھروں سے دور سفر کی صعوبتوں میں یہ خوشگوار ہوا اور بوند اباندی۔ صحرائے عرب کی آب و ہوا میں اچھا شگون سمجھی گئی۔ مناسب سا تباہ مہیا نہ ہونے کے سبب اکثر لوگوں

کے کپڑے آپ باران سے تر ہو گئے۔ رسول اللہؐ بھی بھیگ گئے اور اپنے ساتھیوں اور جانشینوں سے علیحدہ ہو کر ایک درخت پر اپنے کپڑے خشک ہونے کے لیے پھیلا دیے اور خود اس درخت کے نیچے آرام کرنے کی غرض سے دراز ہو گئے۔

قبیلہ ذی امر وائے مسلمانوں کے بارے میں پل پل کی خبر رکھتے تھے۔ انہوں نے رسول اللہؐ کو اس طرح تنہا بے خبر دیکھا تو دوڑتے ہوئے اپنے سردار کے پاس پہنچے:

”سردار! یہی موقع ہے، جس کا ہم مہینے بھر سے انتظار کر رہے تھے۔ جلدی کرو۔ آج مسلمانوں کے لیے ایک ہی وار کافی ہو گا۔“

”مجھے صاف صاف بتاؤ کہ آخر معاملہ کیا ہے۔“ دشمنوں نے عجلت میں پوچھا۔

”مسلمانوں کے رسولؐ۔ اس وقت تنہا اور غافل ہیں۔ اگر ان کا کام تمام کر دیا جائے تو مسلمان قوم اپنی موت آپ مر جائے گی۔“ اطلاع دینے والے نے خوشی سے بتلایا۔

”تم ٹھیک کہتے ہو۔ مسلمانوں کی قیادت ختم کر دی گئی تو ان کی کمر لوٹ جائے گی۔ پھر ان پر قابو پانا آسان ہو گا۔“ دشمنوں نے یہ کہتا ہوا اٹھا اور ایک بڑی کاٹ دار تلوار منتخب کی۔

وہ پہاڑی راستوں کے بھید اچھی طرح جانتا تھا۔ چھپتا چھپاتا، احتیاط سے قدم رکھتا کئی چکر کاٹ کر عین اس مقام پر جانکلا جہاں رسول اللہؐ آرام کر نیکی غرض سے لیٹے ہوئے تھے۔ اس کے بداراؤں نے اس کے روپوں روپوں میں انگریزی لائی اس کے باطل عزائم نے تلوار تولی اور وہ عین رسول اللہؐ کے سرہانے آن کھڑا ہوا۔ انہیں نہتا دیکھ کر اس کے غرور نے آواز دی:

”محمدؐ! بولو اس وقت تمہیں مجھ سے کون بچائے گا؟“

رسول اللہ ﷺ نہ چونکے۔ نہ اپنی جگہ سے جنبش ہی کی۔ نہ اپنا اندازِ استراحت بدلا۔ ایک نگاہِ غلط انداز اس کی برہنہ شمشیر اور بگڑے ہوئے تیوروں پر ڈالی اور اسی طرح لیٹے لیٹے۔ دل کے پورے اطمینان کے ساتھ صرف ایک ہی لفظ کہا۔ ”اللہ!“

اس ایک لفظ میں، اس مطمئن لہجے میں، اس بے نیاز انداز میں یقین کی ایسی قوت اور جلال کے ایسے تیور تھے کہ دشمنوں کا دل بیٹھ گیا۔ اس کے ہاتھوں پر لرزہ طاری ہوا اور غرور سے اٹھی ہوئی تلوار۔ رسول اللہ ﷺ کے قدموں میں آن گری۔

رسول اللہ ﷺ پر وقار انداز میں اٹھے۔ اسی کی تلوار کے قبضے پر ہاتھ رکھا اور دشمنوں کی جانب دیکھ کر پر رعب لہجے میں پوچھا۔ ”بولو! اب تمہیں میرے ہاتھ سے کون بچائے گا؟“

دشمنوں کا دل اٹھا۔ رعب و جلالت سے اس کا پتہ پانی ہو گیا۔ موت آنکھوں کے سامنے رقص کرنے لگی۔ جب تلوار اس کے ہاتھ میں تھی تو بھی وہ اس سے کام نہیں لے سکا تھا۔ اب تو وہ نہتا تھا۔ خوف سے لرزتا ہوا بولا۔ ”اس وقت کوئی نہیں جو مجھے اس تلوار کی کاٹ سے بچالے!“

”اگر تم اللہ پر ایمان رکھتے تو اس مشکل وقت میں بھی وہ ہی تمہاری ڈھارس ہوتا۔“ رسول اللہ ﷺ نے ملائم لہجے میں اسے دعوتِ اسلام دی۔

دشمنوں جھک گیا۔ ہاتھ میں تلوار کے ہوتے ہوئے، اس کے نہتے ہونے کے باوجود اس کے بدادوں سے آگاہ ہوتے ہوئے انہوں نے وار کرنے کے بجائے نرم و ملل لفظوں کو اس کی جانب بڑھایا تھا۔ اب سے کچھ دیر پہلے اس نے جو لہجہ استعمال کیا تھا۔ انہوں نے تو وہ لہجہ بھی نہیں لوٹایا تھا۔ ان کے انداز میں شیرینی اور

علم تھا۔ اخلاق و محبت کے اس پیکر کے روبرو سر جھکا لینے میں ہی عزت اور
 سر بلندی تھی۔ اس نے سر تسلیم خم کیا اور عاجزی سے اظہارِ ندامت کرتا ہوا بولا —
 ”میری اس گستاخی کو نظر انداز کیجیے، میں آپ پر ایمان لاتا ہوں۔ یقیناً آپ کا دعویٰ
 سچ ہے۔ مجھے ان کلمات کی تعلیم دیجیے جو میرے دل کے اقرار کے گواہ بن جائیں۔“

رسول اللہؐ نے تلوار اس کی جانب اچھال دی اور کلمہ پڑھوایا۔ اس نے اقرار کیا
 اور صدقِ دل سے بولا — ”یا رسول اللہؐ! میں آپ کے خلاف لشکر کشی کرنے کا
 خیال بھی دل میں نہیں لاؤں گا۔ بلکہ اب جو میں اپنے قبیلے میں جاؤں گا تو آپ کا سفیر
 آپ کا فرستادہ اور آپ کا پیام بر بن کر۔ میرے حق میں دعائیجیے کہ میں اپنے
 مقصد میں کامیاب رہوں اور اپنے قبیلے کو نجات کے دروازے تک لے آؤں۔“

رسول اللہؐ نے اسے دعادی — وہ قدم بوسی کے بعد رخصت ہوا تو رسول اللہؐ
 متشکر دل کے ساتھ فتح مند واپس ہوئے۔ خلقِ عظیم کا پیکر اپنے خلق سے دلوں کی
 شاہی جیت کر اپنے لوگوں میں واپس آیا، کوچ کا حکم دیا اور یہ غزوہ ہتھیاراٹھائے اور
 خون بہائے بغیر جیت لیا گیا۔

مدینے میں کچھ روز آرام کرنے کے بعد فرع کے علاقے میں بحران کی سمت روانگی
 ہوئی۔ جہاں بنی سلیم نے قریش کے بھڑکانے پر شورش و فتنہ انگیزی کو شعار بنا لیا
 تھا۔ رسول اللہؐ نے وہاں ربیع الثانی اور جمادی الاول کے مہینے گزارے۔ لیکن
 بنی سلیم کو مقابلے میں آنے کی ہمت نہ ہوئی اور رسول اللہؐ یہاں سے بھی کسی
 خون ریزی کے بغیر واپس ہوئے □

رمضان المبارک کا مہینہ آیا اور اس کی پندرہ تاریخیں گزریں۔ ۳، ہجری کا زمانہ تھا۔ اس روز سورج ایک انوکھی جگہ گاہٹ کے ساتھ طلوع ہوا۔ فضاؤں کا رنگ بدل گیا اور ہواؤں میں تحسین و تہنیت کی گونج سنائی دینے لگی۔ صبح نے ایک نئی بشارت کا گھونگھٹ اٹھایا اور مسرتوں کی نوید لانے والے کسی ہاتھ نے در رسولؐ پر دستک دی۔ رسول اللہؐ باہر تشریف لائے تو خوش خبری لانے والا خوشی

سے ہانپتا ہوا بولا: ”یا رسول اللہؐ! مبارک ہو، آپ کو اللہ نے نواسہ عطا کیا ہے“

رسول اللہؐ کے نورانی چہرے پر خوشی کی چمک اتری۔ ”ابھی ابھی جبریل امینؑ بھی یہی خوش خبری لے کر آئے تھے۔ میں اپنی پارہ جگر فاطمہؑ اور اپنے بیٹے کو دیکھنے روانہ ہونے ہی والا تھا“

”بسم اللہ! یا رسول اللہؐ! تشریف لے چلیے۔ وہاں آپ کا بے چینی سے انتظار

ہو رہا ہے“۔ نوید لانے والا جوش مسرت سے کہنے لگا۔

رسول اللہ ﷺ مجت سے سرشار بیٹی کے گھر تک آئے۔ علیؑ اور فاطمہؑ شاداں و فرحاں منتظر تھے۔ جان سے پیارے بابا کو دیکھ کر فاطمہؑ مسکراتی ہوئی اٹھیں اور اپنی گود میں کھلے ہوئے چاند کو رسول اللہ ﷺ کی آغوش میں دے دیا۔ رسول اللہ ﷺ نے اشتیاق سے نو مولود کے چاند چہرے کو دیکھا تو اپنا ہی جمال اس ماہ پارے میں منعکس ہوتا ہوا نظر آیا۔ حسنؑ نے بھی آنکھیں کھول کر جمال رسالتؑ کی زیارت کی۔ رسول اللہ ﷺ نے ایک کان میں اذان اور دوسرے میں اقامت کہی۔ اپنی زبان چوسائی اور علیؑ و فاطمہؑ سے مخاطب ہوئے:

”شکر ہے اس پروردگار کا جس نے اپنے وعدے کو بطریق احسن ایفا کیا ہے۔ حمد ہے اس رب ذوالجلال کے لیے جس نے مجھے میری بیٹی کے ذریعے صاحبِ اولاد کیا ہے اور ابتر اور مقطوع النسل کا طعنہ دینے والوں کی زبان کس خوبی سے قطع کی ہے۔ یہ میری سچائی کی پہلی نشانی ہے۔ یہ سورہ کوثر کی تفسیر ہے۔ اس کی نسل مجھ سے منسوب ہوگی جو قیامت تک باقی رہے گی اور ہمارے دشمن کا نام لینے والا بھی دنیا میں کوئی نہیں ہوگا۔ علیؑ! یہ تمہارا نہیں میرا بیٹا کہلائے گا۔“

”بسر و چشم یا رسول اللہ ﷺ!“ علیؑ نے مسرور لہجے میں کہا۔ ”میری جان آپ پر فدا ہو ہم سب بھی تو آپ کے ہیں۔“

”بے شک تم مجھ سے ہو علیؑ!“ رسول اللہ ﷺ مشفق لہجے میں گویا ہوئے اور فاطمہؑ سے کہا۔ ”یہ میرا بیٹا سید و سردار ہے۔ یہ میری ہیبت اور میرے خلق کا وارث ہوگا۔ یہ امن کا شہزادہ ہے۔ یہ صلح کا سفیر ہے۔ یہ بادشاہت کو ٹھوکر پر رکھے گا اور خود معتوب ہو کر امت کو خوریزی سے بچائے گا۔“

فاطمہؑ نے فخر و انبساط سے ننھے شہزادے کی طرف دیکھا۔ ”بابا! سے آپ کا سایہ رحمت، آپ کی شفقت اور آپ کی تربیت و محبت ملے گی۔ میرے چاند جیسا

روئے زمین پر اور کون ہو گا!

”یا رسول اللہ! یہ آپ کا بیٹا ہے۔ آپ اس کے لیے کوئی اچھا سا نام تجویز کیجیے۔“ علیؑ نے مؤدب و درخواست کی۔

”اس کا نام موسیٰ علیہ السلام کے وصی ہارونؑ کے بڑے صاحبزادے کے نام پر رکھا جائے گا۔ اس لیے کہ تمہیں بھی مجھ سے وہی نسبت ہے جو ہارونؑ کو موسیٰؑ سے تھی۔ ان کے صاحبزادے کا نام شبرؑ تھا۔ اس کا حسنؑ ہو گا۔ دونوں ہم معنی ہیں۔ لوگ اسے شبر کے نام سے بھی پکاریں گے۔“ رسول اللہؐ نے نومولود کو پیار کرتے ہوئے کہا۔

”بابا! میرے چاند کا نام اس کے جیسا ہی ہے۔“ فاطمہؑ محبت سے یولیں۔
”دنیاۓ عرب میں اس سے قبل یہ نام کسی کا نہیں رکھا گیا۔“ علیؑ نے مسکرا کر فاطمہؑ کو بتایا۔

”ہاں علیؑ! تم درست کہتے ہو۔ جس طرح تم سے قبل کسی کا نام علی نہیں تھا اسی طرح میرے بیٹے حسنؑ سے پہلے کسی کا نام حسن نہیں ہے۔ یہ نام جبریل امینؑ نے مجھ تک پہنچایا ہے۔“

خوشی کی یہ خبر کچھ دیر میں سارے مدینہ میں گردش کرنے لگی۔ جس نے سنی وہ بیت الشرف کی طرف دوڑا۔ رسول اللہؐ کو مبارکباد کے ہدیے نذر کیے۔ پھر علیؑ کے در دولت پر دستک دی۔ انہیں تہنیت کے نذرانے پیش کیے۔ زبانِ مدینہ فاطمہؑ کے لعل کو دیکھنے کے لیے جوق در جوق آنے لگیں۔ ہر ایک خالوادہ رسالتؑ کی اس پہلی خوشی میں دل و جان سے شریک ہو گیا۔ ابتر کا طعنہ دینے والوں کی زبانیں بند ہو گئیں۔ ان کے چہرے سیاہ پڑ گئے۔ ساتویں روز رسول اللہؐ نے حسنؑ کا عقیقہ کیا اور ننھے شہزادے کو گودیوں کھلانے لگے۔

پدر کی شکست قریش کے سینے کا تا سور بن گئی تھی۔ وہ اپنے مقتولین کا بدلہ لینے کے لیے بیتاب تھے۔ اس پر انہیں نوحہ اور گریہ و زاری سے روک دیا گیا تھا۔ جس سے ان کے جذبات اندر ہی اندر کھول کر ان کے سینوں میں آگ لگانے لگے۔ یہ سبکوت یہ سناٹا ایک شدید طوفان کا پیش خیمہ بن گیا۔

اس سال بھی قریش کا ایک بہت بڑا قافلہ تجارت شام کی سمت روانہ ہوا اور خرید و فروخت کے بعد ایک بڑے منافع کے ساتھ کامیابی سے واپس آیا۔ قافلے کے واپس آنے کی اطلاع ملتے ہی قریش کے سرکردہ لوگ جن میں عبداللہ بن ابی ربیعہ، عکرمہ بن ابو جہل، صفوان بن امیہ اور کئی دوسرے تھے۔ سب ملکر ابوسفیان کے پاس آئے جو اسلام کے خلاف قریش کے محاذ کا سردار تھا۔ انہوں نے تمام قریش کی طرف سے یہ مطالبہ پیش کیا:

”اے ابوسفیان! لات و عزیٰ کی برکت سے اس سفر تجارت میں ہمارے

اندازے سے زیادہ منافع حاصل ہوا ہے۔ ہم سب چاہتے ہیں کہ یہ زیر منافع سب میں فرداً فرداً تقسیم کرنے کے بجائے مسلمانوں سے بدر کا بدلہ لینے کے لیے تیاریوں میں صرف کیا جائے تاکہ جلد ایک فیصلہ کن جنگ سے انہیں صفحہ ہستی سے مٹایا جاسکے۔ جنہوں نے ہمارے دلوں میں آگ روشن کر دی ہے اور ہمارے سینوں کو داغوں سے بھر دیا ہے۔

”تم نے میرے دل کی بات کی ہے“۔ ابوسفیان نے خوش ہو کر کہا اور اپنے اندر کی ساری نفرت اپنے لفظوں میں بھرتے ہوئے بولا۔ ”بھلا مجھ سے زیادہ ان سے جنگ کرنے کے لیے کون بیتاب ہو گا؟ میرے سینے پر تو میرے ایک بیٹے کے قتل کا داغ ہے لیکن میری زوجہ ہند کو اپنے بیٹے کے علاوہ باپ اور بھائی کا غم بھی کھائے جا رہا ہے۔ ہم تو جلد سے جلد اس ادھار کو چکا دینا چاہتے ہیں۔ تاکہ ہماری سانسوں میں گھلتی ہوئی گرم راکھ کو ٹھنڈک پڑے۔“

”تو کیا فیصلہ کن جنگ کی تیاریاں شروع کر دی جائیں؟“ انہوں نے وحشت اور زندگی سے چمکتی ہوئی آنکھوں کے ساتھ سوال کیا۔

”یقیناً۔۔۔ تم میں سے ہر ایک اس جنگ کی تیاری میں جیسی خدمت بھی کرنا چاہتا ہے کرے۔ جو بھی تجویز پیش کرنا چاہتا ہے کرے۔ عمر و جمحی اور مسافحی جیسے شعلہ بیان شاعروں کو دوسرے قبائل کی طرف روانہ کرو تاکہ ہمارے لیے زیادہ سے زیادہ حمایت حاصل کر سکیں۔ اس مرتبہ عورتیں بھی ہمارے ساتھ چلیں گی تاکہ مردوں کی غیرت کی مہاریں تھامے رکھیں اور انہیں فرار ہونے سے باز رکھیں۔“

یہ سنتے ہی قریش میں ایک نیا جوش و ولولہ دوڑ گیا۔ مکے کے ہر گھر سے ہتھیاروں کی جھنکار اور جنگی نعروں کی صدائیں سنائی دینے لگیں۔ شعراء اپنے لفظوں کی آگ لے کر دوڑ دوڑ تک نکل گئے اور عوام الناس کے سینوں میں جلتی ہوئی آگ کو اور بھڑکانے لگے۔

چند ماہ کی سپہنیا ریلوں کے بعد تین ہزار سوار اور دو ہزار پیادوں کے ساتھ قریش کا لشکر پوری شان و شوکت کے ساتھ روانہ ہوا تو اس کے ہمراہ قریش کی اونچے گھرانوں کی عورتیں بھی ایک دستے کی صورت میں رجز خوانی کرتیں اور جنگی ترانے گائیں چل رہی تھیں۔ ان میں ابوسفیان کی زوجہ ہند پیش پیش تھی۔ اس کے علاوہ خالد بن ولید کی بہن فاطمہ، ابو جہل کی بیوہ ام حکیم، عمر بن العاص کی زوجہ ریطہ اور اسی قبیل کی دوسری عورتیں بھی شامل تھیں۔

ہند کے جوش انتقام کا یہ عالم تھا کہ وہ کسی طرف سے بھی غافل نہیں تھی۔ وہ ہر قیمت پر بدر میں مارے جانے والے عزیزوں کا بدلہ لینا چاہتی تھی۔ اس نے جبرین معظم کے حبشی غلام وحشی کو بلا یا جو حبش والوں کے مخصوص ہتھیار ”حربہ“ پہنکنے میں ماہر سمجھا جاتا تھا۔ یہ ہتھیار دور سے پھینکا جاتا تھا اور اگر نشانہ درست پلٹھتا تو اپنا کام کر جاتا۔ اس ہتھیار کو منتخب کرنے کی وجہ یہ تھی کہ ہند جانتی تھی کہ علیؑ اور حمزہؑ جیسے شجاعت پیشہ شیروں پر دست یہ دست جنگ کر کے قابو پانا آسان نہیں ہوگا۔ لیکن چھپ کر وار کیا جائے تو ان کی بے خبری ہی ان کی قاتل ثابت ہو سکتی ہے۔

وحشی آیا تو ہند نے مکاری سے سوال کیا۔ ”کیوں وحشی کیا تم آزادی جیسی نعمت کے خواہاں ہو؟“

وحشی کی باچھیں کھل گئیں۔ ”کیوں نہیں مالکہ!۔ بھلا وہ کونسا انسان ہے جو آزادی کو پسند نہیں کرتا۔“

”تو پھر تمہارے لیے خوشخبری ہے کہ عروس آزادی احد کے میدان میں تمہاری منتظر ہے کہ تم سے بغلیگر ہو!“ ہند نے شاطرانہ مسکراہٹ کے ساتھ اس کے شوق کو ابھارا۔

”کیا آپ سچ کہہ رہی ہیں؟“ اس کی بے یقینی سوال بن گئی۔

”ہاں یہ سچ ہو سکتا ہے!۔ اگر تم ہمت سے کام لو اور محمدؐ کے چچا حمزہؓ اور ان کے داماد علیؑ کو چھپ کر اپنی حربہ اندازی سے ٹھکانے لگا دو۔ اگر تم نے یہ کام کر دیا تو قریش میں تمہاری عزت ہوگی۔ کیونکہ ان دونوں کی تلواروں نے قوم قریش کو زخم زخم کر دیا ہے۔ اگر ان کے ہاتھ مسلمانوں کے ساتھ شامل نہ ہوتے تو فیصلہ بدر کے میدان میں ہی ہو جاتا“۔ ہند نے معاملے کی اونچ نیچ سمجھائی۔

”آپ فکر نہ کریں۔ آپ کی یہ آرزو میں نے اپنے دل پر لکھ لی اور اب تو یہ میری بھی آرزو بن گئی ہے کہ اس کے ساتھ میری آزادی مشروط ہے۔ میں اس کے لیے اپنی جان کی بازی لگا دوں گا“۔ وحشی نے چمکتی ہوئی قاتل آنکھوں کے ساتھ اقرار کیا اور حربہ اندازی کی مشقیں کرنے لگا تاکہ نشانہ بازی میں اپنی مہارت کو اور بڑھا سکے۔

طبلِ جنگ کے بجائے دف پر چوٹ پڑتی تھی اور نعرہ ہائے جنگ کے بجائے ابوسفیان کی زوجہ ہند آواز اٹھاتی تھی اور اس کی ساتھی عورتیں اس کی آوازیں آواز ملاتی تھیں:

”ہماری طرف دیکھو۔ ہم آسمان کے تاروں کی بیٹیاں ہیں۔ ہم نے قالینوں پر قدم رکھے اور ناز و نعمت میں پرورش پائی ہے۔ اگر تم بڑھ بڑھ کر حملے کرو گے تو تمہارے لیے وصال کی شیریں شراب ہے۔ اگر قدم پیچھے ہٹایا تو پھر جدائی اور فراق ہے۔ ایسی جدائی اور فراق جس میں مہر و محبت کا شائبہ بھی نہیں ہوگا“۔

ان زبردست تیاریوں اور لشکر کشی کی خبر پوشیدہ نہیں رہ سکتی تھی۔ جلد ہی یہ اطلاع رسول اللہؐ تک بھی پہنچی اور معلوم ہوا کہ قریش کا لشکر مدینے کے قریب مقامِ عریض پر پہنچ چکا ہے۔

رسول اللہ نے بھی اپنی مدافعت کے لیے جوانی حملے کی تیاریاں کرنے کا حکم دیا۔
 مارینے سے باہر نکل کر لڑنے کا فیصلہ ہوا۔ شوقِ جہاد نے ایک ہزار مسلمانوں کے سینے
 گرمائے اور وہ ہتھیار سنبھال سنبھال کر رسول اللہ کی صدا پر لبیک کہتے ہوئے جمع ہو گئے۔
 یہ سوال کی ابتدائی دہائی تھی اور سترہ کا زمانہ۔ صرف سو مجاہدین کے پاس زرہیں
 تھیں اور سواری کے لیے محض چند گھوڑے تھے۔

رسول اللہ نے اپنے مجاہدوں کے جوش شجاعت سے دکتے ہوئے چہروں پر
 نگاہ کی تو دیکھا کہ بدر کی طرح آج بھی بہت سے کم سن بچے ساتھ چلنے کو تیار ہیں۔
 موسم بہار کے ان تروتازہ پھولوں کو جنگ کی بھٹی میں جھونک دینا رحمتِ دو عالم
 کا مقصد نہیں تھا۔ دین اسلام کی بنیادیں آنے والی نسلوں کے لیے استوار کی جا رہی
 تھیں۔ ان کی صورت میں اسلام کو اپنا مستقبل محفوظ رکھنا تھا۔ اسی لیے رسول اللہ
 صفوں کا معائنہ کرتے ہوئے جیسے جیسے آگے بڑھتے گئے۔ زید بن ثابت، ابو سعید
 خدری، عبداللہ ابن عمیر، اسیر بن ظہیر، برابر بن عازب، عرابہ بن اوس جیسے کم سن
 بچوں کو شفقت اور نرمی کے ساتھ، ان کے جذبہ جہاد کو داد دیتے ہوئے صفوں سے
 علیحدہ کرتے گئے۔ لیکن جب کم سن رافع بن ذریج کے قریب پہنچے تو اس نے سینہ
 پھیلایا اور بچوں کے بل تن کر کھڑا ہو گیا تاکہ اپنے برابر کھڑے ہوئے بڑوں کے
 برابر نظر آ کر اپنی کم سنی کی تلافی کر سکے۔

رسول اللہ کو ننھے مجاہد کے ذوق و شوق پر پیار سا آ گیا۔ مسکرا کر بولے۔
 ”گو تم کم سن ہو۔ مگر تمہارا جذبہ جوان ہے اور یہی جذبہ تمہیں جوانوں کے برابر
 لے آتا ہے۔ تم ہمارے ساتھ جہاد میں شریک ہو گے۔“

رافع خوشی سے اچھل پڑا۔ جس نے سنا اس کی قسمت پر رشک کرنے لگا۔
 اسے اجازت مل جانے کی خبر پل بھر میں سارے لشکر میں پھیل گئی۔ اسکے ہم سنوں

کو بھی علم ہوا تو سمرہ بن جندب بیقرار ہو گیا۔ اس نے اپنے سر پر سنتوں کو مجبور کیا کہ اسے رسول اللہؐ کی خدمت میں لے چلیں۔ اس کے بار بار ضد کرنے پر اس کے سر پر سنت اسے ہمراہ لیے ہوئے رسول اللہؐ کی خدمت میں حاضر ہوئے۔ اذن باریابی ملا تو سمرہ نے دست بستہ عرض کی:

”یا رسول اللہؐ! یہ چھوٹا منہ اور بڑی بات ضرور ہے۔ لیکن آپ کی شفقت اور محبت نے مجھے یہ جرأت عطا کی ہے۔ ہم نے سنا ہے کہ آپ نے رافع کو اذن جہاد دیدیا ہے۔ میں بھی اس کا ہم عمر ہوں اور اسے کشتی میں پھینکا دیتا ہوں اور اس لیے میرا بھی حق بنتا ہے کہ جنگ میں شریک ہوں۔“

رسول اللہؐ اس کے طفلانہ استدلال پر مسکرائے اور مسلمان بچوں میں شوق جہاد کو فروغ دینے کی خاطر محبت سے بولے۔ ”اچھا سمرہ! اگر تم اپنے اس دعوے میں سچے ہو تو اسے ثابت کر کے دکھاؤ۔ تمہیں بھی اذن جہاد دیدیا جائے گا۔“

سمرہؓ جوش اور جذبے سے اچھل پڑے۔ رافع نے بھی لنگر لنگوٹ کس لیے۔ اردگرد دوسرے مسلمان بھی اس دلچسپ مقابلے کو دیکھنے کے لیے اکٹھے ہو گئے۔ دونوں بچے بڑھ چڑھ کر اپنی قوت اور داؤ آزمانے لگے۔ لیکن سمرہؓ رافع پر بھاری پڑا۔ اس نے تھوڑی سی جدوجہد کے بعد رافع کی پشت رگادی اور نعرے مارتا ہوا رسول اللہؐ کے قدموں میں آیا۔ رسول اللہؐ نے اس کی پشت تھپتھپائی اور شفقت سے بولے۔ ”سمرہؓ! تم اطمینان رکھو۔ تم جہاد میں ہمارے ساتھ شریک ہو گے۔“

رسول اللہؐ نے کوچ کی تیاریاں کرنے کا حکم دیا اور خود اس دروازے پر آئے جہاں سفر پر روانہ ہوتے وقت سب سے آخر میں رخصت کے لیے آتے تھے اور سفر سے واپسی پر سب سے پہلے اسی دہلیز پر قدم رکھتے تھے۔ جہاں پر دے کے پیچھے محبوب بیٹی کی منتظر نظریں ان کی راہ تک رہی ہوتیں۔

رسول اللہ ﷺ خاتہ فاطمہؑ پر پہنچے تو علیؑ جہاد کی تیاریوں میں مصروف تھے۔
 ”فاطمہؑ! میری تلوار لے کر آؤ تاکہ میں ان کی جانب پیش قدمی کروں جو سمندر کی
 موجوں کی طرح جھپٹ جھپٹ کر ہمارے محبوب رسولؐ میرے بھائی اور تمہارے
 والد گرامی کے خلاف نیرد آزما ہوتے والے ہیں۔ جب تک میری جان میں جان ہے
 میں جہاد کروں گا۔ یہاں تک کہ دین اسلام غالب آجائے یا میری گردن سے خون
 کے دھارے بہ نکلیں۔“

فاطمہؑ نے مطمئن دل اور کھلے ہوئے چہرے کے ساتھ علیؑ کی تلوار اٹھیں دی۔
 اسی وقت دروازے پر رسول اللہ ﷺ کی آواز اور پہچانی ہوئی محبوب آہٹ سنائی دی۔
 فاطمہؑ نے شوق و مسرت سے دروازے پر سے پردہ ہٹایا اور ننھے حسنؑ کو گود میں لیکر
 آگے بڑھیں۔ ”بابا جان! خدا کا شکر ہے کہ میرا مجاہد شوہر بھی آپ کے ہمراہ ہوگا۔
 اللہ میرے ننھے کو بھی جلد اس قابل کرے کہ وہ اسلام کی نصرت میں آپ کے ساتھ
 ساتھ ہو۔“

رسول اللہ ﷺ نے محبت سے فاطمہؑ کی پیشانی کو بوسہ دیا۔ ننھے حسنؑ کو پیار کیا
 اور الوداعی کلمات کہتے ہوئے علیؑ کے ہمراہ۔ فاطمہؑ کی دعاؤں کے سنائے
 میں رخصت ہو گئے۔ □

مدینہ منورہ کے شمالی جانب قریباً ڈیڑھ میل کے فاصلہ پر ایک پہاڑی ”اُحد“ نامی تھی۔ مشرکین کی فوجیں اسی جانب پیش قدمی کر رہی تھیں۔ اسی لیے مسلمانوں کی فوجیں بھی اُحد کے دامن کی طرف روانہ ہوئیں۔ لیکن اچانک ایک شور مچا اور ہزار کے لشکر میں سے کچھ صفیں ٹوٹ کر ایک جانب جمع ہونے لگیں۔ باقی صفوں نے حیرت سے ان کی طرف دیکھا۔ ایک نے دوسرے سے کہا اور دوسرے نے تیسرے سے۔ بات ہوئے ہوئے صفوں میں پھیلتی ہوئی سالار لشکر تک پہنچی۔ پیش قدمی روک دی گئی اور ٹوٹ جانے والوں سے علیحدگی کا سبب دریافت کیا تو انہوں نے عبداللہ ابن ابی کی جانب اشارہ کیا کہ وہی ان کا سربراہ ہے۔ وہ ان کے ترغیب دینے پر لشکر اسلامی چھوڑ چلے ہیں۔

عبداللہ اُگے بڑھا اور اپنی منافقت کو اس عذر میں پوشیدہ کر نیکی کو شمش کتنا ہوا بولا ”آپ کے لیے بہتر تھا کہ مدینے میں رہ کر اپنا دفاع کرتے۔ ہم نے

ہمیشہ ہی طریقہ امتیاز کیا ہے اور کامیاب رہے ہیں۔ آپ نے کم عمر لوگوں کی بات مان لی اور ہماری رائے کی وقعت کو گرا دیا۔ میں اپنے آدمیوں کو کثیر لشکر کے مقابلے میں بھیج کر موت کا نوالہ نہیں بنا سکتا۔“

”تو پھر تم کیا چاہتے ہو؟“ دلوں کا حال جاننے والے رسول اللہؐ نے اس کی منافقت کو شناخت کر کے اسے اپنی رائے ایک مرتبہ پھر ظاہر کرنے کا موقع دیا۔

”میں کھلے میدان میں لڑنے کے لیے تیار نہیں۔ اس لیے میں اپنے آدمیوں کے ساتھ مدینے کی طرف واپس جانا چاہتا ہوں۔“ عبداللہ نے ڈھٹائی سے کہا اور اپنے تین سو ہم خیالوں کو لیکر مدینے کی طرف لوٹ گیا۔

اپنے ہی لوگوں کی غداری سے مسلمان دل گرفتہ ہوئے۔ جن کے ایمان پختگی کے درجے پر نہیں تھے، وہ تعداد کے کم ہو جانے پر پریشان ہو گئے۔ کچھ کے دل میں تردد جاگا لیکن نیتوں کا حال جاننے والے سالار کو کسی کی پروا نہیں تھی۔ انہیں تعداد یا ہتھیار یا مخلوق پر بھروسہ ہی کب تھا۔ وہاں تو خالق سے رابطے استواء تھے اور حکم خدا کے سامنے کسی بندے کی کیا اہمیت تھی۔ انہوں نے پیش قدمی کا حکم دیا اور ایک ہزار کا لشکر جو غداری کی زد میں آکر سات سو رہ گیا تھا۔ تیرہ یا چودہ سوال کو اُحد کے میدان میں وارد ہوا۔

۱۵۔ سوال کو دونوں جانب صف بندی کا آغاز ہوا۔ رسول اللہؐ نے ترتیب لشکر میں اُحد پہاڑ کو پشت پر رکھا تاکہ اس طرف سے حملے کا خطرہ نہ ہو لیکن وہاں ایک پہاڑی ورہ بھی تھا جس کے ذریعے عقب سے وار ہو سکتا تھا۔ وہاں سچاں ماہر تیراندازوں کا ایک دستہ اس تاکید کے ساتھ مقرر کیا گیا کہ حالات خواہ کیسا بھی رخ اختیار کریں۔ وہ کسی حالت میں بھی اپنی جگہ نہیں چھوڑیں گے۔ ان

کی قیادت عبداللہ ابن جبیر کے سپرد کی گئی۔ اس کے بعد بدر کے فاتح علیؑ کو پکارا گیا۔
 علیؑ شجاعوں کی شان سے آگے بڑھے تو انھیں مہاجرین کا علم عطا ہوا۔ انصار کا
 علمبردار سعد ابن عبادہؓ کو منتخب کیا گیا۔

مشرکین کی تیاریاں بھی اپنے عروج پر تھیں۔ میمنہ کا افسر خالد بن ولیدؓ میسرہ
 کا سپہ سالار عکرمہ بن ابو جہل اور سواروں کا قائد صفوان ابن امیہ کو مقرر کیا گیا۔
 طلحہ علمبردار تھا اور ابو سفیان جو اس کثیر لشکر کا سربراہ تھا۔ اپنے دونوں ہاتھوں
 میں اپنے ہی تراشیدہ خداؤں لات اور عزیٰ کو اٹھائے ہوئے تھا تاکہ ان
 کی پرستش کرنیوالے انہیں سامنے موجود پا کر ان کی حفاظت میں اپنی جانیں بھی لڑا دیں۔
 رسول اللہؐ کا قلبِ اطہر اپنے معبود حقیقی سے ہمکلام تھا اور ان کی نگاہیں دشمن
 کے لشکر پر لگی ہوئی تھیں۔ تیروں کی بوچھاڑ سے جنگ کا آغاز ہوا اور اس کے ساتھ
 ہی مشرکین کا علمبردار طلحہ بن عثمان صفوں سے باہر نکلا۔ چمکتی ہوئی تلوار لہرائی اور
 اپنی شجاعت کے زعم میں پُرعزوریجے سے زہراؑ کو دالفاظ مسلمانوں کی صفوں کی
 جانب اچھالنے لگا۔

”اے اصحابِ محمدؐ! تمہارا گمان ہے کہ تمہاری تلواروں سے قتل ہونیوالا
 جہنم میں اور تمہاری تلواروں سے قتل ہونے والا جنت میں جائے گا تو پھر
 او۔۔۔ کس کس کو جنت میں جانے کا اشتیاق ہے!“

ابھی اس کے بد نما لفظ اس کے منہ میں ہی تھے کہ نوجوان علیؑ تلوار
 لہراتے ہوئے اس کے سر پر موجود تھے اور شکوہ ہاشمی سے چھلکتے ہوئے لفظ علیؑ کی
 پرہیزت آواز میں چاروں طرف گونج رہے تھے:

”میں ہوں شیرِ زگوشتِ چشم سے دیکھنے والا

جب شدید جنگ میں سیانس پھولنے لگتی ہے

میں اس وقت بھی شدید اور جان لیوا وار سے مرعوب نہیں ہوتا
 قسم ہے اس کی جس کے قبضہ قدرت میں میری جان ہے
 میں اس وقت تک تجھ سے الگ نہیں ہوگا
 جب تک تجھے جہنم رسید نہیں کروں گا۔“

لفظوں کے اس دعوے کو تلوار کے اس وار نے ثابت کر دیا جو طلحہ کے
 آہنی خود کو چیرتا ہوا کاسہ سر تک اتر گیا۔ طلحہ سنبھل نہ سکا اور زمین پر ڈھیر ہو گیا۔
 اسد کردگار نے تلوار اٹھائی، لیکن وار نہیں کیا اور اپنی صفوں کی طرف پلٹ آئے۔
 مشرکین کے گرتے ہوئے علم کو دیکھ کر مسلمانوں نے تکبیر بلند کی اور ان میں سے
 کسی نے علیؑ سے پوچھا۔ کہ انہوں نے طلحہ پر دوسرا وار کرنے سے تلوار کو کیوں روک
 لیا تھا؟

”پہلا وار ہی اس پر مہلک پڑا ہے وہ جا نہ نہیں ہو سکے گا۔“ علی نے جواب دیا۔
 ”ہاں، جب وہ گرا تو برہنہ ہو گیا اور مجھے قسم دینے لگا کہ اسے چھوڑ دوں۔
 پس مجھے حیا مانع ہوئی کہ اس پر دوسری نگاہ ڈالوں۔ اس لیے میں نے وار نہیں کیا۔“
 طلحہ کے ہاتھوں سے گرا ہوا علم اس کے بھائی عثمان نے بڑھ کر تھاما اور
 جوش انتقام میں چلایا۔ ”علمبردار کا فرض ہے کہ نیزے کو خون سے رنگین کرے
 یا ٹکرا کر توڑ ڈالے۔“

اس کے جواب میں مرد میدان حمزہؓ کا شجاعت آمیز رجز گونجا:

”میں ہوں حمزہؓ! ساقی حجاج کا فرزند!“

تلوار اس کے شانے پر پڑی جو کمر تک اتر گئی۔ اگلے ہی لمحے عثمان اور علم
 دونوں زمین پر تھے۔

اب علم ابو سعید اور طاس نے باری باری اٹھایا۔ لیکن علیؑ اور حمزہؓ نے

علم کو پھر سرنگوں کر دیا۔ جس پر عام جنگ چھڑ گئی۔

رسول اللہؐ نے اپنی ایک تلوار ابو جہانہ رضی اللہ عنہا کو عطا کی۔ وہ فخر و انبساط میں ڈوبے ہوئے کشتوں کے پشتے لگاتے دشمن کی آخری صفوں تک نکل گئے۔ — علیؑ

اور حمزہؓ کی تلوار میں بجلی کی طرح چمک رہی تھیں۔ جس طرف بھی نکل جائیں میدان جنگ میں مشرکین کے خون سے اپنی شجاعت کی داستانیں رقم کرتی چلی جاتیں۔

مقداد بن اسودؓ اور زبیر ابن العوام بھی علیؑ اور حمزہؓ کی کمک بنے ہوئے

تھے۔ یہاں تک کہ میدان جنگ میں قیامت کا سماں برپا ہو گیا۔ — اپنی طاقت

کے گھمنڈ میں بڑھ بڑھ کر حملے کرنے والے پیچھے ہٹتے ہوئے اپنی جانیں بچانے

کی فکر کرنے لگے۔ — جنگی ترانے گانے اور دف بجانے والی حسینائیں اپنے منہ

پیننے اور بین کرنے لگیں تو ابوسفیان نے بلند آواز میں پکارنا شروع کیا:

”اے اوس، اے خزرج والو! ہمیں تمہارے ساتھ کوئی دشمنی نہیں۔

تم ہمارے درمیان سے ہٹ جاؤ تو ہم اپنے اہل وطن سے خود نیٹ لیں گے۔“

اس کی اس جنگی چال کا جواب تلواروں کی جھنکار اور طعن آمیز رجز خوانی سے

ملا تو اس نے ابو عامر کو بھیجا جو ہجرت رسولؐ سے پہلے اپنے زہد اور تارک الدنیا

ہو جانے کے باعث راہب کہلاتا تھا اور مختلف قبیلے خصوصاً اوس اس کی بہت

عزت کرتے تھے۔ — رسول اللہؐ کو مرکزیت حاصل ہوتی دیکھ کر وہ مکہ چلا گیا اور مشرکین

کے ساتھ اتحاد کر لیا۔ وہ اپنی پارسائی کے گھمنڈ میں صفوں کے درمیان آیا اور سابلتہ

تعلقات کے پیش نظر اوس والوں کو مخاطب کر کے کہنے لگا:

”اے اوس والو! میری بات سنو۔ میں ہوں ابو عامر! کیا تم مجھے پہچانتے ہو؟“

”ہاں اے فاسق! ہم تجھے اچھی طرح پہچانتے ہیں۔ تو ہمیں بہکاتا ہے۔ تجھ

پر خدا کی مار ہو۔“ اس کے سوال کا جواب آیا۔

جن پر اسے گھمنڈ تھا، انہوں نے ہی اس کے منہ پر تھوک دیا۔ وہ بری طرح جھنجھلا گیا اور مشتعل ہو کر تلوار لیکر مقابلے پر اتر آیا۔ بالآخر جہنم رسید ہوا۔ یہ آخری امید بھی ٹوٹ گئی تو مشرکین کو اپنی جانیں بچانے کی فکر ہوئی۔ جس طرف جس کا منہ اٹھا وہ بھاگ کھڑا ہوا۔ جنگ میں سستی کرنے والے کمزور ایمان مسلمان حرص و طمع کے لبادے اوڑھ کر مال غنیمت لوٹنے میں مشغول ہو گئے۔ درے پر متعین تیراندازوں کے دستے پر بھی لالچ نے کمند پھینکی۔ جہالت کی عادت نے ان کے اندر سرا بھارا۔ اس خیال نے انہیں بیقرار کر دیا کہ اگر وہ یہیں کھڑے رہے تو ان کے حصے میں کچھ بھی نہیں آئے گا۔ عبداللہ ابن جبرئیل انہیں روکتے رہے لیکن ان کے اندر کے ابلیس نے عبداللہؓ کی ایک نہ سنی اور ایک ایک کر کے وہ درہ چھوڑ کر مال غنیمت پر گرتے گئے۔ یہاں تک کہ عبداللہؓ کے ساتھ صرف بارہ آدمی رہ گئے۔

مشرکین کے سپہ سالار۔ خالد ابن ولید پسپا ہوتے ہوئے نلکے کی سمت دوڑتا جا رہا تھا کہ اس کی نگاہ پہاڑی درے پر پڑی۔ وہ ٹھٹھک کر رک گیا۔ درہ تیراندازوں کے دستے سے تقریباً خالی ہو چکا تھا۔ جتنے لوگ وہاں موجود تھے وہ دفاع کے لیے کافی نہیں تھے اور مال غنیمت سمیٹتے ہوئے مسلمان گردو پیش سے بے خبر ہو چکے تھے۔ اس نے عجلت میں مشرکین کا ایک دستہ جمع کر کے پوری قوت کے ساتھ عقب سے حملہ کر دیا۔ عبداللہؓ اور ان کے باقیماندہ ساتھیوں نے دفاع کرنے کی پوری کوشش کی لیکن کثیر تعداد کے سامنے ان کی مدافعت کمزور پڑتی چلی گئی اور ان کا خون اسی جگہ پر بہ گیا جہاں رسول اللہؐ نے انہیں جھے رہنے کی تاکید کی تھی۔ خالد کے حوصلے اور بڑھے۔ تیراندازوں کو روندتا ہوا وہ پیش قدمی کرتا مسلمانوں پر ٹوٹ پڑا۔ اس کے دوسرے ساتھی بھی اس کی مدد کو دوڑے اور مال دنیا

کے طلب گار اپنے ہتھیاروں سے غافل مسلمانوں کو اس وقت ہوش آیا جب وہ چاروں طرف سے گھر چکے تھے۔ اس اچانک افتاد نے ان کے سوچنے سمجھنے کی صلاحیتیں سلب کر لیں۔ ان کے حوصلے پست ہو گئے، چھوڑے ہوئے ہتھیاروں کو سنبھالنے کے بجائے وہ اپنی جانوں کی فکر کرنے لگے اور جس کا منہ جس طرف اٹھا وہ اسی طرف بھاگ کھڑا ہوا۔

صرف چند مجاہدین، جو پہلی جنگ کے بعد ابھی اپنی سانس بھی بحال نہیں کر پائے تھے۔ جس مقام پر تھے وہیں تلوار اٹھا کر مصروف پیکار ہو گئے۔ کہیں علی صفوں کو الٹ رہے تھے۔ کہیں حمزہؓ اور کہیں ابو دجانہؓ، مقدادؓ، زبیرؓ اور مصعبؓ بن عمیر وغیرہ مصروف جنگ ہو گئے۔ لیکن افراتفری اس قدر تھی کہ کسی کو کسی کی خبر نہیں رہی۔ ہر ایک اپنے تئیں جنگ کا پانسہ پلٹ دینے میں جان کی بازی لگا رہا تھا۔ ہاتھوں سے جاتی ہوئی فتح کو مشرکین سے چھین لینے کے درپے تھے لیکن ساتھ دینے والے بہت کم تھے اور مشرکین کے حوصلے بڑھتے چلے جاتے تھے۔

علیؓ نے ان کے حوصلوں کو توڑنے کے لیے ایک جنگی حکمت عملی اپنائی۔ انہوں نے حمزہؓ کو بھی اس منصوبے میں شریک کیا اور علمبرداروں پر ٹوٹ پڑے تاکہ علمبرداروں کو ہوجانے سے کفار کی فوج کے حوصلے بھی سرنگوں ہو جائیں۔ علیؓ ایک علمبردار پر ضرب لگاتے تھے تو دوسرا گرتے ہوئے علم کو تھام لیتا تھا اور باقی لوگ دفاع کرنے کے لیے اس کی طرف دوڑ پڑتے۔ شیر خدا علمبردار سے دست بردوست جنگ بھی کرتے اور اس کے بچاؤ کے لیے گھیرا ڈالنے والوں کو بھی منتشر کرتے۔ حمزہؓ برابر اس مہم میں علیؓ کا ساتھ دیتے رہے اور علمبردار یکے بعد دیگرے گرتے رہے۔ یہاں تک کہ ایک عورت عمرہ بنت علقمہ نے علم سنبھال لیا۔

حمزہؓ جس طرف بھی شمشیر برائے تولتے ہوئے بڑھتے وحشی اپنے وحشی ارادوں

کے ساتھ پوشیدہ طور پر ان کے ساتھ سائے کی طرح لگا ہوا تھا۔ لیکن سامنے آنی کی جرأت نہیں تھی۔ حمزہؓ، سیاح ابن العزلی سے مقابلہ کرتے ہوئے دور نکل گئے تو انہیں تنہا پا کر وحشی کو موقع مل گیا۔ اس نے جھاڑی کی اوٹ لے کر اپنا مخصوص ہتھیار حسیہ تاک کر مارا، جو حمزہؓ کے فراخ سینے کے آر پار ہوتا ہوا شکم کو چاک کر گیا۔ شیر شجاعت پیشہ نے اُف تک نہیں کی اور زخموں کی شدت کی پروا کیے بغیر غضبناک ہو کر وحشی کی طرف بڑھے۔ لیکن زیادہ خون بہ جانے کی وجہ سے ضعف نے تھوڑا ہی فاصلہ طے کرنے کی مہلت دی اور تیوراً کر خاک پر آ رہے۔ اس کے باوجود رعب شجاعت ایسا تھا کہ کسی کو قریب آنے کی ہمت نہیں تھی۔ وحشی بھی دُور کھڑا حمزہؓ کے آخری شجاع لمحوں کا مشاہدہ کرتا رہا۔ جب جسم سے روح کی مفارقت ہوئی تو وحشی اور مسرت میں جھومتا ہوا ہندہ کے پاس پہنچا جو شکست کو فتح میں بدلتے دیکھ کر خوشی سے دیوانی ہوئی جاتی تھی۔

وحشی دُور ہی سے چلایا۔ ”مالکہ! میں آپ کے لیے ایک ایسی خبر لایا ہوں جو اس فتح کی مسرتوں کو بڑھا دیگی۔ آج مسلمانوں کی صفوں سے نوے سنائی دینگے۔“

”ارے! تو کیا تو نے اپنا وعدہ پورا کر دیا؟“ ہندہ نے بیقراری سے پوچھا۔

”ہاں مالکہ! میں حمزہؓ جیسے شیر کو ان ہاتھوں سے خاک و خون میں غلطیدہ کر کے آیا ہوں۔“ اس نے اپنے دونوں گناہ گار ہاتھ ہندہ کے سامنے پھیلانے ہوئے کہا۔

”اور علیؓ! ہندہ کی پیتابی بڑھ گئی۔“

”وہ سیما ب صفت نوجوان کسی ایک جگہ کھڑے تو اس پر وار کیا جائے۔ وہ تو کوندتی ہوئی بھلی ہے، جو کبھی یہاں ہوتا ہے اور کبھی وہاں۔“ افسوس کہ میں اسے نشانہ نہیں بنا سکا۔“ وحشی نے افسردگی سے اپنی ناکامی کا اعتراف کیا۔

”لات و عزیٰ کی کیسی مہربانیاں ہیں“ — ہندہ نے جھوم کر کہا — ”شکست فتح سے بدل گئی ہے اور ہمارے عظیم دشمن سے صفحہ ہستی پاک ہو گیا ہے — جاؤ اے وحشی! تمہیں آزادی اور یہ اعزاز مبارک ہو کہ تم حمزہؑ جیسے بہادر کے قاتل ہو۔“ ہندہ نے وحشی کو آزادی کا مژدہ سنایا اور اپنی ساتھی عورتوں سے بولی:

”اؤ — حمزہؑ کی لاش پر چل کر اپنی فتح کا جشن منائیں اور اپنے دلوں میں بھڑکتی ہوئی آگ کو ٹھنڈا کریں“

وہ آنکھوں میں وحشت و حیوانیت لیے ہوئے حمزہؑ کی لاش پر آئی شقاوت اور درندگی سے ان کا پیٹ چاک کیا اور کسی خوشخوار چٹریل کی طرح ان کا جگر نکال کر چبانے لگی۔ لیکن وہ حلق میں اٹک کر رہ گیا۔ اس نے اپنی سی کوشش کی۔ لیکن مجبوراً تھوک دینا پڑا۔ مگر اس کی اس خوشخواری نے اس کا لقب ہمیشہ کے لیے جگر خوارہ رکھ دیا۔ اپنے اس وحشی ارادے میں ناکام ہو کر اس نے اپنی حیوانیت کی تسکین کے لیے اپنی ساتھی عورتوں کے ساتھ مل کر کچھ مسلمانوں کے ناک، کان اور مختلف اعضاء کاٹے اور ان کے ہار اور گلوبند بنا کر پہنے اور دوڑ کر ایک اونچی گھاٹی پر چڑھ کر وحشت و بربریت کا ننگا ناچ ناچتے ہوئے گانے لگی۔

اس طرف حمزہؑ پر قیامت ٹوٹی تھی تو دوسری جانب رسول اللہؐ دشمنوں کے نرغے میں تھے۔ مشرکین چاروں طرف سے حملہ آور ہو رہے تھے۔ رسول اللہؐ جانثاروں کو پکارتے تھے۔ لیکن اس مشکل لمحے میں جان اتنی عزیز ہو گئی تھی کہ کوئی محسوب کی اس صدا پر کان نہیں دھرتا تھا۔ جس کا منہ جس طرف اٹھتا بھاگا چلا جاتا تھا۔ جانثاری کا دعویٰ کر نیوالے ادھر ادھر منتشر ہو گئے تھے۔

اسی بھگدڑ میں مسلمان ایک دوسرے پر وار کرنے لگے۔ اسعد بن حنیف اور ابو لبرہ اسی غلط فہمی میں زخمی ہوئے اور حذیفہؑ کے والد یمانؑ قتل ہو گئے۔

اسی بھگدڑ کو قرآن پاک نے بھی مذمت کے انداز میں دہرایا کہ — ”یا دکر واس
 وقت کو جب رسول اللہ ﷺ کو پکارتے تھے اور تم پیچھے مڑ کر نہیں دیکھتے تھے“
 رسول اللہ ﷺ کے قلب اطہر پر اس بزدلی اور نامردی نے چر کے رگائے —
 شدت غضب سے روشن پیشانی پر پسینے کے قطرے موتیوں کی طرح گرنے لگے۔ ایسے
 میں ابودجانہ انصاریؓ بے قرار ہو کر آگے بڑھے اور خود کو رسول اللہ ﷺ پر گرا دیا۔ اب جو
 وار ہوتا تھا اسے ابودجانہؓ اپنے جسم پر لیتے تھے۔ جس طرف سے تیرا آتا تھا ابودجانہؓ
 اپنے جسم کی ڈھال اسی جانب پھیر دیتے تھے۔ رسول اللہ ﷺ اس جاں سپاری اور جرأت
 مندی پر کلمات خیر کہتے تھے۔ — زید بن مسکن، مصعب بن عمیرؓ، سعد بن حارثؓ
 اور حنظلہ دشمنوں کو دوردھکیلنے کی کوشش میں مصروف تھے۔ لیکن چند گوشت پوست
 کے انسان آہنی تلواروں، خوشخوار نیزوں اور زہرا لود تیروں کے مقابل کہاں ٹھہر
 سکتے تھے۔ ایک ایک کر کے شمع رسالتؐ پر پروانہ وار نثار ہوتے رہے۔ — حمزہؓ
 شہید ہو چکے تھے اور علیؓ ابری طرح دشمنوں میں گھرے ان کے علموں کو سرنگوں
 کرنے کی کوشش میں مصروف تھے کہ ام عمارہؓ جو زخمیوں کو پانی پلانے کے لیے ہمراہ
 آئی تھیں، رسول اللہ ﷺ کے سامنے جا کھڑی ہوئیں اور ان پر کیے جانے والے حملوں
 کو اپنے جسم پر لینے لگیں۔ — رسول اللہ ﷺ ایک نشیبی جگہ پر سے دشمنوں کو ایک نیزے
 سے دفع کر رہے تھے لیکن چہرے پر زخم آجانے سے نور میں ڈھلا ہوا پیکر گلرنگ
 ہو گیا تھا۔ دشمنوں کی یلغار تھی کہ کم ہونے میں نہیں آتی تھی۔ کوئی پتھر مارتا تھا۔
 کوئی نیزہ لے کر حملہ آور ہوتا تھا۔ جس سے چاند سی پیشانی پر زخموں کا گلزار کھلا اور
 دہن مبارک پر بھی ضرب آئی۔ — مسلسل مقابلے، زخموں کی شدت اور ساتھیوں کے
 فرار نے رسول اللہ ﷺ کو نڈھال کر دیا۔ یہاں تک کہ وہ نشیب میں بیٹھ گئے۔
 اچانک چاروں طرف سے ایک غلغلہ بلند ہوا۔ — ”محمدؐ قتل ہو گئے!“

”رسول اللہؐ مار دیے گئے! حضورؐ کام آگئے“ — یہ آوازیں اس طرح بلند ہوئیں کہ ہر طرف ایک کھرام سا مچ گیا۔ جس کے کان میں یہ صدا پڑی اس کا حوصلہ ٹوٹ گیا۔ جس کے ایمان میں کمزوری کے آثار تھے یا جو شخص رسول اللہؐ کا اقتدار دیکھ کر ان کے ساتھ ہو گیا تھا۔ وہ اپنی جان کی فکر کرنے لگا۔ سسکتے ہوئے زخمی آہ و بکا کرنے لگے۔ اور جانثاروں کے دلوں پر قیامت ٹوٹ پڑی۔ شدتِ غم نے انہیں ریزہ ریزہ کر دیا۔

انس بن مالکؓ کے چچا انس بن نصرؓ مشرکین سے مقابلہ کرتے ہوئے اتفاقاً ان چٹانوں کی طرف نکل گئے، جہاں عمر بن الخطابؓ دوسرے لوگوں کے ساتھ پناہ گزین تھے۔ انسؓ انہیں دیکھ کر حیران رہ گئے۔ ”خدا کا غضب تم پر مسلمانوں!“ انہوں نے دھائی دی۔ ”اُدھر رسول اللہؐ دشمنوں کے گھیرے میں ہیں اور تم یہاں اطمینان سے ہاتھ پھرتے دھرے بیٹھے ہو!“

”اب ہم لڑ کر کیا کریں گے، رسول اللہؐ تو قتل ہو گئے ہیں“ — ایک آواز آئی۔ ”کاش کوئی عبد اللہ ابن ابی تکہ ہمارا یہ پیغام لے جاتا کہ وہ ابوسفیان سے ہمارے لیے امان حاصل کرے“ — کسی اور نے پریشانی سے کہا۔

”کیا کہا۔ رسول اللہؐ قتل ہو گئے؟“ انسؓ کے پیروں تلے سے زمین نکل گئی۔ شدتِ غم سے وہ نڈھال ہو گئے۔ ”خدا کی مارت تم لوگوں پر!“ انس نے دانستہ بھینچ کر کہا۔ ”رسول اللہؐ قتل ہو گئے ہیں، خدا تو قتل نہیں ہوا۔ ہم اسی راستے پر جنگ کریں گے جس راستے پر رسول اللہؐ نے جنگ کی“ — انس نے بیقراری سے اپنی تلوار زمین پر ماری اور آسمان کی طرف منہ اٹھا کر بلند آوازیں بولے۔ ”خدا یا! میں تیری بارگاہ میں معافی کا خواستگار ہوں اور اس سے بری الذمہ ہوں جو یہ لوگ کہہ رہے ہیں“ — اس کے ساتھ ہی اپنی تلوار سنبھالی اور گھمسان کے

دن میں گھس کر چاروں طرف حملے کرنے لگے۔

میدان کارزار میں گونجتی ہوئی یہ آواز دشمنوں میں گھرے تلوار چلاتے ہوئے
علیؑ تک بھی پہنچی کہ رسول اللہؐ قتل ہو گئے ہیں۔ یہ آواز نہیں قیامت تھی جو علیؑ
کے دل پر ٹوٹی۔ اس صدمے جانکاہ نے علیؑ کے سارے وجود کو ہلا کر رکھ دیا۔ لیکن
اس شدید صدمے نے علیؑ کو دل شکستہ کرنے کے بجائے اور غضبناک کر دیا۔

”حیف ہے مجھ پر اگر میں پیغمبرؐ کے بعد زندہ رہوں“۔ انہوں نے اپنے
آپ سے کہا اور اب علیؑ کی تلوار سے کسی کو امان نہیں تھی۔ جس طرف اس کی چمک
بڑھتی، جس طرف اس کی جھنکار سنائی دیتی۔ صفوں کی صفیں پناہ تلاش
کرتی ہوئی نظر آتیں۔ وہ راہ میں آنے والوں کو موت کے منہ میں دھکیلتے۔ سارے
میدان میں دیوانہ وار رسول اللہؐ کو تلاش کرنے لگے۔ یہاں تک کہ اس نشیب تک
آئے جہاں رسول اللہؐ زخمی حالت میں بیٹھ گئے تھے۔

علیؑ کی نگاہ ان پر پڑی تو جان میں جان آئی۔ دل کو آسرا ملا، ہمت اور
ولوے تروتازہ ہو گئے۔ وہ دوڑ کر رسول اللہؐ تک پہنچے اور انہیں سہارا دے کر کھڑے
ہونے میں ان کی مدد کی۔ رسول اللہؐ نے علیؑ کو دیکھا۔ وہ زخموں کی شدت سے لہو
رنگ ہو رہے تھے۔ آنکھوں میں آنسو آ گئے۔ گلوگیر لہجے میں بولے: ”علیؑ! تم بھی مجھے
چھوڑ کر دوسروں سے کیوں نہیں مل گئے؟“

”یا رسول اللہؐ! مجھے ان سے کیا مطلب!“ علیؑ نے ناپسندیدگی سے سر
جھٹکا۔ ”میرے لیے تو آپ کے نقش قدم ہی نجات کا راستہ ہیں۔ میں ایمان
کے بعد کفر کس طرح اختیار کر سکتا ہوں!“

”خدا تمہیں جزائے خیر دے علیؑ! بس اب دشمنوں پر ٹوٹ پڑو کہ وہ اسی
جانب دیکھ رہے ہیں“ رسول اللہؐ نے ہدایات دیں۔

کوئی جمالِ جہاں آرا کو پہچان کر چلایا۔ ”ارے! محمدؐ تو زندہ ہیں۔“

اس آواز نے ایک مرتبہ پھرتیوں، نیزوں اور پھروں کا رخ اسی جانب پھیر دیا۔ لیکن اب انکارِ انہی کی جانب پھیر دینے کیلئے علیؑ موجود تھے کسی کی مجال نہیں تھی کہ رسول اللہؐ کے مبارک وجود سے چھو بھی لیتا۔ علیؑ غضبناک شہر کی طرح جھپٹے اور چشم زدن میں دشمنوں کے ہجوم میں چاروں طرف اس طرح تلوار ماری کہ انہیں دور تک دھکیل دیا۔ پھر رسول اللہؐ تک آئے اور پریشانی کے ساتھ غمگساری کے لہجے میں پوچھا۔ ”یا رسول اللہؐ! زخم آپ کو زیادہ تکلیف تو نہیں دے رہے؟“

رسول اللہؐ نے نگاہِ محبت سے علیؑ کے زخم زخم متر و دچہرے کی طرف دیکھا اور مشرکین کی طرف اشارہ کر کے بولے۔ ”تم میری فکر نہ کرو علیؑ! اپنا دھیان دشمن کے دفع کرنے پر رکھو۔“

علیؑ نے دانت پر دانت جما کر ذوالفقار کو گردش دی تو انہیں غافل جاننے والے الامان! الامان پکارتے ہوئے بھاگے۔ وہ جانتے تھے کہ علیؑ کی تلوار جس کے بدن سے چھو گئی اس کی روح کو پرواز کرنے کے سوا چارہ نہیں ہوگا۔ علیؑ انہیں دور تک تعاقب کرتے ہوئے بھگا کر واپس آئے تو جبرئیل امینؑ سدرہ سے زمین پر چلے آئے تھے اور اللہ کے شیر کی شجاعت کی داد دے رہے تھے۔

”یا رسول اللہؐ! علیؑ نے تو خلوص و غم خواری کا حق ادا کر دیا۔“

رسول اللہؐ نے نگاہِ تفاخر سے علیؑ کی جاں سپاری کو دیکھا اور محبت و یگانگت سے لبریز لہجے میں بولے: ”کیوں نہ ہو جبرئیلؑ۔“ علیؑ مجھ سے ہیں اور میں علیؑ سے ہوں۔“

”اور میں۔ آپ دونوں سے ہوں۔“ جبرئیلؑ بھی اس الفت و خیر خواہی میں حصہ بٹائے بغیر نہیں رہ سکے۔

اس وقت فضائے آسمانی میں ایک مہیب آواز گونجی۔ جو سب کی سماعتوں کو چونکا گئی:

”لَا قِتَىٰ إِلَّا عَلَيَّ لَا سَيْفَ إِلَّا ذُو الْفَقَارِ!“

”کوئی جواں۔ جواں نہیں۔ سوائے علیؑ کے۔ کوئی تلوار
تلوار نہیں۔ سوائے ذوالفقار کے۔“

رسول اللہؐ نے مسکرا کر علیؑ کی طرف دیکھا۔ ”کیوں علیؑ! تم نے بھی اپنی
توصیف سنی۔ جو رضوانِ جنت آسمان سے کر رہا ہے۔“
علیؑ نے انکساری سے سر جھکا لیا۔

علیؑ کی تلوار سے زخم خوردہ لوگوں کے دلوں پر اس آواز نے ہیبت طاری
کر دی۔ انہوں نے اپنی سی ہر کوشش کر کے دیکھ لی تھی۔ لیکن علیؑ کی شجاعت اور
ان کی تلوار کی کاٹ نے ہر وار الٹ دیا تھا۔ جس سے انہیں یقین ہو گیا کہ نہ تو وہ مکمل
فتح حاصل کر سکتے ہیں اور نہ ہی ان کے ناپاک ارادے رسول اللہؐ کو چھو سکتے ہیں۔ تھکے
ہوئے تو پہلے ہی تھے۔ اس غیبی آواز نے انکی ہمتوں کو اور شکستہ کر دیا۔ وہ میدانِ جنگ
سے پلٹ گئے اور اپنے اپنے زخموں کی فکر کرنے لگے۔

یقین کر لینے کے بعد کہ خطرہ مکمل طور پر ٹل گیا ہے۔ علیؑ اپنی ڈھال میں پانی
لے کر آئے۔ رسول اللہؐ کے زخموں کو دھویا اور کچھ پانی رسول اللہؐ کے سر پر ڈالا۔ انہیں
ضعف سے کچھ آفاقہ ہوا تو بلند چٹانوں پر ایک محفوظ جگہ پہنچا دیا تاکہ خطرے کا کم سے کم
اندیشہ ہو۔

ابوسفیان نے اپنے باقی ماندہ لوگوں کو اکٹھا کیا۔ اس میں بھی سکت نہیں تھی کہ
پھر کوئی نیا حملہ کرتا۔ اسی لیے مکہ کی جانب روانہ ہوتے ہوئے اپنی خیانت کی تسلی کو
بولے۔ ”کیا محمدؐ زندہ ہیں؟“

”ہاں۔۔۔ وہ خدا کے فضل سے ہمارے درمیان موجود ہیں اور تمہاری آواز سن

رہے ہیں۔“ علیؑ نے پکار کر جواب دیا۔

”تو پھر وہ یہ بھی سن لیں کہ یہ بدر کے مفتولوں کا بدلہ تھا۔ اب اگلے برس اسی میدان

میں اس جنگ کا بدلہ چکا دیا جائے گا۔۔۔ ہاں تم لوگوں کے لاشے مثلہ ہوتے ہیں۔

میں نے ان کا حکم نہیں دیا تھا۔ اب بھی میں اس حرکت پر خوش ہوں نہ مجھے اس

کا کوئی غم ہے۔“

رسول اللہؐ نے جواب دینے سے منع کیا تو علیؑ خاموش رہے۔

وہ چلتے چلتے پھر چلایا۔ ”عزلی ہمارا مددگار ہے اور تمہیں عزلی نصیب نہیں۔“

رسول اللہؐ نے علیؑ کو جواب دینے کے لیے کہا تو علیؑ کی آواز پہاڑی چٹانوں

میں گونجی۔۔۔ ”اللہ ہمارا سرپرست ہے اور تمہارا کوئی سرپرست نہیں۔“

ایوسفیان بڑبڑاتا ہوا روانہ ہو گیا تو رسول اللہؐ نے اندیشہ ظاہر کیا۔۔۔ ”اس

بدبخت سے کوئی بعید نہیں کہ مکہ واپس جاتے ہوئے مدینے پر حملہ کر دے!“

علیؑ نے قبضہ شمشیر پر ہاتھ رکھا۔۔۔ ”تو پھر ہم اس سے پہلے مدینے کی حفاظت

میں سینہ سپر ہوں گے۔“

”خدا تمہیں جزائے خیر دے علیؑ! تم کچھ سواروں کے ہمراہ اس دشمن خدا کا

تعاقب کرو اور بغیر کوئی تعرض کیے صرف یہ دیکھو کہ وہ گھوڑوں پر سوار ہیں اور اونٹوں

کو خالی ہمراہ رکھا ہے تو ان کی نیت حملہ کرنے کی ہے اور اگر وہ اونٹوں پر سوار ہیں

تو ان کا قصد مکہ کا ہے۔۔۔ حالات کا جائزہ لے کر مجھے فوراً خبر کرو۔“

علیؑ تعمیل ارشاد میں چند ساتھیوں کے ہمراہ روانہ ہوئے اور کچھ دیر کے بعد

واپس آئے تو ایک اطمینان بخش خبر اپنے ہمراہ لائے۔۔۔ ”یا رسول اللہؐ! آپ کا فرمان

بجا تھا۔ ان کے گھوڑوں کی پشت خالی ہے۔ وہ اونٹوں پر سوار ہیں اور ان کا رخ

مکے کی جانب ہے۔

”تو پھراٹھو۔ انہیں ان کی آخری منزل تک پہنچائیں جنہوں نے خدا کی راہ میں اپنی جانوں کو نثار کر کے خدا اور رسول ﷺ کی خوشنودی کو حاصل کر لیا اور اس عارضی زندگی کو چھوڑ کر دائمی زندگی کی طرف گامزن ہو گئے۔“ رسول اللہ ﷺ نے اٹھتے ہوئے کہا تو سب ان کی اقتدار میں اٹھ کھڑے ہوئے۔

کچھ فرار ہونے والوں کے ذریعے سے اور کچھ غیر متعلق قبیلوں کے توسط سے یہ منحوس خبر مدینے کی طرف بڑی سرعت سے چلی کہ رسول اللہ ﷺ شہید کر دیے گئے ہیں۔ جس جانب بھی اس نحوسبت آمیز خبر کا بدنما چہرہ دکھائی دیا، کھرام بپا ہو گیا۔ عورتیں اپنے عزیزوں کا غم بھول کر گرہ و زاری کرتیں خانہ سیدہ پر ٹوٹ پڑیں۔ فاطمہؑ نے ڈوبتے ہوئے دل کے ساتھ یہ وحشت ناک خبر سنی اور یقین سے بولیں: ”نہیں۔ ابوالحسنؑ کے ہوتے ہوئے کسی دشمن کا وار میرے بابا کو نہیں چھو سکتا۔ کیا ان کے بارے میں بھی کسی کو کچھ پتہ چلا؟“

”گھمسان کے دن میں کسی کو کسی کی خبر نہیں۔“ حمزہؑ کی بہن صفیہ نے روتے ہوئے کہا۔ ”سننتی ہوں کہ میرے بھائی حمزہؑ بھی خدا کی راہ میں کام آئے اور شقی قلب حرافہ ہندہ نے ان کی لاش کی بے حرمتی کی ہے۔“

فاطمہؑ کی آنکھوں میں بھرے ہوئے آنسو رخساروں پر بہ گئے۔ ”ہم خدا کی رضا میں راضی ہیں۔“ انہوں نے سسکیاں بھرتے ہوئے کہا۔

”حمزہؑ جیسے ہزار بھائی قربان ہو جائیں لیکن تمہارے بابا، ہمارے رسول اللہ ﷺ محفوظ رہیں۔“ مجھے یہاں چین نہیں آئے گا۔ میں انصار کی عورتوں کے ساتھ اُحد کی طرف جا رہی ہوں کہ رسول اللہ ﷺ کی خبر لوں اور اپنے بھائی کی لاش پر فاتحہ پڑھوں۔“ صفیہؑ نے آنسو پونچھتے ہوئے کہا اور مدینے کی دوسری عورتوں کے ساتھ

اُحد کے میدان کی طرف روانہ ہو گئیں۔

راہ میں بنی نجار کی ایک ضعیف عورت نوحہ کرتی ہوئی اُحد کی جانب چلی جاتی تھی۔ ”ارے میرا شوہر، میرے بھائی سب اُحد نے کھالیے۔ مجھے کوئی غم نہیں۔ کوئی مجھے یہ بتائے کہ ہمارے حبیب، ہمارے رسولؐ تو زندہ ہیں؟“

”ہاں۔۔۔ ہاں! اُحد کے فضل سے اللہ کے رسولؐ سلامت ہیں۔“ کسی نے نوید سنائی۔

ضعیف عورت کی جان میں جان آئی۔ وہ بیقراری سے دوڑتی ہوئی قریب آئی ”ہٹو، ہٹو! مجھے راستہ دو۔ مجھے ایک نظر رسولؐ کو دیکھ لینے دو۔“ تو میرے دل کو قرار آئے۔

لوگوں نے راستہ چھوڑ دیا۔ وہ رسول اللہؐ کے قریب آئی اور وارفتگی سے پکارنے لگی۔ ”خدا کا شکر ہے کہ آپ سلامت ہیں۔ اب ہمیں کسی اور کی ضرورت نہیں۔ اب تو ساری مشکلیں آسان ہیں۔ آپ کے ہوتے ہوئے کسی رشتے سے محروم ہو جانا کوئی بڑی بات نہیں۔ آپ زندہ ہیں تو کوئی مصیبت، مصیبت نہیں۔“

صفیہ اور دوسری خواتین نے بھی رسول اللہؐ کو گھیر لیا اور اپنے اپنے جذبوں کا اظہار کرنے لگیں۔ جب حضورؐ کو سلامت دیکھ کر انہیں اطمینان ہو چکا تو صفیہؓ نے اپنے بھائی حمزہؓ کی لاش کے بارے میں استفسار کیا۔

رسول اللہؐ نے ان کی دلآزاری کے خیال سے کہا۔ ”صفیہؓ! حمزہؓ کے لیے خدا کے یہاں بڑا درجہ ہے اور اس عہد میں وہ سید الشہداء ہیں۔ تم ان کی لاش پر جانے کا ارادہ ترک کرو۔“

”یا رسول اللہؐ! میں جانتی ہوں کہ اس جگر خوارہ ہندہ نے حمزہؓ کے ساتھ کیا کیا ہے۔ لیکن اسلام کی راہ میں یہ مصیبت بھی کوئی بڑی مصیبت نہیں۔ میں حمزہؓ

جیسے شیر کی بہن ہوں۔ میں اس کی مصیبت کو صبر سے گوارا بناؤں گی۔“ — صفیہؓ نے
 پر سوز لہجے میں کہا۔

رسول اللہؐ نے بہن کے نرم و نازک دل کے خیال سے حمزہؓ کی لاش پر چادر ڈال دی
 تھی۔ صفیہؓ قریب آئیں۔ فاتحہ کے لیے ہاتھ بلند کیے اور کچھ دیر لاش پر کھڑی رہیں۔
 رخصت ہونے لگیں تو ضبط نہ کر سکیں۔ آنسوؤں کے نذرانے لٹائیں واپس ہوئیں تو
 رسول اللہؐ کی آب ویدہ آنکھیں بھی ان کی شریک تھیں۔ شہدار کے دفن کا اہتمام کیا
 گیا، جن کی تعداد ستر تھی اور ہر لاش کی بے حرمتی کی گئی تھی۔ حمزہؓ کی نماز جنازہ
 سب سے پہلے علیؓ کے طور پر سات تکبیروں سے ادا کی گئی۔ اس کے بعد دوسرے شہدائے
 جنازہ کے پہلو میں رکھے گئے اور ان کی نماز جنازہ میں حمزہؓ کو بھی شریک کیا گیا۔
 قبریں تیار ہوئیں اور نمناک آنکھوں کے ساتھ لاشے سپرد خاک ہوئے۔ بعض
 قبریں اجتماعی بھی بنائی گئیں۔

مدینے کی طرف مراجعت ہوئی تو اکثر گھروں سے گریہ و بکا کی صدائیں آتی
 تھیں۔ رسول اللہؐ کو ان آوازوں نے رنجیدہ کر دیا۔ یہ غم و اندوہ خود مسلمانوں
 کے اپنے ہاتھوں قوم کا مقدر بنا تھا۔ ورنہ خدائے ذوالجلال کی نصرت تو ہمیشہ اپنے محبوب
 کے ساتھ تھی۔ اگر قوم یوں لالچ کی اسیر نہ ہوتی، اپنے رسولؐ کی نافرمانی نہ کرتی اور مشکل
 لمحے میں بزدلی کا ثبوت نہ دیتی۔ تو آج شہدار کی تعداد اتنی نہ ہوتی۔ مالک حقیقی
 کی جانب سے بھی تاویب ہوتی تو مسلمانوں کو اپنے کردار پر ندامت ہوتی۔ لیکن
 اب وقت ہاتھ سے نکل چکا تھا۔

گریہ و بکا کی صدائیں گھروں سے بلند ہوتی ہوئی سنائی دیں تو رسول اللہؐ نے
 حسرت سے کہا۔ ”سب اپنے شہیدوں پر ماتم کرتے ہیں لیکن حمزہؓ پر رونے والا
 کوئی نہیں جو سید الشہدار ہیں۔“

رسول اللہؐ کے ان لفظوں نے اپنے کردار پر پشیمان لوگوں کے سینوں میں ایک
 تڑپ جگادی۔ وہ دوڑتے ہوئے اپنے گھروں کو گئے اور اپنی بیویوں سے کہنے
 لگے۔ ”تم شہیدوں پر آنسو بہاتی ہو لیکن رسول اللہؐ کے چچا کا حق نہیں پہچانتیں
 جو غریب الوطن تھے۔“

یہ سنتے ہی انصاری عورتیں درِ قاطمہؑ پر پہنچیں اور ہر ایک حمزہؑ کا پرسہ نہیں
 دینے لگیں۔ رسول اللہؐ نے ان کی آوازیں سنیں تو ان کے لیے دعائے خیر کی۔
 اس کے بعد یہ دستور ہو گیا کہ مدینے میں جب بھی کوئی موت ہوتی تو سب سے پہلے
 حمزہؑ کا لوح پڑھا جاتا۔

اپنی کوتاہیوں سے بلائی ہوئی اس عارضی شکست نے مسلمانوں کو اپنے اعمال
 اور کردار پر نظر ثانی کا موقع دیا۔ جانثاری کا دعویٰ رکھنے والوں کو اس مشکل وقت
 میں اپنے جذبوں کے کھوٹ کا پتہ چلا۔ متزلزل ایمان رکھنے والوں کی قلعی کھل
 گئی۔ اُحد کی آزمائش نے واضح کر دیا کہ ابھی تک زندگی جیسی حقیر شے سارے
 جذبوں اور تمام دعوؤں سے زیادہ پیاری ہے۔ مسلمان ابھی تک قوت و اقتدار اور
 جذبہ ایمانی میں فرق نہیں کر سکے تھے۔

رسول اللہؐ مسلمانوں کے کردار کی اس خامی پر دلگرفتہ تھے لیکن قلب اطہر میں
 ہفت آسمان کی وسعت اور فراخی تھی۔ ان خطا کاروں کو نہ ندامت دلانے والے
 لفظوں سے اور نہ ملامت آمیز نگاہوں سے ہی شرمسار کیا۔ بلکہ اپنے عفو و درگزر کی
 ادائے دلنشیں سے ان کی ندامتوں کو زائل کر دیا۔

اس کے باوجود کم فہم اور ناپختہ ایمان رکھنے والوں نے آپس میں چہ میگوئیاں
 کرنی شروع کر دیں۔ بعض کو عبد اللہ ابن ابی کے ساتھیوں نے بہکایا کہ عبد اللہؑ کا
 موقف درست تھا کہ مقابلہ شہر کے اندر رہ کر ہونا چاہیے تھا۔ اس کی تجویز سے اختلاف

کرنے کے سبب ہی اُحد کی شکست مقدر بتی تھی۔

جاہلون کے اس منافقانہ پروپیگنڈے کی خبریں رسول اللہ ﷺ تک بھی پہنچ رہی تھیں۔ وہ ان کی کج فہمی پر رنجیدہ ہوئے۔ لیکن ابھی لب کشائی کی نوبت نہیں آئی تھی کہ خالق برحق کی جانب سے سورۃ آل عمران میں ان افواہوں اور منافقانہ رویے اور پروپیگنڈے کو باطل کر کے مسلمانوں کو کم ہمتی، میدان جنگ سے فرار اور رسول اللہ ﷺ کے حکم سے سرتابی کو اس شکست کا باعث قرار دیا گیا۔ وحی الہی نے زبان طعن دراز کرنے والوں کے ہونٹوں پر قفل لگا دیے۔ دلوں میں خوفِ خدا جاگزیں ہوا اور اپنی ہی کمزوریوں پر نظر پڑھی تو بڑھ بڑھ کر بولنے والے سر بہ گریباں ہو گئے۔ □

مدینہ کے مضافات اور اردگرد کے علاقوں سے مختلف وفود رسول اللہؐ کی خدمت میں آتے رہتے تھے۔ تاکہ انہیں رو برو دیکھیں۔ جن باتوں کی شہرت چہار جانب بکھری ہے ان کا مشاہدہ اپنی آنکھوں سے کریں اور مسلمانوں کی اس سلطنت کا جائزہ لیں جس کا فرمانروا چٹائی پر اپنی رعایا کے ساتھ ایک عام انسان کی طرح بیٹھتا ہے۔

انہی وفود میں ایک وفد عرب قبائل عضل اور قارہ کی جانب سے بھی آیا۔ اس نے رسول اللہؐ کی خدمت میں درخواست گزاری کہ ان کے ساتھ کچھ منڈہ بھی رہنماؤں کو روانہ کر دیا جائے جو علوم دینی میں مکمل دسترس رکھتے ہوں تاکہ وہ ان کے قبیلے والوں کو دین اسلام کی تعلیمات سے روشناس کرائیں اور ہو سکتا ہے کہ ان کی تبلیغ کے اثر سے اہل قبیلہ اسلام لے آئیں۔

رسول اللہؐ نے مرثد ابن عتبویؓ اور عاصم بن ثابتؓ کی سرکردگی میں چھ

افراد کا ایک وفد ترتیب دیا اور انہیں ان لوگوں کے ہمراہ روانہ کر دیا۔ ایک ایسا ہی وفد جو ستر آدمیوں پر مشتمل تھا قبیلہ کلاب کے سردار ابو براء کلابی کی ضمانت پر اہل نجد کی جانب روانہ کیا گیا تاکہ فرائض تبلیغ انجام دے سکے۔

عضل اور قارۃ کے ہمراہ جانے والے وفد کے ارکان نے ہتھیار لگائے اور ان کے ہم قدم ہو گئے۔ شدت کی گرمی اور صحرا کے سفر کی کلفتوں کو گوارا بنانے کے لیے ستاروں کی چھاؤں میں چلنے اور کڑی دھوپ سے بچاؤ میں تمام ہو جاتا۔ اسی طرح مدینہ پہنچے رہ گیا اور منزل کی جانب فاصلہ گھٹنے لگا۔ ایک ساتھ سفر کرنے سے وفد کے ارکان اور قبیلے والوں کی بے تکلفی اور اپنائیت بڑھی تو عضل اور قارۃ والوں نے مرشدؓ سے شکایت کی۔ ”اسلام کی رو سے آپ ہمارے بھائی ہیں۔ ہم آپ کو ہمان بنا کر لے جا رہے ہیں۔ اس لیے ہمان نوازی کا رشتہ بھی ہمارے درمیان بھائی چارے کی ضمانت ہے۔ اسکے باوجود آپ سب ہر وقت ہتھیار لگائے رکھتے ہیں۔ جس سے ہمیں غیریت کا احساس ہوتا ہے۔ ہماری حیثیت پر یہ سوچ کر چوٹ سی پڑتی ہے کہ شاید آپ کو ہم پر اعتبار نہیں“

”نہیں۔۔۔ ایسی کوئی بات نہیں ہے“ مرشدؓ نے بردباری سے وضاحت کی۔ ”آپ کسی بدگمانی کو اپنے دل میں جگہ نہ دیں۔ رسول اللہؐ کا حکم ہے کہ ہر مسلمان حفاظتِ خود اختیار می کے لیے اپنے آپ کو تیار رکھے کہ یہی مردوں کا شیوہ ہے۔ اسی لیے ہم ہتھیار باندھے رکھتے ہیں کہ مظلوم کی حمایت کریں اور ظلم کو پھیلنے سے روکیں اور ضرورت پڑے تو اپنی حفاظت میں مکر بستہ ہو سکیں“

مرشدؓ کے معقول جواب نے انہیں مطمئن کر دیا اور سفر اسی طرح جاری رہا۔ عسفان اور مکہ کے وسط میں مقام ”رجیع“ آیا تو میزبانوں نے قیام کا ارادہ ظاہر کیا۔ مرشدؓ نے بھی اپنے وفد کو دو گھڑی آرام کر لینے کی رضاد می اور سب نے شام

تک وہیں آرام کیا۔ رات کا اندھیرا جھکا۔ ستاروں کی قندیلیں روشن ہوئیں تو مرشدؒ نے اپنے میزبانوں سے چلنے کے لیے کہا۔ لیکن انہوں نے تھکاوٹ کا عذر پیش کیا اور رات وہیں گزار دی۔

انگلی صبح ابھی سورج بلند نہیں ہوا تھا کہ اچانک سنسناتے ہوئے تیروں اور جنگلی نعروں کے شور نے انہیں چونکا دیا۔ مرشدؒ اور عاصمؒ نے ہوشیار ہو کر قبضہ شمشیر پر ہاتھ رکھا۔ خالدؒ ابن الکبیر نے دوراڑتی ہوئی گرد کی طرف دیکھ کر کہا۔ ”سردار! معلوم ہوتا ہے ہمارے میزبانوں نے ہمارے ساتھ فریب کیا ہے۔ وہ دیکھو۔ ان میں سے کچھ حملہ آوروں کے ساتھ چلے آتے ہیں۔“

”یہ تو قبیلہ ہذیل کے لوگ ہیں۔“ کسی نے ان کے اطوار سے پہچان کر کہا۔ ان کے جنگی نعرے اور وحشیانہ للکار واضح ہوئی تو شکوک رفع ہو گئے۔ وقد کے ارکان نے سردار کی طرف دیکھا۔ سردار نے اپنے میزبانوں میں سے کسی ایک سے کہا۔ ”یہ لوگ اس طرف بڑھے چلے آ رہے ہیں اور ہمیں ہی للکار رہے ہیں۔ تم دیکھتے نہیں؟“

”ہمیں اس سلسلے میں بے بس جانو۔ یہ قبیلہ ہذیل کے مانے ہوئے تیر انداز ہیں۔ ہم ان کے ارادوں میں حائل ہو کر ان کا نشانہ نہیں بننا چاہتے۔“ میزبان نے مکار لہجے میں عذر پیش کیا۔

مرشدؒ نے اس کی عیار آنکھوں میں سے جھانکتی ہوئی شیطنت کو پڑھ لیا اور اپنے لوگوں سے عجلت میں بولے۔ ”ہمارے ساتھ غدار می کی گئی ہے لیکن اب باتوں کا وقت نہیں رہا۔ دشمن سر پر آگے ہیں۔ ہم سب اس ٹیکری پر چڑھ کر ان کا مقابلہ کریں گے۔ جب موت مقابل آہی گئی ہے تو ہم شریفانہ موت کو ترجیح دیں گے۔ خدا اور رسولؐ کی اطاعت میں اپنی جان فدا کر دیں گے۔ اس لعین

کے ساتھ کہ شہادت جیسا بہترین اعزاز ہمارا منتظر ہے۔“

مرشد رضی کے عزم نے دلوں میں ولولے جگا دیے۔ رگوں میں خون کی گردش ایک مستحکم عہد کی ترجمان بن گئی۔ سب نے آنکھوں ہی آنکھوں میں اس عہد کا اعادہ کیا اور اس سے پہلے کہ للکار تے ہوئے بد عہد دشمن قریب آتے۔ وہ پلک جھپکتے میں دوڑتے ہوئے قریبی ٹیلے پر چڑھ گئے اور ہتھیاروں کو بے نیام کر کے مقابلے کے لیے تیار ہو گئے۔ بلندی پر سے ہوشیاری اور مہارت سے کام لیا جانا تو اپنی تعداد سے کئی گنا زیادہ دشمنوں کا مقابلہ کرنا نسبتاً سہل تھا۔

قریب کار میزبان پہاڑی ٹیلے کے قریب آئے اور پکار کر کہنے لگے۔ ”اگر تم سمجھتے ہو کہ اتنی بڑی تعداد کا مقابلہ کر لو گے تو یہ تمہارا خام خیال ہے۔ بہتر ہے کہ نیچے اتر آؤ، ہم تمہیں جان کی امان دیں گے۔“

”خدا کی راہ میں نہ جان کی اہمیت ہے اور نہ کسی کی امان کی پروا۔ ہم تمہاری امان لے کر اپنے خلوص و ایمان کو داغدار نہیں ہونے دیں گے۔ ہم شجاعوں کے طریق پر ان سے مقابلہ کریں گے۔ یہاں تک کہ ہماری روحیں جسم سے علیحدہ ہو جائیں۔“

عاصم رضی نے دلیرانہ تیوروں سے اپنے جذبوں کی ترجمانی کی۔ پھر آسمان کی طرف نگاہ کی اور پکار کر اس سے مخاطب ہوئے جو دلوں کے حال جانتا ہے۔

”خدا یا! ہمارے محبوب، ہمارے پیغمبر تک ہماری اس مصیبت کا حال پہنچا دے جس کا مقابلہ ہم نے جو امر دی اور استقلال سے کیا ہے۔“

دشمنوں کو ان کے عزم و ارادہ کی جھلک ان کے چہروں پر نظر آئی تو ایک ایک کے مقابل کئی ایک ہوئے دلیری اور شجاعت غیر معمولی تعداد کے مقابل ہار گئی اور عاصم رضی، مرشد رضی اور خالد رضی راہ شہادت میں ایک دوسرے کے پیچھے

روانہ ہوتے چلے گئے۔ دشمنوں نے ایک مرتبہ پھر امان دینے کا وعدہ کیا اور باقی ماندہ مسلمانوں کو ٹیلے سے نیچے اتر آنے کے لیے کہا۔ خبیث بن عدیؓ اور زید بن الدثنیہؓ کو تلواروں اور تیروں کا نشانہ بننے سے زندگی کچھ پرکشش معلوم ہوئی تو ان کے وعدے پر اعتبار کر کے انہوں نے ہتھیار ڈال دیے اور ٹیلے سے نیچے اتر آئے۔ لیکن موت سے رہائی کے بدلے بد عہدی سے سابقہ ہوا۔ دھوکا باز لپک کر آگے بڑھے اور انہیں گرفتار کر کے مشکبیں کس لیں۔

”تم ایک بار پھر بد عہدی پر آمادہ ہو۔ کسی جو اُمرو کے لیے اس سے بڑھ کر کوئی تنگ و عار نہیں کہ وہ اپنے قول کا پاس نہ کرے“ خبیثؓ نے احتجاج کیا۔

”تم جیسے دین سے پھر جانے والوں کے لیے کسی قول، کسی عہد کا پاس کرنا ضروری نہیں۔ ہم تمہیں بکے لیجا کر تمہارے دشمنوں کے ہاتھ بیچیں گے تاکہ تمہاری زیادہ سے زیادہ قیمت وصول کر سکیں۔ پھر تمہارا جو مقدر ہوا وہ تمہیں مل جائیگا۔“ اہلبیسوں کے اس وحشی گروہ کے سامنے دو بے بس انسانوں کی کیا بساط تھی۔ وہ انہیں غلاموں کی طرح گھسیٹتے ہوئے ہمراہ نے چلے۔ مکہ پہنچ کر انہوں نے عام اعلان کیا کہ مدینے کے دو مسلمان غلام بنا کر لائے گئے ہیں۔ جو کوئی انہیں خریدنا چاہے وہ آکر سودا کرے۔

انتقام کی آگ میں جھلستے ہوئے قریش مسلمانوں کو غلامی کی زنجیروں میں جکڑا ہوا دیکھنے کے لیے جوق در جوق آئے۔ خبیثؓ اور زیدؓ انسانوں کے انہوہ کثیر میں ایک تماشہ بن گئے۔ نفرت بھری نگاہوں اور طعنوں کے درمیان آنے والے بدترین وقت کے اندیشوں میں گھرے ہوئے وہ بے بس بیٹھے تھے۔ دفعتاً حارث ابن عامر کا بیٹا ابوسرورؓ آگے بڑھا اور خبیثؓ کی جانب حقارت سے اشارہ کر کے بولا۔ ”یہی ہے وہ خبیثؓ جس نے روز بدر میرے

باپ کو آپ شمشیر چکھایا تھا۔ میں اسے ہر قیمت پر خریدوں گا اور بدر کے سارے
مقتولوں کا اسی سے بدلہ لوں گا۔“

سودا طے پا گیا۔ حارث کے بیٹے خبیثؓ کو لیکر چلے گئے اور زیدؓ کا خریدار
امیر ابن صفوان ہوا جو اپنی شہر پسندی اور اسلام دشمنی کے سبب سے مسلمانوں کو
تختہ و مشق بنا کر تسکین حاصل کرتا تھا۔ موت خبیثؓ اور زیدؓ کے تعاقب میں
چلی آئی اور اپنے بے رحم عزائم کے ساتھ انہیں خوف زدہ کرنے کی کوشش کرنے
لگی لیکن اب خبیثؓ اور زیدؓ کے لیے موت۔ موت نہیں تھی، کفر اور اسلام
کے درمیان حد فاصل تھی۔ اسلام کو اپنی پہچان کر دانی تھی۔ موت کو اس وحج
سے قبول کرنا تھا کہ فراز داران کے دم سے سچ جائے۔

حارث کے بیٹوں نے چند روز خبیثؓ کو بطور غلام گھر میں رکھا اور قریش
کے تمام معززین کو فرداً فرداً پیغام بھیجا کہ وہ بھی حارث کے خاندان کی خوشی میں
شریک ہوں اور اگر دیکھیں کہ حارث ابن عامر کا انتقام کس شان سے لیا جاتا
ہے۔ یہ خبر جنگل کی آگ کی طرح سارے مکے میں پھیل گئی۔ وہاں ہر دل میں اس کے
مقتولوں کی یاد سلگ رہی تھی۔ مکے کا کوئی گھر ایسا نہ تھا جس کا کوئی نہ کوئی شخص بدر
یا احد میں کام نہ آیا ہو۔ اس لیے جس نے سنا اپنے ہی انتقام کی آگ میں جلتا ہوا
اس مقام تک آپہنچا جہاں خبیثؓ کے لیے سولی گاڑی گئی تھی۔ تاکہ خبیثؓ کے
ترپنے کا تماشا دیکھ کر اپنے وحشیانہ جذلوں کی تسکین کر سکے۔

اکابرین قریش جمع ہو گئے تو خبیثؓ کو صلیب تک لایا گیا۔ دیکھتی آنکھوں
نے دیکھا کہ خبیثؓ کے شانے جھکے ہوئے نہیں ہیں۔ نہ ان کے قدموں میں لڑکھڑاہٹ
ہے۔ وہ سینہ تلے۔ سر اٹھائے قاتل مجھے کے درمیان سے گزرے اور حارث
کے ایک بیٹے سے بولے۔ ”مرنے سے پہلے میں اپنے خدا کے حضور سر بہ سجود

ہونا چاہتا ہوں۔ اسے میری آخری خواہش سمجھ کر مجھے اس کی اجازت دیدو۔
 اپنی فتح کے نشے میں سرشار حارث کے بیٹوں نے اپنی فراخ دلی کی نمائش
 کرنے کو خبیثؓ کو اس کی اجازت دیدی۔ خبیثؓ قبلہ رو ہو کر اپنے محبوب حقیقی
 کی بارگاہ میں جھک گئے۔ کچھ لمحے اسی راز و نیاز میں گزرے۔ پھر انہوں نے سجدے
 سے سراٹھایا اور وحشی قاتلوں سے بولے۔ ”نماز ہماری آنکھوں کی ٹھنڈک اور
 اور دل کا سکون ہے۔ جی تو چاہتا ہے کہ اپنے معبود برحق سے دیر تک راز و نیاز
 میں مصروف رہوں۔ لیکن اس خیال سے اختصار کو ترجیح دی ہے کہ کہیں تم اسے
 موت کے خوف سے تعبیر نہ کر لو۔ بس اب تمہیں اختیار ہے کہ محمدؐ کے فدائی
 کے حوصلے آزما دیکھو!“

موت کو اس کی اپنی دہلیز پر بہادروں کی شان سے ملنے کی خاطر خبیثؓ
 نے سوتے وار قدم بڑھائے اور سر بلندی سے سولی کے لیے کھڑے ہو کر پکارے:
 ”کفار کے گروہ در گروہ میرے گرد جمع ہیں“

انہوں نے اپنی عورتوں اور بچوں کو بھی بلا لیا ہے۔

مجھے مضبوط شہتیر کے برابر لا کھڑا کیا ہے،

وہ کہتے ہیں کہ اگر کفر اختیار کرو تو تمہاری جان بخشی ہو سکتی ہے۔

لیکن میں کفر اختیار کرنے پر موت کو ترجیح دیتا ہوں،

میں دشمنوں کے سامنے نہ عاجزی کروں گا۔ نہ چلاؤں گا۔

مجھے یقین ہے کہ میں خدا کی بارگاہ میں حاضر ہونے کے لیے جا رہا ہوں۔“

خبیثؓ کے بیباک لہجے کی ہیبت سے چاروں جانب سناٹا چھا گیا۔ ابوسفیان

نے اپنے بیٹے معاویہ کو زمین پر اوندھے منہ لٹا دیا۔ کیونکہ عرب میں یہ مشہور تھا کہ

کسی مظلوم کی آہ اس طرح لیٹ جانے سے بے اثر ہو جاتی ہے۔ خولطیب بن عبدالمطلبؓ

نے کانوں میں انگلیاں دے لیں۔ حکیم بن حزام درخت کے پیچھے چھپ گیا۔

لیکن حادثہ کے وحشی بیٹوں کے سر پر خون سوار تھا۔ ان کے ہمراہ بس جان نیرے تانے ہوئے آگے بڑھے اور نیزوں کی چمکتی ہوئی نوکوں سے خبیثہ کے بدن کو چھیدنے لگے۔ خون کے فوارے اور گوشت کے ٹکڑے فضا میں اچھلنے لگے۔ لیکن خبیثہ کے لبوں سے نہ آہ ہی بلند ہوئی۔ نہ سسکی کی آواز سنائی دی۔ انہوں نے ہرزخم پر اپنا رخ کعبے کی جانب پھیرا اور بلند آواز سے رجز خوانی کرتے رہے:

”انہوں نے میرے گوشت کو چھید دیا ہے،

خدا کی قسم! جب میں اسلام پر فدا ہو رہا ہوں تو

مجھ کو اس کی پروا نہیں کہ میں کس پہلو گرنا ہوں اور کس طرح جان دیتا ہوں۔

میری سب امیدیں خدائے بزرگ و برتر کے ساتھ وابستہ ہیں،

اگر وہ چاہے گا تو میرے جسم کے ہر ٹکڑے کو برکت عطا کرے گا۔

اے خدائے ذوالجلال۔ میرے حال سے میرے رسولؐ کو آگاہ کر دے۔“

خبیثہ کے یہ جرات آموز لفظ چہار جانب ایک گونج سی بن کر بکھرتے

چلے گئے۔ یہاں تک کہ خبیثہ کی روح تے شہادت کی بلند منازل کی جانب

پرواز کی۔

اس وحشیانہ کھیل سے فراغت پا کر انہوں نے کچھ روز کے وقفے سے پھر

ایک مجمع کثیر اکٹھا کیا اور زید بن الدثنیہؓ کے قتل کا تماشہ لگایا۔ زید نے بھی

موت کے خوف کو دل سے مسافر کیا اور شہادت کی آرزو میں بہادری کی سچ

دھج سے تلوار کی دھارت لے آ بیٹھے۔

یوسفیان قریب آیا اور مکروہ ہنسی کے ساتھ بولا۔ ”کیوں زیدؓ اگر اس

اس وقت تمہاری جگہ محمدؐ ہوتے تو کیا تم اس کو اپنی خوش قسمتی نہ سمجھتے؟
 زیدؓ نے تڑپ کر سراٹھایا۔ ”رب کعبہ کی قسم! میں تو کبھی یہ گورا نہیں کروں
 گا کہ رسول اللہؐ کے پاؤں میں کانٹا بھی پچھے۔“

بھرے مجمع میں محمدؐ کے اس اکرام و منزلت نے قریش کو حسد کی آگ میں جلا کر
 خاکستر کر دیا۔ شدت غضب سے بے قابو ہو کر انہوں نے ایک غلام کو حکم دیا کہ زیدؓ
 کا تمکنت سے اٹھا ہوا سر قلم کر دے جو ابتلاز کے اس وقت میں بھی سچے دین کی
 گواہی دے رہا تھا۔

دوسرا قافلہ جو زیادہ تر صلحاء، حفاظ اور پرہیزگار و صالح مسلمانوں پر مشتمل تھا۔
 اس کی تعداد ستر کے قریب تھی تبلیغ و اشاعت اسلام کے اس سفر میں فاصلوں کو
 کلفتوں کو اور گردِ راہ کو خوشی خوشی گوارا بنایا جا رہا تھا۔ یہ تمام جماعت ایک کنوئیں
 کے قریب پہنچی جس کا نام ”بیر معونہ“ تھا۔ بیر عربی میں کنوئیں کو کہا جاتا ہے۔
 وہیں قیام کرنے کا فیصلہ ہوا اور وہاں کے سردار عامر بن طفیل کے نام ایک دوستانہ
 مراسلہ حزام بن ملحان کے ہاتھ روانہ کر دیا گیا تاکہ وہ لوگ مسلمانوں کی آمد اور ان
 کے بے ضرر مقاصد سے آگاہ ہو جائیں۔

حرام بن ملحان خط لیے ہوئے سردار عامر بن طفیل کے رو برو پیش ہوئے تو
 اس نے خط پڑھنا بھی گوارا نہیں کیا اور عربوں کے عام دستور کے خلاف حزام کو قتل
 کروا دیا۔ اس پر بھی اس کی آتش انتقام سرد نہ ہوئی تو اس نے عصبیہ، رعل اور ذکوان
 قبیلوں کو اپنے ساتھ لیا اور غافل بیٹھے ہوئے بے ضرر مسلمانوں پر دھاوا بول دیا۔
 پرہیزگاروں اور صالح لوگوں کی یہ جماعت ضرب و حرب سے پوری طرح آگاہ نہیں
 تھی۔ ان کا کل اثاثہ مصلیٰ اور عصا تھا۔ انہوں نے مقدور بھر مقابلہ کیا لیکن سب
 کے سب شہید کر دیے گئے صرف عمر بن امیہ کو نشانِ غلامی لگا کر چھوڑ دیا گیا۔

قتل و غارت گزی کا پہ وحشی کھیل کھیلنے کے بعد عامر بن طفیل تو واپس چلا گیا اور
 عمرو بن امیہ پھپھتے چھپاتے رسول اللہؐ کی خدمت میں پہنچے لیکن جوش انتقام میں راہ
 میں دو اشخاص کو موقع پا کر موت کے گھاٹ اتار دیا۔ رسول اللہؐ نے سنا تو آزرہ
 خاطر ہوئے۔ عمرو کو تادیب کی اور ان کا خون بہا ادا کرنا قبول کر لیا۔

اس سے قبل مقام ”رجیع“ پر گزرنے والے ایسے کی خبر بھی پہنچ چکی تھی۔ اس
 تازہ سانحے نے رسول اللہؐ کو رنج و الم سے چورچور کر دیا۔ ان بے گناہ مسلمانوں کے
 ظالمانہ قتل نے رسول اللہؐ کو اتنا صدمہ پہنچا یا کہ انہوں نے ایک مدت تک نماز
 میں ان تمام پر جو ان المیوں میں شریک اور اس کا باعث تھے نام بہ نام
 لعنت فرمائی۔ □

ان واقعات نے یہود کی تسکین کا سامان کیا۔ ان کے دلوں میں امن ڈالتے ہوئے رشک و حسد کے جذبات مسلمانوں کے خلاف کوئی نہ کوئی سازش تیار کرنے میں مصروف رہتے تھے۔ ان کے دوسرے دار کعب ابن اشرف اور ابو رافع جو معاہدہ امن کے باوجود کھلم کھلا مخالفت پر مکر باندھے رکھتے تھے۔ اپنی اپنی ریشہ دوانیوں اور سازشوں کی وجہ سے مسلمانوں کے ہاتھوں قتل ہو چکے تھے، جس کا انہیں شدید صدمہ تھا۔ ان کا انتقام لینے کا ارادہ بھی یہودیوں کے دلوں میں کھولتا رہتا تھا۔

”رجیع“ اور ”معوذہ“ کے پے در پے المیوں نے ان کی ہمت بڑھائی اور وہ اندر ہی اندر اپنی فطرت کا اظہار کرنے لگے اور ان کی خیانتِ باطنی مسلمانوں کو کوئی عظیم نقصان پہنچانے کے لیے موقع کی تلاش میں مصروف ہو گئی۔

مسلمانوں سے معاہدہ امن کر لینے کے بعد یہود مسلمانوں کے زیر نگیں اور ان کے ساتھ وفادار رہنے کے پابند تھے۔ اس لیے وہ کھلم کھلا سامنے نہیں آتے تھے۔

اپنی اپنی کمین گاہوں میں چھپے ہوئے پشت پر وار کرنے کے منتظر تھے۔

اسی معاہدے کی رو سے وہ مسلمانوں کی ہر مشکل اور ضرورت میں حصہ بٹانے کے پابند تھے۔ دو مقتولوں کی دیت کا مسئلہ درپیش ہوا تو رسول اللہؐ ان سے گفت و شنید کے لیے بنو نضیر کی جانب روانہ ہوئے تاکہ انہیں دیت میں ان کا حصہ بتا دیا جائے۔

بنو نضیر کے سردار حنی بن اخطب نے شایان شان استقبال کیا اور بڑی فرما بزواری سے کہنے لگا۔ ”اے ابوالقاسم! ہم لوگ اپنے عہد پر قائم ہیں۔ آپ جس طرح چاہتے ہیں، اسی طرح کیا جائے گا۔“

رسول اللہؐ نے تعجب سے ان کی تائید کو دیکھا اور ان کی دور رس نگاہیں ان کی اطاعت شعاری میں چھپی ہوئی سازش کو بے نقاب کرنے لگیں لیکن بظاہر ان پر کچھ ظاہر کیے بغیر رسول اللہؐ نے اطمینان کا اظہار کیا۔

”اے حنی! یہ ہم سب کے لیے بہتر ہے کہ معاہدے کی شرائط کا اکرام کریں۔ تاکہ ہر طرف امن و سلامتی کی شاہی ہو۔“

حنی نے اقرار میں سر ہلایا اور متواضع لہجے میں بولا۔ ”ابن عبد اللہؐ! کبھی ہمیں خدمت کا موقع دیا کیجیے۔ ہم چاہتے ہیں کہ آج آپ اور آپ کے اصحاب ہمارے ہمان ہوں اور ہم اپنے دل کی آرزوؤں کو پھلتے پھولتے دیکھیں۔“

رسول اللہؐ نے غور سے اس کے چہرے کی طرف دیکھا جس پر اس نے تواضع اور مدارات کی خوشنما نقاب ڈال رکھی تھی اور وہ ہمان نوازی کا اعزاز حاصل کرنے کو جھکا پڑتا تھا۔

”اے حنی! تم خدا کے رسولؐ کی جس شوق سے ہمان نوازی کرنے کے خواہشمند ہو اس کا اجر تمہیں ملے گا لیکن اس کے لیے تمہیں کچھ انتظار کرنا ہوگا۔“ رسول اللہؐ نے

ترمی سے کہا۔

”بسرو چشم! کہ ہم تو اس کے انتظار میں عمر گزار سکتے ہیں“ — حتیٰ نے گرم جوشی سے کہا اور دعوت کے انتظام میں مصروف ہو گیا۔ رسول اللہؐ نے اپنے نزدیک ہی کھڑے ہوئے تو جوان علیؑ کا ہاتھ پکڑ کر آہستگی سے کچھ کہا اور اٹھ کر ایک جانب روانہ ہو گئے۔ علیؑ نے ایک کڑی نگاہ چاروں طرف ڈالی اور اپنی جگہ پر آن کر بیٹھ گئے۔ یہودیوں نے تشویش سے رسول اللہؐ کو جاتے ہوئے دیکھا تو گھبرا کر علیؑ سے سوال

کیا — ”ہم تو دعوت کا انتظام کر رہے ہیں اور ابوالقاسمؑ اٹھ کر چلے گئے ہیں۔“
علیؑ نے مڑ کر اس راستے کی طرف دیکھا۔ رسول اللہؐ کا نورانی سپکرنگاہوں سے اوجھل ہو چکا تھا اور ایک معنی خیز مسکراہٹ کے ساتھ بولے — ”انہوں نے تمہیں انتظار کرنے کو کہا تھا۔“

یہودی لاجواب سے ہو گئے۔ آنکھوں ہی آنکھوں میں ایک دوسرے کو اشارے کرتے وہاں سے ہٹ گئے۔ لیکن ان کی نگاہیں بار بار اسی راہ پر بھٹکتی تھیں جس راستے پر رسول اللہؐ گئے تھے۔ لیکن ہر بار مایوس و نامراد واپس آتیں۔
لمحوں پر لمحے گزرنے لگے۔ یہودیوں کی بے چینی بڑھتی گئی۔ رسول اللہؐ کے ساتھی بھی بار بار پہلو بدلنے لگے۔ رسول اللہؐ کے آنے میں جیسے جیسے تاخیر ہوتی چلی گئی ان کی پریشانی بڑھتی چلی گئی لیکن علیؑ اپنی جگہ پر مطمئن بیٹھے یہودیوں کی سرگرمیوں کو گہری نگاہ سے دیکھ رہے تھے۔

انتظار کے کچھ اور بھاری لمحے لا حاصل گزر گئے۔ یہودیوں پر انتظار بار ہونے لگا تو وہ پریشانی سے بولے — ”نہ جانے ابوالقاسمؑ کہاں چلے گئے ہیں، حالانکہ ہم نے ضیافت کا انتظام تو کب سے مکمل کر لیا ہے۔“
”تم نے جیسی ضیافت کا اہتمام کیا ہے، اس کا اجر تمہیں ضرور ملے گا۔“

علیؑ نے ان کی آنکھوں میں آنکھیں ڈال کر معنی خیز لہجے میں کہا اور اپنے ساتھیوں سے بولے
 — ”اؤ کہ ہم اپنے حبیب کے مقدس نقوش پاتلاش کریں۔“

یہودیوں کے نحوست زدہ چہرے سیاہ پڑ گئے۔ وہ پریشانی اور تشویش سے بولے
 — ”ابوالحسنؑ آپ کچھ دیر ٹھہر جائیں۔ وہ آتے ہی ہوں گے۔“

”نہیں۔۔۔ اب ہم روانہ ہوں گے۔“ علیؑ نے قطعی لہجے میں کہا اور اپنے
 ساتھیوں کو اٹھنے کا اشارہ کیا۔

یہودیوں میں افراتفری پھیل گئی۔ ان کے رنگ اڑ گئے۔ ناکامی کی راکھ نے

ان کے بد صورت چہروں کو خاک سیاہ کر دیا۔ ان میں سے کچھ جی داروں نے چاہا کہ
 ان کا راستہ روکیں لیکن علیؑ کے تیور دیکھ کر ان کی ہمتوں پر اوس پڑ گئی۔

علیؑ اس وقت تک اپنی جگہ پر جمے کھڑے رہے جب تک ان کا ایک ایک
 ساتھی دشمن کی جو میں سے دور نہیں نکل گیا۔ سب سے آخر میں جب وہ چلے تو ناکام
 اور نامراد یہودیوں کی جراثیم مٹی کا ڈھیر ہو گئیں۔ وہ اپنی آنکھوں سے علیؑ کو سر بلندی
 کے ساتھ جانا ہوا دیکھتے رہے۔ علیؑ تیز قدموں سے اپنے ساتھیوں سے آملے تو انہوں
 نے پریشانی سے اپنی تشویش کا اظہار کیا۔

”رسول اللہؐ اپنے خدا کی امان میں ہیں۔ وحی الہی ان کی رہبری کے لیے

کافی ہے۔“ علیؑ نے مختصر سا جواب دیا اور اپنے ساتھیوں کو لیے ہوئے مدینے میں داخل
 ہوئے۔ دیکھا کہ مسجد نبویؐ میں رسول اللہؐ متمکن ہیں۔

صحابہؓ کی ترسی ہوئی آنکھیں اس جمالی جہاں آرار کو دیکھ کر آسودہ ہوئیں۔

پیتاب دلوں کو قرار آیا اور بیقرار یوں نے سوال کیا۔ ”یا رسول اللہؐ! آپ کے اچانک
 بغیر وجہ بتائے تشریف لے آنے میں کیا مصلحت تھی؟“

رسول اللہؐ نے نگاہِ شکر سے سوتے فلک دیکھا۔ ”حمد ہے اس عالم الغیب

کے لیے جس پر کل عالم کے راز ہائے سر بسندہ آشکار ہیں۔ میں وحی الہی کے ذریعے یہودیوں کی گھناؤنی سازش سے مطلع ہوا اور اس سے پہلے کہ میرے عین اوپر چھت پر بیٹھا ہوا عمرو بن فحاش مجھ پر بھاری پتھر گراتا۔ میں حکم خدا سے ان کی باطل امیدوں کو شکستہ کر کے وہاں سے اٹھ آیا۔ بیشک جس کو خدائے بزرگ و بزرگ کی حمایت حاصل ہے اسے کسی اور کی ضرورت نہیں لیکن میں علیؑ کو تمہاری حفاظت کے لیے چھوڑ آیا تھا اور انہیں تاکید کر آیا تھا کہ جب تک تم میں سے ایک ایک یہودیوں کے علاقے سے باہر نہ نکل آئے، وہ اپنی جگہ نہ چھوڑیں۔“

اس گھناؤنی سازش کے انکشاف نے مسلمانوں کے دلوں میں ہلچل مچا دی۔ وہ اس کے بدترین نتائج کے بارے میں سوچ کر ہی لرز گئے اور اپنے پیتاب جذبوں کا اظہار کرنے لگے۔ رسول اللہؐ نے خوبصورت لفظوں سے ان کے جذبوں کا اکرام کیا اور قطعی فیصلہ سنایا:

”بنو نضیر کی سازشیں حد سے زیادہ بڑھتی جاتی ہیں۔ انہوں نے معاہدے کی شرائط کو کھیل بنا لیا ہے۔ انہیں اس سازش اور بد عہدی کا عوض ضرور دیا جائے گا۔ محمد بن مسلمہؓ! تم ہمارا یہ فرمان ان تک لے جاؤ کہ اللہ تعالیٰ نے اپنے فضل و کرم سے ہمیں ان کی سازش سے مطلع کر کے ہماری حفاظت کی ہے۔ لیکن ان کی اسی سازش نے ان کی عہد شکنی کو ثابت کر دیا ہے۔ بس اب وہ اس امر کے پابند ہیں کہ دس دن کے اندر مدینہ چھوڑ دیں اور بنو قینقاع کی طرح اپنی گھناؤنی سازشوں کے ساتھ جلا وطنی کا مزہ چکھیں۔“

بنو نضیر تک ان کا یہ پیغام پہنچا تو ان کی فطری بزدلی عود کر آئی۔ انہیں بنو قینقاع کا محاصرہ اور ان کی ذلت خواری کے عالم میں جلا وطنی یاد آئی تو ان کے دلوں پر خوف نے تسلط جما لیا۔ وہ دہشت اور سراسیمگی کے عالم میں کوچ کی تیاریاں کر رہے تھے کہ

بنو قریظہ کے سردار نے ہمت بندھائی اور ہر طرح سے حمایت کرنے کا یقین دلایا۔ بنو نضیر کا دل قوی ہوا اور ان میں مدافعت کے حوصلے نے سر اُبھارا۔ ابھی وہ اس پہلو پر غور کر ہی رہے تھے کہ کیا مسلمانوں کے مقابلے میں انہیں بنو قریظہ کی حمایت ہی کافی ہو جائے گی کہ مدینے کی جانب سے ایک قاصد بڑی رازداری سے بنو نضیر کے سردار تک پہنچا اور تخیلیے میں اس سے کہا — ”میں عبداللہ ابن ابی سلول کی جانب سے آپ کے لیے یہ پیغام لے کر آیا ہوں کہ آپ کو اس قدر خوف زدہ ہونے کی ضرورت نہیں۔ ہم مدینے کے قلب میں بیٹھے ہیں اور آپ کے ساتھ ہیں۔ ہمارے پاس دو ہزار کا لشکر بھی موجود ہے جن کی سپہ گری کی مہارت سب کی سب آپ کے ساتھ صفا آ رہی ہے۔“

یہ پیغام نہیں، اب حیات تھا جس نے بنو نضیر کی مردہ رگوں میں زندگی کی لہر دوڑادی۔ ان کے سردار نے محمد ابن مسلمہؓ کو بلوایا اور بڑی جرات مندی سے انہیں پیغام دیا — ”ہم اپنی جگہ سے سرمو جنبش نہیں کریں گے۔ آپ نے جو کرنا ہو کر گزریں۔“

اس گستاخانہ پیغام نے ان کی سرکشی کا عام اعلان کر دیا۔ معاہدہ امن کی رو سے یہ کھلی ہوئی بغاوت سمجھی تھی۔ جس کی سرکوبی کرنا لازمی تھا۔ ربیع الاول کی ابتدائی تاریخیں تھیں اور ۱۰ھ کا زمانہ، رسول اللہؐ نے ایک لشکر ترتیب دیا۔ علمبردار لشکر علی ابن ابیطالبؑ مقرر ہوئے۔ یہودیوں کا محلہ مدینے سے دو ہی میل کے فاصلے پر تھا۔ یہودی ابھی اپنے پیغام کے جواب کا انتظار کر رہے تھے کہ انہیں محاصرے کی خبر ملی۔ انہوں نے قلعے کے سوراخوں میں سے جھانک کر دیکھا تو ہر طرف آبدار تلواروں کی چکاچوند نظر آئی۔ لیکن عبداللہ ابن ابی اور بنو قریظہ کے حمایت کے وعدے نے یہودیوں کے دل قوی رکھے۔ وہ قلعہ بند ہو گئے اور عبداللہ کے لشکر کا انتظار کرنے لگے لیکن عبداللہ کے لیے اس نازک وقت میں سامنے آ کر اپنے منافقانہ چہرے کی شناخت کروانا ممکن نہیں تھا۔

بنو قریظہ بھی وقت پڑنے پر صورتِ حال کو اپنی بقا کے لیے خطرہ سمجھ کر خاموش ہو گئے۔
کیونکہ رسول اللہؐ نے حال ہی میں ان کے ساتھ معاہدہ امن کی تجدید کر لی تھی۔

دن پر دن گزرنے لگے جو پندرہ کے شمار تک پہنچے تو یہودیوں میں مایوسی پھیلنے لگی۔
جھوٹے وعدوں کی اصلیت آشکارا ہونے لگی۔ لیکن سامنے آکر مقابلہ کرنا ان کے

بس میں نہیں تھا۔ وہ میدان بدر میں قریش کی ہزیمت اور اُحد کے معرکے میں تنہا علیؑ

کی تلوار کی کاٹ کی شہرت سن چکے تھے اور وہی علیؑ علمبردارِ شکر کی صورت میں ان

کی نگاہوں کے سامنے تھے۔ انہوں نے اپنی فطری کمینگی اور شہر پسندی کا سہارا لیا

اور چھپ کر وار کرنے کی ٹھانی۔ وہ قلعے کے سوراخوں میں سے تیر اندازی کی مشق کرتے

جن کا نشانہ جو خیمے بنتے ان کی جگہ تبدیل کر دی جاتی۔ چند تیر رسول اللہؐ کے خیمے میں

بھی پیوست ہوتے۔ ایک رات صحابہؓ نے دیکھا کہ علیؑ اپنی جگہ پر موجود نہیں ہیں۔

انہوں نے ادھر ادھر تلاش کیا لیکن وہ نہ اپنے خیمے میں تھے، نہ رسول اللہؐ کے پاس اور

نہ کہیں ارد گرد۔ ساتھیوں کو فکر ہوئی۔ وہ گھبراتے ہوئے رسول اللہؐ کے پاس پہنچے۔

”حضور! علیؑ نہ جانے کہاں چلے گئے ہیں۔ خدا خیر کرے وہ کہیں نظر

نہیں آئے۔“ انہوں نے پریشانی سے رسول اللہؐ کو بتلایا۔

”خدا ہمارے علمبردار کو اپنی امان میں رکھے۔ وہ جہاں کہیں بھی ہوں گے، دین

اسلام کے لیے ہی کوشاں ہوں گے۔“ رسول اللہؐ نے پر یقین لہجے میں فرمایا۔

رات گزرتی چلی گئی لیکن علیؑ کا پتہ نہیں چلا۔ لوگ اپنے اپنے خیموں میں آرام

کرنے کے لیے چلے گئے۔ پہرہ دینے والوں نے اپنے فرائض سنبھالے اور رات ڈھلی۔

صبح صادق کی چمپی رنگت رات کے گھونگھٹ میں سے بھلکنے لگی تو دیکھا کہ علیؑ

چلے آ رہے ہیں۔ سب کی جان میں جان آئی۔ ”رسول اللہؐ نے شفقت سے استفسار

کیا: ”علیؑ! تم کہاں رہ گئے تھے۔ سب تمہارے لیے فکر مند تھے۔“

علیؑ نے ہاتھ میں پکڑا ہوا سر جھک کر رسول اللہؐ کے قدموں میں رکھ دیا۔ ”میں اس دشمن کے انتظار میں تھا کہ وہ آئے اور اپنے حصے کا پیمانہ موت مجھ سے حاصل کرے“

صحابہؓ فرط اشتیاق سے قریب آگئے۔ رسول اللہؐ نے فرمایا۔ ”علیؑ پورا واقعہ بیان کرو۔“

”یا رسول اللہؐ! کل جو تیرا آپ کے نیچے کی جانب آئے تھے، وہ اسی بذخمت کی کمان سے نکلے تھے۔ دن کے وقت اس کی جرات سے مجھے اندازہ ہو گیا تھا کہ دوسرے یہودیوں کے مقابلے میں یہ شخص بہادر ہے۔ وہ اسی جرات سے کام لیکر شب خون بھی مار سکتا ہے۔ اس لیے میں اس کی گھات میں بیٹھ گیا تھا۔ میرا اندازہ درست ثابت ہوا۔ رات کے پچھلے پہر ناگاہ میں نے دیکھا کہ وہ اپنے کچھ ساتھیوں کے ساتھ سنگی تلوار لیے خیموں کی طرف بڑھ رہا ہے۔ میں نے اسے لٹکارا اور اس کا سر آپ کی خدمت میں حاضر ہے۔ اس کے باقی ساتھیوں میں سے کچھ زخمی ہوئے ہیں لیکن بیچ نکلنے میں کامیاب ہو گئے۔“

”مرحبا علیؑ! تم نے علم بردار شکر ہونے کا حق ادا کر دیا ہے“ رسول اللہؐ نے شخصین کی صحابہؓ بھی اس ستائش میں رسول اللہؐ کے ساتھ شامل ہو گئے۔

اس دلیرانہ مقابلے نے یہودیوں کی رہی سہی ہمتیں بھی لپٹ کر دیں۔ انہیں یقین ہو گیا کہ مسلمان غفلت میں نہیں ہیں۔ جب بھی مقابلے کی دعوت دی گئی وہ وہ بیچ نکلنے کا موقع نہیں دیں گے۔ صورت حال کو مکمل طور پر اپنے خلاف دیکھ کر وہ صلح کی درخواستیں گزارنے لگے۔ رحمت دو عالمؐ نے خون ریزی کو کبھی شعار نہیں بنایا تھا۔ جہاں حسن خلق کے جلووں کی ضرورت محسوس ہوئی انہیں عام کر دیا۔ بنو نضیر پر پوری طرح تسلط کے باوجود انہیں مدینہ چھوڑ دینے کی اجازت فراخ دلی سے دیدی گئی۔

انہیں تین دن کی مہلت کے علاوہ یہ بھی سہولت دی گئی کہ وہ جتنا مال اپنے اونٹوں پر لا کر لے جاسکیں لے جائیں۔ ان سے کوئی تعرض نہیں کیا جائے گا۔ باقی رہ جانے والا مال مالِ غنیمت متصور ہوگا اور اسے مسلمان اپنے تصرف میں لائیں گے۔

خلقِ رسول اللہؐ کی چھاؤں میں بنو نضیر روانہ ہوئے تو ہر آنکھ محمدؐ کے اس عفو و کرم کو حیرت آمیز استحسان سے دیکھ رہی تھی۔ یہودیوں نے قلعے میں اتنا مال و اسباب اور ہتھیار ذخیرہ کر رکھا تھا کہ وہ سب کا سب لے جانے میں کامیاب نہ ہو سکے اور بہت کچھ قلعے میں چھوڑ گئے جو مالِ غنیمت کی صورت میں مسلمانوں کے قبضے میں آیا۔ اُحد کی شکست اور رجب و بیرونہ کے المیوں کے بعد اس فتح نے مسلمانوں کو دلشاد کیا اور ان کے حوصلوں کو ایک نئی تازگی عطا کر دی۔ رسول اللہؐ نے مالِ غنیمت کی تقسیم کے لیے مسلمانوں کو جمع ہونے کا حکم دیا۔ خود رونق افروز منبر ہوئے۔ حمد و ثنائے کبریا کے بعد انصار و مہاجرین کو مخاطب کیا۔

”سنو!ے گروہِ مسلمین! تحسین و آفرین ہے انصار کے جذبہ ایثار و فداکاری پر کہ انہوں نے غریب الوطنوں کو اپنے وطن میں اپنے بھائیوں کی طرح بسایا۔ انہیں اپنے اموال کا شریک بنایا، ان کے لیے کشتادگی پیدا کی اور انہیں کسی کمی یا جنبیت کے احساس سے محفوظ رکھا۔“

اس کے بعد میں جو کچھ کہنے کا ارادہ رکھتا ہوں اس میں میرے مخاطب انصار ہیں اور انہیں ہی آزادانہ فیصلہ کرنے کا اختیار ہے تو اے انصار! اگر تم چاہو کہ یہ مال تم سب میں برابر تقسیم کیا جائے اور غریب مہاجرین اسی طرح زندگی بسر کریں جس طرح وہ تنگی ترشی میں زندگی بسر کرتے ہیں۔ تو ایسا ہی کیا جائے گا۔ لیکن اگر تم قبول کرو کہ یہ مال سب کا سب مستحق مہاجرین میں تقسیم کر دیا جائے کہ وہ خود کفیل ہو جائیں اور تم آئندہ ان کی کفالت سے سبکدوش ہو جاؤ۔ تو بلاشبہ تمہارا یہ

ایثار بڑی قدر و منزلت کا حامل ہوگا اور خوشحالی مسلمانوں کے طبقے میں عام ہو جائے گی۔
 رسول اللہ ﷺ نے جیسے ہی اپنی بات ختم کی سعد بن عبادہؓ اور سعد بن معاذؓ اپنی اپنی
 جگہ سے اٹھ کھڑے ہوئے اور باری باری اپنی دلی رضامندیوں کا اظہار کیا کہ انہیں اس
 تجویز سے اتفاق ہے اور اگر یہ تمام مال غریب مہاجرین میں تقسیم کر دیا جائے تو انہیں
 خوشی ہوگی۔

سرداران قبائل کے فیصلوں کی توثیق میں سبھی انصاریوں کی آوازیں بلند ہوئیں
 اور مسجد کی فضا ایثار و قربانی سے چھلکتی ہوئی آوازوں سے بھر گئی۔ مہاجرین کے چہروں پر
 اس اپنائیت کے مظاہرے کو دیکھ کر رونق آگئی۔

انصار کی اس فراخ دلی اور ایثار نے رسول اللہ ﷺ کو مسرور کر دیا۔ انہوں نے ستائشی
 لہجے میں انصار کی تحسین کی اور بارگاہ رب العزت میں دست دعا بلند کرتے ہوئے ان کے
 لیے رحمت و برکت کے خزانے طلب کیے۔

جلد ہی بنو نضیر کے چھوڑے ہوئے مال غنیمت کا جائزہ لے کر اسے مہاجرین میں تقسیم
 کر دیا گیا۔ انصاریوں کے اس ایثار و کرم سے مدینے کے تمام گھروں میں خوشحالی اور
 فارغ البالی امنڈ آئی اور محبت کی فضا پیدا ہو گئی جس نے مسلمان قوم میں بھائی چارے
 اور اخوت کے رشتوں کو اور مضبوط بنا دیا۔ اس ایثار و قربانی کی ستائشی آیات قرآنی
 میں آئی ہیں تو انصار اپنی اس وقعت و سر بلندی پر ناز کرنے لگے۔ □

شعبان کا مہینہ آیا اور چاند تین منزلیں آگے بڑھا تو یکبارگی خانہ زہرا چاندنی میں نہا گیا۔ و فوراً نور سے مدینے کے در دیوار جگمگانے لگے۔ فضاؤں میں مسرتوں کی دھنک بچھ گئی۔ جبریل امینؑ کوئی انوکھی بشارت لے کر فلک سے اترے اور درِ رسولؐ پر شادماں شادماں سی دستک سنائی دی۔

پھر کچھ اور خوشی کے پیامبر آئے اور بیت الشرف کی جانب دوڑتے ہوئے پر جوش قدموں سے بڑھے کہ مسرت کے یہ پھول رسول اللہؐ کے حضور پیش کرنے کی سعادت حاصل کریں۔ دیکھا کہ رسول اللہؐ دولت کدے سے باہر تشریف لارہے ہیں۔ مسرتوں کی نوید سنبھالے ہوئے لوگ آگے بڑھے تو ان کے دکتے ہوئے چہروں میں سہانی بشارت کو عکس ریزہ دیکھ کر رسول اللہؐ کے دلاویزیوں پر بھی ایک روشن مسکراہٹ طلوع ہوئی۔

”مسرتوں کی اس جاں فزا بشارت لانے میں جبریل امینؑ بھی تمہارے ساتھ شریک ہیں۔ انہوں نے ابھی ابھی مجھ تک یہ نوید پہنچائی ہے کہ علیؑ وفا طمہ کے آنگن

میں ایک اور چاند اترتا ہے۔“

مبارکباد کہنے والے خوشی خوشی ساتھ ہو لیے۔ رسول اللہؐ نے بچے گھر کا بوسیدہ پردہ اٹھایا تو دروازے پر علیؑ نے ہنستے ہوئے چہرے کے ساتھ خوش آمدید کہا اور تعظیم و تکریم کو راہوں میں بچھاتے ہوئے رسول اللہؐ کو ہمراہ لے گئے۔ فاطمہؑ کی گود میں اپنے ہی جمال جہاں آرا کا پر تو دیکھ کر رسول اللہؐ نہال ہو گئے۔

فاطمہؑ نے بچے کو رسول اللہؐ کی اس خوشی میں دیتے ہوئے ممتا سے سرشار لہجے میں کہا: ”بابا جان! یہ تو حسنؑ سے بھی زیادہ خوبصورت ہے۔“

”کیوں نہ ہو بیٹی! یہ خود بھی حاملِ امامت ہے اور اس کی نو پشتیں بھی اس شرف سے مشرف رہیں گی۔ یہاں تک کہ ہمارا قائم بحکم خدا پردہ غیب میں پوشیدہ ہوگا اور وقت معینہ پر ظاہر ہو کر اس دنیا کو عدل و انصاف سے بھر دے گا اور حق کا بول بالا کرے گا۔“ رسول اللہؐ نے نو مولود کو گود میں لیتے ہوئے کہا۔

علیؑ و فاطمہؑ کے مسرور دل شکر پروردگار سے لبریز ہو گئے۔ رسول اللہؐ نے بچے کے کانوں میں اذان و اقامت کہی۔ منہ میں لعابِ دہن ڈالا۔ ننھے کو اپنی زبان چوسائی، اس نے آنکھیں کھولیں اور جمالِ رسالت کی زیارت کی سعادت حاصل کی۔ رسول اللہؐ نے شادمان لہجے میں کہا۔ ”یہ سورہ کوثر کی دوسری تفسیر ہے۔ خدا بے بزرگی و برتری نے اپنے وعدے کو پورا کیا ہے۔“ ”ابتر“ کا طعنہ دینے والی زبانیں ہمیشہ کے لیے کٹ گئی ہیں۔ علیؑ! یہ بھی حسنؑ کی طرح تمہارا نہیں، میرا بیٹا ہے۔ اسے میری نسبت سے ابن رسول پکارا جائے گا۔“

”خوشامیرے نصیب یا رسول اللہؐ! دنیا و آخرت میں آپ سے انتساب تو فخر و منزلت کا باعث ہے۔“ شادمانی علیؑ کے لہجے میں بھی اتری۔

اس کا نام بھی موسیٰ علیہ السلام کے وصی ہارون علیہ السلام کے دوسرے بیٹے

’شہیر‘ کے نام پر حسینؑ رکھا جائے گا، جو اس کا ہم معنی ہے۔ حسنؑ کی طرح میرے اس نور نظر کا نام بھی دنیا سے عرب میں اس سے پہلے کہیں نہیں۔ یہ میرا لہنت جگر مجھ سے اور میں اس سے ہوں۔ یہ میری سخاوت اور حرّات و استقلال کا وارث ہے۔ یہ دین اسلام کی بقا کا باعث ہوگا۔ رسول اللہؐ نے ننھے حسینؑ کے لبوں اور گردن پر بوسہ دیتے ہوئے کہا۔

سراٹھایا تو پلکیں تم تھیں۔ فاطمہؑ بے چین ہوئیں۔ ”بابا! یہ تو خوشی کا موقع ہے۔ لیکن میں آپ کے نورانی چہرے پر غم کے سائے اترتے محسوس کر رہی ہوں۔“

”جانِ پدر! یہ وہ غم ہے۔ جو ہمارے پارہ جگر کے ساتھ ساتھ جوان ہوگا۔ اور اپنے عروج کی منزلوں تک سفر کرے گا۔ میری بیٹی! اگر تم صبر اور حوصلے کا دامن تھامو، تو میں تمہیں اس امر سے آگاہ کروں جو بذریعہ وحی الہی مجھ تک پہنچا ہے“

رسول اللہؐ نے مخزون لہجے میں کہا۔

”بابا! باپ کی آنکھوں میں آنسو ہوں تو بیٹی کی پلکیں کیوں نہ پریم ہوں۔“

آپ ہی نے مجھے رضائے الہی میں راضی رہنے کا درس دیا ہے۔ آپ مجھے میرے نور نظر کے بارے میں جو کچھ بتلائیں گے میں تحمل سے سنوں گی۔“ فاطمہؑ نے سر جھکا کر فرمانبرداری سے کہا۔

”تو سنو بیٹی۔ تمہارا یہ نور نظر دین اسلام کی خاطر اپنے اہل خاندان کے ہمراہ تین دن کی بھوک پیاس کے ساتھ شہید کیا جائے گا۔ عم محترم حمزہ شہیدؑ تو اسی عہد کے سید الشہداء ہیں لیکن یہ آنے والے سب زمانوں کے لیے سید الشہداء ہو گا کہ اس کی قربانیوں اور شہادت کی نظیر آنے والے کل زمانے پیش کرنے سے قاصر ہوں گے۔“

رسول اللہؐ کا لہجہ گلو گیر ہوا۔

فاطمہؑ کی آنکھوں میں بھرے ہوئے آنسو چھلک گئے۔ علیؑ نے سر تسلیم جھکایا۔

”یا رسول اللہ! ہمارا مال، ہماری اولاد، ہمارے شب و روز اور ہماری تمام ملکیتیں
 دین خدا اور اطاعت رسولؐ میں صرف ہوں تو اس سے بڑھ کر ہمارے لیے
 خوش بختی کی بات کیا ہوگی۔“

ساتویں دن حسینؑ کا عقیقہ ہوا۔ پہلے حسنؑ تنہا رسول اللہؐ کی شفقتوں اور
 محبتوں کا محور تھے، اب حسینؑ بھی اس میں شریک ہو گئے۔ معلم کائنات کی تربیت اور
 توجہ نے دونوں ننھے منے بھائیوں کو اپنی آغوش میں لے لیا۔ فاطمہؑ کے بعد گلشن محمدؐ
 میں جو خوش رنگ پھول کھلے تھے تو سارا گھران کی خوشبو سے مہک گیا تھا۔ وہ اپنے
 گھر میں کم رہتے اور رسول اللہؐ کی گود میں زیادہ نظر آتے۔ کبھی شانوں پر سوار ہوتے، کبھی
 انگلی پکڑ کر ساتھ ساتھ چلتے۔ کبھی نمازیں پشت پر سوار ہو جاتے تو رسول اللہؐ سجدے کو طول
 دیدیتے۔ کبھی ننھے منے قدموں سے چلتے ہوئے لڑکھڑاتے تو رسول اللہؐ اپنا خطبہ
 چھوڑ کر، منبر سے نیچے اتر کر انہیں سنبھال لیتے اور زینت آغوش بناتے ہوئے اپنے
 صحابہؓ سے مخاطب ہوتے۔ ”یہ دونوں میرے گلشن کے پھول ہیں، یہ جنت کے
 جوانوں کے سردار ہیں، انہیں خوب پہچان لو، میں ان سے محبت کرتا ہوں۔“
 خدایا تو بھی انہیں محبوب رکھنا۔“

رحمت دو عالمؐ کے گھنے سائے تلے بچے اس طرح پروان چڑھ رہے تھے کہ ان
 کے انداز و اطوار میں رسول اللہؐ کے اخلاق و اوصاف منعکس ہوتے تھے۔ دینے کی
 گلیوں میں انہیں چلتے دیکھ کر بڑے یورھے رسول اللہؐ کے بچپن کو یاد کرتے تھے۔ وہ اپنے
 ہم سنوں سے مختلف اور ممتاز نظر آتے تھے۔ اتنی سی عمر میں لوگ ان کی اٹھان میں
 رسول اللہؐ کے فرمانوں کی تصدیق دیکھتے تھے کہ حسنؑ میرے خلق و ہیبت کا وارث ہے
 اور حسینؑ کو میری سخاوت اور اخلاق ملا ہے۔ ان کی شباهتوں میں بھی رسول اللہؐ کا
 حسن جہاں تاب اس طرح جھلکتا تھا کہ لوگ دور سے پہچان لیتے تھے۔ فاطمہؑ جب

حسین کو گوارے میں لوری دیتیں تو فوراً محبت سے کہتیں:

”میرے چاند! تو میرے بابا کی تصویر ہے

میرے بیٹے! تو علیؑ سے اتنا مشابہ نہیں،

جتنا میرے بابا سے ملتا ہے!“

خوشیوں کے ان سہانے لمحوں میں غم کی تاریک پرچھائیں نے اپنی جھلک دکھائی۔
محببتوں کی فراوانی میں سے محبت کی ایک زندہ علامت کے اٹھ جانے سے محرومی کا
احساس طاری ہوا۔ پچھڑی ہوئی ساری محبتیں — روٹھے ہوئے سارے رشتوں کی یاد —
ترپ بن کر رگ و پے میں اتر گئی — دل شکستہ اور رنجور علیؑ نے اپنی والدہ فاطمہ
بنت اسد کے انتقال کی خبر دی۔ رسول اللہؐ غم زدہ اور ملول علیؑ کے غم میں شریک
ہوتے ہوئے دیگر لہجے میں بولے — ”علیؑ! صبر کرو — وہ تمہاری ہی نہیں میری
بھی ماں تھیں۔“

پھر اٹھے اور میت کے سر ہانے بیٹھ گئے۔ علیؑ کی والدہ کے مہربان چہرے پر نگاہ
کی جو کبھی ماں کا نعم البدل بن گیا تھا۔ جس کی شفقتوں نے بچپن میں پچھڑ جانے والی
محببتوں کی تلافی کر دی تھی۔

آنکھوں سے آنسو ڈھلکے اور دل میں امنڈتے ہوئے جذبوں نے لبوں پر لفظوں
کی صورت اختیار کی۔ ”اے میری ماں! خدا نے بزرگ و بزرگ کا کرم آپ کے ہر کاب
ہو — آپ تو میری ماں کے بعد میری ماں تھیں۔ مجھے آپ کی وہ شفقتیں خوب یاد
ہیں۔ جب آپ بھوکے رہتی تھیں، اس لیے کہ میں پیٹ بھر کر کھا سکوں۔ آپ تنگی و ترشی
میں لبر کرتی تھیں، اس لیے کہ میں اچھی پوشاک پہن سکوں اور یہ سب آپ صرف
خدا کی خوشنودی کے لیے کرتی تھیں۔“

احسان کے بدلے میں بہترین احسان کرنے والے نے اپنا پیرا ہن کفن کے لیے

ویا۔ قبر کی تیاری میں خود مدد کی۔ لمحتیار ہو گئی تو خود اس میں لیٹے۔ دفن کے مرحلے کے بعد خصوصی دعائیں کیں۔ فراغت ہوئی تو کسی نے پوچھا۔ ”آپ نے علیؑ کی والدہ کے ساتھ جو نوازشات فرمائی ہیں، وہ کبھی کسی مرنے والے کے ساتھ روا نہیں رکھیں۔ آخر اس کا سبب کیا ہے؟

”وہ صرف علیؑ کی ماں ہی نہیں، میری بھی ماں تھیں۔ انہوں نے پچی کے رشتے پر ماں کے رشتے کو حاوی کیا تھا۔ میرے چچا ابوطالب کے بعد میرے ساتھ سب سے زیادہ حسن سلوک اور شفقت کرنے والی تھیں۔ وہ میری ماں کا نعم البدل اور یتیمی میں میرا سہارا تھیں۔“ — ان کا لہجہ احسان مندی سے بوجھل تھا۔ □

قریش مکہ میں کفار کی سرداری ابوسفیان کے ہاتھوں میں آچکی تھی۔ اس کا ہر پل مسلمانوں کے خلاف کوئی نہ کوئی سازش سوچنے میں گزرتا تھا۔ احد کی جزوی فتح نے اس کے حوصلے بلند کر دیے تھے۔ ربیع اور بیر معونہ کے المیوں نے اسے تقویت دی تھی۔ وہ ایک بار پھر مسلمانوں پر بھرپور وار کرنا چاہتا تھا۔ اسے وہ دعویٰ بھی پورا کرنا تھا جو اس نے احد کے میدان سے جاتے ہوئے اپنی جزوی فتح کے نشے میں کیا تھا اور آئیو الے سال میں پھر نبرد آزما ہونے کی دعوت ڈالی تھی۔

اسلام دشمن قبائل بھی ہمیشہ موقع کی تلاش میں رہتے تھے کہ مسلمانوں پر حملہ کیا جا سکے، انہیں کوئی زخم آجائے یا انہیں نیچا دکھایا جاسکے۔ ۵ھ کا آغاز ہوا ابوسفیان اور دیگر قبائل چھوٹی چھوٹی ٹکڑیوں کی صورت میں مدینے پر حملہ کرنے کے ارادہ بد کے ساتھ آئے لگے لیکن رسول اللہؐ نے ہر بار انہیں مدینے سے باہر جا کر راستے میں ہی اس طرح جا لیا کہ انہیں سنہلنے کی بھی فرصت نہ ملی۔ یہ چھوٹی چھوٹی جھڑپیں، الرفاع، دومتہ الجندل

مریض کے مقام پر ہوتیں اور بغیر کسی نقصان کے فتحمدی نے قدم چومے۔

رسول اللہؐ ایک طرف تو بیرونی دشمنوں سے نبرد آزما تھے جن سے اکثر کسی نہ کسی مقام پر آمناسامنا ہو جاتا تھا۔ شجاعت اور جذبہ ایمانی کے ساتھ ان کا مقابلہ کرنا سہل بھی تھا۔ لیکن دوسری طرف اندرونی دشمنوں سے مقابلہ کرنا بہت دشوار تھا۔ منافقین کی جماعت اندر ہی اندر چھپ چھپ کر وار کرنے میں مصروف رہتی کیسا بھی واقعہ کیوں نہ ہوتا، وہ پشت کی جانب سے حملہ کرنے سے باز نہ رہتے۔ رحمت دو عالمؐ کے فضل و کرم سے یہ بعید تھا کہ وہ ان کو ہی سزا اور عتاب کا مزہ چکھاتے جو بظاہر ان کا دم بھرتے اور خود کو مسلمان کہتے تھے۔ وہ ہر بار انہیں اصلاح کا موقع دیتے کہ انہیں تو خلق خدا کو خلق کی ادائے و نشئیں سے جیتنا تھا۔ لیکن ان منافقین کے سیاہ دلوں پر ان کی بدنیتی نے ایسی مہریں لگا دی تھیں کہ وہ اخلاق کے کسی مظاہرے سے ناام یا مرعوب نہیں ہوتے تھے۔

غزوہ مریض جو بنو مصطلق کے ساتھ درپیش ہوا، اس سے لوٹتے ہوئے عائشہؓ کسی ضرورت سے اپنی سواری سے اتریں تو قافلے سے بچھڑ گئیں۔ ابھی اس ادھیڑ بن میں تھیں کہ قافلے تک کس طرح رسائی حاصل کریں کہ قافلے کے عقب میں حفاظت کی غرض سے آنے والے ایک اونٹ سوار سے سامنا ہو گیا۔ اس نے حرم رسولؐ کو پہچان کر اپنے اونٹ پر سوار کر لیا اور خود اونٹ کی ہمار تھا مے ہوئے قافلے تک جا پہنچا۔ لیکن اتنی معمولی سی بات کو منافقین نے کئی رنگوں میں رنگ لیا اور ایسی افواہیں مدینے میں گردش کرنے لگیں جو رسول اللہؐ کے قلب اطہر کے لیے بارگراں ثابت ہوئیں۔ انہوں نے کچھ کہہ کر ناگواری بڑھانے کے بجائے خاموشی سے وحی الہی کا انتظار کیا تاکہ معاملہ پوری طرح سے صاف ہو جائے۔

گرد و پیش گردش کرتی ہوئی زہریلی افواہیں اور رسول اللہؐ کی مصلحت آمیز

خاموشی نے عائشہؓ کے دل پر چر کے لگائے۔ کچھ سمجھ میں نہیں آتا تھا کہ اس کرٹے وقت کو کس طرح ٹالا جائے۔ منافقین کے اڑائے ہوئے ان چھینٹوں کو کس طرح لوٹایا جائے۔

اسی فکر اور صدمے نے انہیں بستر سے لگا دیا۔ غمگساری کی خاطر وہ اپنے والدین کے یہاں چلی گئیں۔ آنسوؤں کی جھڑی تھی کہ آنکھوں سے نہیں تھمتی تھی لیکن یہ بحران چند ہی دنوں کو اپنی لپیٹ میں لے سکا۔ سچائی نکھر کر سامنے آگئی۔ وحی الہی نے منافقین کے عزائم کو باطل کر دیا اور اتہام لگانے والوں کو ان کی بد نیتوں کا پھل دیدیا گیا عائشہؓ سرخرو سر بلند اپنے گھر واپس ہوئیں اور بد بخت لوگ منہ چھپانے لگے۔

بنو مصطلق سے مقابلے میں فتح مندی کے ساتھ مال غنیمت کا ایک بڑا ذخیرہ اور چھ سو کی تعداد میں اسیران جنگ بھی ہاتھ آئے۔ کچھ امن و سکون ہوا تو مال غنیمت مسلمانوں میں تقسیم کیا جانے لگا۔ اسیران جنگ بھی مختلف صحابہؓ کو عطا ہونے لگے تو ایک اسیر اپنی جگہ سے اٹھ کھڑا ہوا۔ وہ شکل و صورت اور طاہری شبابت سے کسی اچھے خاندان کا معلوم ہوتا تھا۔

”اے محمدؐ! میری ایک درخواست سن لیجیے“ اس نے عاجزی سے کہا۔

رسول اللہؐ نے نگاہِ مہربان سے اس کی طرف دیکھ کر اسے بات کہنے کا اذن دیدیا۔

”میں بنو مصطلق کا سردار حارث ابن ابی ضرار ہوں۔ آپ سردار قوم اور بہترین

گھرانے کے بہترین فرد ہیں۔ آپ کی کریمی سے یہ بعید ہے کہ آپ سرداروں کے ساتھ

غلاموں کا سا برتاؤ کریں“ اس نے افسردگی سے سر جھکایا اور دھیمے لہجے میں بولا۔

”میں یہ سب کچھ اپنے لیے نہیں کہہ رہا۔ مجھے اپنی بیٹی جو یریا کا خیال ہے۔ ڈرتا ہوں کہ

کہیں وہ بھی کینز نہ بنالی جائے“

کریمؐ ابن کریم نے اس کے لہجے کی التجا کو سنا اور اپنی فراخ دلی سے اسے اکرام

عطا کیا۔ ”حادثہ! کیا یہ بہتر نہیں ہو گا کہ اس سلسلے میں تم اپنی بیٹی سے بات کرو۔ ہم سب کچھ اس کی مرضی پر چھوڑتے ہیں۔“

حادثہ کی جان میں جان آئی۔ نجات کا یہ فرمان سن کر وہ لمحے بھر کو بھی نہیں رکا اور اس جانب لپکا جہاں اسیر عورتوں کو ٹھہرایا گیا تھا۔ جویرہ قریب آئیں تو اس نے بیتابی سے اظہار مدعا کیا۔

”بیٹی! محمد ابن عبداللہ کی مہربانیوں نے میرا سر جھکا دیا ہے۔ وہ عالی نسب ہیں اور دوسروں کی تکریم کا حق ادا کرنا جانتے ہیں۔ انہوں نے تمہیں کئی تیزی کی ذلت سے آزاد کر کے خود فیصلہ کرنے کا اختیار دیا ہے۔“

جویرہ نے اطمینان کا گہرا سانس لیا۔ ان کے خوبصورت چہرے کی رونق لوٹ آئی اور ان کا دل اس عالی مرتبت کے لیے تشکر سے بھر گیا۔ جس نے انہیں شرف کے ساتھ آزادی جیسی نعمت عطا کر دی تھی۔ حادثہ کو بیٹی کی خاموشی زیادہ دیر گوارا نہیں ہوئی۔ وہ اس کی عزت تھی۔ وہ جلد سے جلد اسے کسی بہترین پناہ گاہ میں محفوظ دیکھنا چاہتا تھا۔

وہ اسے اپنی عالی نسب کا احساس دلاتے بغیر نہ رہ سکا۔ ”بیٹی! دیکھنا اپنے خاندان کی عزت کا پاس رکھنا اور ہمیں رسوائی کے حوالے نہ کرنا۔“

جویرہ نے لبوں پر ایک طمانیت آمیز مسکراہٹ کھلی۔ دل میں آرزو کی چٹکتی ہوئی ننھی منی کلیوں کے کھلنے کی رت آئی۔ جنگ سے اب تک کے عرصے میں جس کریم النفس کی اداؤں اور جس کے جمال جہاں آرائے صدر رنگ جلوؤں نے دل میں گھر کر لیا تھا۔ دل اسی کے قرب کی آرزو میں دھڑکنے لگا۔ حیا کا گلابی رنگ چہرے پر نکھرا تو جویرہ نے محبوب ہو کر سر جھکا دیا اور شرمگین لہجے میں بولی۔ ”میں اپنے مقدر کا فیصلہ اس کے ہاتھ میں دیتی ہوں جس نے مجھے فیصلہ کرنے کا شرف وا اختیار دیا ہے۔“

میں ان کی خدمت میں رہنے پر راضی ہوں“

حادثہ سردار تھا۔ اسے بیٹی کے فیصلے پر اطمینان ہوا کہ اس نے عالی مرتبت خاندان کا ہی انتخاب کیا تھا۔ وہ خوشی سے واپس ہوا اور رسول اللہؐ کی خدمت میں حاضر ہو کر بولا۔ ”میرا خیال ہے کہ میری بیٹی کا فیصلہ میرے لیے باعثِ عزت ہوگا۔ اس نے آپ کی خدمت میں رہنا قبول کیا ہے۔ آپ عزت داروں کا شرف ہیں۔ مجھے یقین ہے کہ یہ شرف میری بیٹی کے حصے میں بھی آئے گا۔“

رسول اللہؐ پر وہ باری سے مسکرائے اور عالم نسواں کو ایک اور شرف سے ہمکنار کر دیا۔

”جویریہؓ کو شرفِ زوجیت سے ہمکنار کیا جائے گا۔ تم سامانِ عقد کرو۔“ حادثہ اس کرم و عنایت پر مبہوت سا رہ گیا۔

جویریہؓ حرمِ نبوی میں داخل ہوئیں اور ام المومنین کا رتبہ ان کا مقدر ہوا۔ جیسے ہی اس کی اطلاع مدینے میں پھیلی تو ہر گھرنے غنیمت میں ملے ہوئے لونڈی اور غلام آزاد کر دیے کہ اب بنو مصطلق کی شان اس سے برتر ہے کہ انہیں غلامی کا داغ لگایا جائے کہ انہیں رحمتِ دو عالم سے رشتہ داری کا شرف حاصل ہو گیا ہے۔

طلوعِ اسلام سے قبل عالم نسواں کا ستارہ جس طرح ظلمتوں میں گھرا ہوا تھا۔ نورِ اسلام نے اسے اتنا ہی اورجِ کمال عطا کیا۔ رسول اللہؐ نے عورت کو رفیقِ زندگی کا درجہ دیا اور ان تمام صورتوں میں در ماندہ عورتوں کو سہارا دیا جو ممکنات میں سے تھیں تاکہ آنے والے زمانوں میں اس کمزور صنف کے لیے مقدس رشتوں کی کمی نہ رہے۔ سوڈہ بنتِ زمعہ اور حفصہ بنتِ عمر کی بیوگی کو سہارا دیا۔ ام سلمہؓ کے ساتھ ان کے بیٹے کو بھی شفقت دی۔ صفیہ بنتِ اخطب اور جویریہ بنتِ حارث کو کینزی کی ذلت سے نکالا اور ان کے طفیل سیکڑوں اسیروں کو رہائی نصیب ہوئی۔

ام حبیبہؓ کو شرفِ زوجیت سے ہمکنار کر کے ابوسفیان جیسے بدترین دشمن

پر مہربانی کی اور زینبؓ بہت اہمیت سے رشتہ قائم کر کے عرب میں متبنی کی منکوحہ سے
مناکحت کی ممانعت جیسی رسم کو باطل قرار دیا۔ ان ہی خواتین کے ذریعے سے
کتنے ہی خاندان شرفِ اسلام سے مشرف ہوئے۔ اور کتنے ہی قبیلے زیرِ نگیں
ہو گئے۔ □

پدر اور احد کی فیصلہ کن لڑائیوں اور بعد کی چھوٹی موٹی جھڑپوں سے مشرکین مکہ نے اندازہ لگایا تھا کہ ان کے لیے تنہا مسلمانوں کا مقابلہ کرنا آسان نہیں۔ اس کے ساتھ ہی جیسے جیسے رسول اللہ کی قوت و اقتدار ترقی پذیر ہوتا تھا، ان کے حسد کی آگ اور بھڑکتی تھی۔ یہودیوں کے طاقتور قبائل کی مدینے سے بید خلی نے انہیں یقین دلایا تھا کہ مدینے میں رسول اللہ کا تسلط روز بروز مضبوط ہوتا جا رہا ہے۔ ابوسفیان کا سازشی ذہن ایک پل کے لیے بھی غافل نہیں ہوتا تھا۔ اس نے یہودیوں کی جلا وطنی اور ان کے بھڑکتے ہوئے جذبات کو اپنے مفادات کے لیے ایک نئی صورت دینے کا منصوبہ بنایا۔ دوسری جانب یہودیوں کے شکست خوردہ سردار اپنی محرومیوں پر رنج خوردہ تھے اور مسلمانوں سے اس کا بدلہ لینے کو بے چین تھے۔ بنو نضیر اور بنو غطفان کے سردار اسی غرض سے مکہ پہنچے کہ رسول اللہ کے ازلی دشمنوں کے ساتھ مل کر کوئی راستہ نکالا جائے۔ وہ جیسے ہی مکہ پہنچے، ان کی اس پیش قدمی کو ہاتھوں ہاتھ لیا گیا۔

جب ابوسفیان نے کھنجر حمایت کا یقین دلادیا تو سردارانِ یہود، کسانہ، بنی مرہ، اشجع اور طریف قبائل کے پاس بھی فرداً فرداً پہنچے اور ضروری بات چیت کے بعد انہیں بھی اپنے اس اتحاد میں شامل کر لیا۔ بنو قریظہ جو رسول اللہؐ سے معاہدہ امن کر چکے تھے، انہیں بھی اپنی سحر بیانی سے اپنے حلیفوں میں شامل کر لیا۔

اس کے ساتھ ہی ان کا مدینے کے منافقین سے بھی رابطہ برابر قائم تھا تاکہ جب بھی بھرپور طاقت کے ساتھ مدینے پر حملہ آور ہوں تو مسلمانوں کے اپنے دشمن ان کی صفوں میں سینڈھ لگائیں اور رسول اللہؐ چاروں طرف سے گھر جائیں۔

سردارانِ یہود اور دیگر قبائل کی پراسرار سرگرمیاں رسول اللہؐ سے مخفی نہیں تھیں۔ کل عالم کے رازوں کو جانتے والے نے اپنے حبیبؐ پر سارے بھیدوں کو آشکار کیا تھا۔ دور دراز سے آنے والے بھی اس اتحاد کی خبریں لے کر آ رہے تھے۔ رسول اللہؐ نے اپنے ایلچیوں کو بنو قریظہ کے سردار کے پاس بھیجا تاکہ اندازہ لگایا جاسکے کہ مخالفت کا محاذ کس حد تک قوی ہے۔ قریظہ کا سردار کعب بن اسد سختی سے پیش آیا اور اس نے صاف کہہ دیا کہ ان کے نزدیک معاہدے کی شرائط کوئی وقعت نہیں رکھتیں اور وہ جس کا چاہے گا ساتھ دے گا۔

اپنے حلیف قبیلے کی اس مخالفت نے ان اطلاعات کی توثیق کر دی تھی جو وقتاً فوقتاً چاروں جانب سے رسول اللہؐ تک پہنچ رہی تھیں۔ اب حفاظت خود اختیاری فرض ہو گئی۔ خبریں لانے والوں نے بتایا کہ اسلام کے دشمنوں کے لشکر اپنی اپنی مکین گاہوں سے چیونٹیوں کی طرح نکل کر مدینے کا رخ کر رہے ہیں اور بنو قریظہ سے مل جانے کے بعد ان کی تعداد چوبیس ہزار کے لگ بھگ ہو چکی ہے۔ کمزور دل اور کمزور ایمان مسلمانوں کے دلوں کی کیفیت وہ ہوئی جو قرآن پاک میں بیان کی گئی ہے۔

”جب دشمن اوپر کی طرف سے اور نشیب کی طرف سے آپڑے۔ جب
انکھیں خوف سے پھٹنے لگیں اور کلیجے منہ کو آئے تو تم خدا کی نسبت طرح
طرح کے گمان کرنے لگے۔ تب مسلمانوں کی جانچ کا وقت آیا تو وہ اس
طرح لرزنے لگے جیسے زلزلہ آتا ہے“ (سورہ احزاب)

دلوں کا حال اور نفوس کا ماجرا جانتے والے نے دلوں میں ابھرتے ہوئے خوف اور نفوس
میں ابھتی ہوئی بدگمانیوں کا سراغ پایا۔ اسی لیے خاص خاص اصحاب کو مشورت کے
لیے بلا یا۔ تاکہ بھی خاندانوں کی نمائندگی ہو سکے اور تمام سرکردہ افراد کی جرأت و ہمت
کا اندازہ لگایا جاسکے تاکہ آئندہ کے لیے لائحہ عمل مرتب کرنے میں آسانی ہو۔

تمام اکابرین جمع ہو چکے تو رسول اللہ نے معاملے کی نوعیت ایک مرتبہ پھر واضح
کی۔ گہری سوچ نے ہر طرف ڈیرا جمایا۔ چہرہ پر تفکر و تدبیر کی لکیریں بننے اور ٹٹنے لگیں۔
پھر سلمان فارسیؓ نے سر اٹھایا اور گویا ہوتے: ”یا رسول اللہ! اگر اجازت ہو تو میں اپنی
تجویز پیش کروں؟“

”ہاں سلمانؓ کہو!“ رسول اللہ نے حوصلہ افزائی کی۔

”ہم سب جانتے ہیں کہ دشمن کی تعداد ہم سے کئی گنا زیادہ ہے۔ اگرچہ ہمارے
حوصلے بھی ہائے ہوتے نہیں ہیں لیکن مصلحت بینی کا تقاضا ہے کہ کوئی ایسی تدبیر اختیار کی جائے
کہ کشت و خون میں جانوں کا زیاں نہ ہو اور ہم محفوظ بھی رہیں۔“ سلمانؓ نے تمہید باندھی۔
”اس سے بہتر اور کیا ہے سلمانؓ! کہ انسان کا خون ارزاں نہ ہو،“ کسی نے
توصیفی انداز میں کہا۔

”میرے ملک فارس میں ایسے موقعوں پر مدافعت کا ذریعہ خندق کو بنایا جاتا
ہے۔ شہر کے گرد ایسی خندق کھود دی جاتی ہے جو دشمنوں کے لیے سدراہ ثابت ہوتی
ہے۔ مدینے کے تینوں اطراف تو پہاڑیاں ہیں، جن کی طرف سے حملے کا خدشہ نہیں۔

چوتھی جانب جو کھلا علاقہ ہے۔ وہاں گہری خندق کھود دی جائے تو وہ ہمارے لیے ایک مضبوط قلعے کا کام دے گی اور دشمن کی بھاری جمعیت کا مقابلہ ہمارے لیے آسان ہو جائے گا۔“ سلمانؓ نے اپنی بات مکمل کی۔

”مرحبا سلمانؓ! تم نے بہترین قوتِ فکر سے کام لیا ہے اور بہترین تجویز سمجھائی ہے۔ انشاء اللہ ہم اس پر مکمل عمل درآمد کریں گے اور جب قریش مدینے کی سرحد پر پہنچیں گے تو خندق ان کے پاؤں پکڑے گی اور ان کے ارادوں کو خاک میں ملا دے گی۔“ رسول اللہؐ نے تحسین و آفرین کہی اور خندق کی کھدائی کا حکم دیدیا۔ □

رسول اللہؐ نے خندق کا کام شروع کرنے سے پہلے سلح پہاڑ کی چوٹی پر فوجی چھاؤنی کی طرز پر ایک چوکی قائم کر دی تاکہ گرد و پیش پر نگاہ رکھی جاسکے۔ سلمہ بن اسلم اشہلی اور زید بن حارثہ کو دوسوا آدمیوں کے ساتھ مقرر کیا کہ وہ ہر روز صبح و شام نعرہ تکبیر بلند کرتے ہوئے دونوں جانب سے مدینے میں داخل ہوں۔ تاکہ گھروں میں مقیم عورتوں اور بچے رہ جانے والے ضعیف اور کمزور لوگوں کے دل مضبوط ہوں۔ اندرونی دشمنوں اور بنو قریظہ پر دھاک بیٹھ جائے اور انہیں تاثر یہ ملے کہ مدینے میں رہ جانے والے لوگ بے سہارا نہیں ہیں۔

مدینہ میں تین اطراف میں پہاڑیاں، مکانات اور نخلستان تھے جو شہر پناہ کا کام دیتے تھے۔ صرف شامی رخ کھلا ہوا تھا اور اسی جانب خندق کی کھدائی کرنے کی ضرورت تھی۔ رسول اللہؐ نے خود خندق کی حدود متعین کیں۔ دس دس آدمیوں پر دس دس گز زمین تقسیم کر دی گئی اور خندق کی گہرائی پانچ گز مقرر کی گئی۔

یہ ذیقعد ۵۷ھ کا زمانہ تھا۔ مدینے میں خشک سالی نے ڈیرہ جمایا تھا۔
 خرے کی پوزی فصل تباہ ہو چکی تھی۔ فقر و فاقے کا سامنا تھا۔ پیرونی رسد کے تمام
 راستے کفار کے ٹڈی دل لشکروں نے روک رکھے تھے۔ تیز و تند ہوائیں چلتی تھیں۔ موسم
 کی شدتوں سے مقابلہ تھا لیکن آزمائش کے ان کڑے زمانوں نے اہل ایمان کے
 قلوب کو مردہ نہیں کیا۔ تین ہزار مسلمان امتحان کی اس گھڑی کو جھیلنے کے لیے میدان
 میں اتر آئے اور کھدائی کا کام شروع ہو گیا۔ کوئی کدال سے مٹی کھودتا، کوئی لپشت
 پراٹھا کر لے جاتا۔ کسی کو کسی پر فوقیت حاصل نہیں، کوئی خود کو اس دلپسند مشقت
 سے بالاتر نہیں سمجھتا، کوئی دامن بچانے کی کوشش نہیں کرتا۔ سب اس میں دل و جان
 سے شریک ہیں اور ایک خوش آواز لہجہ ان کے جذبوں کو زبان دیتا ہے۔ رسول اللہ کی
 مشقت میں ڈوبی ہوئی رجز خوانی چہار جانب گونجتی ہے تو انصار و مہاجرین کے دل
 فخر و انبساط سے جھوم جھوم اٹھتے ہیں:

”خدا نے ہم لوگوں پر تسکین نازل کی ہے

ہمیں ثابت قدمی عطا کی ہے

ہم اسی کے طفیل اس کی قدرت سے مشرف ہوں گے

اس مخالفت اور بغاوت کے مقابل وہی ہمارا بہترین پروردگار ہے

پروردگار۔ کوئی خیر۔ عاقبت کی خیر سے بہتر نہیں

تو ہمارے کل امور میں خیر و برکت نازل کرے!

تین ہزار انسانوں کے ہاتھوں کی مشقت بہم آمیز ہوئی تو نہ موسم کی شدتیں

راستہ روک سکیں۔ نہ فقر و فاقہ کی سختی! کڑی مشقت کا کام بڑی سہولت سے

ہونے لگا۔ رجز خوانی کے زیر و بم اور مقابلے کی صحت مند فضا میں دل چسپی اور

خوشگوار می بڑھی۔ انصار و مہاجرین ایک دوسرے کے مقابلے میں کام کرتے اور

شام کو ایک دوسرے کو دکھاتے کہ کس نے زیادہ کام کیا ہے۔

سلمان فارسیؓ اپنے ملک کی روایت ہونے کے سبب کام کی نگرانی بھی کر رہے تھے اور جوش و ولولے میں اس طرح سرشار تھے کہ سن رسیدہ ہونے کے باوجود وہ اکیلے اتنا کام کر لیتے جتنا کئی جوان مل کر کرتے تھے۔

انصاران کی اس مہارت کو دیکھتے تو صدا بلند کرتے — ”سلمانؓ تو ہم میں سے ہیں۔ مہاجرین آواز دیتے — نہیں! سلمانؓ تو فارس سے ہجرت کر کے آئے ہیں“ اس لیے وہ ہم مہاجرین میں سے ہیں۔“

ہر روز جب سلمانؓ کی محنت کے نتائج سب سے بڑھ جاتے تو انصار و مہاجرین دونوں ہی انہیں خود سے نسبت دینے پر بحث کرنے لگتے — یہ آوازیں بلند ہو کر رسول اللہؐ تک بھی پہنچیں تو انہوں نے خیمے کا پردہ اٹھایا اور گروہ انصار و مہاجرین کی جانب دیکھ کر سوال کیا:

”یہ تکرار کس بات پر ہو رہی ہے؟“

اس خوش آواز کی صدائے دلپذیر نے سب کو چونکا دیا۔ آوازوں کے بلند ہو جانے پر سب نادم سے ہو گئے اور یکدم خاموشی چھا گئی — پھر کسی نے عرض دعا کیا: ”یہ سب آوازیں سلمانؓ سے نسبت قائم کرنے کے لیے بلند ہو رہی ہیں۔ انصار کہتے ہیں کہ سلمانؓ ہم میں سے ہیں کہ ان کا وطن مکہ نہیں — اور مہاجرین کی دلیل یہ ہے کہ سلمانؓ بھی ترک وطن کر کے مدینے میں آئے ہیں اس لیے وہ مہاجرین میں سے ہیں۔“

رسول اللہؐ کے دلاویز لبوں پر ایک مہربان مسکراہٹ کھلی — ”لیکن کیا

تم نے اس سے بھی استفسار کیا جس کے اصل میں سلمانؓ ہیں؟“

انصار و مہاجرین نے حیرت سے اس بات کو سنا، ایک دوسرے کی طرف

دیکھا اور کئی نگاہوں کی حیرت سوال بن گئی: ”یا رسول اللہ! سلمانؓ کس کے ہیں؟“
 ”سلمان فارسیؓ تو میرے اہلبیت میں سے ہیں۔“ رسول اللہ کے مبارک لبوں
 کی جنبش سے وہ لفظ ادا ہوئے جنہوں نے سلمان فارسیؓ کو اس شرف عظیم سے ہمکنار
 کر دیا جس سے کبھی کسی کو نہیں نوازا گیا تھا۔

سلمانؓ اس لطف و کرم پر مبہوت سے رہ گئے۔ دل میں امنڈتے ہوئے تشکر و ممنونیت
 کے بے پایاں جذبے آنکھوں میں آنسو بن کر چمکنے لگے۔ ہر آنکھ فرط حیرت سے سلمانؓ
 کی جانب تکیے لگی۔ ہر دل رشک میں ڈوب گیا۔ اس کے بعد سلمان فارسیؓ سلمان محمدی
 بھی کہلانے لگے۔

خندق کی کھدائی میں سارے ہاتھوں کی مشقت اور تمام دلوں کے جذبے
 شامل رہے۔ کام آگے بڑھتا رہا اور دن بیتنے لگے۔ خوراک کے محفوظ ذخیرے رفتہ رفتہ
 ختم ہو گئے اور ان مشقت بھرے دنوں میں فقر و فاقہ جھانکنے لگا۔ کھجور کا ایک دانہ اور
 اور روٹی کا سوکھا ہوا ٹکرا بھی نایاب ہو گیا۔ خندق کی کھدائی اور دشمنوں کے چہار جانب
 پھیل جانے کے سبب وہ مقدس خطہ ارضی — جسے مدینہ کہتے تھے چاروں طرف سے
 انگ تھلگ ہو گیا۔ ہر طرف سے رابطہ منقطع ہو جانے کی وجہ سے کسی جانب سے بھی
 کوئی رسد پہنچنے کا امکان نہ تھا اور فاقہ کشی تھی کہ کئی کئی دنوں پر مسلسل اپنا بنجر
 سایہ ڈال رہی تھی۔

خالی پیٹ کے ساتھ دن بھر کی کڑی مشقت حوصلوں اور روحوں کو توبالیبہ
 کرتی تھی۔ لیکن جسم کے تقاضے بھوک کے سامنے سپر انداختہ ہونے لگے۔ دلوں کے
 ولولے اور قوت ایمانی سہارا دیتی تو مسلمان عرب کے عام دستور کے موافق پیٹ پر
 پتھر باندھ لیتے تاکہ کمر خمیدہ و ناتواں نظر نہ آئیں۔ اس طرح کمر تو سیدھی ہو جاتی لیکن
 ضعف و ناتوانی کو کوئی افاقہ نہ ہوتا۔ رفتہ رفتہ کمزوری اتنی بڑھی کہ کچھ مسلمان

بے ہوش ہو گئے اور کچھ بھوک کے ہاتھوں تڑھال!

دلوں کا حال جاننے والا تو ایک ہی تھا جس کی مہربانی اور رحمت ساری سختیوں اور کلفتوں کا مداوا تھی۔ عرض احوال کے لیے مسلمان انہی کے پاس پہنچے اور ان سے بھوک کی چیرہ دستیوں کا تذکرہ کرنے لگے:

”یا رسول اللہ! بھوک نے ہماری انٹریوں کو کھا لیا ہے اور ہمارے وجود کی دیواروں سے ٹکرا ٹکرا کر اپنے مطالبات منوالینا چاہتی ہے۔ ہمارے پیٹ مکر سے جا لگے ہیں اور ضعف کے مارے کھڑا ہونا دشوار ہے۔ دیکھ لیجئے کہ ہم نے پیٹ پر پتھر باندھ رکھا ہے۔“ کسی نے اپنا کرتہ اٹھا کر پیٹ پر بندھا ہوا پتھر دکھایا۔ کئی اور ہاتھ بھی اپنے اپنے دامن سے الجھ گئے تاکہ اس پتھر کو بے نقاب کر سکیں جس سے بھوک ایسے عفریت کو زیر کیا گیا تھا۔

رسول اللہ نے افسردگی سے ان کی جانب دیکھا اور بردباری سے بولے ”خدا جزائے خیر دے گا کہ تم کڑے امتحان میں پورے اترے ہو۔ لیکن یہ گمان نہ کرنا کہ تمہارا رسول تمہاری ان اذیتوں میں شامل نہیں ہے“

انہوں نے شکم مبارک سے کپڑا ہٹایا تو دیکھنے والوں کی نگاہیں جھک گئیں اور پلکیں نمناک ہو گئیں۔ خدا کے نزدیک روئے زمین پر محبوب ترین ہستی کے پیٹ پر دو پتھر بندھے تھے لیکن اس نے نہ بھوک کی شکایت کی تھی۔ نہ ضعف و نقاہت کے سامنے ہتھیار ہی ڈالے تھے۔

رسول اللہ کی جرأت اور قوت برداشت نے مسلمانوں کے دل قوی کر دیے۔ وہ جوں کو تقویت پہنچی اور کام ایک نئے جوش اور ولولے سے انجام پانے لگا۔ کھدائی اسی طرح ہونے لگی۔ مشقت سے بھرے ہاتھ زمین کی گہرائیوں سے مٹی کو رہائی دلانے لگے کہ دفعۃً ایک سخت پتھر نے راستہ روک لیا۔ سب نے اپنی ہمتوں کو یکجا کیا اور

پتھر کو راہ سے ہٹانے کی سعی کرنے لگے۔ سارے اوزار ایک ایک کر کے آزما لیے گئے لیکن وہ پتھر سنگلاخ چٹان کی طرح اپنی جگہ پر جما رہا۔ جب ہر وار اچٹ گیا اور ہر اوزار میکانی ثابت ہوا تو کسی نے کہا — ”رسول اللہؐ کو اس کی خبر کرو کہ ان کے ہونے سے ہر مشکل آسان ہو جاتی ہے۔“

کوئی دوڑا ہوا رسول اللہؐ کے پاس گیا اور اپنی مشکل بیان کی۔ رسول اللہؐ نے روشن پیشانی سے مشقت کے آبِ دار موتی صاف کیے اور نیچے تلے قدم اٹھاتے اس طرف آئے جہاں سنگلاخ چٹان کام کا راستہ روکے کھڑی تھی۔ پتھر کو دیکھا، پھاؤڑے کو بلند کیا اور ایسی ضرب لگائی کہ پتھر ٹکڑے ٹکڑے ہو گیا۔ صحابہؓ نے جوش و جذبے سے تکبیر بلند کی۔

رسول اللہؐ نے پر یقین لہجے میں کہا — ”اللہ تعالیٰ اپنے کرم سے ہمارے لیے قیصر و کسریٰ کی شہنشاہیاں اسی طرح مسخر کرے گا جس طرح اس سنگلاخ چٹان کو تودہ خاک کیا ہے۔“

رسول اللہؐ کا یقین مسلمانوں کے دلوں میں اترا اور ایک نئے حوصلے کا سرچشمہ بن کر پھوٹ نکلا۔ کام اسی لگن اور محنت کے ساتھ ہوتا رہا اور بیس دن میں اس کے نتائج ایک گہری خندق کی صورت میں سامنے آگئے جسے کسی شجاع اور کسی شہسوا کے لیے تسخیر کرنا ممکن نہیں تھا۔

مدینے کی جانب کفار کی پیش قدمی تین اطراف سے جاری تھی۔ قبیلوں کے لحاظ سے لشکر ترتیب دیے گئے تھے۔ قبیلہ غطفان، اشجع، اسد، قرینہ، نضیر اور قریش مکہ اپنے اپنے سرداروں کی قیادت میں پوری آن بان کے ساتھ مدینے کو گھیرے میں لے رہے تھے اور اس تمام اجتماع کا سردار ابوسفیان تھا۔ جس کے انتقامی جذبوں کی آگ نے اس محاذ کو مسلمانوں پر کھول دیا تھا۔ قبیلوں کے اسی اجتماع کی

وجہ سے اسے "احزاب" کا نام بھی دیا گیا۔

وہ اپنی طاقت کے زعم میں اپنی تعداد پر غرور کرتے۔ دھرتی پر پاؤں دھرتے تو ان کے قدموں کی دھمک سے زمین میں زلزلے کی سی کیفیت محسوس ہوتی تھی۔ جیسے جیسے مدینہ قریب آتا تھا ان کی آنکھوں میں رقص ابلیس تیز تر ہوتا تھا۔ ان کے دلوں کی نفرتیں اپنے ہدف تلاش کرنے کے لیے بیتاب ہوئی جاتی تھیں ان کی روحوں پر شیطان کا تسلط اور مضبوط ہوتا تھا۔ اچانک انسانوں کے اس سیلاب پر کسی نے بند باندھ دیا۔ آگے آگے چلنے والوں کے پاؤں کسی نے پکڑ لیے۔ وہ پریشان ہو کر پیچھے ہٹے اور ان کے عقب میں آنے والے کچھ حیران ہو کر رک گئے۔

"پیش قدمی کیوں روک دی گئی؟" تشویش بھرے لہجے میں سوال ہوا۔

"آگے بڑھنا ممکن نہیں" کسی نے بے بسی کو زبان دی۔

"کیوں؟" پیچھے آنے والوں نے بے صبری سے پوچھا۔

"راستے میں گہری خندق حائل ہے؟" کسی آوازوں نے کہا۔

"خندق! کیسی خندق؟ مدینے کے گرد تو کوئی خندق نہ تھی! پر تجیر

آوازیں چاروں طرف سے ابھریں۔

"لیکن اب تو ہم اپنی آنکھوں سے دیکھ رہے ہیں" آگے جانے والوں

نے جواب دیا۔

قبیلوں کے سردار اپنے اپنے گھوڑوں کو ایڑ لگا کر آگے بڑھے تاکہ معاملے کا

سراغ لگا سکیں۔ مسلمانوں کی قوت مدافعت راہ کی دیوار بنی کھڑی تھی۔ ان کی

جھنجھلاہٹ بڑھی۔ انتقام کا آتش فشاں اندر ہی اندر کھولنے لگا۔ یہ چند ہی

دلوں میں مسلمانوں نے کیا کام کر دکھایا تھا!

"یہ یقیناً اسی عجمی کی سازش ہے جو محمدؐ کا بہت منہ چڑھا ہے۔ ورنہ عرب

وایے یہ خندقیں کھودنا کیا جانیں!“ ابوسفیان نے دانت کچکچا کر کہا۔
 ”لیکن اب کیا کیا جائے؟“ کسی دوسرے سردار نے پریشانی سے پوچھا۔
 ”بہت خوب! محمدؐ آپ ہی اپنے دام میں آگئے ہیں۔“ ابوسفیان نے
 شیطانی مسکراہٹ کے ساتھ کہا۔ ”ہم اس خندق کو ان کی قبر بنا دیں گے۔
 ہم ان کا محاصرہ کریں گے اور دیکھیں گے کہ محمدؐ اور ان کے ساتھی اپنے جذبوں
 اور اپنے دعوؤں کے ساتھ کب تک بسر کرتے ہیں۔ اب انکے ساتھ صرف نبی ہاشم
 نہیں ہیں جنہوں نے شعب ابی طالب میں محاصرے کی سختیاں تین سال تک
 برداشت کر لی تھیں، اب ان کے ساتھ ہر طرح کے لوگ ہیں۔ جس طرح انھوں
 نے محمدؐ کو اُحد میں اکیلا چھوڑ دیا تھا، اسی طرح اب بھی وہ انہیں ہتھیار ڈالنے
 پر مجبور کر دیں گے۔“

”سردار! تمہارا اندازہ درست ہے۔ مدینے میں قحط کی خبریں تو ہم کئی
 مہینوں سے سن رہے ہیں۔ ان کے پاس اتنی رسد نہیں ہوگی کہ زیادہ دیر ہمارے
 مقابل ٹھہر سکیں۔“ کسی دوسرے نے لقمہ دیا۔

”ہماری تعداد، ہمارے ہتھیار اور تمام قبیلوں کا اتحاد ہی ان کا پتہ
 پانی کر دینے کے لیے کافی ہے۔ وہ اس خوف سے ہی مرجائیں گے کہ خندق کے
 چاروں طرف موت ہی موت ہے۔“ کوئی اور سردار دُور دُور تک پھیلے ہوئے
 انسانوں کے جم غفیر پر نگاہ ڈالتا ہوا بولا۔

”تو پھر محاصرے کا فیصلہ ہوتا ہے،“ کسی نے سوالیہ لہجے میں پوچھا۔

”ہاں! محاصرہ جاری رکھا جائے گا۔ اس وقت تک جب تک کہ مسلمان

گھٹنے نہ ٹیک دیں اور ہمارے سامنے امان حاصل کرنے کی درخواست نہ کریں۔“
 ابوسفیان نے قطعی لہجے میں کہا اور تمام سرداران قبائل گھوڑے دوڑاتے اپنے اپنے

لشکروں کی جانب چلے گئے تاکہ نئے احکامات جاری کر سکیں اور ہر طرف سے محاصرہ اتنا تنگ کر دیا جائے کہ نہ تو کوئی جائے پناہ رہے۔ نہ کہیں سے تازہ ہوا کے جھونکے کا راستہ!

خندق کے ہتھیار نے مسلمانوں کے حوصلے بلند کر دیے۔ یہ دیکھ کر انہیں اطمینان ہوا کہ قریش کے لشکروں کا ٹھاٹھیں مارتا سمندر خندق کے اس پار رک گیا اور کسی کو بھی ہمت نہیں ہوئی کہ خندق کو پھلانگنے کی کوشش کرتا۔

خندق تو دشمنوں کے درمیان حائل ہو گئی تھی۔ لیکن اندرونی دشمنوں کے راستے میں کوئی خندق نہیں تھی جو انہیں مسلمانوں تک پہنچنے سے روک سکتی۔ موسم کی شدتیں، فاقوں کی بلغار۔ اور رسد کی کمی کے ساتھ منافقوں کی فتنہ انگیزی اور کمزور ایمان لوگوں کی پست ہمتی کا مقابلہ دشمن سے مقابلہ کرنے سے زیادہ شدید تھا۔ رسول اللہ کا تدبیر، حکمتِ عملی، معاملہ فہمی اور بلند اخلاقی ہر بار معاملہ سلجھا دیتی اور حوصلے بلند ہو جاتے۔

بے شمار قدموں کی آوازیں، گھوڑوں کے ٹاپوں کی صداہیں اور اڑتی ہوئی گرد کے بادل خندق پر جھکنے لگے۔ محاصرہ تنگ ہوتا چلا گیا اور خندق سے پار حدنگاہ تک سر ہی سر نظر آنے لگے۔ بزدلوں کے دل تنگ ہوئے اور وہ جان بچانے کی جید سازیاں کرنے لگے: ”مدینے میں ہمارے گھر کھلے پڑے ہیں۔ ہمیں اجازت دیجیے کہ ہم ان کی خبر لے آئیں۔“

رسول اللہ کے لیے یہ صورت حال دشمن کے اجتماع سے زیادہ پریشان کن تھی۔ مسلمانوں کی تسلی کے لیے وہ خندق کے تمام حصوں کا جائزہ لیتے۔ ہر لشکر کے پاس جا کر اس کا حوصلہ بڑھاتے اور انہیں ثابت قدم رہنے کی تلقین کرتے۔ فتح کی بشارت دیتے اور ان کے ساتھ بھوک میں۔ صعوبتوں میں اور موسم کی شدتوں میں شریک ہوتے

وہ کسی اپنے سے علاحدہ الگ یا ممتاز نہیں رہتے تھے۔ وہ اسی حال میں بسر کرتے جس میں
ایک عام مسلمان!

محاصرہ تنگ ہونے لگا۔ دنوں میں فاقے اور صعوبتیں بڑھنے لگیں۔ رسول اللہ ﷺ
کے صبر و استقامت نے ہر بار لشکر کے حوصلوں کو سنبھالا دیا۔ کفار کے لیے اپنی طاقت
اپنے ہتھیار اور اپنی تعداد ہی جان کا آزار ہو رہی تھی۔ وہ اپنی طاقت کا مظاہرہ کرنا
چاہتے تھے لیکن گرمی خندق نے اس پر بند باندھ رکھا تھا۔ وہ مسلمانوں کو اپنے سامنے
دیکھتے تھے لیکن نبرد آزما ہونے سے قاصر تھے۔ وہ اپنی نفرتوں کو سنگ باری تیر اندازی
میں صرف کرتے تو مسلمان فوراً ہی ان کی پہنچ سے دُور ہٹ کر ان کے ارادوں کو توڑ
دیتے جس سے ان کے اندر کی گھٹن بڑھنے لگتی۔ جیسے جیسے دن گزرتے گئے، وہ کچھ
کر گزرتے کے لیے بیتاب ہوتے گئے۔

محاصرے کے بیس صبر آزما دن مسلمانوں پر صدیوں کی طرح بیتے۔ لیکن کفار کوئی
نقصان نہ پہنچا سکے۔ چنانچہ غصے اور جوش انتقام سے بے حال ہو گئے۔

ایک صبح خندق کے ساتھ ساتھ گھوڑوں کی ٹاپوں کی صدائیں گرد کے بادلوں کے
ہمراہ فضا میں بکھرنے لگیں۔ سرپٹ دوڑتے ہوئے گھوڑے خندق کے ایک سرے سے دوسرے
سرے تک جاتے اور پھر واپس ہو لیتے۔

مسلمانوں میں سے کسی نے کہا۔ ”گھوڑوں کے سموں کی آواز بتاتی ہے کہ
باگ کسی ماہر شہسوار کے ہاتھ میں ہے۔“

”آج ان کے تیور کچھ اچھے نظر نہیں آتے۔“ کسی اور نے پر تشویش لہجے میں کہا۔
”خدا کی پناہ! یہ تو عمرو ابن عبدود ہے۔“ کسی اور نے پہچان کر دہائی دی۔
”کیا کہا۔؟ یہ عمرو ابن عبدود ہے!“ خوف سے کانپتی ہوئی آواز نے

پوچھا۔

”ہاں! یہ وہی ہے۔ بنی عامر کا عمرو بن عبدود بن ابی قیس — خدا کے لیے کوئی رسول اللہ تک یہ خبر لے کر جائے کہ وہ اپنے خوفناک ارادوں کی گرد ہمارے سروں پر اڑا رہا ہے۔“ کسی تیسرے نے خوفزدہ لہجے میں آنے والے وقت میں خطرے کی بو سونگھتے ہوئے کہا۔

”حوصلہ رکھو! یہ خندق پار کرنا کسی شہسوار کے بس کی بات نہیں“ کسی مضبوط دل گردے والے نے حوصلہ بڑھایا۔

”وہ عمرو ابن عبدود ہے — اسے ایک ہزار پہلوانوں کے برابر یونہی نہیں کہا جاتا!“ کوئی اور آواز سنائی دی۔ کچھ لوگ رسول اللہؐ کی طرف دوڑے اور بدحواسی میں ان تک یہ وحشت ناک خبر پہنچائی۔

رسول اللہؐ نے پرسکون چہرے کے ساتھ انکی طرف دیکھا اور متانت اور یقین کے ساتھ ان کی وحشتوں کو تسکین دی — ”ہمارے لیے مشرکین کے اس اجتماع کے مقابلے میں خدا کی اعانت ہی کافی ہے۔ اس کی مدد ہمارے شامل حال ہے۔ ہمارے دشمنوں کے لیے ایک ذلت آمیز شکست مقدر ہو چکی ہے۔“ رسول اللہؐ نے قطعی لہجے میں اپنی بات ختم کی اور استقلال و شجاعت کے ساتھ خندق کے کنارے کنارے چلے جس کے باہر عمرو ابن عبدود اپنے ساتھیوں کے ساتھ گھوڑے دوڑا رہا تھا۔ رسول اللہؐ کو اپنے قریب پا کر مسلمانوں کی ڈھارس بندھی اور ان کے ٹوٹتے حوصلے یکجا ہونے لگے۔

لیکن کفار کے لیے صبر کرنا محال تھا۔ وہ اسی تگ و دو میں لگے ہوئے تھے کہ اپنی طاقت کا مظاہرہ کریں۔ خصوصاً عمرو کو بالکل قرار نہیں تھا۔ شجاعت اس کی رگوں میں مچل رہی تھی۔ اس نے خندق کے گرد گھوڑا دوڑانا معمول بنا لیا تھا اور اپنے ساتھیوں کے ساتھ عداوت کی کمان اٹھائے اپنے ذلیل منصوبوں کی تکمیل کے لیے ہدف تلاش

کرتا رہتا تھا۔

عکرمہ بن ابو جہل، ضرار ابن خطاب، ہبیرہ بن ابی وہب، نوفل بن عبد اللہ اور مرداس جیسے بہادر اس کے ساتھ سائے کی طرح لگے رہتے تھے تاکہ اس کی شجاعت کی آڑ میں اپنے لیے شہرت اور ناموری حاصل کر سکیں۔ ایک صبح کامیابی بھی ان کے ساتھ ہو گئی۔ عمرو ابن عبدود نے خندق کے قریب ایستادہ قبیلہ کنانہ کی صفوں کی جانب اپنی پر غرور لکارا اچھالی۔ ”اے کنانہ کے بہادر! اپنی صفیں درست کر لو گھوڑوں کی زینیں کس لو اور تیار رہو۔ آج تم دیکھ لو گے کہ شہسوار کیسے ہوتے ہیں اور شجاعت کس کو کہتے ہیں!“

اہل کنانہ چونک گئے۔ وہ بیتاب ہو کر اٹھے اور عمرو کی شہسواری کے کمالات متحیرانہ آنکھوں کے ساتھ دیکھنے لگے۔ اتنی آنکھوں اور مشتاق چہروں کو اپنی جانب متوجہ دیکھ کر عمرو کی ہمت و شجاعت میں زبردست بلچل پیدا ہوئی۔ اس نے ایک مہیب نعرہ مارا، گھوڑے کو بے ستا شا چابک لگانا، ایڑ پر ایڑ دیتا صاف ہوا میں اڑا اور خوفناک ہنہناہٹ کے ساتھ خندق کے پار ہو گیا۔ اس کی اہل جرات نے اس کے ساتھیوں کو ہمیزدی اور ان کے گھوڑے بھی اس کے تعاقب میں خندق پھلانگ گئے۔ مشرکین کے نعروں سے فضا گونج اٹھی۔

گھوڑوں کی خوفناک ہنہناہٹ، مہیب نعرے کی گونج اور سموں سے اڑتی ہوئی چنگاریوں نے مسلمانوں کو دم بخود کر دیا۔ جو بات ان کے وہم و گمان میں بھی نہیں تھی، وہ حقیقت کے روپ میں مجسم ہو گئی تھی۔ وہ بظاہر چارپانچ آدمی تھے لیکن ان کی اس غیر معمولی جرات نے ان کی دھاک اس طرح مسلمانوں کے دلوں میں بٹھادی کہ وہ ان پر اجتماعی حملہ کرنے کے بجائے خوفزدگی کے عالم میں رسول اللہ کے نیچے کی طرف دوڑے۔ ان کے تعاقب میں عمرو کی پر غرور لکار روانہ ہوئی:

”اے مسلمانو! اس نے نیزہ زمین کی چھاتی میں گاڑ کر کہا — ”اؤ کہ میں تم سے مقابلہ کرنے کا خواہشمند ہوں۔ تم میں سے ایسا کون ہے جو میری اس تمنا کو پورا کرنے کی طاقت رکھتا ہے؟“

یہ لٹکار نہیں، ایک سحر تھا جس نے مسلمانوں کو مبہوت کر دیا۔ وہ ساکت ہو کر ایک دوسرے کی طرف دیکھتے کے دیکھتے رہ گئے۔ ان کی زبانوں نے ان کا ساتھ چھوڑ دیا اور وہ سارے الفاظ بھول گئے۔ رسول اللہؐ نے ان کی بدحواسی اور اڑتی ہوئی رنگتوں کی طرف دیکھا اور نرمی سے سوال کیا:

”کس مشکل نے تمہیں اتنا بدحواس کر دیا ہے؟“

”یا رسول اللہؐ! کیا اس کی دھاڑ آپ تک نہیں پہنچی جس کے گھوڑے کی جست نے خندق کی گہرائیوں کو فتح کر لیا ہے؟“ کسی نے دہائی دی۔

اس کے ساتھ ہی عمرو کی غرور میں لتھڑی ہوئی آواز طعنہ بن کر مسلمانوں پر برس گئی — ”مسلمانو! کہاں ہے وہ تمہاری بہشت جس کے بارے میں تمہارا خیال ہے کہ جو تم میں سے قتل ہوگا وہ اس میں داخل ہوگا؟“

تو پھر اس وقت میری طرف کسی کو بھیجتے کیوں نہیں تاکہ میں اس کا بہشت میں داخلہ آسان بنا دوں!“

رسول اللہؐ کی روشن پیشانی پر بل آیا — عمرو کی دریدہ دہنی ذاتیات سے بڑھ کر دین اسلام تک پہنچی تھی — طنز و تشنیع کی کمان سے عقیدہ آخرت و بہشت کی جانب وار ہونے لگے تھے۔ انھوں نے ایک نگاہ اپنے گرد جمع لگائے ہوئے زرد چہروں پر ڈالی اور بولے: ”کوئی ہے جو اس سگِ ناپاک کی زبان درازی کو قطع کرے؟“ سناٹا اتنا گہرا ہو گیا جیسے ارد گرد کوئی موجود ہی نہ ہو۔ عمرو کی دہشت نے لوگوں کو یوں بے حس و حرکت کر دیا کہ قرآن پاک کے لفظوں میں، جیسے انکے سروں

پر پرندے بیٹھے ہوئے تھے کہ ایک ڈراسی جنبش سے اڑ جائیں گے۔ مگر یہ توقف لمحے بھر پر ہی محیط ہوا اور ایک پریقین آواز گونجی:

”میں اس کا مقابلہ کروں گا یا رسول اللہ!“

سب نے سانس روک کر اتنا بڑا دعویٰ کرنے والے کی طرف دیکھا۔ نوجوان علیؑ شجاعوں کی شان سے سینہ تاتے کھڑے تھے اور ان کا ہاتھ قبضہ شمشیر پر تھا۔ رسول اللہؐ نے بھی ایک نگاہ علیؑ پر ڈالی اور بردبار لہجے میں بولے:

”علیؑ! بیٹھ جاؤ۔ یہ عمرو ابن عبدود ہے۔“

”ہاں علیؑ! جلد بازی سے کام نہ لو۔ تمہیں معلوم نہیں کہ وہ کس بلا کا جرات مند ہے۔ میں نے اپنی آنکھوں سے دیکھا ہے کہ اس نے ڈاکوؤں کے ایک پورے گروہ کا مقابلہ تنہا کیا اور جب اس کے ہاتھ سے سپر گر گئی تو اس نے اونٹ کے ایک بچے سے سپر کا کام لیا۔“ عمرو ابن خطاب نے اپنا مشاہدہ بیان کیا تو سننے والے لرز گئے۔

رسول اللہؐ نے دہشت زدہ چہروں پر پھر ایک نگاہ ڈالی اور دو ٹوک لہجے میں سوال کیا: ”تم میں کون ہے جو اس کا مقابلہ کرے گا؟“

خاموشی نے پھر سارے ہونٹوں پر مہر لگا دی اور نگاہیں فرش ہو گئیں۔ علیؑ پھر اپنی جگہ سے اٹھے اور بھرپور اعتماد کی زبان میں بولے۔ ”میں ہوں یا رسول اللہؐ! میں اس کے مقابلے میں جاؤں گا۔“

”علیؑ! بیٹھ جاؤ! تمہیں معلوم ہے کہ یہ عمرو ابن عبدود ہے۔“ رسول اللہؐ نے علیؑ کے جذبوں کو جانچنے اور دوسروں کو سوچنے کا موقع دینے کے لیے کہا۔

اس سکوت اور سناٹے نے عمرو کے حوصلوں کو بڑھایا اس کے غرور و نخوت کو عروج پر پہنچا دیا۔ مسلمانوں کے اس تذبذب اور چکچکاسٹ نے اس کے طعنوں

کی کاٹ اور بڑھادی۔ وہ حلق پھاڑ کر جیسے اپنی فتح کا اعلان کرنے لگا۔
 ”مسلمانو! تمہیں للکارتے للکارتے تو میرا گلا بیٹھ گیا ہے۔ جب بہادر
 نامردی پر اتر آتے ہیں تو بھی میں دیروں کی صف میں کھڑا ہوتا ہوں کہ کسی مرد کے
 لیے شجاعت ہی سب سے بہترین صفت ہے“

عمر و کا یہ طعنہ علیؑ کے دل پر جا کر لگا۔ وہ تڑپ کر اٹھے اور بیقراری سے بولے :
 ”یا رسول اللہؐ اذن دیجیے کہ میں اس کے دعووں کو باطل کر دوں!“
 رسول اللہؐ کے نورانی چہرے پر تردد کی جھلک نظر آئی اور انھوں نے نرم لہجے
 میں علیؑ سے کہا۔ ”علیؑ! جانتے ہو کہ یہ عمرو ابن عبدود ہے!“
 ”وہ عمرو ہے تو ہوا کرے۔ میں بھی تو علیؑ ہوں!“ علیؑ نے شجاعت
 کے تیوروں سے کہا۔

رسول اللہؐ مسکرائے اور محبت سے بولے۔ ”ہاں میرے شیر! وہ تم ہی
 ہو جو اس کے فخر و غرور کو خاک میں ملاؤ گے۔ یہاں آؤ میرے پاس“
 علیؑ چند قدم آگے بڑھے۔ رسول اللہؐ نے اپنا عمامہ ان کے سر پر دکھا
 اپنی زرہ پہنائی۔ اپنی تلوار سجائی اور دعا کے لیے ہاتھ اٹھا دیے :
 ”اللہ! اس کی مدد فرما کہ یہ میرا بھائی اور ابن عم ہے
 خدایا! مجھے اکیلا نہ چھوڑنا کہ تو ہی بہترین نگہبان ہے
 الہی! تو نے مجھ سے بدر کے دن عبیدہؓ اور احد کے دن حمزہؓ کو لے لیا
 اب یہ ایک علیؑ ہی رہ گیا ہے

خدایا! تو اس کی حفاظت کرنا اور مجھے اکیلا نہ چھوڑنا
 تو ہی بہترین ذات ہے جو سب کے بعد رہنے والی ہے“
 جیسے جیسے علیؑ شان و شکوہ سے چلے۔ رسول اللہؐ کے لب ہائے مقدس

کی جنبش شجاعت کے ان تیوروں کو اعزاز عطا کرنے لگی۔ انہوں نے صحابہؓ کو مخاطب کیا

اور پر جوش لہجے میں گویا ہوئے: ”دیکھو پورا ایمان پورے کفر سے ٹکرانے جا رہا ہے!“

مسلمان سانس روک کر علیؑ کی پیش قدمی کو دیکھنے لگے۔ عمرو ابن عبدود نے بھی

دیکھا کہ درمیانے قد کا ایک جوان تلوار علم کیے نیپے تلے قدم لیتا اس کی طرف بڑھتا

چلا آرہا ہے۔ اس نے جوش شجاعت میں گھوڑے کی رگائیں کھینچیں تو وہ زمین پر اس

طرح سم مارنے لگا کہ اس کے ٹاپوں کی سختی سے ریت کی پھواری اڑنے لگی۔ اس نے

طاقت اور غرور کے نشے میں چور لفظ علیؑ کی جانب اچھالے۔ ”شائد مسلمانوں میں

کوئی مرد نہیں جو میری مبارز طلبی کا جواب دینے کی صلاحیت رکھتا ہو!“

علیؑ نے دوڑ کر اس کے اور اپنے درمیانی فاصلے کو نگل لیا اور اس کے رجز کے

جواب میں اسی بحر میں فی البدیہہ رجز خوانی کی:

”اے عمرو! تجھ پر افسوس ہے کہ تیرے مقابل وہ شخص میدان میں آیا ہے

جو تیری للکار کا جواب دینے میں عاجز نہیں

جو صاحب بصیرت ہے اور جو عورتوں کے پن تجھ پر جاری کرائے گا

جو تجھے ایک ایسی ضرب میں فنا کا مزہ چکھائے گا

جس کا ذکر معرکوں میں ہمیشہ باقی رہے گا!“

گہرے سکوت و سناٹے کے بعد اپنی طاقت کے غرور میں مخمور عمرو نے حیرت سے

اس درمیانے قد کے کم عمر جوان کو دیکھا جو پاپیادہ اس کے مقابل تھا اور اس کی

شجاعت اس کے لفظوں میں بول رہی تھی۔ دستور عرب کے مطابق وہ بڑی تمکنت

سے بولا: ”سن اے جوان — بتا کہ تو کون ہے اور تیرا نام نسب کیا ہے؟“

”میں علیؑ ابن ابیطالبؓ ہوں — رسول اللہؐ کا بھائی اور داماد!“

”اچھا! تو تم علیؑ ہو“ — عمرو کو علیؑ کی شجاعت کے وہ معرکے یاد آئے جنہوں

نے بدر اور اُحد میں نامور شجاعوں کے منہ پھیر دیے تھے اور مکے میں قریش کے ہر گھر میں صفِ ماتم بچھا دی تھی۔ وہ قدرے متامل ہوا لیکن اپنی بات سنبھالتا ہوا بولا —
 ”بھتیجے تم کم عمر ہو! اور پھر تمہارے والد کے ساتھ میرے دوستانہ مراسم تھے۔ تم اپنے
 بڑوں میں سے کسی کو میرے مقابل بھجو“

علیؑ مسکرائے — ”عمر واکفر اور اسلام میں کیسے دوستانہ مراسم؟ میں جو
 کہتا ہوں مجھے اس کا جواب دو — میں نے سنا ہے کہ تم اپنے مد مقابل کی تین باتوں
 میں سے ایک بات ضرور مان لیتے ہو۔ کیا یہ درست ہے؟“
 ”ہاں! بیشک میں نے یہ عہد کیا ہے اور اس پر قائم ہوں“ — عمرو نے مضبوط
 لہجے میں جواب دیا۔

”تو پھر میں بھی تمہارے سامنے تین تجویزیں رکھتا ہوں۔ تم ان میں سے
 کسی ایک کو قبول کر لو“ — علیؑ نے کہا۔
 ”ہاں کہو“ — عمرو پکارا۔

اول — یہ کہ تم دین اسلام قبول کرو — ایک خدا کو مانو اور رسول اللہؐ پر ایمان
 لے آؤ — علیؑ نے پہلی تجویز پیش کی۔
 ”نہیں — یہ کبھی نہیں ہو سکتا“ — عمرو چلا یا۔

”تو پھر تم جس طرف سے آئے ہو، اسی طرف لوٹ جاؤ اور اس جنگ میں قریش
 کا ساتھ نہ دو۔ اگر قریش کے مقابل ہمیں جنگ میں شکست ہوتی ہے تو تمہارا مقصد بغیر
 جنگ کے بھی حاصل ہو جائیگا اور اگر ہم کامیاب رہیں تو تم ایمان لانے پر غور کرنا“ — علیؑ
 نے مفاہمت کے انداز میں کہا۔

”تو جوان!“ عمرو نے غصے میں جھنجھلا کر کہا — ”کیا تو چاہتا ہے کہ میں میدان
 جنگ سے لپشت پھر کر زنانِ قریش کے طعنوں کا ہدف بنوں اور تمام عمر کے لیے نامرئی کی

تمت سہول“

”تو پھر آؤ اور اپنی تلوار کی آب مجھے بھی دکھاؤ“ علیؑ نے اتنے پرسکون لہجے میں کہا کہ لمحے بھر کو تو عمرو بھی ٹھٹھک گیا۔

اس نے چند ثانیے غور کیا اور بولا۔ ”سنو نوجوان! تم کم عمر اور نا تجربے کار ہو۔ میرے مقابل کے آدمی نہیں ہو۔ میں نہیں چاہتا کہ تمہیں قتل کروں۔“

”لیکن میں تو چاہتا ہوں کہ تمہیں قتل کروں۔“ علیؑ نے یوں بے ساختہ کہا کہ

عمرو کے خون میں ابال آگیا۔ عربی حمیت جوش میں آئی۔ وہ نعرہ مار کر گھوڑے سے اترا اور اپنے نوجوان مقابل پر اپنی شجاعت کی دھاک بٹھانے اور اپنے ہاتھ کی صفائی دکھلانے کو گھوڑے پر ایسا وار کیا کہ اس کے چاروں سم ایک ہی وار میں کٹ گئے اور وہ خوفناک آواز میں ہنہناتا ہوا ریت پر گر کر ترپنے لگا۔

اس کا دوسرا وار علیؑ کی جانب بڑھا۔ اس کی شمشیر ابدار لپکتا ہوا شعلہ تھی۔

علیؑ نے اس وار کو اپنی ڈھال پر لیا۔ لیکن اس کی شدت نے ڈھال کو کاٹ دیا اور تلوار کی دھار علیؑ کی فراخ پیشانی کو چوم گئی۔

نعرۂ تکبیر کے ساتھ علیؑ کا مخصوص وار عمرو کے شانے پر پڑا۔ ذوالفقار کی کاٹ شانے کو علحدہ کرتی پہلو تک اتر گئی اور کبر و نخوت کا مجسمہ اپنے ہی خون میں غلطاں ہو کر زمین پر ترپنے لگا۔

عمرو کے بیٹے حنبل نے باپ کی حالت دیکھی تو جوش انتقام میں گھوڑے کو ہمیز دینا ایک ہی جست میں خندق پار کر گیا۔ وہ تلوار لہراتا علیؑ کی طرف بڑھا۔ لیکن اسے وار کرنے کا موقع نہیں ملا اور وہ بھی اپنے باپ کے ساتھ خاک و خون میں لٹھر گیا۔ وہ تمام کفار جو عمرو کی لٹکار کے ساتھ خندق کے کنارے آگئے تھے اور یہ خیال کر کے کہ وہ ہی اس معرکے کا فاتح ہوگا، بڑے اشتیاق اور بے چینی سے اس

رد و بدل کو دیکھ رہے تھے۔ ان کے وہم و گمان میں بھی نہ تھا کہ ان کا شہ زور پہلوان
 نوجوان علیؑ کا ایک وار بھی نہ سہہ سکے گا۔ وہ فرش ہوا تو ان کے حوصلوں کو بھی شکستہ
 کر گیا۔ ان کے منہ سے حیرت و خوف کی ملی جلی چیخیں نکل گئیں۔ عمرو کے ہمراہ خندق
 پار آتے ہوئے شجاعوں کو بھاگنے کا راستہ نہیں ملتا تھا۔ وہ گھوڑوں کو چابک پر
 چابک رسید کرتے بدحواسی میں خندق پار کرنے کی کوشش کرنے لگے۔ علیؑ نے انہیں
 فرار ہو جانے دیا کہ بھاگتے ہوؤں کا پیچھا کرنا علیؑ کا شعار نہیں تھا۔

علیؑ کے نعرے کی گونج فتح کا اعلان بن کر مسلمانوں تک پہنچی تو ان کی جراثیم
 بڑھیں۔ وہ فتح اور شادمانی کے نعرے لگاتے اس طرف دوڑے۔ نوفل اور ضرار
 ابھی تک خندق عبور کرنے کی کوشش میں لگے ہوئے تھے۔

عمرؓ نے ضرار کا پیچھا کیا لیکن وہ خندق پار کر گیا۔ نوفل بدحواسی میں دوڑا تو
 خندق کے اندر جا پڑا۔ خندق کے کنارے کھڑے ہوئے مسلمانوں نے اسے پتھروں اور
 تیروں کی زد پر رکھ لیا۔ وہ نہ اپنا بچاؤ کر سکتا تھا۔ نہ خندق سے پار جانا ہی اس
 کے لیے ممکن تھا اور تیر اور پتھر تھے کہ اس کے جسم کو زخموں سے بھر رہے تھے۔ وہ
 بیتاب ہو کر چلا آیا۔ ”اے مسلمانو! میں اس ذلت آمیز موت پر شریفانہ موت کو
 ترجیح دیتا ہوں۔ تم میں سے کوئی میرے مقابل آکر مجھے اس سے ہمکنار کر دے“
 شیر خدا علیؑ نے اس کی آواز سنی۔ اگلے ہی لمحے وہ خندق کے اندر
 تھے۔ ان کے ایک ہی وار نے نوفل کی خواہش کی تکمیل کر دی۔

اس اچانک معرکے نے کفار کے لشکر کو دم بخود کر دیا۔ بہت دیر تک ان
 کی سمجھ میں کچھ نہ آیا۔ کچھ دیر سنبھلے تو جس کے ہاتھ جو لگا وہ خندق کے پار مسلمانوں پر
 برسائے لگا۔ اس افراتفری میں ایک تیر سعد بن معاذؓ کے بازو کی رگ میں آن لگا
 اور خون جاری ہو گیا۔ دوسرے مسلمانوں نے انہیں اٹھا کر رسول اللہؐ کے خیمے میں پہنچا دیا۔

اس حملے سے خاطر خواہ فائدہ نہ ہوا تو کفار ہار کر پریشان خاطر خندق کے کناروں سے دور ہٹ گئے۔

رسول اللہ ﷺ کے دروازے پر کھڑے اس عظیم معرکے کو دیکھ رہے تھے گرد و غبار چھٹا۔ کفار کے ہجوم ٹل گئے اور مزید کسی جھڑپ کا خدشہ نہ رہا تو علیؑ اپنے لوگوں کی طرف پلٹے۔

ان کی شمشیر بیاں سے لہو کے قطرے ٹپک رہے تھے اور ایک ہاتھ میں عمرو ابن عبدود کا کٹا ہوا سر تھا۔ انہوں نے عمرو کی تلوار، قیمتی زرہ، ڈھال اور اس کے لباس کو اسی طرح چھوڑ دیا تھا۔ دستور عرب کے خلاف یہ شعار صرف علیؑ ہی سے مخصوص تھا کہ وہ اپنے مقتول کو برہنگی کی ذلت سے محفوظ رکھتے تھے۔

رسول اللہ ﷺ فخر و انبساط سے اپنے شجاع کو دیکھ رہے تھے۔ علیؑ قریب آئے اور جھک کر عمرو ابن عبدود کا سر رسول اللہ ﷺ کے قدموں میں رکھ دیا۔ رسول اللہ ﷺ نے محبت سے گلے لگایا اور پیشانی چوم کر بولے:

”مرحبا علیؑ! تمہاری اس ضرب نے عمرو ابن عبدود کو ہی قتل نہیں کیا اس جنگ کا فیصلہ بھی کر دیا ہے۔ خدا کی نصرت و تائید سے مشرکین اب نہیں ٹھہر سکیں گے۔“

”یا رسول اللہ ﷺ! میں اس کرم و عنایت کے لیے خدا اور اس کے رسول کا شکر گزار ہوں کہ ان کی اطاعت ہی میری بندگی ہے۔“

”علیؑ! تمہارے لیے تہنیت ہے کہ معرکہ خندق میں تمہاری یہ ایک ضرب جنوں اور انسانوں کی عبادت سے افضل ہے جو وہ قیامت تک بجالاتی رہے گی۔“

رسول اللہ ﷺ نے علیؑ کی شجاعت کو اکرام عطا کیا۔ توفیر مسرت سے علیؑ کی پلکیں بھیگ گئیں۔

نوفل اور عمرو کی لاشیں ابھی تک مسلمانوں کی دسترس میں تھیں۔ مشرکین نے پیغام بھیجا کہ کچھ رقم کے عوض یہ لاشیں ان کے حوالے کر دی جائیں۔ یہ رسول اللہ کے کرم سے بعید تھا کہ وہ لاشوں کا سودا کرتے۔ انہوں نے قاصد کے ہاتھ پیغام کے جواب میں حسنِ خلق کی یہ ادارہ کی کہ ہمیں نہ لاشوں کی ضرورت ہے نہ ان کی قیمت کی۔ تمہیں اجازت ہے کہ اپنے لوگوں کی لاشیں لے جاؤ۔“

مشرکین نے فوراً ہی لاشیں اٹھوا لیں اور دشمن کی صفوں میں کھرام بپا ہو گیا۔ عمرو ابن عبدود کی شجاعت اور مردانگی ہی تو ان کے محاذ کا حوصلہ تھی۔ جو ان کی آنکھوں کے سامنے ٹوٹ کر اس طرح بکھری تھی کہ ان کے عزم کو ریزہ ریزہ کر گئی تھی۔ جیسے جیسے اس کے قتل ہو جانے کی خبر ان کے لشکروں میں گردش کرتی تھی ویسے ویسے ان کے ہمدردوں کو مسخ کرتی چلی جاتی تھی۔

عمرو کے گھروالوں تک بھی اس بہادر کے خاک میں مل جانے کی خبر پہنچ گئی۔ اس کی بہن روتی پئی پئی کرتی ہوئی صفوں میں آن پہنچی۔ مشرکین نے اس کی عزت و احترام کو ملحوظ خاطر رکھتے ہوئے اسے اس کے بھائی کی لاش تک پہنچا دیا۔ وہ چند لمحے دم بخود اپنے بھائی کی لاش دیکھتی رہی جس کے بدن پر اس کی زرہ، اس کا قیمتی لباس اور زیبائش اسی طرح موجود تھی۔ اس کی بیش قیمت تلوار اس کے برابر رکھی تھی۔ اس نے پلٹ کر کسی سے پوچھا: ”اے میرے بہادروں کے بہادر بھائی پر کس کا زور چل گیا؟“

”اس کا قاتل ہاشمی جوان علی ابن ابیطالب ہے“ کسی نے بتلایا۔

اس نے گہرا سانس لیا، اپنے آلتو پونچھ دیے اور بلند آواز میں اپنے قبیلے کو مخاطب کر کے بولی۔ ”اے بنی عامر! اس سے بڑھ کر فخر کی بات کیا ہوگی کہ میرا

بھائی علی جیسے شجاع کے ہاتھوں قتل ہوا ہے۔ اگر عمرو کا قاتل علی کے سوا کوئی اور ہوتا تو
 میں اس پر عمر بھرتی۔ مگر اس کا قاتل تو وہ ہے جو ہمیشہ سے ایک ممتاز آدمی سمجھا جاتا
 ہے۔ اس کا تو باپ بھی سردار قوم پکارا جاتا تھا۔“

عمرو کی بہن تو اپنے بھائی کی لاش لے کر چل دی اور اس کے ساتھ ہی مشرکین
 کی صفوں سے اعتماد اور استقلال بھی رخصت ہو گیا۔ بنو قریظہ کی جانب سے حسبِ وعدہ
 کوئی کارروائی نہیں ہوئی تو مایوسی اور بڑھ گئی۔ ہزیمت اور ذلت کا دن تمام ہوا تو
 پریشانی کی رات طاری ہوئی۔ چہار جانب سیاہ اندھیرے نے بساط بچھائی۔ اچانک
 ایک مہیب گونج پیدا ہوئی۔ چنگھاڑتی ہوئی چاروں جانب بلیغار کرنے لگیں۔
 خیموں کی طنابیں اکھڑ گئیں اور ہواؤں میں پیٹے ہوئے چھوٹے چھوٹے سنگریزے
 بدن چھیدنے لگے۔ سردی کی شدت میں اضافہ ہوا اور جلائے ہوئے الاؤ سرد پڑ گئے۔
 گھوڑے اور دوسرے جانور اس خوفناک طوفان میں بدحواس ہو کر اپنے ہی مالکوں کو
 روندنے لگے۔ کسی طرف کوئی جائے پناہ نہ تھی۔ حالات پر قابو پانے کی ہر کوشش
 بیکار ثابت ہو رہی تھی۔ یوں معلوم ہوتا تھا کہ اگر چند لمحے اور اس طوفان کا سامنا
 ہوا تو کچھ بھی باقی نہ رہے گا۔ یہ اندازہ لگاتے ہی سب سے پہلے ابو سفیان نے اپنی سواری
 تلاش کی اور اپنے پھیپھڑوں کی پوری قوت کے ساتھ چلایا۔

”النجا! النجا! — دوڑو، بھاگو، اپنی اپنی جان بچانے کی کوشش کرو!
 وہی سردار شکر تھا۔ اس کی آواز سنائی دی تو اس کے ماتحت سرداروں نے اس
 کی آواز میں آواز ملائی۔ عینیہ بن حنین پکارا۔“ النجا! النجا! اور اپنی
 سواری پر سوار ہو گیا۔

حارث بن عوف نے اس کی آواز کو اور آگے بڑھایا۔ ”النجا! النجا!“
 اپنے گھوڑے کو تلاش کیا اور اس پر سوار ہو کر فرار کے راستے پر گامزن ہو گیا۔ ہر طرف

افرا تفری کا منظر تھا۔ جسے رسول اللہؐ کی جانب سے ان کی نگرانی پر مامور حذیفہؓ دیکھ رہے تھے کنکر یوں کی اتنی شدت تھی کہ سپاہیوں نے اپنے چہرے ڈھالوں میں چھپا لیے تھے اور ڈھالوں پر کنکریاں گرنے کی آواز میں چاروں جانب پھیل رہی تھیں۔ ہر طرف ایک قیامت صغریٰ برپا تھی۔

میدان خالی ہو گیا۔ چچھے اکھڑے ہوئے خیموں اور بجھے ہوئے الاؤ کے سوا کچھ بھی نہ رہا تو حذیفہؓ واپس لوٹے۔ رسول اللہؐ بارگاہِ رب العزت میں دست دعا پھیلائے اس تائیدِ ایزدی کے لیے سپاس گزار تھے۔ حذیفہؓ نے دشمنوں کے فرار کی نوید سنائی تو سجدہ شکر بجالائے۔ ہر طرف خوشی کی لہر دوڑ گئی اور دشمنوں کے عظیم الشان اجتماع پر فتح مندی کی تکمیل ہو گئی۔

رسول اللہؐ فتح مند سرخرو لوٹے اور سب سے پہلے فاطمہؓ کے روشن چہرے کو دیکھا جو گھر کی دہلیز پر اپنی مشتاق آنکھیں بچھائے اپنے عالی مرتبت باپ اور بہادر شوہر کی منتظر تھیں۔ حسنؓ اور حسینؓ ننھے ننھے قدم لیتے دامنِ رحمت سے لپٹ گئے۔ رسول اللہؓ نے فاطمہؓ کی معطر پیشانی پر پیار کیا، بچوں کو گود میں اٹھایا اور شاداں و فرحاں گھر کے اندر چلے آئے۔

علیؓ نے اپنی تلوار فاطمہؓ کے حوالے کی۔ ”لو فاطمہؓ! ذوالفقار کو صاف کر دو کہ آج اس نے میرے ساتھ وفاداری کی حد کر دی ہے۔“
فاطمہؓ نے احساسِ تفاخر سے سرشار تلوار اپنے مجاہد شوہر کے ہاتھوں سے لی اور اسے صاف کرنے لگیں۔ ان کا قلب شکر پروردگار سے لبریز تھا۔

رسول اللہ ﷺ نے سلاح جنگ اتارنے کا ارادہ ہی کیا تھا کہ امین وحی ایک تازہ پیام کے ساتھ اترے:

”حبیب! ابھی سلاح جنگ نہ اتاریئے اور رکشوں کی جانب رجوع فرمائیے۔“

معبود کا حکم آپہنچا تھا۔ رسول اللہ ﷺ کو تھکن اتارنے کی ضرورت بھی نہیں تھی۔ انہوں نے فوراً ہی بنو قریظہ کی طرف روانگی کا اعلان کیا۔ لشکر ترتیب دیکر علم لشکر علیؑ کو عطا کر کے پیش قدمی کا حکم جاری فرمایا۔

بنو قریظہ کی رکشی بڑھتی جا رہی تھی۔ انہوں نے جو معاہدہ امن کیا تھا اس کی رتی بھر پروا نہیں کی تھی۔ جب انہیں اس کی طرف توجہ دلائی گئی تو انہوں نے بدزبانی سے کام لیا۔ حالانکہ اس معاہدے کی رو سے ان کا درجہ دیگر یہودی قبائل کے برابر کر دیا گیا تھا لیکن انہوں نے عہد شکنی کر کے جنگ خندق میں کفار کا ساتھ

دیا تھا۔ اس جنگ میں عورتوں اور بچوں پر حملہ کروانے کی مسلسل کوشش کی جاتی رہی اور حمی اخطب کو بھی جو بنو نضیر کا سردار اور انتہائی مکار تھا اپنے ہمراہ لے آئے تاکہ اپنی ریشہ دوانیوں میں اس کی اعانت بھی حاصل کی جاسکے۔ رسول اللہ نے لشکر کی روانگی سے قبل یہ واضح کر دیا کہ بنو قریظہ اپنے جرم کا اعتراف کر لیں گے اور آئندہ کے لیے یقین دلا دیں گے کہ وہ ایسی سازشوں میں شریک نہیں ہوں گے تو ان کے ساتھ نرمی کا برتاؤ کیا جائے گا۔

علیؑ اسلام کا علم اٹھائے تیزی سے پیش قدمی کرتے ہوئے بنو قریظہ کے قلعوں تک پہنچے تو نغمہ ہاتے تکبیر کی گونج اور گھوڑوں کی ٹاپوں کی صداؤں نے یہودیوں کو ہوشیار کر دیا۔ پھرے داروں نے قلعے کی بلندیوں سے جھانک کر دیکھا اور ان کی نظر علم اسلام تھا مے ہوئے علیؑ پر پڑی۔

”یہ تو وہی ہے — عمرو بن عبدود کا قاتل!“ کوئی بولا۔

”ہاں یہ علیؑ ہی ہے — وہی علیؑ جس کی شجاعت کی شہرت دور و نزدیک ہر طرف پھیلی ہوئی ہے“ کسی دوسرے نے تصدیق کی۔

”یہ علیؑ ہے یا کوئی اور — ہمیں اس سے فرق نہیں پڑتا۔ یہ آمنے سامنے آکر ہی وار کرتا ہے نا! — اور ہم اس کی نوبت نہیں آنے دیں گے“ کسی دوسرے نے اپنے اندر کے خوف کو زائل کرنے کی کوشش کرتے ہوئے تاویل پیش کی۔

کچھ زبان دراز قلعے کی دیواروں پر چڑھ آئے اور انہوں نے اپنی بد زبانوں کے وار رسول اللہؐ کی پاکیزہ و اطہرات کی طرف بڑھائے۔ اپنے خبیث باطن کو اپنی دریدہ دہنی میں دکھلایا اور بدترین لفظوں کے ساتھ مسلمانوں اور ان کے علمبردار کو اشتعال دلانے کی کوشش کرنے لگے۔

شجاعوں کے شجاع علیؑ کے لیے کسی بہادر کا جان لیوا وار پلٹانا تو آسان

تھا لیکن کسی بد زبان کے بد نما لفظوں کو لوٹانا مشکل ہی نہیں ناممکن تھا۔ یہودیوں کی اہانت آمیز گفتگو کے مقابل چند لمحوں کا قیام بھی علیؑ کے لیے محال ہو گیا۔ انہوں نے وہاں ٹھہر کر ان رکیک لفظوں کو سننے کے بجائے علم اسلام ابو قتادہؓ کے حوالے کیا اور تیزی سے ان راستوں کی طرف پلٹے جن پر رسول اللہؐ مجاہدین کے دوسرے دستوں کے ہمراہ سفر کر رہے تھے۔ انہوں نے گھوڑا دوڑاتے ہوئے علیؑ کو واپس آتے دیکھا تو تمام لشکر کو ٹھہرنے کا حکم دیا۔ علیؑ احتراماً گھوڑے سے اتر آئے۔ رسول اللہؐ نے محبت آمیز لہجے میں استفسار کیا:

”کیا معاملہ ہے جو ہمارا علم دار واپس لوٹ آیا ہے؟“

”یا رسول اللہؐ! میں اس لیے لوٹ آیا ہوں کہ آپ کی خدمت میں یہ عرض کروں کہ آپ یہیں قیام فرمائیں اور یہودیوں کے قلعوں کی طرف تشریف نہ لے جائیں۔ یہاں تک کہ خدائے بزرگ و برتر انہیں ذلت و رسوائی کا مزہ چکھا دے۔“

علیؑ نے مضطرب لہجے میں زور دیتے ہوئے کہا۔

رسول اللہؐ نے علیؑ کے متغیر چہرے کی طرف دیکھا اور نرمی سے بولے: علیؑ! کیا تم نے کچھ ایسی باتیں سنی ہیں جو تمہارے خیال میں میرے لیے ایذا کا باعث ہوں گی۔“

علیؑ نے اثبات میں سر کو جنبش دی اور ان بد نما لفظوں کا تکدر علیؑ کے چہرے پر اتر آیا۔

”خود کو رنجیدہ نہ کرو علیؑ!“ رسول اللہؐ نے شفقت سے علیؑ کو تسلی دی۔

”قوت گویائی کا خالق ان کی زبانوں کو قطع کر دے گا۔ جب میں انکے مقابل ہوں گا تو ان کی جراتیں ماند پڑ جائیں گی اور ان کی زبان درازیوں کا سلسلہ آگے نہیں بڑھ سکے گا۔“

علی نے تعمیل ارشاد میں سر جھکایا اور رسول اللہ کے ساتھ ہو لیے۔ قلعہ قریب آگیا۔ اس کی برجیوں پر چڑھے ہوئے یہودیوں کی نگاہ جیسے ہی جمال محمد پر پڑی خیرہ ہو گئی۔ بد نما لفظوں نے ان کے ناپاک ہونٹوں کی دہلیز پر آنے سے انکار کر دیا۔ وہ ششدر اور دم بخود سے رسول اللہ کو اپنے لشکر کو ہدایات دیتے ہوئے دیکھتے رہے۔

پڑاؤ ڈالنے کے بعد رسول اللہ نے انہیں پیغام بھیجا کہ وہ قلعے کے دروازے کھول دیں اور بات چیت کے ذریعے معاملات طے کر لیں۔ ورنہ ان کا محاصرہ کر لیا جائے گا۔ لیکن انہوں نے سرکشی سے انکار کر دیا اور قلعہ بند ہو کر بیٹھ رہے۔ رسول اللہ نے محاصرے کا حکم دیدیا اور چہار جانب سے ہر راستہ بند کر دیا۔

یہودی اپنی طاقت کے زعم میں ہتھیار ڈالنے سے انکاری ہوئے اور دن پر دن گزرنے لگے۔ یہودیوں کی جانب سے چھوٹی موٹی جھڑپیں اور اشتعال انگیزیاں جاری رہیں۔ ایک روز ایک یہودی عورت نے قلعے کی دیوار پر سے پتھر گرا کر ایک مسلمان کو شہید کر دیا۔ اسی طرح تقریباً پچیس دن گزر گئے اور یہودیوں کے لیے محسوری دشوار سے دشوار ہوتی چلی گئی۔ ان کے سامنے نہ کوئی عظیم مقصد تھا، نہ ہی قربانی کی کوئی روایت۔ وہ اپنی نفرتوں کی تسکین اور رسول اللہ سے اقتدار چھین لینے کی کشمکش میں گرفتار تھے۔ اسی لیے جذبوں کی اس صداقت سے محروم تھے جو مشکلوں کا سامنا کرنے کا حوصلہ بخشتی ہے۔ عورتوں اور بچوں کے ساتھ محاصرے کی سختیاں ان کی قوت برداشت کا امتحان لینے لگیں تو انھوں نے کوئی موزوں راستہ تلاش کرنے کی کوشش میں رسول اللہ کو پیغام بھیجا کہ وہ تصفیے کے لیے تیار ہیں اور اپنے حلیف قبیلے اوس کے سردار سعد بن معاذؓ کو اپنی طرف سے حکم مقرر کرتے ہیں۔ یہ شرط پیش کرتے ہوئے ان کے ذہن میں یہ غلط فہمی پرورش پا رہی تھی کہ سعدؓ قبیلے کے حلیف ہونے کی وجہ سے ان کے حق میں نرم فیصلہ کریں گے۔

رسول اللہ ﷺ نے فراخ دلی سے ان کی تجویز سے اتفاق کیا۔ یہودیوں نے قلعے کے دروازے کھول دیے۔ — تصفیے کے لیے سعد بن معاذ کو سوار کرا کر لایا گیا جو معرکہ خندق میں بری طرح زخمی ہوئے تھے اور ابھی تک ان کی حالت سنبھلی نہیں تھی۔

سعدؓ آئے تو رسول اللہ ﷺ نے اوس والوں سے کہا — ”اٹھو اپنے سردار کو شایان شان انداز میں لے کر آؤ۔“

اہل قبیلہ دوڑ کر ایستادہ ہوئے اور احترام کے ساتھ سعدؓ کو گھوڑے سے اتارا۔ دونوں طرف سے سہارا دے کر انہیں ان کی نشست پر لے آئے۔ سعدؓ اپنی جگہ بیٹھ کر یردباری سے بولے — ”جنہوں نے مجھے حکم بنایا ہے، کیا انہیں میرا فیصلہ منظور ہوگا؟“

”بلاشبہ۔ — اہم نے خود ہی تو آپ کو حکم بنایا ہے ہم آپ کا فیصلہ دل و جان سے منظور کریں گے۔“ یہودیوں نے یک زبان ہو کر اقرار کیا۔ سعدؓ نے اس جانب دیکھا جس جانب رسول اللہ ﷺ متمکن تھے — ”کیا حضورؐ بھی اسے قبول فرمائیں گے؟“ سعدؓ نے مودب لہجے میں سوال کیا۔

”سعدؓ ہمیں تم پر اعتماد ہے کہ تم صاحبِ ایمان ہو۔“ رسول اللہ ﷺ نے جوصلہ افزائی کی۔

سعد بن معاذؓ نے ایک نگاہ ان سب منتظر آنکھوں پر ڈالی جن میں امید و بیم کی شمعیں جل بجھ رہی تھیں۔ جو منت و لجاجت سے سعد کی طرف دیکھ رہی تھیں کہ وہ نرمی اور رعایت سے کام لیں گے۔ سعدؓ نے ان آنکھوں کا پیغام پڑھا اور نیپے تلے لہجے میں بولے — ”اب میں زندگی کی اس منزل میں ہوں کہ میں کسی تعلق اور کسی نسبت کو عدل و انصاف پر ترجیح نہیں دے سکتا۔ میں خدا کو حاضر و ناظر جان کر یہودیوں کی کتاب تورات کے مطابق فیصلہ کروں گا تاکہ اے تسلیم کرنے

ہیں اہل یہود کو کوئی تامل نہ ہو۔“

سعدؓ کے دو ٹوک لہجے کو محسوس کر کے یہودیوں کے دل ڈوبنے لگے۔ انہیں یہ اندازہ لگانے میں دیر نہیں لگی کہ سعدؓ کے فیصلے میں کسی رعایت کی کوئی گنجائش نہیں ہوگی لیکن اب کسی اعتراض کا موقع نہ تھا۔ انہوں نے خود سعدؓ کو حکم مانا تھا۔ اور ان کے فیصلے پر اعتماد کا اظہار کیا تھا۔ انکی بدگمانیوں نے انہیں رسول اللہؐ کے خلق و رحمت سے محروم کر دیا تھا۔

سعدؓ نے جرأت اور سر بلندی سے فیصلہ سنایا۔ ”تورات میں لکھا ہے کہ جب کسی شہر پر حملہ کرنے کے لیے جائے تو پہلے صلح کا پیغام دے۔ اگر وہ صلح کر لیں اور تیرے لیے دروازے کھول دیں تو جتنے لوگ وہاں موجود ہوں سب تیرے غلام ہو جائیں گے۔ لیکن اگر صلح نہ کریں تو تو ان کا محاصرہ کر اور جب تیرا خدا تجھ کو ان پر قبضہ دلا دے تو جس قدر مرد ہوں سب کو قتل کر دے۔ باقی بچے عورتیں جانور اور جو چیزیں شہر میں موجود ہوں سب تیرے لیے مالِ غنیمت ہوں گے۔“

پس کتابِ مقدس تورات کی رو سے بنو قریظہ کے مردوں کو قتل کیا جائیگا ان کی عورتیں اور بچے قیدی بنائے جائیں گے اور ان کے اموال بطور مالِ غنیمت مجاہدین میں تقسیم کر دیے جائیں گے۔“

سعدؓ کی زبان سے ادا ہونے والے لفظوں نے یہودیوں کو ساکت کر دیا۔ ان کے چہرے زرد پڑ گئے۔ ان کی زبانیں گنگ ہو گئیں اور خوف و صدمے سے حواس گم ہو گئے۔ انہوں نے اپنے ہاتھوں کچھ کہنے کا حق کھو دیا تھا۔ انہوں نے سعدؓ سے امید لگائی تھی لیکن ان کے نزدیک یہودیوں کی امیدوں کو پورا کرنے سے زیادہ بہتر اپنے ایمان کی سلامتی تھی۔

رسول اللہؐ اٹھ کھڑے ہوئے۔

”سعد! خدا تمہیں جزائے خیر دے۔ تم نے حق کے ساتھ فیصلہ کیا ہے بنو قریظہ

نے اس پر عمل کرنے کا عہد کیا ہے اور اب وہ اس کے پابند ہیں۔“

رسول اللہ ﷺ کا فرمان سنتے ہی بنو قریظہ کے مردوں کو اسیر بنا لیا گیا۔ انکی عورتوں اور بچوں کو ایک جگہ جمع کر لیا گیا۔ قلعہ کی تلاشی کے دوران پندرہ سو تلواریں، تین سو زریں، دو ہزار نیزے اور پانچ سو ڈھالیں برآمد ہوئیں۔ جس سے انکے خطرناک عزائم کا سرخ ملتا تھا۔ وہاں شراب کا ایک بڑا ذخیرہ بھی موجود تھا جسے رسول اللہ ﷺ کے حکم سے بہا دیا گیا۔ بنو قریظہ کے مردوں کو اسامہ بن زیدؓ کے مکان پر پھرایا گیا۔ اور عورتوں کو بنتِ حارث کے مکان پر۔!

انگلاروز مدینے کی تاریخ میں ایک ایسا عجیب دن تھا جو اس سے قبل کبھی طلوع نہیں ہوا تھا۔ یہ خود بنو قریظہ کے اپنے اعمال کا نتیجہ تھا۔ رحمتِ دو عالم ﷺ نے ہر چند کوشش کی تھی کہ وہ راہِ راست پر آجائیں لیکن ان کی سرکشی میں اضافہ ہی ہوتا رہا۔ یہاں تک کہ فیصلے کی گھڑی آن پہنچی!

رسول اللہ ﷺ بیت الشرف سے نکلے اور صحابہؓ کو حکم دیا۔ ”مناسب فاصلوں پر کچھ گڑھے کھودو۔ تاکہ اپنے اعمال کی سزا پانے والے اپنے انجام کو پہنچ جائیں۔ اس دوران مجرموں کو بہترین کھجوریں کھانے کے لیے دو۔ انہیں آبِ سرد سے سیراب کرو اور ہر طرح سے ان کا خیال کرو۔“

جن کو گڑھے کھودنے کا حکم ملا تھا وہ اس میں مصروف ہو گئے۔ کچھ کھجوروں کے ٹوکڑے اور پانی لے کر مجرموں کی قیام گاہ کی طرف نکل گئے تاکہ وہ تسلی کے ساتھ اپنی بھوک پیاس مٹالیں۔ عورتوں اور بچوں کے ساتھ بھی ایسا ہی سلوک کیا گیا۔ گڑھے تیار ہو گئے تو رسول اللہ ﷺ نے علیؓ کو طلب کیا۔ علیؓ بیتِ رسول اللہ ﷺ کتے ہوئے حاضر ہوئے۔ رسول اللہ ﷺ نے ہدایات دیں:

علیؑ! اپنی تلوار بے نیام کر دو اور بنو قریظہ کو ان کے انجام تک پہنچانے کا فریضہ

ادا کرو۔ زبیرؓ اس کام میں تمہاری مدد کریں گے۔“

”بسرو چشم یا رسول اللہؐ!“ علیؑ نے سر تسلیم خم کیا اور تلوار بے نیام کر کے زبیرؓ

کے ہمراہ اس مقام پر پہنچ گئے جہاں سزا کا عمل بنو قریظہ کے مردوں کے مقدر میں لکھا

جانے والا تھا۔ مجرم یہودی چھوٹے چھوٹے گرد ہوں کی صورت میں لائے جانے لگے

اور علیؑ کی تلوار ان کی تقدیر کا فیصلہ لکھنے لگی۔ زبیرؓ مدد کرتے جاتے تھے یہاں تک

کہ سورج سر پر آگیا۔ رسول اللہؐ اپنی جگہ سے اٹھے اور اصحاب سے بولے: ”بس

اب گرمی زیادہ ہو گئی ہے، مجرموں کو آرام کرنے دو! انہیں ٹھنڈا پانی پلاؤ۔“

کھانے کی ضرورت ہو تو کھجوریں مہیا کرو۔ دھوپ ڈھلے تو انہیں ان کی سزا سے

ہمکنار کیا جائے گا۔ یہ مجرم ضرور ہیں لیکن ہمیں یہ گوارا نہیں کہ سورج کی گرمی اور

تلوار کی آتش ان پر اکٹھی ہو جائے۔“

سزا کا عمل کچھ دیر کے لیے موقوف کر دیا گیا۔ یہاں تک کہ سورج زوال کی طرف

آبادہ ہوا۔ دھوپ ڈھل گئی۔ وقت ٹھنڈا ہوا تو رسول اللہؐ پھر اپنی جگہ پر تشریف

لے آئے۔ علیؑ تلوار لے کر مقتل گاہ پر پہنچے اور بنو قریظہ کے یہودیوں کو باری

باری لایا جانے لگا۔ انہی میں بنو نضیر کا سردار حی بن اخطب بھی تھا جو بنو قریظہ

کے قبیلے کو بھڑکانے کا ذمہ دار تھا اور وہ عورت بھی جس نے قلعہ پر سے بھاری

پتھر گرا کر ایک مسلمان خداد کو شہید کر دیا تھا۔

شام کے آخر ہوتے ہوتے تقریباً چھ سو کے لگ بھگ یہودی مرد اپنے انجام

کو پہنچ گئے اور اسلام کے تصور عدل و انصاف کی وضاحت ہو گئی کہ غدار اگر اپنے

جرم پر ڈٹے رہیں تو ان کی سزا بھی اتنی ہی شدید ہوگی جتنا سنگین ان کا جرم ہے۔

بنو قریظہ نے ہر مرحلے پر غداروں کی تھی۔ خصوصاً خندق کے موقع پر جب تمام قبائل

کا اجتماع مدینے کو گھیرنے میں لیے ہوئے تھا، بنو قریظہ نے ہر ممکن کوشش کی تھی کہ اندرونی طور پر وہ مسلمانوں پر حملہ کر کے انہیں بیست و نابود کرنے میں کفار کی مدد کر سکیں لیکن دستِ قدرت نے مسلمانوں کو ان کی دست برد سے محفوظ رکھا تھا۔

عورتیں اور بچے جن کی تعداد تقریباً ایک ہزار کے قریب تھی، ان کے مردوں کی غداری اور عورتوں کی شہ پسندی نے علامی کی ذلت ان کے نام لکھ دی تھی۔ لیکن خلیقِ عظیم کے علمبردار نے پھر بھی ان کے بارے میں تاکید کر دی کہ کسی ماں سے اس کے بچے کو جدا نہ کیا جائے۔ یہاں تک کہ وہ اس کی ممتا کی ٹھنڈی چھاؤں میں جوان ہو جائے اور سن بلوغت کو پہنچے۔

اس واقعے کے چند ہی روز بعد سعد بن معاذ خندق میں لگے ہوئے مہلک زخم کے اثر سے خالقِ حقیقی سے جا ملے۔ رسول اللہ نے سنا تو ملول ہوئے اور جنازے کی مشایعت میں پا پیادہ قبرستان تک گئے □

خندق کی فتح کے بعد قریش کے حوصلے پست ہو گئے۔ ارد گرد کے قبائل جو اپنی پوری قوت کے ساتھ مسلمانوں کے خلاف نبرد آزما ہوئے تھے، اس شکستِ فاش کے اثر سے گنگ ہو کر رہ گئے۔ صرف چند ایک چھوٹی چھوٹی مہمات درپیش ہوئیں جن سے نپٹ لینا آسان ہو گیا تھا۔

۶ھ کا سال ایک مبارک ساعت کے ساتھ طلوع ہوا۔ رسول اللہؐ کسی مہم سے واپس ہوتے تو پیچھے رہ جانے والے ہدیہ تہنیت لیے منتظر تھے۔ رسول اللہؐ نے شادمان چہرے کے ساتھ ان کی مسرتوں میں اس شرکت کو پسند کیا اور حسبِ عادت سب سے پہلے اپنی نورِ نظرِ فاطمہؑ کے گھر کی طرف روانہ ہوئے۔

فاطمہؑ کو مدینے کی ہواؤں میں پدر بزرگوار کی خوشبو محسوس ہو گئی تھی۔ وہ استقبال کے لیے اٹھیں اور گود میں سوئی ہوئی تنہی بچی کو رسول اللہؐ کی آغوش میں دے دیا:

”بابا! حسنؑ و حسینؑ کی ننھی بہن آپ کی راہ تک رہی تھی۔“

رسول اللہؐ نے محبت آمیز نگاہوں سے چاند چہرہ دیکھا۔ منہ میں لعابِ دہن ڈالا اور مسرور لہجے میں گویا ہوئے: ”جانِ پدر! اللہ نے تمہاری بیٹی کی صورت میں تمہاری ماں خدیجہؓ کی شبابہت ہمیں لوٹا دی ہے“

فاطمہؑ نے خوش ہو کر کہا۔ ”بابا! میرا اور علیؑ کا بھی یہی خیال ہے۔ ہم جب بھی مادرِ گرامی کی زیارت کے مشتاق ہوں گے تو حسینؑ کی بہن کو دیکھ لیں گے۔“

”نورِ نظر! تمہارا کہنا بجا ہے۔ یہ حسینؑ کی بہن ہے۔ جب ہم میں سے کوئی بھی حسینؑ کا ساتھ دینے کے لیے اس جہان میں نہیں ہوگا تو حسینؑ کی یہ بہن ہر مصیبت میں اس کا سہارا بنے گی۔ یہ اپنی نانی خدیجہؓ کی صورت ہی نہیں، سیرت بھی لے کر آئی ہے۔ یہ دین کے لیے ہر مشکل کو جھیلے گی۔ حسینؑ کے بعد تمہاری یہ بہادر بیٹی دین اسلام کا نام بلند کرنے والی ہوگی۔ یہ ہمارا سرمایہٴ افتخار ہے۔ یہ علیؑ جیسے باپ کی زینت ہے۔ ہم اسے زینبؑ کے نام سے پکاریں گے کہ علیؑ کے بعد علیؑ کی شجاعت اور خطابت کو زندہ کرنے والوں میں سے تمہاری یہ ننھی بیٹی بھی ہے۔“

فاطمہؑ نے فرط مسرت سے دمکتی پیشانی کو چوم لیا اور پرگداز لہجے میں بولیں:

”بابا! میری جان، میرا شوہر، میری اولاد سبھی کچھ راہِ حق میں صرف ہو جائے تو مجھ سے بڑھ کر خوش بخت اور کون ہوگا! □“

ماہِ شوال کی ایک صبح نماز فجر کے بعد رسول اللہ ﷺ افرورز ہوئے اور حمد و ثنائے الہی کے بعد فرمایا۔ ”اے اہل اسلام! خدائے ذوالجلال نے خانہ کعبہ کا طواف کرنے اور قربانی دینے کی نوید عالم خواب میں عطا فرمائی ہے۔ وہ وقت دور نہیں جب ہم اپنے پچھڑے ہوئے وطن کی خاک پر قدم رکھیں گے اور طواف کعبہ کا شرف حاصل کریں گے۔ جس سے ہمیں ظلم و زیادتی کے علمبرداروں نے بزورِ شمشیر محروم کر دیا ہے۔“

حرم کعبہ کے نام نے مسلمانوں کے ترسے ہوئے دلوں میں طلب و محبت کی آگ سی بھڑکادی۔ پچھڑے ہوئے وطن کی یاد نے مہاجرین کے سینوں میں ایک تڑپ جگا دی۔ بلالؓ نے پر نعم آنکھوں کے ساتھ رندے ہوئے لہجے میں کہا۔

”آہ! کیا کبھی وہ دن آسکتا ہے کہ میں مکہ کی وادی میں ایک رات بسر کروں، میں مجنہ کے چشموں میں اتروں اور شامہ و طفیل مجھے پھر دکھائی دیں!“

”یا رسول اللہ! آپ پیغمبر برحق ہیں، آپ کے خواب سچے ہیں، ہم طوافِ حرم سے یقیناً شرف یاب ہوں گے“ کسی اور نے پر یقین لہجے میں بلند آواز سے کہا۔
 کاش! وہ مبارک ساعتیں جلد تر ہمارا مقدر بنیں جو خانہ خدا کے سامنے
 میں بسر ہوں گی۔“

”یا رسول اللہ! ہمارے دلوں کی اس آرزوئے دیرینہ کو بار آور ہونے دیجیے۔
 ہمیں اپنی معیت میں سوتے حرم لے چلتے“ کسی نے دل کی بے قراری کو زبان ہی
 تو کتنی ہی آوازیں اس کی تائید میں بلند ہونے لگیں۔

رسول اللہ نے دلوں کے گداز، آنکھوں کے آنسوؤں اور روح کی تڑپ
 کو دیکھا تو اعلان کیا۔ ”اگر خدا نے چاہا تو ہم حکم ذیقعد کو مکہ معظمہ کا قصد عمرے
 کی نیت سے کریں گے۔ ہم احرام باندھیں گے، قربانی کے جانور ہمراہ لیں گے
 اور ہتھیار نبام میں رکھیں گے تاکہ کسی طرح کی کوئی غلط فہمی پیدا ہونے کا احتمال
 نہ رہے۔ ہمارے اس سفر کا عنوان امن و آشتی ہے۔ ہم نے عمرے کا قصد اس
 لیے کیا ہے کہ ہو سکتا ہے ایام حج میں دیگر قبائل کے جمع ہو جانے سے کوئی فتنہ
 پیدا ہو یا قریش کی فتنہ پرور ذہنیت اسے ہمارے کسی سیاسی مقصد سے تعبیر
 نہ کرے۔ جس کو ہمراہ چلنا ہو، وہ ہمارے ان مقاصد کو ذہن میں رکھ کر عمرے کی
 نیت باندھ لے۔ انشاء اللہ ہم زیارت حرم کریں گے۔ طواف اور دیگر فضائل
 بجالائیں گے۔“

چہار جانب مسرت و سرخوشی کی لہر دوڑ گئی۔ برسوں بعد آمد بہار کا مژدہ سنائی
 دیا۔ دل کی کلی کھلنے کا وقت آیا۔ روح میں تازگی اتری اور دیتیں روئیں میں ایک
 نئی تڑپ جاگ۔ چودہ سو مشاق دل اور بے قرار رہیں رسول اللہ کے ساتھ روانہ
 ہوئیں تو وہ ذیقعد کی حکم اور ۶ھ کا زمانہ تھا۔

دلوں کا یہ قافلہ سفر شوق پر روانہ ہوا تو موسم کی مہربانیوں نے استقبال کیا۔
 صحراؤں کے سفر کی ساری صعوبتیں، جذبوں کے والہانہ پن نے گوارا بنا دیں۔
 ذوالحلیفہ تک کا سفر بڑی سہولت سے طے ہو گیا۔ اس مقام پر کچھ دیر قیام ہوا اور
 قربانی کے جانوروں کی گردنوں میں قربانی کی علامت آویزاں کر دی گئی۔ لبیک
 — اللہم لبیک — کی صدائیں ہواؤں کے دوش پر دوڑ دوڑ تک بکھرتی چلی گئیں۔
 سفر ابھی جاری تھا کہ دُور سے گردوغبار کے اڑتے ہوئے بادلوں میں لپٹی
 گھوڑوں کی ٹاپوں کی صدائیں سنائی دینے لگیں۔ قافلے کو روک دیا گیا۔ رسول اللہ
 نے چند لمحے آنے والوں کی سمت دیکھ کر تعداد کا تعین کیا اور قافلے کو ہدایات دیں:
 ”ہمارا مقصد نہ خون ریزی ہے نہ امن عامہ میں خلل اندازی۔ اس لیے
 بہتر ہے کہ ہم وہ راستہ اختیار کریں جو امن وامان کے ساتھ طے ہو جائے اور
 جس میں نہ تلواروں کی جھنکار سنائی دے۔ نہ خون کے چھینٹے اڑیں۔ تم سب
 اپنا رخ داہنی طرف پھیر لو۔ ہم حمض کی لُپشت سے ”ثبنتہ المرار“ کے راستے حدیبیہ
 کے کنوئیں تک پہنچیں گے اور وہیں قیام پذیر ہوں گے۔ یہاں تک کہ قریش
 کے ساتھ مکے میں داخل ہونے کی بات چیت صلح و صفائی سے طے پا جائے۔“
 پیغمبر امنؐ کی ان ہدایات پر چودہ سو کی جمعیت نے اپنا رخ اس جانب سے
 داہنی جانب پھیر لیا اور راستہ بدل کر اس متوقع خون ریزی کو ٹال دیا۔ جسے
 خالد بن ولید دوسو سواروں کی صورت میں لے کر بڑھتا چلا آ رہا تھا۔ خالد نے
 جب رسول اللہؐ کو راستہ بدلتے دیکھا تو واپس مکے کی جانب پلٹ گیا۔ تاکہ قریش
 کو رسول اللہؐ کے ارادوں سے باخبر کر دے۔

باقی سفر سہولت سے طے ہو گیا اور یہ کاروان امن حدیبیہ کے مقام پر
 فروکش ہوا جو مکے سے نو میل کی مسافت پر واقع ہے۔ حدیبیہ کا کنواں ایک

عرصے سے خشک ہو چکا تھا۔ لیکن اس کی برکت سے جس کی خاطر ابر بھیگے ہوئے موتی
 لٹاتا ہے۔ خشک کنواں آپ شیریں سے چھلکنے لگا۔ چند گھڑیاں آرام کرنے کے بعد
 سفر کی تھکن کم ہوئی تو رسول اللہؐ نے عمر ابن خطاب سے فرمایا — ”ابن خطاب! تم
 ہماری طرف سے یہ پیام لے کر مشرکین مکہ کے پاس جاؤ کہ ہماری آمد کا مقصد سوائے
 اس کے کچھ نہیں کہ ہم حرم پاک میں عمرہ ادا کرنیکی سعادت حاصل کریں۔ ہم نے احرام
 باندھے ہیں۔ قربانی کے جانور ہمارے ساتھ ہیں اور ہتھیاروں میں محض تلواریں
 ہیں جو ہر عرب کی زینت ہے۔ لیکن یہ بھی بے نیام نہیں۔“

”یا رسول اللہ! مجھے اس خدمت سے معاف رکھیے۔“ عمرؓ نے عذر پیش کیا۔
 ”آپ کو تو علم ہے مکہ میں میرے قبیلے بنی عدی کا کوئی ایسا فرد نہیں جو میری
 حفاظت کر سکے۔ میں اگر ان کے ہاتھ آگیا۔ تو وہ مجھے زندہ نہیں چھوڑیں گے۔
 ہاں۔ اگر آپ عثمان ابن عفانؓ کے سپرد یہ خدمت کر دیں تو وہ بخوبی اس کو
 انجام دے سکیں گے۔ کیونکہ ان کے قبیلے بنو امیہ کے بیشتر لوگ وہیں ہیں۔ وہ
 سب ان کی حفاظت کر سکتے ہیں۔“

”تو پھر تم عثمان ابن عفانؓ سے کہو کہ وہ فوراً ہمارا یہ پیام لے کر مکہ
 کی جانب روانہ ہو جائیں۔“

رسول اللہؐ نے حکم دیا اور عثمان اپنے ایک عزیز ابان بن سعید کی حمایت میں
 مکہ پہنچے تاکہ انھیں کوئی گزند نہ پہنچے۔

عثمان یہ پیغام لے کر مکہ کی سمت روانہ ہو گئے اور ہر دل میں انتظار کا کڑا
 لمحہ آن کر ٹھہر گیا۔ گو ہر مقصود محض نو میل کے فاصلے پر ہی تو رہ گیا تھا۔ بے تابیاں
 سوا ہو گئیں اور بے قرار یوں میں اضافہ ہوا۔ گزرنے والی ہر ساعت انگلیوں پر
 گنی جانے لگی۔ آنکھوں میں حرم کعبہ کی تصویر کھینچنے لگی۔ طواف کے لیے قدم اٹھنے

کو بیتاب ہو گئے لیکن مکے کی طرف سے کوئی جواب نہ آیا۔

اندازے سے زیادہ وقت گزر گیا لیکن پیامبر لوٹ کر نہیں آیا۔ ہر دل میں تردد جاگا۔ طرح طرح کے اندیشے اور وسوسے ذہنوں کو پراگندہ کرنے لگے۔ کچھ پریشان خیالوں نے یہ گمان کیا کہ عثمان کے آنے میں تاخیر ہونے کی وجہ یہی ہے کہ وہ کسی مشکل میں گرفتار ہیں یا قتل کر دیے گئے ہیں۔ یہ غلط فہمی اور گمان پہلے شکوک و شبہات کی خد تک رہا۔ لیکن جیسے جیسے آپس میں تبادلوہ خیال ہوا یہ اندازہ افواہ میں بدلا اور قریش کے ساتھ کشیدگی اور پچھلے تلخ تجربات نے اسے تصور ہی تصور میں حقیقت کا روپ دیدیا۔ مختلف ذہنوں اور طبیعتوں نے اسے مختلف انداز میں سوچا اور بیان کیا۔ مکے سے آنے والے کچھ شریکوں نے چپکے چپکے مختلف لوگوں سے مل کر اس خیال کو تقویت دی۔ وہ مسلمانوں کے کانوں میں پھونک کر چلے گئے کہ عثمان کو قتل کر دیا گیا ہے۔ یہ خبر مسلمانوں پر قیامت بن کر ٹوٹی۔ قاصد کا قتل یوں بھی دستور عرب کے خلاف تھا۔ اس پر دلوں کی وہ تڑپ جو حرم کعبہ کا طواف کرنے کے لیے بیتاب تھی۔ جب یوں ناکام ہوئی تو جوش و اضطراب کو بڑھا گئی۔ پھر خندق کی فتح سے مسلمانوں کی ہمتیں بڑھی ہوئی تھیں اور قریش کا خوف ان کے دلوں سے نکل گیا تھا۔ کچھ سرکردہ افراد جوش و جذبے سے پھرے ہوئے رسول اللہ کے پاس پہنچے:

”یا رسول اللہ! کیا آپ نے سنا کہ آپ کے قاصد کو مکے میں قتل کر دیا گیا ہے؟“

”خدا نے ذوالجلال بہتر جانتے والا ہے۔“ رسول اللہ نے ان کے پر جوش

سوال کا پُر سکون جواب دیا۔

”یا رسول اللہ! ہم عثمان کا قصاص لیں گے“ کسی نے غصے سے کہا۔

”ہم انتقام لیں گے اور خانہ کعبہ پر اپنا حق ثابت کریں گے“ کسی اور

نے اپنے جوش اور جذبے کا اظہار کیا۔

”یا رسول اللہ! ہم اپنے اور خانہ کعبہ کے درمیان حائل فاصلے بزور شمشیر طے کریں

گے۔“ کسی اور نے مرنے مارنے پر تل کر کہا۔

رسول اللہ ﷺ تحمل و بردباری سے ان کے جوش اور جذبے کی زبان سنتے رہے۔ پھر

نیچے تلے لہجے میں بولے۔ ”ہم نے اس سفر پر روانہ ہونے سے پہلے ہی واضح کر دیا تھا

کہ ہمارا مقصد امن و امان میں خلل اندازی نہیں۔ اب بھی ہماری کوشش یہی ہے

کہ خون ریزی کی نوبت نہ آئے۔ لیکن اگر تمہارے جذبے اتنے ہی بیتاب ہیں تو کیا

تم اس بات پر عہد کرتے ہو کہ اگر جنگ کی صورت حال پیدا ہوئی تو تم فرار

نہیں ہو گے اور ثابت قدمی کا مظاہرہ کرو گے؟“

رسول اللہ ﷺ کے اس واضح سوال نے ذہنوں میں اُحد کے میدان کا نقشہ اور

خندق میں عمرو بن عبدود کا مقابلہ کرنے میں تامل اور تدبیر کا لمحہ جگا دیا۔ ان

مشکل لمحات میں اپنے اپنے کردار کی کمزوریوں کے شعور نے انھیں باور کروا دیا کہ

رسول اللہ ﷺ کے خدشات برحق ہیں۔ ان کے کردار کی خامیوں کو نگاہ میں رکھ کر

یہی رسول اللہ ﷺ کو یقین دہانی اور تجدید بیعت کی ضرورت محسوس ہو رہی ہے۔

سب نے یک زبان ہو کر اپنے اپنے جذبوں کی ترجمانی کی۔ ”یا رسول اللہ!

ہم یہ عہد کرنے کو تیار ہیں کہ فرار کی راہ اختیار نہیں کریں گے۔“

رسول اللہ ﷺ نے درخت کے تنے سے پشت لگائی اور اپنا مبارک ہاتھ بڑھایا:

”تو پھر اس بیعت کی طرف تقدم اختیار کرو کہ تم ثابت قدم رہو گے اور اگر جنگ

کی ضرورت محسوس ہوئی تو راہ فرار اختیار نہیں کرو گے۔“

مسلمان ایک ایک کر کے آگے بڑھے اور رسول اللہ ﷺ کے مبارک ہاتھ پر ہاتھ

رکھ کر بیعت رضوان میں داخل ہو گئے۔ چودہ سواصحاب سے بیعت لینے میں پورا

ایک پر بیت گیا۔ فراغت ہوئی تو بے قابو جوش و جذبے میں ٹھہراؤ کی سی کیفیت پیدا ہو چکی تھی۔ خدائے بزرگ و برتر کی جانب سے دلوں میں تسلی و سکون اتر آیا تھا۔ اس بیعت نے ہر مسلمان کے شانوں پر ایک بھاری ذمہ داری رکھ دی تھی۔

ابھی اس بیعت کو ہونے زیادہ وقت نہیں گزرا تھا کہ مکے کی سمت سے کوئی گھوڑا دوڑانا ہوا اس طرف آنا نظر آیا۔ اڑتی ہوئی گرد اور گھوڑے کے سموں سے پیدا ہونے والی آواز نے اس کے آنے کی خبر اس کی آمد سے پہلے ہی دیدی۔ مسلمان اٹھ اٹھ کر اس کی طرف دیکھنے لگے۔ طرح طرح کی قیاس آرائیاں کی جانے لگیں۔ کچھ اس سوار پر عثمان کا گمان کرنے لگے۔ کچھ نے اسے ایک عام مسافر سمجھا اور کچھ نے اسے جاسوس قرار دیا۔ رفتہ رفتہ گرد بیٹھی، فاصلہ کم ہوا، شبابہت واضح ہوئی۔ کچھ نے پہچانا، کچھ کو معلوم نہ ہوا کہ وہ کون ہے۔ آنے والے نے قریب آ کر گھوڑے کی باگیں کھینچیں اور بلند آواز میں پکارا۔ ”میں ہوں عروہ بن مسعود ثقفی، میں اہل مکہ کا فرستادہ ہوں۔ میرے پاس محمد ابن عبداللہ کے لیے ایک پیغام ہے۔ مجھے ان کے پاس لے چلو۔“

قاصد اور سفیر کے لیے اسلام میں تحفظ اور احترام ہے۔ اگرچہ قریش نے مسلمانوں کے قاصد عثمان کو نظر بند کر لیا تھا لیکن مسلمانوں نے ان کے سفیر کو عزت دی اور اسے رسول اللہ کی خدمت میں لے گئے۔ ابتدائی آداب و رسوم کی بجا آوری کے بعد اس نے اپنا مدعا بیان کیا:

”محمد ابن عبداللہ! اگر آپ کا مقصد خون ریزی نہیں تو ہمیں بھی اس سے اجتناب ہے۔ ہاں اس سال آپ مکہ میں داخل نہیں ہو سکتے۔ یہ سراسر قریش کی ذلت ہے۔ آپ کے ہمراہ بھاری جمعیت دیکھ کر دیگر قبائل کو غلط فہمی ہو سکتی ہے کہ آپ طاقت کے بل پر مکہ میں داخل ہوتے ہیں اور قریش یہ ذلت کسی قیمت پر گوارا

نہیں کریں گے۔“

رسول اللہ ﷺ کا مقصود خونریزی۔ امن عامہ میں خلل اندازی۔ یا جنگ میں پہل کبھی نہیں رہا تھا۔ اسی لیے انہوں نے کسی اشتعال کے بغیر بڑی ملامت سے پوچھا:

”تو پھر قریش کیا چاہتے ہیں؟“

”اس سال آپ بغیر مراسم زیارت انجام دیے واپس ہو جائیں۔ البتہ آئندہ سال اس پر معاہدہ ہو سکتا ہے کہ قریش تین دن کے لیے مکہ خالی کر دیں اور آپ اپنے حسبِ منشا اپنے فرائض زیارات کی تکمیل کر لیں۔“ عروہ نے اہل مکہ کا موقف پیش کیا جس کے پس پردہ یہی مقصد کارفرما تھا کہ اس معاہدے کی خیر تمام قبائل کو ہو جائے گی اور اگر مسلمان مکے میں داخل ہوں گے تو اس میں قریش کی کسی کمزوری کا ثبوت نہیں ملے گا۔

”میں پیغمبر امن ہوں۔ سلامتی کا دین لے کر آیا ہوں۔ ہم نے ہتھیار اس لمحے تک نہیں اٹھائے جب تک ہمارے دروازوں پر طبل جنگ نہیں بجائے گئے۔ اس سے بڑھ کر بہتری کی راہ اور کیا ہوگی کہ ہم کسی معاہدے کے پابند ہو جائیں۔ اور انسانی خون کو ارزاں کیے بغیر کسی بہتر نتیجے پر پہنچ جائیں۔ ہم ہر اس معاہدے کے لیے غیر مشروط طور پر تیار ہیں جو مکے اور مدینے کے راستے کو سلامتی کے ساتھ کھول دے۔“

”میں آپ کے یہ خیالات قریش تک پہنچا دوں گا۔ اگر انہیں منظور ہوا تو وہ کسی نمائندے کو شرائطِ صلح طے کرانے کے لیے آپ کے پاس بھیج دیں گے۔ اب مجھے اجازت دیجیے کہ میں واپس جا کر قریش کو صورتِ حال سے آگاہ کروں۔“ عروہ نے اٹھتے ہوئے کہا۔

عروہ سے ہونے والی گفتگو کا چرچا جلد ہی مسلمانوں کی ساری جمعیت میں ہو گیا

مصلحتوں کو پس پشت ڈالنے والے ظاہر بینیوں پر یہ امر بہت شاق گزرا کہ کوئی ایسا معاہدہ لکھا جانے والا ہے جس کی رو سے انہیں اس سال زیارت حرم کے بغیر ہی واپس ہونا پڑے گا۔ رسول اللہ ﷺ کے فیصلے کی گہرائی کو نہ پانے والے بے چینی کا مظاہرہ کرنے لگے۔ دبی زبان میں سرگوشیاں ایک سرے سے دوسرے سرے تک سرایت کرنے لگیں۔ دین کے احکامات اور وحی الہی کے مقابل عوام الناس کی رائے کوئی اہمیت نہیں رکھتی تھی۔ اسی لیے رسول اللہ ﷺ نے اس رد عمل کو قطعاً نظر انداز کر دیا، جو معاہدہ ہو جانے کی خبر کے ساتھ مسلمانوں میں پیدا ہو رہا تھا۔ یہاں تک کہ قریش کی جانب سے سہیل ابن عمرو معاہدے کی حتمی شرائط طے کرنے اور اسے تحریری صورت میں لانے کے لیے پہنچ گیا۔ اس کی عزت کی گئی۔ اب ترائی گفتگو کے بعد رسول اللہ ﷺ نے علیؑ کو پکارا۔ "علیؑ! قلم لاؤ کہ معاہدہ تحریر کیا جاسکے!"

علیؑ تعمیل ارشاد میں قریب آ بیٹھے۔ رسول اللہ ﷺ نے لکھوانا شروع کیا:

"بِسْمِ اللّٰهِ الرَّحْمٰنِ الرَّحِیْمِ!"

علیؑ نے ابھی قلم کاغذ سے مس کیا ہی تھا کہ سہیل بول اٹھا۔ "ابن عبد اللہ! ہم اس عبارت کو نہ جانتے ہیں نہ مانتے ہیں جو آپ لکھوانا چاہ رہے ہیں۔ اگر لکھوانا ہے تو وہی لکھو ایسے جو شروع سے ہمارا طریق ہے۔ یعنی باسمک اللہم!"

"علیؑ! وہی لکھو جو سہیل کی خواہش ہے" رسول اللہ ﷺ نے فراخ دلی سے کہا کہ یہ بھی اللہ ہی کا نام ہے اور اس میں بت و اصنام کا تذکرہ نہیں تھا۔

علیؑ نے وہی لکھا جو حکم ملا۔ رسول اللہ ﷺ آگے بڑھے۔ "علیؑ! لکھو کہ یہ وہ معاہدہ ہے جو رسول اللہ ﷺ نے تسلیم کیا ہے۔"

علیؑ کا قلم حرکت میں نہیں آیا تھا کہ سہیل نے پھر ٹوکا۔ "ابن عبد اللہ! اگر ہم آپ کو پیغمبر تسلیم کر لیں تو پھر آپ کے اور ہمارے درمیان وجہ نزاع ہی ختم

ہو جاتی ہے۔ آپ اسی طریق سے اپنا اور اپنے والد کا نام لکھوائیں جو عرب میں رائج ہے۔“

”گو تم تکذیب کرتے ہو۔ لیکن میں پیغمبر حق ہوں!“ رسول اللہؐ نے بردباری سے کہا اور علیؑ سے بولے۔ ”علیؑ! جس طرح سہیل کا اصرار ہے اسی طرح لکھو کہ میں ابن عبد اللہ بھی تو ہوں۔“

علیؑ کو ناگوار تو ہوا لیکن تعمیل ارشاد میں کوئی کمی علیؑ سے بعید تھی۔ انہوں نے حرف حرف اسی طرح لکھا جس طرح رسول اللہؐ نے لکھوایا۔ لیکن ابتدا میں ہی سہیل کی یہ تنگ نظری اور غیر معمولی مداخلت مسلمانوں میں بے چینی کی لہر جگانے لگی۔ کچھ پہلو بدلنے لگے۔ کچھ کے چہروں پر ناپسندیدگی کا رنگ اتر آیا۔ سہیل جیسے جہاں دیدہ مدبر نے اپنی سیاسی سوجھ بوجھ کو بروئے کار لاتے ہوئے عام مسلمانوں کے چہروں سے اختلافات و بے چینی کو پڑھ لیا اور ایسا انداز اختیار کیا کہ اختلافات کو اتنی ہوائیے کہ یہ کھلی ہوئی بغاوت میں بدل کر خانہ جنگی کی صورت اختیار کر لے۔ اس نے حتیٰ بھی شرائط لکھوائیں سب کی سب بظاہر ایسی تھیں کہ ظاہر بین اس میں مسلمانوں کی سرسرتوہین اور اہانت محسوس کر رہے تھے۔ لیکن رسول اللہؐ کی فراخ دلی سیاسی تدبیر اور منشاۓ الہی کے حصول کی جستجو نے کہیں بھی رکاوٹ پیدا نہیں ہونے دی اور معاہدے کا مسودہ مکمل کر لیا گیا۔ جس کی شرائط اس طرح تھیں:

- ① — رسول اللہؐ اس سال مع منعبین کے بغیر زیارت کیے واپس جائیں گے۔
- ② — دس سال تک آپس میں جنگ نہیں کی جائے گی۔
- ③ — جو قبیلہ رسول اللہؐ کا حلیف ہونا چاہے وہ ان کے ساتھ دوستی کا معاہدہ کرے اور جو قبیلہ قریش کے ساتھ معاہدہ دوستی کرنا چاہے وہ ان کے ساتھ ہو جائے۔

④— سال آئندہ مسلمان مکہ کی زیارت کے لیے آسکیں گے۔ اس طرح کہ باشندگان مکہ تین دن کے لیے مکہ خالی کر دیں گے مگر مسلمانوں کے لیے لازم ہوگا کہ تین دن کے اندر مکہ سے باہر نکل جائیں اور ایک آدمی بھی تین دن کے بعد مکہ میں نہ رہنے پائے۔

⑤— مسلمان اپنے ساتھ اسی طرح اسلحہ لاسکیں گے جیسے مسافر اپنے ساتھ رکھتے ہیں۔ یعنی تلواریں نیام میں رکھی جائیں گی۔

⑥— جو شخص قریش میں سے اپنے ولی کی اجازت کے بغیر رسول اللہؐ کے پاس چلا جائے اسے رسول اللہؐ واپس کر دیں گے۔ مگر جب آپ کے پاس سے کوئی نکل کر قریش کے پاس چلا جائے گا تو قریش اسے واپس نہیں کریں گے۔

رسول اللہؐ نے اس کی مطلق پروا نہیں کی کہ ہر شرط کے منظور ہونے پر مسلمانوں کے چہروں کے رنگ کیا ہو رہے ہیں۔ ان کی آپس کی سرگوشیاں کیا کہ رہی ہیں۔ ان کے چشم و ابرو کے اشارے کون سے مطالب کا اظہار کر رہے ہیں کہ وحی الہی کے مقابل کسی بندے کی رائے کی کوئی اہمیت نہیں تھی۔ اسی لیے رسول اللہؐ نے کسی سے کوئی مشورہ نہیں لیا اور تمام شرائط خود طے کیں۔ دستخط ہو گئے۔ مہریں لگیں اور سہیل اپنی ظاہری کامیابی پر شاداں و فرجاں چلنے کے لیے اٹھا۔ اچانک دور سے ایک شور برپا ہوا، سبھی آنکھیں اس طرف متوجہ ہو گئیں۔ کچھ لوگ اپنی جگہ پر کھڑے ہو گئے کچھ اچک اچک کر دیکھنے لگے۔ کچھ ایک دوسرے سے پوچھنے لگے کہ یہ کیسا شور ہے۔ دور تک پھیلے ہوئے لوگوں میں سے کسی نے کہا مکے کی جانب سے کوئی چلا آتا ہے۔

سہیل بن عمرو یہ سن کر رک گیا اور متحسّس نگاہوں سے اس طرف دیکھنے لگا۔ لوگوں نے دونوں جانب پیچھے ہٹ کر راستہ چھوڑ دیا۔ گرد و غبار سے اٹا ہوا، زخم زخم وجود کو سنبھالتا، آبلہ پا۔ پایہ زنجیر ایک تباہ حال نوجوان رسول اللہؐ کی

طرف بڑھا اور شدت ضعف سے ان کے قدموں میں گر پڑا۔ اس نے چٹھے ہوئے خشک لبوں کے ساتھ بمشکل اپنا مدعا بیان کیا۔ ”خدا کا شکر ہے کہ مجھے گوشہٴ نجات اور گوارہٴ عافیت نصیب ہو گیا۔ میں بکے سے یہ زنجیر اور زخم لے کر چلا ہوں کہ آپ کے دامن میں پناہ حاصل کروں۔ میرے اپنے ہی مجھ سے بیگانے ہو گئے ہیں۔ میرے خون کے رشتے میرے خون کے پیاسے ہیں۔ اس لیے کہ میں نے دین اسلام کو بدل و جان قبول کر لیا ہے۔“

اس کی بات منہ میں ہی رہی۔ سہیل ابن عمرو آگے بڑھا، اسے بیدردی کے ساتھ بالوں سے پکڑ کر اٹھایا اور زوردار ٹھپڑ لگا کر بولا۔ ”ابو جندل! تو نے وہی کیا جس کے اندیشے سے ہم نے تجھے لوہا پہنایا تھا۔“ پھر وہ رسول اللہؐ سے مخاطب ہوا۔ ”اے محمدؐ! مجھ میں اور آپ میں اس کے آنے سے پہلے اس مسئلے پر تصفیہ ہو چکا ہے۔ یہ میرا بیٹا ہے اور مجھے حق ہے کہ میں اسے اپنے ساتھ واپس لے کر جاؤں۔“

ابو جندل نے باپ کے ہاتھوں سے اپنا گریبان چھڑانے کی کوشش کرتے ہوئے دہائی دی۔ ”یہ میرا باپ نہیں، میرا دشمن ہے، میرے خون کا پیاسا ہے۔ یا رسول اللہؐ! خدا کے لیے مجھے ان مشرکین کے ہاتھوں سے بچا لیجیے۔ یہ مجھے میرے دین سے برگشتہ کرنا چاہتے ہیں۔ میرے تین زخم زخم کو دیکھیے اور مجھے پناہ دیدیجیے۔“ مسلمانوں میں اضطراب بڑھا۔ وہ اپنی جگہ تلملانا لگے۔ ان کا بس نہیں چلتا تھا کہ اٹھ کر سہیل پر حملہ کر دیں اور ابو جندلؓ کو اس کی بے رحم گرفت سے آزاد کرالیں جس کا زخم زخم جسم اور ابتر حالت جذبات ترحم کو ہر دل میں بیدار کر رہی تھی۔ رسول اللہؐ نے ایک نگاہ ابو جندل پر ڈالی اور اس کا شانہ ٹھپتھپا کر بولے: ”ابو جندل! صبر کرو۔ یہ تکلیف چند روز پر محیط ہے۔ خدا تمہارے لیے کشائش پیدا کرے گا۔ اب معاہدہ ہو چکا ہے اور بد عہدی کرنا ہمارا شیوہ نہیں۔“ پھر

سہیل سے بولے: ”تم اپنے بیٹے کو لے جا سکتے ہو کہ ہماری جانب سے معاہدہ کی خلاف ورزی تم کبھی نہیں دیکھو گے۔“

سہیل ابو جندل کو کھینچتا ہوا لے چلا تو مسلمان بتیاب ہو گئے۔ انہیں اس فعل میں سراسر اپنی شکست نظر آنے لگی۔ عمر ابن خطاب سے ضبط نہ ہو سکا۔ وہ جست لگا کر اٹھے اور ابو جندل کے ساتھ ساتھ چلتے ہوئے دبی زبان میں بولے — ”ابو جندل اثابت قدم رہو اور اس مشرک کے خون کو مثل کتے کے سمجھو۔“ انھوں نے اپنی تلوار کا قبضہ اس کی طرف بڑھاتے ہوئے کہا۔

ابو جندل نے ہاتھ کھینچ لیا اور دو ٹوک لہجے میں بولا — ”اے عمر! اب رسول اللہ کی فرمانبرداری کا حق مجھ پر واجب ہے۔ میں اس سے سرتابی نہیں کر سکتا۔“

عمر خفگی سے واپس ہوئے لیکن برہمی میں کمی نہیں ہوئی۔ مزاج کی فطری تلخی ایمان و یقین پر غالب آئی۔ رسول اللہ کے قریب پہنچے اور درشتی سے پکارے — ”یا رسول اللہ! کیا آپ پیغمبر برحق نہیں ہیں؟“

”بے شک میں حق کے ساتھ مبعوث کیا گیا ہوں۔“ رسول اللہ! کے لہجے میں بلائمت تھی۔

”کیا تم حق پر نہیں ہیں؟“ عمر نے تیزی سے کہا۔

”یقیناً ہم حق پر ہیں۔“ رسول اللہ کے انداز میں یقین تھا۔

”پھر ہم دین میں یہ ذلت کیوں گوارا کر رہے ہیں؟“ عمر کے لہجے میں جھنجھلاہٹ تھی۔

”میں اللہ کا پیغمبر ہوں۔ میں خدا کے حکم سے سرتابی نہیں کر سکتا۔ اللہ میرا معین و مددگار ہے۔ وہ مجھے نظر انداز نہیں کریگا۔“ رسول اللہ نے سمجھانے کی سعی فرمائی۔

لیکن عمر کے دل سے وسواس دور نہیں ہوئے۔ انہوں نے پھر قدرے گستاخانہ لہجے میں استفسار کیا۔ ”کیا آپ ہم سے یہ نہیں کہتے تھے کہ ہم خانہ کعبہ کا طواف کرینگے؟“
 ”ہاں میں نے یہ کہا تھا۔ لیکن یہ تو نہیں کہا تھا کہ ہم اسی سال طواف کریں گے۔“ رسول اللہؐ نے تحمل سے فرمایا۔

عمر لا جواب ہو گئے تو رسول اللہؐ کی خدمت سے اٹھے۔ لیکن شکوک و شبہات نے جیسے دل میں گھر کر لیا تھا۔ ابو بکرؓ نظر آئے تو ان سے اپنے وسواس کا اظہار کیے بغیر نہیں رہ سکے۔ ”اے ابن ابی قحافہ! میں نے جب سے اسلام قبول کیا ہے، مجھے رسول اللہؐ کی رسالت میں کبھی ایسا شک نہیں ہوا جیسا آج ہو رہا ہے۔“
 ”خدا تم پر رحم کرے پسیر خطاب! یہ تم کیسی باتیں کر رہے ہو۔“ ابو بکرؓ گھبرائے۔
 ”میں درست کہہ رہا ہوں۔ بھلا ہم اتنی ذلت کیوں برداشت کر رہے ہیں؟“
 عمر نے تندہی سے سوال کیا۔

”اے پسیر خطاب! وہ اللہ کے پیغمبر ہیں۔ تم ان کا دامن تھامے رہو۔ یقیناً وہ کھلے ہوئے حق پر ہیں۔“ ابو بکرؓ نے سمجھایا۔

لیکن ان کے دل کو تسلی نہیں ہوئی۔ بعد ازاں وہ اپنے رویے پر بہت نادام ہوئے اور اس کا کفارہ ادا کرنے کی کوشش کرتے رہے۔

مسلمانوں میں ان ہی جیسے بہت سے تھے جن کا ایمان ابھی نچنگی کی اُس منزل پر نہیں پہنچا تھا جس پر رسول اللہؐ کی رضا میں ہی راضی رہنے میں طمانیت ملتی ہے۔

اکثر لوگ اس معاہدے کو اپنی ذلت خیال کر رہے تھے۔ ان کے نفسوں میں برہمی اس حد تک تھی کہ اس کا اظہار کھلے بندوں ہو رہا تھا۔ لیکن رسول اللہؐ کو حکم الہی کے مقابلے میں کسی برہمی کی پروا نہیں تھی۔ آپ اٹھے اور حکم دیا:

”تمام مسلمان اپنی اپنی قربانیاں دیدیں اور سروں کے بال منڈوائیں“
 مجھے میں خاموشی طاری رہی اور چہروں کے تاثرات سے ناگواری کا اظہار
 ہونے لگا۔ رسول اللہؐ نے اس امر کو دہرایا:

”تمام مسلمان قربانیاں دیں اور سروں کے بال منڈوائیں“ بہت کم لوگوں
 نے اپنی جگہ سے حرکت کی۔ باقیوں پر سکوت کا عالم طاری رہا۔ رسول اللہؐ نے
 تیسری مرتبہ اپنی بات دہرائی اور ان کے چہروں پر برسنے والی ناپسندیدگی کے تاثرات
 کو نظر انداز کر کے اٹھے اور خود جا کر قربانی کی اور سر کے بال منڈوائے جس سے سب پر آشکارا
 ہو گیا کہ اس فیصلے میں کسی رد و بدل کی گنجائش نہیں۔ سب طوعاً کرہاً اٹھے اور اس طرح
 قربانیاں کرنے اور بال ترشوانے لگے جیسے ایک دوسرے کو قتل کر رہے ہوں۔

تین دن حدیبیہ میں قیام کے بعد رسول اللہؐ روانہ ہوئے تو اس صبر و ضبط
 تحمل و استقامت کے ساتھ اس آزمائش سے گزرنے پر معبودِ برحق کی جانب سے
 تحسین کی آیات اتریں۔ اس فیصلے کی گہرائی میں مضمحل میا بیوں اور کامرائیوں کی
 بشارت اثنائے راہ میں ہی دیدی گئی:

”محبوب! ہم نے آپ کو کھلی ہوئی فتح عطا کی ہے“

متذبذب دلوں تک یہ پیامِ خداوندی پہنچا تو انہیں ندامت نے گھیر
 لیا۔ وہ اپنے سابقہ رویے پر شرمسار اور دل گرفتہ ہوئے اور اپنے ایمان و ایقان
 پر نظر ثانی کرنے پر مجبور ہو گئے۔ □

صلح حدیبیہ کے بعد امن کی پرسکون فضا کی تخلیق ہوئی۔ جس نے خون ریزی تلخی اور عداوتوں میں کافی حد تک کمی کر دی۔ جنگ نہ کرنے کے معاہدے نے اس خوف اور کشمکش کو ایک طویل عرصے تک ٹال دیا۔ جس کی وجہ سے بہت سا وقت جنگ کی تیاریوں، تدبیر کاریوں، اطلاعات کی فراہمی اور سراغ رسانی میں صرف ہو جانا تھا۔ اب اس وقت کے کئی بہتر مصرف تلاش کر لیے گئے۔ مکہ اور مدینہ کے درمیان راستے کھل گئے۔ آزادانہ آمد و رفت ہونے لگی۔ تجارت شروع ہو گئی۔ معاملات طے پانے لگے۔ کفار مکہ کو مسلمانوں کو قریب سے دیکھنے کا موقع ملا۔ ان کے طرز معاشرت، آپس کے میل ملاپ میں مہر و محبت کے نمونے نظر آئے۔ خود رسول اللہ کے خلق عظیم کی دلاویز ادائیں ہی ان کا دل موہ لینے کے لیے کافی تھیں۔ آپس میں کشیدگی کم ہوتی تو نسبتاً داخل اور با شعور لوگوں کو سوچنے اور سمجھنے اور فیصلہ کرنے کا موقع ملا اور انھوں نے اپنے

یہ وہ راہ اختیار کی جو راہِ حق تھی۔ ان میں خالد بن ولید اور عمر بن عاص وغیرہ شامل تھے۔ مختلف قبائل قریش اور مسلمانوں کے حلیف بن گئے جس سے ان قبائل کی آپس کی رنجشیں ختم ہو گئیں۔ کیونکہ قریش اور مسلمانوں میں جنگ نہ کرنے کا معاہدہ عمل میں آچکا تھا۔ ان دونوں فریقوں کے حلیف ہونے کی وجہ سے وہ بھی اس معاہدے کے از خود پابند ہو گئے۔ ان قبائل میں خزاعہ اور بنی بکر جیسے قبائل شامل تھے جن میں خزاعہ مسلمانوں کے حلیف تھے۔

جنگِ جدل سے فرصت ہوتی تو رسول اللہ نے روم، ایران اور دیگر ممالک کے سلاطین کے نام خطوط لکھوائے۔ جن میں انھیں اسلام قبول کرنے کی دعوت دی۔ قسیر روم اور عزیز مصر مقوقس نے رسول اللہ کے قاصد کا اکرام کیا اور جواباً تحائف بھیجے۔ لیکن اپنے ملک و رعایا کے خوف سے اسلام قبول نہیں کیا۔ شہنشاہ ایران نے قاصد کی بے عزتی کی اور خط کو پرزے پرزے کر دیا۔ جس کے کچھ ہی عرصہ بعد اس کی اپنی سلطنت بھی پارہ پارہ ہو گئی۔ عزیز مصر نے تحائف کے ساتھ دو کیتز بھیجیں۔ جن میں سے ماریہ قبطیہ رسول اللہ کے حرم میں داخل ہوئیں اور ان کے بطن سے ابراہیم پیدا ہوئے جو بچپن میں ہی انتقال کر گئے۔

قریش کے ساتھ خونریزیوں کا سدباب تو ہو گیا تھا۔ لیکن یہودی اپنی فتنہ پرور خصلت کے سبب ایسا کوئی موقع ہاتھ سے نہیں جانے دیتے تھے جو مسلمانوں کے خلاف کسی طرح بھی استعمال ہو سکتا ہو۔ رسول اللہ کی دن بدن بڑھتی ہوئی قوت اور اقتدار ان کے لیے سوہانِ روح تھی۔ بنو قریظہ کے انجام نے ان کے دلوں میں انتقام کی آگ لگا دی تھی۔ گو ان کی حیثیت رسول اللہ کی رعایا کی سی تھی اور رسول اللہ کی شفقت و رحمت سب پر عام تھی لیکن یہودی اپنے طور پر بغاوت کے بیج بوتے رہتے تھے تاکہ وہ کسی بھی وقت بار آور ہو کر مسلمانوں کے خلاف ایک بڑا محاذ کھول سکیں۔

مدینہ بدر ہونے والے یہودی قبائل بنو نضیر اور بنو غطفان شام کی طرف نکل گئے تھے اور مدینے سے تقریباً چھبالیس میل شام کی طرف خیبر کے مقام پر انہوں نے کچھ مضبوط قلعے قائم کیے اور اسے ہی اپنا مستقر بنا لیا۔ خیبر کے معنی بھی قلعے کے ہیں۔ اس علاقے کا نام اسی وجہ سے خیبر ہو گیا تھا کہ یہاں قلعوں کا ایک سلسلہ قائم کر دیا گیا تھا۔ جن میں سالم، نظاۃ، قصارۃ، شق، مربوط نامی قلعے شامل تھے۔ ان سب میں قلعہ قموص کو مرکزی حیثیت حاصل تھی جو سب سے مضبوط اور بڑا فوجی مرکز تھا۔

یہودیوں کے لیے قریش بڑی ڈھارس تھے کہ ان کے باطل عزائم کا آلہ کار بننے میں پیش پیش رہتے تھے لیکن اب ان سے معاہدہ صلح طے پا جانے کے بعد یہودیوں کو خود سامنے آنا پڑا۔ انہوں نے اردگرد کے قبائل اور خصوصاً بنو غطفان سے معاہدہ کیا کہ اگر وہ مدینہ میں فیصلہ کن حملہ کرنے میں ان کا ساتھ دیں تو وہ خیبر کی نصف پیداوار کے حقدار ہوں گے۔ اپنے اتحاد اور قوت کو جانچنے کے بعد انہوں نے چھیڑ چھاڑ شروع کر دی اور چھوٹے چھوٹے حملے کرنے لگے۔ بعض چراگاہیں ان کی چیرہ دستیوں کا شکار ہوئیں۔ وہ بہت سے جانور مہنکالے گئے اور رکھوالوں کو موت کے گھاٹ اتار گئے۔

ان کی شریکوں میں اضافہ ہوتا چلا گیا تو رسول اللہ نے ان کی تادیب کے لیے روانگی کا قصد کیا۔ یہ ۶؎ کا آخری سلسلہ کی ابتدائی تاریخیں تھیں کہ مسجد نبویؐ میں عام اعلان ہوا:

”رسول اللہ نے بحکم خدا خیبر کی جانب پیش قدمی کا قصد کیا ہے۔ جس کو اس جہاد میں شرکت کرنے کی آرزو ہے وہ ہتھیار باندھ لے۔ لیکن صرف وہ جن کے لیے جہاد خوشنودی خدا اور رسولؐ کا ذریعہ ہے۔ مالِ غنیمت کی آس رکھنے والے ہمراہ چلنے سے اجتناب برتیں۔“

آوازِ جہاد کا آنا تھا کہ تقریباً چودہ سو مسلمان ہتھیار باندھ کر تیار ہو گئے۔ رسول اللہ ﷺ نے لشکر ترتیب دیا اور روانگی عمل میں آئی۔ عامر بن الاکوع اپنے سرمایہٴ شہر و سخن سے دلوں کو گرماتے ہوئے آگے آگے چلے:

”اے خدا اگر تو ہدایت نہ کرتا تو ہم ہدایت نہ پاتے
نہ خیرات کرتے نہ روزہ رکھتے

ہم تجھ پر نثار ہوں۔ ہم جو احکام بجا نہیں لاسکتے ان کو معاف کر دے
ہمارے دلوں پر طمانیت کا پر تو ڈال دے

اے خدا ہم تیری عنایت سے بے نیاز نہیں
تو ہمیں ہر معرکے میں ثابت قدم رکھنا۔“

قدم قدم سے ہم آہنگ ہوئے تو خیبر کی وادی گونج اٹھی۔ یہودیوں میں
افرائقی پھیلی۔ لیکن انہیں اپنے مضبوط قلعوں پر ناز تھا۔ ان کے غرور و نخوت کو
یقین تھا کہ مضبوط قلعے ان کی حفاظت کا فریضہ خوب اچھی طرح سے ادا کریں گے۔
انہوں نے ہتھیار سنبھالے اور قلعہ بند ہو گئے۔ لشکرِ اسلامی کی آمد کی خبر سن کر وہ
خوراک کا وافر ذخیرہ جمع کر چکے تھے۔ کیونکہ ان کا مقصود ہی قلعہ بند ہو کر لڑنا تھا۔ رسول اللہ ﷺ
نے اسلام قبول کرنے یا پرامن اطاعت کر لینے کی دعوت دی لیکن یہودیوں نے اسے
مسترد کر دیا۔ جس پر رسول اللہ ﷺ نے محاصرے کا حکم دیدیا اور رسد کی تمام راہیں بند
کر دی گئیں۔ چھوٹے چھوٹے لشکرِ اسلامی ترتیب دیکر مختلف قلعوں کی طرف روانہ کیے
گئے۔ جو فتوحات سے ہمکنار ہوئے اور یہودی بالآخر اپنے سب سے مضبوط قلعے قموں
میں اکٹھے ہو گئے۔ یہاں اسلحے کا ذخیرہ بھی وافر تھا اور حفاظت کے انتظامات بہترین
تھے۔ اس قلعے کی کمان مشہور جنگی بہادر مرحب کے ہاتھوں میں تھی جو یہودیوں کا ایک
ایسا بہادر پہلوان تھا جسے ایک ہزار بہادروں کے برابر سمجھا جاتا تھا۔

اس محاصرے کو تقریباً ایک ماہ ہونے کو آیا تھا کہ رسول اللہ ﷺ کی طبیعت اچانک تاساز ہو گئی۔ دردِ شقیقہ نے انہیں مضطرب کر دیا۔ جس کی وجہ سے وہ اپنے خیمے میں استراحت کرنے پر مجبور ہو گئے۔ قلعہ قموص فتح کی راہ میں چٹان کی طرح حائل تھا۔ یہودیوں کی قوت کے اس مرکز کے ساتھ ہی خیبر کی فتح وابستہ تھی۔ تمام مسلمانوں کی آنکھیں اسی طرف لگی ہوئی تھیں۔ ہر بہادر اسے فتح کر لینے کے لیے بیتاب تھا۔ رسول اللہ ﷺ کی تاسازی طبع نے اس بے چینی میں اور اصرافہ کر دیا۔

ایک صبح عمر ابن خطاب نے اعلان کیا۔ ”آج قلعہ قموص میں پناہ لینے والوں کا غرور توڑ دیا جائے گا۔ جس کو اس حملے میں میرا ساتھ دینا ہو۔ وہ چلنے کی تیاری کرے۔“

فتح کی امنگ میں سرشار بہت سے مجاہدین عمر کے ساتھ ہو لیے۔ نعرہ تکبیر کی گونج میں یہ لشکر قلعے کی سمت روانہ ہوا اور پیچھے رہ جانے والے علمِ اسلامی

پر ننگا ہیں جہاں کسی اچھی خبر کا انتظار کرنے لگے۔

دن ڈھلا اور غروب آفتاب کے ساتھ لشکر کے ہمراہ جانے والوں کی چھوٹی چھوٹی ٹنگڑیاں بدحواسی میں واپس ہوئیں۔ ان کے پیچھے ہی عمر بھی غصے میں بھرے ہوئے لوٹے اور ناراضگی سے اپنے ہمراہیوں کو ملامت کرنے لگے۔
”تم لوگوں کی نامردی نے مجھے یہ وقت دکھایا ہے کہ قلعہ فتح نہیں ہو سکا۔“
”مرحَب کی لکار کے جواب میں تو کوئی بھی آگے نہیں بڑھا تھا۔“ کسی نے جواباً بھڑک کر کہا۔

بحث طول بکڑ گئی۔ لیکن یہ فیصلہ نہ ہو سکا کہ ناکام واپس آنے کی ذمہ داری کس پر ہے۔

دوسرے روز ابو بکر نے جانے کا قصد کیا اور علمِ اسلامی اٹھایا۔ ان کے ہمراہ مجاہدین کے دستے بھی عزم و ارادہ کے ساتھ روانہ ہوئے۔ اور پیچھے رہ جاتوالے کسی بشارت کی امید میں اس وقت کا انتظار کرنے لگے جب نعرہ ہائے تکبیر فتح کا اعلان بن جائیں گے۔

لیکن دن ڈھلتے سے پہلے ہی جانے والے لشکر میں شامل مجاہدین تھوڑی تھوڑی تعداد میں واپس آنے لگے۔ ان کے پیچھے پیچھے ابو بکر بھی واپس پہنچے اور ایک مرتبہ پھر یہ تکرار ہونے لگی کہ سپائی کی ذمہ داری کس پر ہے۔ لیکن کوئی بھی اپنی غلطی تسلیم کرنے پر تیار نہیں تھا۔

اگلے روز عمر پھر ایک نئے عزم و ارادے سے روانہ ہوئے۔ لیکن بہتری کی کوئی صورت نہیں نکلی۔ مرحَب جب بھی قلعے کا دروازہ کھول کر باہر نکلا، مسلمان اس کے سامنے نہیں ٹھہر سکے۔ اور ناکامیابی کے ساتھ واپس لوٹے۔ جس پر لشکر میں پھر لے دے شروع ہو گئی۔ سالار اور لشکر ایک دوسرے پر الزام دھرنے لگے۔ جس سے

چاروں طرف ایک شور مچ گیا۔

اسی وقت رسول اللہؐ نے خیمے کا پردہ اٹھایا اور بحث کرتے ہوئے لوگوں کی جانب نگاہ کی۔ ”یہ شور کیسا ہے؟“

رسول اللہؐ کی صدائے دلکش سنتے ہی سب صدائیں مدھم پڑ گئیں۔ لمحے بھر کو سناٹا طاری ہوا۔ پھر کوئی موڈ ب لہجے میں گویا ہوا۔ ”یا رسول اللہؐ! قلعہ قموص کو یہودیوں کے سردار مرحب نے ناقابل تسخیر بنا دیا ہے۔ ہماری مسلسل کوششیں بھی بار آور ثابت نہیں ہوئیں۔ اسی پر تکرار ہو رہی ہے۔“

”تو کل یہ علم ایک ایسے مرد کو دیا جائے گا جس کے ہاتھوں پر خیبر فتح ہوگا۔ وہ اللہ اور اس کے رسولؐ سے محبت کرتا ہے۔ اور اللہ اور رسولؐ اس سے محبت کرتے ہیں۔ وہ بڑھ بڑھ کر حملے کرنے والا ہے اور فرار ہونے والوں میں سے نہیں ہے۔“ رسول اللہؐ نے قطعی لہجے میں کہا۔

رسول اللہؐ کے لب ہائے مقدس سے مس ہونے والے ان لفظوں میں آپ جیات کی سی تاثیر تھی۔ پے در پے ناکامیوں سے مر جھائے ہوئے دلوں میں زندگی کی ہر دوڑ گئی۔ یقینی فتح کی بشارت سے مسلمان جیسے زندہ ہو گئے اور اس مخصوص شخص کو عطا ہونے والے گرانقدر اعزاز کے تصور نے روجوں میں ایک نرالی طلب جگادی۔ رسول اللہؐ نے نوید عطا کر کے واپس اپنے خیمے میں تشریف لے گئے۔

لیکن مسلمانوں کو ایک نوع کی بیقراری نے گھیر لیا۔ خیبر کی فتح تو ایک بڑا اعزاز تھی ہی۔ لیکن فاتح خیبر کے جو خصائص بیان ہوئے تھے انہوں نے دل میں ایک بے چین تڑپ جگادی تھی۔ خیبر کو فتح کرنے والا خدا اور رسولؐ کا محبوب بھی تھا اور یہ ایک ایسا منفرد اعزاز اور ایک ایسا گرانقدر شرف تھا جس کے حاصل کر لینے کی آرزو ہر دل میں پھیل چلا ہی تھی۔ تمناؤں کی خوش فہمیاں اپنی

ہی خوبیوں کو خوشنما کر کے دکھلاتیں۔ تو ہر دل میں یہ امید کلیوں کی طرح چٹکنے لگتی کہ شاید کل یہ خوش نصیبی اسی کا مقدر بنے گی اور اسلام کا پھر پراسی کے ہاتھوں میں بلند ہوگا۔

رات لمحہ لمحہ آگے بڑھی۔ لیکن کسی آنکھ میں نیند نہیں اتری۔ دل کی بیقرار یوں نے کسی کو سونے نہیں دیا۔ اس سعادت کے انتظار نے جس کے درمیان بس ایک ہی رات کا فاصلہ تھا۔ روئیں روئیں کو بیدار کر دیا۔ آپس میں یہی تذکرے ہوتے تھے کہ اتنے واے کل میں خوش بختی کس کی پیشانی کو روشن کرتی ہے۔ کس کے مقدر میں عروج لکھا جاتا ہے۔ کس کے سر پر تاج سعادت سجتا ہے؟

رات آنکھوں میں کٹ گئی۔ صبح صادق کی نشانیاں نمودار ہوئیں تو ہر آنکھ بیدار تھی۔ اذان کی روح پروردگار نے اس صبح سعادت کے طلوع کی نوید چہار جانب خوشبو کی مانند پھیلا دی جو ہر دل کی آرزو اور ہر روح کی طلب بن گئی تھی۔ لوگ اشتیاق و بیقراری کو سنبھالتے ہوئے اٹھے۔ صفیں قائم ہوئیں اور پیشانیاں اس خدائے بزرگ و برتر و اعلیٰ کے حضور سجدہ ریز ہو گئیں۔ جو عزتوں کا عطا کرنے والا اور دولتوں کو مسلط کرنے والا ہے۔

رسول اللہ ﷺ نماز فجر کے بعد خطبے کے لیے ایستادہ ہوئے تو دلوں کی آرزوئیں خود کو نمایاں کرنے کے لیے مختلف ڈھنگ اختیار کرنے لگیں تاکہ رسول اللہ ﷺ کی نگاہ اعجاز ان تک پہنچ جائے۔ دلوں کی ہلچل آنکھوں میں بیقراری بن کر تیرنے لگی۔ ہر شخص اس سعی میں مشغول تھا کہ اسے سب سے آگے جگہ ملے۔ تاکہ رسول اللہ ﷺ سے صاف طور پر ملاحظہ فرما سکیں۔ کسی کو کسی کل چین نہیں آ رہا تھا۔ سعد بن ابی وقاص نے خود کو گھٹنوں کے بل اپنی جگہ سے بلند کیا۔ بیگلی بڑھی تو کھڑے ہو گئے۔ عمر ابن خطاب کے دل میں اس منصب کے حصول کی ایسی شدید طلب تھی کہ اس سے قبل

کبھی نہیں ہوتی تھی۔ وہ بار بار رسول اللہ کے قریب آنے کی کوشش کرتے۔
ابوبکر کو بھی یہ آرزو قرار نہیں لینے دے رہی تھی۔ بالآخر رسول اللہ نے یکبارگی سوال
کیا۔ ”علیٰ کہاں ہیں؟“

رسول اللہ کے اس سوال کے ساتھ ہی چاروں طرف سے آوازیں بلند ہوئیں،
بیٹھے ہوئے لوگ اپنی جگہ سے اٹھ کھڑے ہوئے اور ہر طرف ایک شور مچ گیا:
”یا رسول اللہ! علیٰ کی آنکھیں دکھ رہی ہیں۔“

”یا رسول اللہ! انہیں آشوب چشم ہے۔“

”حضور! انہیں بہت تکلیف ہے۔“

”ان کی آنکھیں تو اس شدت سے آئی ہوئی ہیں کہ وہ اپنے پیروں تلے
کی زمین بھی نہیں دیکھ سکتے۔“

”وہ جس حالت میں بھی ہیں انہیں میرے پاس لے کر آؤ۔“ رسول اللہ
نے حکم دیا۔

تعمیل ارشاد میں کچھ لوگ اٹھے اور تھوڑی ہی دیر میں علیٰ کو دونوں طرف
سے سہارا دیے راستہ دکھاتے ہوئے لے کر آئے۔ لوگوں نے ایک طرف ہٹ کر
جگہ دی اور علیٰ رسول اللہ کے مقابل پہنچے۔ ہر طرف ایک گہرا سناٹا چھا گیا اور
منتظر آنکھیں اس عجیب منظر کو استعجاب سے دیکھنے لگیں۔ رسول اللہ نے علیٰ کو
قریب بلایا اور ان کی دکھتی آنکھوں میں لعاب دہن لگایا۔ فخر مسیحا کے دستِ شفا
سے مس ہوتے ہی علیٰ کی آنکھیں یوں روشن ہو گئیں۔ جیسے ان میں آشوب
کبھی تھا ہی نہیں۔

رسول اللہ نے اپنی زرہ علیٰ کو پہنائی۔ تلوار کمر سے لگائی۔ علم ہاتھ میں
دیکر لہرایا اور علیٰ کو عظیم سعادت بخشے ہوئے گویا ہوئے: ”علیٰ جاؤ! خدا

تمہارا حامی و ناصر ہو“

”یا رسول اللہ! کیا میں ان سے اس وقت تک جنگ کروں جب تک وہ اسلام قبول نہ کر لیں؟“

”ہاں علی! جب تم ان کے علاقے میں اترو تو تمہارا شیوہ امن ہو۔ انہیں ترمی سے اسلام کی دعوت دو اور حق کی طرف بلاؤ۔ اگر ان میں سے ایک بھی ہدایت کے راستے پر گامزن ہو جائے تو تمہارے لیے ہر قیمتی شے سے زیادہ قیمتی ہے۔“ رسول اللہ نے ہدایات دیں۔

علی نے سر نیاز خم کیا۔ علم اسلام اٹھا کر بلند کیا تو اس پر نگاہ نہیں ٹمکتی تھی۔ جو کسب جانبازی اور ولولہ شجاعت میں سرشار۔ علی دوڑتے ہوئے میدان جنگ کی طرف روانہ ہوئے۔ باقی اصحاب جو اس غیر یقینی منظر کو نگاہ حیرت سے دیکھ رہے تھے سنہلنے بھی نہیں پائے۔ اکثر نے اپنے ہتھیار عجلت میں لگاتے اور سعد بن ابی وقاص نے پکار کر کہا۔ ”اے ابوالحسن! ذرا ٹھہریے کہ ہم لوگ بھی پہنچ جائیں۔“

لیکن علی کے لیے میدان جنگ بازیچہ اطفال تھا۔ جب تک دوسرے لوگ روانہ ہونے کے لیے تیار ہوئے۔ علی بہت آگے نکل چکے تھے اور اپنے نقش قدم رہنمائی کے لیے چھوڑ گئے تھے۔

چشم زون میں علی قلعہ قموص کے سامنے تھے۔ انہوں نے وہاں پہنچتے ہی اپنا نیزہ ایک پتھر میں گاڑ دیا اور ایک فلک شکاف نعرہ بلند کیا۔ قلعے کے اوپر سے نگرانی کرنے والوں نے یہ طمطراق اور ثیوردیکھے تو آپس میں چہ میگوئیاں کرنے لگے۔ کچھ نے علی کو پہچان کر ایک دوسرے سے کہا:

”یہ تو علی ہے۔“ — عمرو ابن عبدود کا قاتل!“

اتنا سنتے ہی قلعے میں ہلچل مچ گئی۔ کچھ یہودی عالم صحائف آسمانی کی پیشین گوئیوں کا تذکرہ کرنے لگے کہ یہودیوں کو مغلوب کرنے والے کی سب نشانیاں علیؑ کے پیکر میں مجسم ہیں۔ ان کی ہمتیں چھوٹنے لگیں تو مرحب کا بھائی حارث جوکش و جذبے سے ہانپتا ہوا قلعے سے باہر نکلا۔ لیکن اس کے لیے علیؑ کا ایک ہی وار کافی تھا۔ اس کے بعد عنتر، یاسر، اسیر اور عامر جیسے یہودی سامنے آئے مگر ٹھہرنہ سکے۔ اپنے ناموروں کی ناموری کو خاک میں ملتے دیکھ کر یہودیوں کے حوصلے پست ہونے لگے۔ قلعے کی دیواروں پر تماشا کرنے والے خوفزدگی کے عالم میں بھاگے تو مرحب کا خون کھول اٹھا۔ بھائی کے قتل نے اس کی آتش انتقام کو اور ہوا دی وہ سنگ و آہن میں ڈوبا ہوا قلعے سے باہر آیا اور مہیب آواز میں رجز خواں ہوا:

”خیبر جانتا ہے کہ میں مرحب ہوں

تجربہ کار اور سلاح پوش

میں اپنی آبرو کی حفاظت تلوار و نیزہ سے کرتا ہوں

میرے مقابل جو بھی آیا اپنے ہی خون میں غلطاں ہوا۔“

علیؑ نے اس کی آہنی دوہری زرہ اور سنگی خود کو دیکھا اور شجاعت کے

تیوروں کے ساتھ اس کے رجز کا جواب اسی بحر میں دیا:

”میں وہ ہوں کہ میری ماں نے میرا نام جبر رکھا ہے

میں شیر نیستاں کی طرح مہیب اور بد منظر ہوں۔

جو شخص بھی میرے مقابل آئے گا وہ موت و ہلاکت سے بغلیں ہوگا

اس لیے کہ میرا ہاتھ تو سروں سے کھیلنا ہے۔

علیؑ کے پرشکوہ رجز مرحب کی سماعت سے ٹکرانے اور اس نے ایک نگاہ

علیؑ کی معمولی زرہ پر ڈالی۔ اس کا غرور اور بڑھا اور اس نے آگے بڑھ کر علیؑ پر

وار کرنا چاہا۔ لیکن علیؑ نے اس کا موقع نہیں دیا۔ ان کی تلوار یکبارگی تیرتی ہوئی نظر آئی۔ اور لگے لمحے ہی مرحب کا آہنی خود کاٹتی، کاسہ سر میں اترتی، دانتوں سے ٹھوڑی کو قطع کرتی، سینے کو چیرتی مرحب کے ساتھ گھوڑے کو زین سمیت اس طرح دو ٹکڑے کر گئی کہ اس ضرب شدید کی مہیب صدا فوج تک پہنچی۔

مرحب کے ہمراہ آنے والے شجاع اس کا یہ انجام دیکھ کر ساکت ہو گئے۔ لشکر اسلامی ان کے سر پر پہنچ چکا تھا۔ جب تلواریں اورتیزے ان کی جانب بڑھے تو وہ ہوش میں آئے اور سنبھل کر اپنا دفاع کرنے پر مجبور ہو گئے۔ مگر کب تک! ان کی ہمتیں مردہ اور حوصلے پست ہو چکے تھے۔ تھوڑے سے رد و بدل کے بعد قلعے کی طرف پسپا ہونے لگے اور چاہتے تھے کہ قلعے میں داخل ہو کر دروازہ بند کر لیں کہ اچانک کسی یہودی کے وار سے علیؑ کے ہاتھ سے ڈھال چھوٹ گئی۔ اس کے دوسرے ہاتھ نے بڑھ کر ڈھال اٹھالی کہ علیؑ کے پاس دفاع کا کوئی ذریعہ نہ رہے تو انہیں چاروں طرف سے گھیرا جاسکے۔

علیؑ کو ان کے اس فعل نے غضبناک کر دیا۔ وہ ایک ہی جست میں قلعے کے گرد کھدی ہوئی خندق پھلانگ کر قلعے تک پہنچے اور قلعے کے دروازے کو پکڑ کر اس قدر شدید جھٹکا دیا کہ سارا قلعہ لرزا اٹھا اور دروازہ اکھڑ کر ان کے ہاتھ میں آ گیا جسے بطور سپر استعمال کرنا علیؑ کے لیے دشوار نہ تھا۔

یہ عجیب العقول منظر دیکھ کر یہودیوں کے رنگ زرد پڑ گئے۔ ان کے دل ڈوبنے لگے۔ وہ۔ "الامان۔ الامان!" پکارتے ہوئے جائے پناہ تلاش کرنے لگے۔ لیکن اب قلعے کا دروازہ ٹوٹ چکا تھا۔ لشکر اسلامی کی راہ میں کوئی رکاوٹ نہیں رہی تھی۔ علیؑ نے دروازہ، قلعے کے گرد کھدی خندق پر اس طرح پھینکا کہ وہ پل کا کام دینے لگا۔ تمام لشکر اسلامی اس کے ذریعے قلعے میں داخل ہو گیا۔

ہمت و شجاعت کے اس حیرت انگیز مظاہرے نے یہودیوں کو دہشت زدہ کر دیا۔ وہ علیؑ کو کوئی مافوق الفطرت ہستی سمجھنے لگے۔ جیسے ہی وہ لشکرِ اسلامی کے ہمراہ قلعے میں داخل ہوئے۔ یہودیوں کی روح فنا ہو گئی۔ انہوں نے ہتھیار ہاتھوں سے چھوڑ دیے اور۔۔۔ الامان۔۔۔ الامان اپکارتے ہوئے اپنے لیے سلامتی کے طالب ہوئے۔

علیؑ تلوار اسی وقت روک لیتے جب کوئی نہمتا ہو جانا۔ یا پشت پھر کر فرار کی راہ اختیار کرتا۔ یا امان کی درخواست کرتا۔ اب جب کہ یہودی خود امان کی بھیک مانگ رہے تھے تو علیؑ کو وار کرنے کی ضرورت نہ تھی۔ یہودیوں کا اعتراف شکست از خود فتح کا اعلان بن گیا تھا۔

علیؑ قلعے پر مکمل قبضے کے بعد رسول اللہؐ کو فتح کی نوید سنانے کے لیے پلٹے لیکن فتح کی خوشخبری کو اس ضربت کی صدائے بہت پہلے رسول اللہؐ تک پہنچا دی تھی جو مرحب کے آہنی خود سے ٹکرا کر اسے گھوڑے سمیت دو ٹکڑے کر گئی تھی۔

رسول اللہؐ دیگر مسلمانوں کے ساتھ علیؑ کو مبارکباد دینے بہ نفس نفیس قلعے تک پہنچ گئے تھے۔ علیؑ نے آگے بڑھ کر استقبال کیا۔ مسرت و شادمانی سے رسول اللہؐ کا نورانی چہرہ دمک اٹھا۔ چند قدم آگے بڑھ کر انہوں نے علیؑ کو مبارکباد دیتے ہوئے گلے لگالیا اور شفاف پیشانی چوم کر فخر و انبساط کے لہجے میں بولے:

”علیؑ! تمہاری شجاعت کے قصیدوں سے تو ہفت آسمان گونج رہے ہیں۔ بیشک خدائے ذوالجلال بھی تم پر راضی ہے اور ہم بھی تم پر راضی ہیں۔“

علیؑ نے انکساری سے سر جھکا یا۔ دلی کیفیات سے آنکھیں نم ہوئیں تو پلکیں بھیگ گئیں۔

رسول اللہؐ نے مسکرا کر استفسار کیا۔ ”کیوں علیؑ! اس خوشی کے موقع پر تمہاری آنکھوں میں یہ آنسو کیوں ہیں؟“

”یا رسول اللہ! یہ اشکِ مسرت ہیں۔ میرے لیے اس سے بڑھ کر خوش بخشتی کا لمحہ

اور کوئی نہیں کہ آج خدا اور اس کا رسول دونوں مجھ پر راضی ہیں۔“

فتح خیبر کی خوشی اس وقت دو چند ہو گئی جب علیؑ کے بھائی جعفر ابن ابیطالبؓ

اسی روز حبشہ سے مدینے پہنچے۔ وہ شاہِ حبشہ کی جانب سے خیبر سگالی کے جذبات اور تحائف بیکرائے تھے۔

رسول اللہؐ نے جعفر کی آمد کی خبر سنی تو بڑھ کر انہیں گلے لگا لیا اور پر مسرت لہجے میں

بولے۔ ”بھائی! آج تو خدا نے ہمیں دو خوشیاں اکٹھی عنایت کر دی ہیں۔ ایک

فتحِ خیبر اور دوسری تمہاری آمد!“

فتحِ خیبر یہودیوں کی قوت و طاقت پر ضربِ کاری تھی۔ یہ ان کا آخری مستقر تھا۔

جسے انہوں نے اپنی ریشہ دوانیوں کا مرکز بنا رکھا تھا۔ اپنے قلعوں کی مضبوطی اور مال و

دولت کی فراوانی پر انہیں بہت تازہ تھا۔ قلعوں کے اندر انہوں نے ہتھیار اس کثرت سے

ذخیرہ کر رکھے تھے کہ انہیں گمان تھا کہ کوئی طاقت ان پر فتح حاصل نہیں کر سکتی۔ مگر

جب علیؑ نے قلعہ فموص کا دروازہ اکھاڑا تو ان کا سب غرور و نخوت خاک میں مل گیا

اور وہ اپنی جان کی خیر منانے لگے۔ ان کا جمع کیا ہوا مال — مالِ غنیمت کی صورت

میں اکٹھا کر لیا گیا۔ باقی لوگوں کو اسیر بنا لیا گیا۔ مجاہدین میں سے کسی نے

علیؑ کو بتایا۔ ”سردار بنو نضیر حمی اخطب کی بیٹی، جو کنانہ ابن ربیع کی بیوہ ہے، وہ

بھی اسیروں میں شامل ہے۔“

”اگر وہ سرداروں کے خاندان سے متعلق ہیں تو ان سے وہی سلوک کیا

جائے گا، جو ان کے لیے زیبا ہے۔ کسی کو بلاؤ تاکہ میں انہیں رسول اللہؐ کی خدمت

میں بھیج دوں۔ وہی ان کے بارے میں فیصلہ کریں گے۔“ علیؑ نے اسلام کی اس

مخصوص رواداری سے کہا جو مسلم و غیر مسلم کی بحیثیت انسان بھی تکریم کا لحاظ رکھتی ہے۔

بلال رضی اللہ عنہ حاضر خدمت ہوئے۔ علیؑ نے صفیہ کو ان کے حوالے کیا تاکہ وہ انھیں
 رسول اللہؐ کی خدمت میں لے جائیں۔ بلال رضی اللہ عنہ سے باہر آئے اور انہیں رسول اللہؐ
 کے خیمے کی طرف لے چلے۔ صفیہ کے دل کی دنیا زبردیر تھی۔ کہاں وہ عروج تھا
 کہ سردار قبیلہ کی بیٹی اور اہلیہ تھیں۔ کہاں یہ پستی کہ اسیری کی ذلت سہنا پڑی
 تھی۔ بار بار اس خیال سے روح کانپ جاتی تھی کہ مسلمانوں کا امیر نہ جانے مقدر
 میں کیا لکھ دے۔ اب تک جو شاہانہ زندگی گزاری تھی، نہ جانے کس انجام سے
 دوچار ہوگی۔ قوم کی شکست سہراٹھانے نہیں دیتی تھی۔ عزیزوں سے پچھڑنے کا غم
 دل کو چھلنی کیے دیتا تھا لیکن خوف کے عالم میں بلال رضی اللہ عنہ کے ساتھ چلی جاتی تھیں
 کہ اچانک قلعے کے باہر میدان جنگ پر نگاہ پڑی۔ جہاں کچھ دیر پہلے شکست
 یودیوں کی پیشانیوں پر لکھی گئی تھی۔ کشتوں کے لاشے ابھی تک خاک و خون میں غلطان
 پڑے تھے۔ صفیہ نے نگاہ ڈالی تو دل پر چوٹ پڑی۔ قدم اٹھانے نہیں اٹھتے تھے۔
 اپنے خون کے رشتوں۔ اپنے عزیزوں سے جدائی کے زخم اور گرے ہو گئے آنکھوں
 سے آنسو نہیں تھمتے تھے اور دل غم و اندوہ میں ڈوب رہا تھا۔ لیکن بلال رضی اللہ عنہ سے کچھ کہنا
 مناسب نہ تھا۔ اب وہ ربیبہ قوم نہ تھی کہ غلام اور کینز میں ان کے اشارے کے
 منتظر ہوں۔ وہ اسیر تھیں اور ان کی آزادی۔ ان کے ارادے اور انکی زندگی
 سبھی کچھ تو فاتح کے پاس رہن تھا۔ وہ اپنی حالت پر بمشکل قابو پاتی اپنے عزیزوں
 کی لاشوں کے قریب سے گزرتی چلی گئیں۔ لیکن ان کی سسکیاں اور آنسو تھمتے نہ
 تھے۔ ایک خیمے کے قریب پہنچ کر بلال رضی اللہ عنہ نے احترام سے سر جھکایا اور بولے۔ ”ٹھہرو
 ہمارے آقا و مولا رسول اللہؐ کا خیمہ آگیا ہے۔ وہی تمہارے بارے میں فیصلہ کریں گے۔“
 بلال رضی اللہ عنہ نے صفیہ کی آمد کی اطلاع کروائی۔ رسول اللہؐ باہر آئے۔ ایک نگاہ صفیہ
 پر ڈالی اور بلال رضی اللہ عنہ سے مخاطب ہوئے: ”بلال رضی اللہ عنہ! اس خاتون کی حالت غیر کیوں ہے؟“

کیا ان کے ساتھ ناروا سلوک کیا گیا ہے؟

”یا رسول اللہ! راستے میں ان کے عزیزوں کی لاشیں پڑی تھیں۔ جنہیں دیکھ کر ان کی حالت غیر ہو گئی۔“ بلالؓ نے وضاحت کی۔

رسول اللہؐ کے پر جمال چہرے پر ناگواری کے تاثرات ابھرے۔ انہوں نے سرزنش کے انداز میں کہا۔ ”بلالؓ! کیا تمہارے دل سے رحم بالکل ہی سلب ہو گیا تھا؟ سب انسانوں کے جذبات و احساسات ایک جیسے ہوتے ہیں۔ خواہ وہ اسیر ہوں یا آزاد!“

بلالؓ نے ندامت سے سر جھکا یا۔ ”میں خدا اور اس کے رسولؐ کی ناراضگی سے پناہ کا طالب ہوں۔ لیکن میں نے یہ سب کچھ دانستہ نہیں کیا۔“

”اُسندہ تم اور ہر مسلمان ایسی باتوں کا خیال رکھے کہ رحم و کرم کے مستحق سبھی افراد ہیں خواہ وہ دوست ہیں یا دشمن۔“ رسول اللہؐ نے ملائمت سے سمجھایا۔

بلالؓ نے تسلیم میں پھر سر جھکا یا اور بعد ادب بولے۔ ”یا رسول اللہ! یہ ریتیں بنو نضیر حنی بنی اخطب کی بیٹی اور کنانہ ابن الربیع کی بیوہ ہیں، جو اپنے قبیلہ کا ریتیں تھا۔ وہ اس جنگ میں کام آیا ہے۔ علیؓ نے انہیں آپ کے پاس بھیجا ہے کہ آپ ہی ان کے بارے میں بہتر فیصلہ کریں۔“

”دین اسلام حفظ مراتب کا پاس رکھتا ہے اور اشراف کی عزتوں کا محافظ ہے۔ اے خاتون! ہم نے تمہیں آزاد کیا۔ تم چاہو تو اپنی قوم کی طرف واپس چلی جاؤ۔“ رحمت و وعالم نے کریمی کے لہجے میں صفیہ کو عزت و تکریم دی۔

صفیہ اس کرم و نوازش میں شہر ابور ہو گئیں۔ ان کا خوف زائل ہو گیا اور دل سے وسوسے جاتے رہے۔ مسلمانوں کے رسولؐ کے حسن و اخلاق کی ان اداول نے انہیں جیت لیا۔ اس جمالِ آرا کے جلوؤں کو دیکھنے کے بعد نگاہ کسی اور

طرف جاتی ہی نہیں تھی۔ یہی مقام زندگی بھر کا حاصل معلوم ہونے لگا۔ منزل کو سامنے دیکھ کر کسی اور جانب نکل جانے کا گمان بھی دل سے نکل گیا۔ فیصلے کی اس گھڑی میں صفیہ نے اپنے حوصلوں کو یکجا کیا اور بے لہجے میں بولیں۔ ”یہی رسول اللہؐ کی خدمت میں رہنے کی خواہشمند ہوں۔“

رسول اللہؐ نے صفیہ کی بات سنی۔ اور شانِ کرم نے انہیں ان کی خواہش سے بڑھ کر عطا کیا۔ ”اے خاتون! اگر تمہاری یہی خواہش ہے تو ہم اسے عزت دیں گے۔ تمہیں زوجیت کا شرف عطا کیا جائے گا۔“

اہل یہود کو مسلمانوں کے رسولؐ کے اس حسن سلوک نے ورطہ ہجرت میں ڈال دیا۔ عام دستور کے مطابق رسول اللہؐ کو اختیار تھا کہ یہودی سردار کی بیٹی کو کینزری کی ذلت میں گزارہنے دیتے۔ لیکن انہوں نے ان کے رئیس کی خاندانی عزت کا پاس کیا تھا اور اس کی بیٹی کو نہ صرف آزاد کر دیا تھا بلکہ اس کی خواہش کا احترام کرتے ہوئے اسے وہ شرف عطا کر دیا تھا جو مسلمانوں میں بڑی قدر و منزلت کا حامل تھا۔

رسول اللہؐ کی اس نوازش و مہربانی نے اکثر یہودیوں کے دل جھکا دیے۔ انہیں دین اسلام قبائلی عصبیتوں اور عداوتوں سے یکسر مختلف نظر آیا اور خلقِ عظیم کی اس ادائے دلنشیں سے ان کے دلوں میں اس کی قدر و منزلت بڑھ گئی۔

خیبر کے قلعوں سے بے شمار مال غنیمت ہاتھ لگا۔ جس نے مسلمانوں کی مالی آسودگی میں گرا نقدر اضافہ کر دیا۔ بہت سے ہتھیار بھی قبضے میں آئے۔ رسول اللہؐ نے تمام معاملات کو سلجھانے کی خاطر خیبر میں چند روز قیام کرنے کا اعلان کیا۔ اسی دوران مالِ غنیمت کی فہرستیں مرتب ہوئیں۔ البتہ مفتوحہ زمینوں کا مسئلہ درپیش ہوا تو یہودیوں کے کچھ سردار رسول اللہؐ کی خدمت میں حاضر ہوئے اور درخواست گزاری:

”اے محمدؐ! آپ کریم ابن کریم ہیں۔ آپ نے ہمارے ساتھ عفو کا برتاؤ کیا

ہے۔ ہمیں امید ہے کہ ہماری یہ درخواست بھی قبول کریں گے۔
”ہاں کہو۔“ رسول اللہؐ نے اذن دیا۔

”ہم میں سے اکثر کا پیشہ زراعت ہے اور ہماری گزراوقات اسی ذریعے سے
ہوتی ہے۔ اگر آپ قبول کریں تو زمینیں ہمارے ہی قبضے میں رہنے دیں اور پیداوار
کا نصف آپ کا ہوگا۔“ انہوں نے وضاحت کی۔

رحمتِ عالم نے کبھی اس سوال کو نہیں ٹھکرایا تھا جس میں کسی پہلو سے بھی بنی
تووع انسان کی بھلائی مضمحل ہو۔ انہوں نے یہودیوں کی درخواست قبول کرتے ہوئے
بردباری سے کہا۔ ”تمہاری زمینیں تمہارے ہی قبضے میں رہیں گی۔ بٹائی کے
موقع پر عبداللہ ابن رواحہ تمہارے پاس بھیجے جائیں گے۔ وہ پیداوار کو دو حصوں میں
تقسیم کریں گے۔ پھر اس میں سے جو تم چاہو رکھ لینا۔“

رسول اللہؐ کا قیام ابھی خیبر میں ہی تھا کہ بنی نصیر کے سردار سلام بن مشکم کی
بیوی نے حاضری کی اجازت مانگی۔ اذن دیا گیا تو وہ حاضر خدمت ہوئی ”یا
رسول اللہؐ!“ اس نے انکساری سے کہا۔ ”اگرچہ آپ فاتح ہیں اور ہم مفتوح!
لیکن آپ کے کرم سے امید ہے کہ آپ ہماری درخواست قبول کرتے ہوئے کھانے کی
دعوت قبول کریں گے۔“

”تم لوگ ناحق تکلیف کرتے ہو۔“ رسول اللہؐ نے اسے ٹالنا چاہا۔ لیکن وہ

مصر رہی۔

”نہیں نہیں! یا رسول اللہؐ! ہمیں عزت بخشیے۔ اپنی میزبانی کا شرف عطا

کیجیے اور اپنے اصحاب کو بھی ہمراہ لیکر آئیے۔“

اس کے اصرار کو دیکھتے ہوئے رسول اللہؐ نے اس کی دعوت قبول کر لی اور اگلے

روزان کے یہاں پہنچے۔ بشر بن براؤؓ بھی ہمراہ تھے۔ سلام کی بیوی زینب نے دسترخوان

پچھایا اور خوش رنگ کھانے چن دیے۔ رسول اللہؐ نے ایک لقمہ اٹھایا۔ زینب کی بیتاب نگاہیں نورانی چہرے کا طواف کرنے لگیں۔ انہوں نے نوالہ منہ میں رکھا۔ زینب کی جبینی بڑھ گئی۔ رسول اللہؐ نے وہ نوالہ حلق سے نیچے اتار لیا تو اس کا چہرہ کھل اٹھا۔

بشرؓ بھی کھانے کا لقمہ اٹھا کر منہ تک لے گئے کہ رسول اللہؐ نے ٹوکا۔ ”بشر! کھانے کو ہاتھ سے رکھ دو۔“

بشرؓ نے قدرے حیران ہو کر ہاتھ میں پکڑا ہوا لقمہ واپس رکھ دیا۔ رسول اللہؐ نے کڑی نگاہوں سے زینب کی طرف دیکھا اور بولے۔ ”زینب! تمہاری سازش بے نقاب ہو چکی ہے۔“

زینب کا رنگ فق ہو گیا۔ خوف و حیرت نے اسے ساکت کر دیا۔ یہودی سردار زینب کی اس سازش کے نتائج کے انتظار میں وہیں پر موجود تھے۔ اس کی مدد کو آئے اور بات بناتے ہوئے بولے۔ ”آپ ہماری آزمائش پر پورے اترے ہیں۔ ہم نے آپ کے کھانے میں اس لیے زہر ملایا تھا کہ اگر آپ واقعی پیغمبر ہیں تو زہر آپ پر بے اثر ثابت ہو گا۔“

اس سازش کی زد میں صرف رسول اللہؐ کی اپنی ذات ہی آتی تھی۔ یہودی قبائل پہلے ہی مفتوح ہو چکے تھے۔ اس لیے زینب کو اس کے اس قبیح فعل پر معاف کر کے اسے پشیمانوں میں مبتلا چھوڑ دیا گیا۔

خیبر کی فتح جہاں مسلمانوں کے لیے کامیابی و کامرانی بیکرائی تھی، وہیں قریش مکہ کے لیے مایوسی اور نامرادی کا پیغام بھی لائی تھی۔ خیبر یہودیوں کا وہ مستقر تھا جہاں وہ بیٹھ کر مختلف سازشوں کے جال بنتے تھے اور قریش جب بھی مسلمانوں کے خلاف کوئی اقدام کرنے پر تیار ہوتے تو وہ ان کی تقویت کا باعث بنتے تھے۔ لیکن خیبر کی فتح نے قریش کا مضبوط بازو شکستہ کر دیا۔ اس کے علاوہ اس فتح

سے اس قدر مال غنیمت حاصل ہوا کہ گھروں میں خوشحالی عام ہو گئی۔ کچھ زمینوں کی آمدنی بیت المال اور جنگی مصارف کے لیے مخصوص کر دی گئی اور ایک سازشی دشمن سے نجات حاصل کرنے کے بعد مسلمانوں کو امن و سکون کے کچھ اجلے دن حاصل ہوئے۔ □

صلح حدیبیہ کو تقریباً سال بھر گزر چکا تھا کہ ایک صبح مسجد نبوی میں ایک ایسا اعلان ہوا جس نے دلوں کی کلیاں کھلا دیں۔ لوگ جوق در جوق مسجد کی طرف جانے لگے۔ ایک دوسرے کو مبارکباد دیتے ہوئے وہ خوشی سے پھولے نہیں سماتے تھے۔ رسول اللہ کی جانب سے اعلان کیا گیا تھا کہ جو لوگ عمرہ کی خواہش رکھتے ہوں، وہ تیاری کر لیں۔ وہ سب بھی جو معاہدہ حدیبیہ میں شریک تھے، یہ سعادت حاصل کریں گے۔

صلح حدیبیہ کے ایک سال کے اندر یہ ممکن ہو گیا تھا کہ حرم مختدم سے پچھڑے ہوؤں کو حرم کی زیارت کا شرف حاصل ہو۔ ترسی ہوئی آنکھوں میں ان جلووں کے مشاہدے سے ٹھنڈک پڑے۔ گزشتہ سال محروم واپس آنے والے شان و شوکت کے ساتھ اپنی محرومیوں کا ازالہ کریں۔ رسول اللہ کی جانب سے اعلان سنتے ہی دلوں کے قافلے شوق و انبساط میں ڈوبے ہوئے رختِ سفر

باندھنے لگے۔ جذبوں کے ہجوم بیتابیوں سے تیاریاں کرنے لگے۔ ذوق و شوق سے گرمائی ہوئی روحیں نئی تڑپ کے ساتھ روانگی پر آمادہ ہو گئیں۔

ادائے عمرہ کے لیے کارواں ترتیب دے لیا گیا اور کامیابی کا یہ سفر سوتے حرم شروع ہوا تو "لبیک۔ لبیک" کی ایمان افروز صداؤں سے فضائیں گونج رہی تھیں۔ اثنائے سفر کی مشکلات ہنس ہنس کر گوارا کی جا رہی تھیں۔ آنے والے مقدس لمحوں کے تصور میں سبھی کشاں کشاں بڑھے چلے جاتے تھے۔ میلوں کا سفر منٹوں میں طے ہو گیا اور باجج کی بستی آئی جو مکہ سے آٹھ میل کے فاصلہ پر ہے۔ یہاں پڑاؤ ہوا اور عام اعلان کر دیا گیا:

"تمام زائرین اپنے اپنے ہتھیار یہیں چھوڑ دیں کیونکہ معاہدہ حدیبیہ کی رو سے مکہ میں داخلہ ہتھیاروں کے بغیر ہوگا۔ ایفائے عہد ہر شے پر مقدم ہے۔"

مسلمانوں نے فوراً اپنے اپنے ہتھیار کھول کر ایک جگہ جمع کر دیے۔ جن پر کچھ سواروں کے دستے متعین کر دیے گئے تاکہ ہتھیاروں کی حفاظت کریں۔ کارواں شوق چلا۔ لبیک! لبیک! کی صداؤں نے آگے بڑھ کر مسلمانوں کی آمد کی خبر دی۔ ان کے جذبے، ان کی عقیدتیں بیتابیوں اور بیقرار یوں میں ڈھل گئیں۔ عبداللہ ابن رواحہؓ، رسول اللہؐ کے ناقہ کی مہار تھا مے ہوئے رجز پڑھنے آگے آگے چلے:

"قریش مکہ اپنے وعدوں کا پاس کرو

ہمارے راستے سے ہٹ جاؤ

کہ ہمارا شوق فراواں کسی رکاوٹ کو گوارا نہیں کرے گا!"

رسول اللہؐ کا منور چہرہ چمکتے ہوئے روشن چاند کی طرح ستاروں کے جھڑپ

میں تھا۔ دینے سے تن تنہا آنے والا چہروں کے ہجوم میں گھرا ہوا تھا۔ لبیک

اللہم لبیک کی صداؤں سے فضائیں گونج رہی تھیں۔ صلح حدیبیہ کو خالق کائنات

نے فتحِ مبین سے تعبیر کیا تھا۔ اور یہ اس فتحِ مبین کی کڑی تھی کہ دوسرے ہی سال وہی مکہ۔ جہاں مسلمانوں کو داخل ہونے کی اجازت نہیں دی گئی تھی۔ ان کے لیے خالی کر دیا گیا تھا۔

رسول اللہؐ بڑی شان و شکوہ کے ساتھ سوئے حرمِ قدم قدم بڑھتے چلے جا رہے تھے۔ خدائے بزرگ و برتر کی اس عنایت پر دلوں میں شکر و امتنان کے جذبات اُمٹ رہے تھے۔ ایک عرصے بعد اس خاک کو قدم چوم رہے تھے۔ جس میں اپنوں کی بوباس اور گزرے وقتوں کی نشانیاں دفن تھیں۔ فضاؤں میں اپنائیت تھی اور ہواؤں نے جیسے پکھڑے ہوؤں کو پہچان لیا تھا۔ حد و حرم دور سے نگاہوں میں آتیں۔ تو مسلمانوں کو صیر کا پارا نہ رہا۔ لوگ بیتا بانہ دوڑنے لگے تو رسول اللہؐ نے حکم دیا: اپنے سینوں کو فراخ کرو۔ شانوں کو پھیلاؤ اور اپنی کمریں کس بوتاکہ دیکھنے والے جب تمہیں طواف کرتے ہوئے دیکھیں تو ان کا یہ خیال باطل ان کے دلوں سے نکل جائے کہ مدینے کی آب و ہوا اور فقر و فاقہ نے مسلمانوں کو کمزور کر دیا ہے۔ اور تمہاری دھاک ان کے دلوں پر بیٹھی رہے۔“

اہل مکہ سب کے سب مکے کی مضافاتی پہاڑیوں پر منتقل ہو گئے تھے کہ ان کے دل میں کھولتے ہوئے حسد اور شکست کے ندامت آمیز احساس نے انہیں اس قابل نہیں چھوڑا تھا کہ وہ اپنی آنکھوں سے مسلمانوں کو سعی و طواف کرتے ہوئے دیکھیں۔ جن سے اپنے تئیں انہوں نے ہمیشہ کے لیے کعبہ و حرم۔ رکن و مقام چھین لیا تھا۔ لیکن خدائے کعبہ نے انکے سب ارادوں کو شکستہ کر کے مسلمانوں کو ان کی نگاہوں کے سامنے پھر کعبہ و حرم بخش دیا تھا۔ تین دن گزر گئے تو معاہدے کے مطابق رسول اللہؐ نے واپسی کا قصد کیا۔ جس شان و شکوہ سے آئے تھے۔ اسی وقار و سر بلندی سے واپس ہو گئے۔

اب اسلام کے لیے سر بلندی، عظمت اور وقار تھا۔ مسلمانوں کو دنیائے عرب کی ایک نمایاں اور قومی ملت تسلیم کر لیا گیا تھا۔ رسول اللہ نے قیصر و کسریٰ کے درباروں میں اپنا پیام جانفزا روانہ کرنے کا سلسلہ شروع کیا۔ اسی ضمن میں عمیر ازدیؓ کو شاہ بصرہ کے پاس بھیجا تا کہ وہاں تک بھی پیغامِ حق کی رسائی ہو جائے۔

عمیر ازدیؓ اس فخر کے ساتھ روانہ ہوئے کہ وہ رسول اللہ کے فرستادہ ہیں۔ اپنے فرائض کی تکمیل میں وہ کشاں کشاں بڑھے چلے جاتے تھے۔ راہ میں موٹے کے مقام پر شرجیل بن عمرو سے ملاقات ہو گئی۔ وہ شام کے سرحدی علاقوں میں سردار قبیلہ تھا اور عیسائی مذہب رکھتا تھا۔ قیصر روم کا ماتحت ہونے کی وجہ سے بڑا مغرور اور خود سر تھا۔ اس کے ہمراہیوں نے عمیرؓ کو دیکھتے ہی پہچان لیا کہ وہ مسلمان ہیں۔ شرجیل قریب آیا اور بظاہر بے ضرر سے انداز میں استفسار کیا: تم کون لوگ ہو اور کدھر کا ارادہ ہے؟“

”ہم نے شام کی سرجوں کا قصد کیا ہے“ — عمرؓ نے جواب دیا۔
 ”تم چہرے مہرے سے مسلمان نظر آتے ہو۔ یقیناً تمہارے رسول محمدؐ نے تمہیں
 ان علاقوں کی طرف قاصد بنا کر بھیجا ہے“ اس نے اندازہ لگایا۔
 ”خدا کا شکر ہے کہ ہم مسلمان ہیں اور یہ ہماری خوش بختی ہے کہ ہم اپنے رسولؐ
 کا پیغام لیکر جا رہے ہیں“ — عمرؓ نے فخر و انبساط کے ملے جلے جذبوں کے
 ساتھ کہا۔

”اور ہماری خوش بختی یہ ہے کہ تم ہمارے ہاتھ آگے ہو“ — شرجیل نے ایک
 شیطانی مسکراہٹ کے ساتھ کہا اور اس کے ایک اشارے سے اس کے غلام چاروں
 جانب سے یلغار کرتے ہوئے آگے بڑھے۔ عمرؓ اور ان کے ساتھی ابھی صورت حال کو صحیح
 طور پر سمجھ بھی نہیں پائے تھے کہ شرجیل کے غلاموں نے آگے بڑھ کر ان پر قابو پالیا اور
 ان کی مشکلیں کس لیس۔ ظلم و زیادتی کا وار ہوا اور عمرؓ اپنے دل میں رسول اللہؐ کی پیامبرانی
 کی حسرت لیے غریب الوطنی میں اس کا نشانہ بن گئے۔

رسول اللہؐ تک یہ خبر پہنچنے میں دیر نہیں ہوئی کہ امن کے پیامبر کا خون موتہ
 کی سرحد پر بہا دیا گیا۔ رحمت اللعالمینؐ کے دل مہربان پر ایک چر کا سا لگا۔
 انسانی قدروں کی اس پائمالی نے انہیں محزون کر دیا۔ غریب الوطنی میں ظلم و زیادتی
 کے وار سمنے والوں کے لیے دعائے مغفرت کے بعد رسول اللہؐ نے اعلان کیا:

”موتہ والوں نے ظلم و زیادتی کا دامن دراز کیا ہے۔ انھوں نے ہمارے قاصد
 کو راہ میں روک کر اسے اپنی چیرہ دستیوں کا نشانہ بنایا ہے۔ ان پر قتل کا جرم
 ثابت ہے۔ اس لیے اس کا قصاص لینا ہم پر واجب ہو گیا ہے۔ جو لوگ اس جرم
 میں شریک ہونے کا عزم رکھتے ہوں وہ ہتھیار باندھ لیں“

اس اعلان کے ساتھ ہی تین ہزار کا لشکر تیار ہو گیا۔ رسول اللہؐ نے ہدایات دیں:

”گو تم لوگ قصاص کی نیت سے جا رہے ہو لیکن اپنے اس فریضے کو فراموش نہ کرنا کہ غیر مسلموں کو دعوت اسلام دینا فرض ہے۔ اگر وہ قبول کریں تو معاملات خوش اسلوبی سے امن و امان کے ساتھ طے کر لو۔ اگر وہ انکار کریں تو پھر ثابت قدم رہ کر ان کا مقابلہ کرو۔ خدا تمہارے ساتھ ہے۔“

علیؑ کے بھائی جعفر ابن ابیطالبؑ حبشہ سے آچکے تھے۔ اعلان جہاد سنتے ہی ہتھیار باندھ کر نکل آئے۔ رسول اللہؐ نے انہیں قریب بلایا اور علم شکر سے نوازا۔ پھر مسلمانوں سے مخاطب ہوئے:

”اس لشکر کے تین سردار مقرر کیے جاتے ہیں۔ زید ابن حارثہؓ، جعفر ابن ابیطالبؑ اور عبداللہ ابن رواحہؓ۔ بوقت ضرورت یہ تینوں لشکر کی قیادت کریں گے اور اگر یہ تینوں نہ رہیں تو تمہیں اختیار ہے جس کو چاہو اپنا امیر مقرر کر لو اور اپنی شجاعتوں کا عزم جہاد کا نقیب بناؤ۔ اللہ کی امان میں سدھارو۔“

یہ جمادی الاول ۸ھ کا زمانہ تھا۔ ثنینۃ الوداع تک خود رسول اللہؐ لشکر کے ساتھ ساتھ چلے اور انہیں دعاؤں کے سائے میں رخصت کیا۔ سردارین لشکر کی قیادت میں مجاہدین کی پیش قدمی جاری تھی کہ موتہ کی طرف سے آنے والوں میں سے کسی نے کشتاں کشتاں بڑھتے ہوئے لشکر کو دیکھ کر سردار لشکر کو روکا اور حیرت سے کہا۔ ”کیا تمہیں علم نہیں ہے کہ شرجیل بن عمرو نے قبصر روم سے امداد طلب کر لی ہے اور ایک لاکھ کا جم غفیر تمہاری تاک میں بیٹھا ہے۔ کیا تم اتنی سی تعداد کے ساتھ ان کا مقابلہ کرو گے؟“

سننے والے ٹھٹھک گئے۔ کچھ سردار سوچ میں پڑ گئے۔ کسی نے متفکر لہجے میں اظہار خیال کیا۔ ”بہتر یہی ہے کہ رسول اللہؐ کو اس کی اطلاع دیدی جائے پھر جیسا وہ حکم کریں ہم اسی پر عمل کریں گے۔“

”نہیں!“ عبداللہ ابن رواحہؓ نے بھرپور جذبوں کے ساتھ دو ٹوک لہجے میں کہا۔ ”ہم نے پہلے کبھی تعداد اور ہتھیاروں کے زور پر جنگ کی ہے جو اب کریں گے۔ تمہیں بدر و خیبر کی لڑائیاں یاد نہیں۔ ہم تو ہمیشہ اپنے جذبہ ایمانی اور جوش جہاد کے ساتھ دشمن پر غلبہ حاصل کرتے ہیں۔ اگر ہم غالب آجائیں تو ہمارے لیے سعادت ہے اور اگر درجہ شہادت پر فائز ہو جائیں تو اس سے بلند مرتبہ تو کوئی اور ہے ہی نہیں۔“ عبداللہ کے جذبہ ایمانی نے سرداران لشکر کے حوصلوں کو مہمزدی اور وہ موتہ کی طرف سے آنے والی خبروں سے بے نیاز آگے ہی آگے بڑھتے چلے گئے۔ یہاں تک کہ بلقاء کا گاؤں آگیا۔ جس کو شرف کہتے تھے۔ قریہ موتہ میں قیام کا ارادہ ہوا تو حدنگاہ تک شام کے سرحدی قبائل کے ساتھ رومی فوجوں کے عظیم الشان اجتماعات جگہ جگہ نظر آئے۔ مسلمانوں کا لشکر ان کے مقابل بے حد قلیل تھا۔

دشمن کی اتنی بڑی تعداد نے مجاہدین کے دلوں میں وسواس کو جگایا۔ دشمن کے ہتھیاروں کی چمک نے کتنی ہی آنکھوں کو چندھیا دیا۔ کتنے ہی ڈھلے لقیں والوں کے جذبے ڈگمگائے۔ لیکن سرداران لشکر رسول اللہؐ کے چنے ہوئے تھے۔ ان کے جذبوں کی پرکھ میں کوئی کھوٹ نہیں تھا۔ جنگ کا آغاز ہوا تو زید ابن حارثہؓ نے علم لشکر اٹھایا اور آگے بڑھے۔ زیدؓ کے جذبے بلند اور قوت ایمانی اوج ثریا پر تھی۔ رومیوں اور شامیوں کی یلغار میں بھی زیدؓ کی شجاعت اپنی شناخت آپؐ تھی۔ پھر تلوار ہاتھ سے چھوٹی، نیزہ ٹوٹا اور زیدؓ زخموں سے چور چور زمین پر آ رہے۔ جعفر ابن ابیطالبؓ نے آگے بڑھ کر علم کو زمین بوس ہونے سے محفوظ رکھا اور چاروں جانب سے بڑھتے ہوئے لشکر کو اپنی تلوار کی آب سے خیرہ کرنے لگے۔ علم اسلام کو ایک مرتبہ پھر بلند دیکھ کر رومیوں کی نفر تیس عود کر آئیں جعفرؓ کی

تلوار انہیں اس جانب بڑھنے سے روکتی تھی۔ ہاشمی شجاعت کے بھرپور وار سہنا ان کے لیے دشوار ہو رہا تھا۔ انہوں نے تلواروں سے تلواریں ملائیں اور جعفرؓ کو چاروں جانب سے گھیر لیا۔ جعفرؓ نے ہر تلوار کا وار لٹوٹا یا لیکن زخموں سے چور چور ہو گئے گھوڑے پر سنبھلنا دشوار ہو گیا تو وہ جست کر کے گھوڑے سے اترے اور ایک ہی وار میں گھوڑے کی کونچیں کاٹ کر پر جوش لہجے میں پکارے:

”میں نہیں چاہتا تھا کہ میرے گھوڑے کو دیکھ کر کوئی ایک لمحے کے لیے بھی یہ خیال کرے کہ میں نے فرار کا ارادہ کیا تھا۔ اسی لیے میں نے گھوڑے کے لیے بھی فرار کے راستے مسدود کر دیے ہیں۔ ہم ہاشمی وہ ہیں کہ ہماری پشتیں زخموں سے آشنا نہیں ہیں“

دشمنوں نے جعفرؓ کو گھوڑے سے اترتے دیکھا تو حملہ سخت کر دیا۔ گھیرا تنگ کرتے ہوئے کسی نے اس بازو پر وار کیا جو علم تھا مے ہوا تھا۔ وار کاری پڑا اور جعفرؓ کا بازو کٹ گیا۔ جعفرؓ نے کٹے ہوئے بازو کی پروا کیے بغیر علم کو دوسرے ہاتھ میں تھا لیا اور زخمی چہرہ اٹھا کر خون بھری آنکھوں سے چاروں طرف دیکھا کہ کوئی مسلمان نظر آئے تو علم اس کے سپرد کر سکیں۔ لیکن تب تک دشمن اور قریب آچکے تھے اور دوسرے بازو کی تاک میں تھے۔ ایک اور وار کسی جانب سے آیا اور جعفرؓ کا دوسرا بازو بھی کٹ کر علیحدہ ہو گیا۔ علم اسلام لڑ کھڑا یا۔ جعفرؓ کو اپنے بازوؤں سے زیادہ فکر علم اسلام کی تھی۔ علم کو سنبھالنے کے لیے بازو نہ رہے تو جعفرؓ بہتے ہوئے لہو اور دکھتے ہوئے زخموں کو بھول کر علم کو سنبھالتے ہوئے اس طرح جھک گئے کہ گرتا ہوا علم ان کے فراخ سینے کے سہارے ٹک گیا۔ دشمن کا ہجوم جعفرؓ پر ٹوٹ پڑا۔ عبداللہ ابن رواحہؓ نے دیکھا تو تلواریں مارتے ہوئے جعفرؓ تک پہنچے اور ایک مرتبہ پھر علم اسلامی ان کے ہاتھ میں بلند ہو گیا اور جعفرؓ کی لٹوٹتی ہوئی

سائیں اس طمانیت سے لیریز ہو گئیں کہ علم اسلامی ان کے ہاتھوں میں سرنگوں نہیں ہوا۔
 مسلمانوں پر گھبراہٹ طاری ہو گئی۔ جذبہ ایمان پر جان کی فکر غالب آئی۔
 شوق جہاد ماندپڑ گیا۔ فوجوں کا ہجوم دیکھ کر دل مکزور پڑنے لگے۔ عبداللہ ابن رواحہ
 کے بے مثال جذبوں اور بے پایاں شجاعتوں کو سہارا نہ ملا۔ انہوں نے اپنے خون کا
 آخری قطرہ بہہ جانے تک علم اسلامی کو بلند رکھا لیکن جب بازو بے جان ہو گئے اور
 وہ اپنے ہی خون میں غلطاں ہو کر زمین پر آ رہے تو مسلمانوں کے حوصلے بالکل ہی ٹوٹ
 گئے۔ خالد بن ولید نے علم تھا ما اور دفاعی انداز میں لڑتے ہوئے پیچھے ہٹنے لگے۔ ان کے
 ساتھ ساتھ مسلمان بھی اپنی اپنی جانوں کو عزیز کیے ہوئے جنگ کے شعلوں میں
 سے نکلے اور ایک محفوظ مقام پر اکٹھے ہو گئے۔ خالد ابن ولیدؓ نے عبدالرحمن ابن
 سمیرہ کو اپنے آگے آگے روانہ کیا تاکہ رسول اللہؐ کو لشکر کی شکست خوردگی
 کی خبر بد سے آگاہ کر دیں۔

عبدالرحمنؓ مخزون و دلگرفتمہ مدینے میں وارد ہوا۔ سیدھا مسجد نبویؐ کے
 دروازے پر پہنچا تو ٹھٹھک گیا۔ مسجد میں کرام برپا تھا۔ کان پڑی آواز سنانی نہیں
 دیتی تھی۔ لوگ زیدؓ، جعفرؓ اور عبداللہؓ کا نام لے کر ان کی شجاعتوں پر مرجبا
 کہتے اور لشکر کی ہزیمت پر افسوس کرتے تھے۔ عبدالرحمن حیران و ششدر رہ گیا۔
 کچھ لوگوں کی نگاہ اس پر پڑی تو انہوں نے حیرت سے دوسروں کو بتایا۔ ”دیکھو!
 یہ عبدالرحمن بن سمیرہؓ ہے۔ یہ تو اسی لشکر کے ساتھ گیا تھا جو موتہ کی فہم میں شریک
 تھا۔ اس کو اندر آنے دو۔ تاکہ یہ جنگ کا حال بیان کرے۔“ کسی نے دوسروں
 سے کہا۔

لوگ سمٹ گئے اور عبدالرحمن کو آگے آنے کا راستہ دیا۔ وہ سر جھکائے ہوئے آگے
 بڑھا۔ رسول اللہؐ کی قدم بوسی کی اور پشیمانی سے بولا۔ ”میں اس جنگ کا حال

کیا بیان کروں کہ جسے رسول اللہؐ نے اس طرح سنا دیا ہے جیسے اسے اپنی آنکھوں سے یوں دیکھ رہے ہیں جس طرح ہم اپنے سامنے کی چیزوں کو دیکھتے ہیں۔ بلاشبہ انہوں نے جس طرح بیان کیا۔ سب کچھ اسی طرح وقوع پذیر ہوا ہے۔“

رسول اللہؐ نے رتبہ شہادت پر فائز ہونے والوں کے لیے دعائے مغفرت کی، مسجد سے باہر آئے اور جعفرؓ کے گھر کی جانب چلے۔ نورانی چہرے پر حزن و ملال کی گھٹائیں چھائی تھیں۔ جعفرؓ کے دونوں بیٹے عبداللہؓ اور محمدؓ دوڑ کر قریب آئے۔ رسول اللہؐ نے گود میں لے کر پیار کیا۔ ان کی زوجہ اسماء بنت عمیس بولیں۔

”یا رسول اللہؐ! کچھ موتہ کی طرف جانے والوں کے بارے میں بھی بتلائیے کہ مدینے میں ان کے بارے میں اچھی خبریں سننے میں نہیں آرہیں۔“

”اسماء! انہوں نے راہِ خدا میں اپنی جانیں نثار کیں اور ان درجات کو حاصل کر لیا جن پر فرشتے بھی رشک کرتے ہیں۔“ رسول اللہؐ کی آنکھوں میں نمی تیر گئی۔

اسماءؓ کے آنسو رخساروں تک آگئے۔ وہ گلو گیر لہجے میں بولیں۔ ”کیا جعفرؓ نے اپنا

حق ادا کیا؟“

”ہاں اسماءؓ! رسول اللہؐ تو صیفی لہجے میں بولے۔“ جعفرؓ نے کوئی زخم پشت پر پر نہیں کھایا۔ انہوں نے علم کی سر بلندی کے لیے اپنے دونوں بازوؤں کی قربانی دے ڈالی اور اپنی جان کو عزیز نہیں رکھا۔ بلاشبہ انہوں نے علم برداری کا حق ادا کیا۔ خدائے بزرگ و برتر نے انہیں جنت میں دو پر عطا کیے ہیں۔ جن سے وہ جنت میں فرشتوں کے ہمراہ پرواز کرتے ہیں۔ آج سے ان کا لقب طیار ہوا۔ وہ اب جعفر طیارؓ کے نام سے پہچانے جائیں گے۔“

اسماءؓ نے اپنے آنسو پونچھ لیے اور متشکر لہجے میں بولیں۔ ”اس خدائے بزرگ و

برتر کا شکر ہے کہ اس نے میرے شوہر کی قربانیوں کو اعزاز عطا کیا ہے۔ یا رسول اللہؐ میرے

ماں باپ آپ قداہوں۔ اگر آپ جعفرؓ کے ان فضائل کا تذکرہ مجمع عام میں فرمادیں تو یہ لوگوں کی یادداشتوں میں محفوظ ہو جائیں گے اور جعفرؓ کی اولاد اپنے باپ پر فخر کر سکے گی۔“

”ہاں اسماءؓ! یہ جعفرؓ کا حق ہے جو ہم پر واجب ہے۔ ان کے فضائل سے امت کو ضرور باخبر کیا جائے گا۔“ رسول اللہؐ نے تائیدی انداز میں کہا اور مسجد میں تشریف لے گئے۔ مجمع عام میں جعفرؓ کے اعزازات شجاعت کا اعلان کیا اور گھر آئے۔ فاطمہؓ علیؓ کے بھائی کی شہادت پر دل گرفتہ تھیں۔ رسول اللہؐ نے تسلی دی اور بولے —

”فاطمہؓ! اٹھو اور کھانا تیار کرو اور تین دن تک جعفرؓ کے گھر بھجو۔ اس کے بچوں کی دلجوئی کرو۔ یہ ان کا حق اور تمہارا فرض ہے۔“

فاطمہؓ نے کھانا تیار کیا اور جعفرؓ کے گھر بھجوایا اور اسی روز سے یہ سنت قرار پائی کہ مصیبت زدہ لوگوں کے یہاں تین دن تک کھانا بھیجا جائے لگا۔

۸؎ کا زمانہ تھا اور رمضان کا مہینہ۔ رسول اللہ ﷺ مسجد میں صحابہ رضی اللہ عنہم کے درمیان تشریف رکھتے تھے کہ دور سے دروانگیز مرتبے کی صدا بٹیں بلند ہوتیں۔ صحابہ رضی اللہ عنہم چونک گئے۔ امن و امان کے اس گہوارے میں یہ نوحہ و فریاد کی آوازیں کس جانب سے آرہی تھیں۔ کون اس طرح ستایا گیا تھا کہ اس کی فریاد سنی نہیں جاتی تھی۔ رحم اور انصاف کی اس بستی میں کس کو ظلم کا علم بلند کرنے کی جرأت ہوتی تھی جو کسی کے لبوں پر فریاد چل اٹھی تھی۔ سب گردنیں موڑ موڑ کر اسی جانب تکیے لگے جس طرف سے یہ صدا بٹیں بلند ہو رہی تھیں۔ رسول اللہ ﷺ نے بھی پریشانی سے مسجد کے دروازے کی طرف دیکھا۔

اونٹوں پر سوار ایک گروہ مسجد کی دہلیز پر رکا اور ایک شخص دروانگیز شعر پڑھتا ہوا اندر داخل ہوا:

”اے خدا کے رسول ﷺ! کیا آپ کو معلوم ہے

کہ قریش نے عہد شکنی کی ہے۔ بنی بکر نے

ہمارے قبیلہ پر چشمہ کے کنارے

کمین گاہ سے حملہ کر دیا۔ وہ سمجھتے تھے کہ ہمارا کوئی فریاد رس نہیں ہے

اگر ہم جنگ کے لیے تیار ہوتے تو ان کی کیا مجال تھی کہ ہم پر وار کر جاتے

وہ تعداد میں کم ہیں اور شجاعت میں کم تر ہیں

مگر ہم تو اس وقت نمازِ شب میں مشغول تھے

انہوں نے رکوع و سجود کی حالت میں ہم پر حملہ کیا ہے۔“

رسول اللہ کے برادر چہرے کا رنگ متغیر ہوا۔ امن و امانی کے علمبردار کی کشادہ

جبین پر شکن آئی۔ انہوں نے ملائمت اور ہمدردی سے فریاد کر نیوالے کو مخاطب کیا:

”عمرو بن سالم! قریب آ کر تمام واقعہ بیان کرو۔“

عمرو قریب آیا اور گلو گریے میں بولا۔ ”میں قبیلہ بنو خزاعہ کا نمائندہ

ہوں۔ ہم صلح حدیبیہ کے بعد سے آپ کے حلیف ہیں اور بنی بکر نے قریش والوں

کا حلیف بننا پسند کیا تھا۔ ہم نے اسی لیے ہتھیار کھول دیے تھے کہ معاہدے کی

رو سے امن و امان کی شاہی قائم ہو گئی ہے۔ ہم نے آپ جیسے عہد کے پاس کرنے

والے سے ایفائے عہد کا سبق سیکھا ہے۔ اسی لیے ہم اس کے پابند تھے۔ مگر بنو بکر نے

ہمیں انتقام کا نشانہ بنایا۔ چشمہ کے کنارے بے خبری میں ہم پر وار کیا۔ ان کے

ساتھ قریش میں سے عکرمہ بن ابو جہل، صفوان بن امیہ، سہیل بن عمرو جیسے بھی

شریک تھے۔ جنہیں ہم نے بھیس بدلنے کے باوجود خوب اچھی طرح سے پہچان لیا۔“

اس نے دروانگیر پیرائے میں اپنا مطلب واضح کیا اور جوش و جذبے سے

اشعار پڑھتے رگا۔

”میں آپ کو وہ معاہدہ یاد دلانے آیا ہوں جو ہمارے اور آپ کے درمیان

ہوا تھا۔ اے پیغمبرِ خدا! اب ہماری نصرت کیجیے! اپنے مددگاروں کو بلا کر ہمارے بارو
قوی کر دیجیے!“

”اے عمرو بن سالم! اطمینان رکھو اور سمجھو کہ بس تمہاری مدد ہو گئی۔ یہ وعدہ
پیغمبرِ خدا کا ہے۔ جس کی صداقت میں اس کے دشمنوں کو بھی کلام نہیں“ رسول اللہ
نے قطعی لہجے میں کہا اور فوراً ہی اٹھ کھڑے ہوئے۔

قریش کی اس کارروائی میں شرکت اور نقص امن سے معاہدہ حدیبیہ کی شرائط
کی خلاف ورزی ہو چکی تھی۔ لیکن اس کے باوجود رسول اللہ نے قریش کو فرد جرم سے
آگاہ کرنا ضروری خیال کیا اور انہیں پیغام بھیجا کہ وہ مقتولوں کا خون بہا ادا کریں یا
بتی بکر کی حمایت سے الگ ہو جائیں۔ یا حدیبیہ کے معاہدے کے ٹوٹ جانے کا
اعلان کر دیں۔

قریش نے اس کے جواب میں آخری شرط منظور کر لی اور معاہدہ حدیبیہ کے
ٹوٹ جانے کا اعلان کر دیا۔ جس پر رسول اللہ نے مجمع عام سے خطاب کیا:

”قریش نے معاہدے کی شرائط کو پامال کیا اور عہد شکنی کا چلن اپنایا ہے انہوں
نے بنو خزاعہ پر ظلم کیا ہے اور اس کا خون بہا ادا کرنے پر بھی آمادہ نہیں۔ پس اب ہم
پر بنو خزاعہ کی حمایت فرض ہو گئی ہے اور ظالم کو اس کے ظلم کا بدلہ دینا واجب ہے۔
تم سب مکے کی سمت چلنے کی تیاریاں کرو۔ لیکن یہ امر مکہ والوں سے پوشیدہ رہے
کہ ہم ان کی جانب فوج کشی کا ارادہ رکھتے ہیں۔ اس راز کی خاص طور پر حفاظت
کی جائے“

رسول اللہ کے اس اعلان کے ساتھ ہی ہر دل میں جوش و جذبے کی فراوانی ہوئی۔
حرم کعبہ کی کشش اور مٹی کی مہک نے روتوں کو گرم جوشی عطا کی اور جہاد کی تیاریاں
ہونے لگیں۔ لیکن رسول اللہ کے حکم کے بموجب اسے خفیہ رکھا گیا۔

ایک روز رسول اللہ ﷺ نے علیؑ کو طلب کیا۔ علیؑ حاضر ہوئے تو رسول اللہ ﷺ ان سے مخاطب ہوئے۔ ”سنو علیؑ! جبریل امین یہ خبر لے کر آئے ہیں کہ مدینے سے کچھ خفیہ اطلاعات ملے کی سمت روانہ کی گئی ہیں۔ تم زبیرؓ کو ہمراہ لے جاؤ اور انہیں مکہ پہنچنے سے پہلے راستے ہی میں روک لو“

”بسر و چشم یا رسول اللہ ﷺ! میں ابھی روانہ ہو جاتا ہوں۔“ علیؑ نے مستعدی سے کہا۔
 ”جاؤ علیؑ! اللہ کی امان میں!“ رسول اللہ ﷺ نے دعادی۔

علیؑ۔ زبیرؓ کو ہمراہ لے کر مکے کی جانب جانے والے راستے پر چوکس نگاہوں سے چاروں طرف دیکھتے ہوئے روانہ ہو گئے۔ لیکن کوئی ایسا قاصد۔ کوئی مشکوک فرد یا فرستادہ نظر نہیں آیا جس پر شک کیا جاسکتا۔ سوائے ایک عورت کے جو ناقے پر سوار مکے کے راستے پر گامزن تھی۔ ”اس عورت کے سوا تو اس راستے پر جانے والا کوئی نظر نہیں آتا۔“ زبیرؓ نے کہا۔

”چلو آؤ۔ اسی سے معلوم کرتے ہیں۔“ علیؑ نے جواب دیا اور گھوڑا بڑھا کر اس کے مقابل لے آئے۔ وہ ابولہب کی آزاد کردہ کینز سارا تھی۔ علیؑ نے اسے رکنے کا اشارہ کیا۔ وہ کچھ پریشان ہوئی۔ لیکن علیؑ اور زبیرؓ کو قریب دیکھ کر اس نے اونٹنی کو ٹھہرایا۔

”اے سارا! تیرے پاس جو کچھ پوشیدہ ہے اسے ظاہر کر دے۔“ علیؑ نے درشتی سے کہا۔

”خدا کی قسم! میں کچھ نہیں جانتی کہ آپ کس بارے میں پوچھ رہے ہیں۔“ وہ بدحواسی میں کہنے لگی۔

”خدا کی قسم جھوٹی نہ کھاؤ اور اس خط کو ہمارے حوالے کر دو جو تم مکے والوں کے لیے لے جا رہی ہو۔“ علیؑ نے سرزنش کے انداز میں کہا۔

”آپ یقین کریں، میرے پاس کوئی خط نہیں“ وہ گھبرا کر رو پڑی۔

اس کے آنسوؤں نے زبیرؓ کو متاثر کیا۔ وہ علیؓ سے بولے۔ ”سہ بیچاری عورت ذات ہے اسے جنگی سیاست کی کیا خبر! یہ ٹھیک ہی کہہ رہی ہے کہ اس کے پاس کچھ نہیں۔“

”نہیں زبیرؓ! اس کی باتوں پر نہ جاؤ۔ مجھے رسول اللہؐ نے خبر دی ہے اور خدا کی قسم! رسول اللہؐ کا فرمان میرا ایمان ہے۔ وہ خط یا اطلاع اسی کے پاس ہے۔“ علیؓ نے زبیرؓ کو ٹوکا اور تلوار کھینچ کر سارہ کے سر پر پہنچے۔

”اے عورت! جلد بتا وہ خط کہاں ہے؟ ورنہ میں تیری گردن اڑانے سے بھی دریغ نہیں کروں گا۔“

رزقی ہوئی آوازیں اس نے دہائی دی۔ ”ابن ابیطالب! خدا کے لیے میری جان بخش دیجیے۔ میں ابھی وہ خط آپ کے حوالے کرتی ہوں۔“ اس نے سر پر لپٹی ہوئی چادر کو ہٹایا۔ گندھے ہوئے بال کھولے اور ان میں لپٹا ہوا خط نکال کر علیؓ کے حوالے کر دیا۔ علیؓ وہ خط لیے ہوئے رسول اللہؐ کے پاس آئے تو رسول اللہؐ نے منادی کا حکم دیا کہ مدینے میں ندا کرے کہ لوگ مسجد نبویؐ میں اکٹھے ہو جائیں۔

اہل مدینہ کے لیے یہ منادی تعجب کا باعث تھی۔ آپس میں قیاس آرائیاں ہوتیں، چہ میگوئیاں کی گتیں لیکن کوئی نہیں جانتا تھا کہ بے وقت مسلمانوں کو مسجد میں اکٹھا کرنے کا سبب کیا ہے۔ اکثر کا خیال تھا کہ شائد مکے کی جانب روانگی کا حکم ملنے والا ہے۔

مسجد کھچا کھچ بھر گئی تو رسول اللہؐ منبر پر تشریف لے گئے اور وہ خفیہ خط لوگوں کو دکھاتے ہوئے ان سے مخاطب ہوئے۔ ”اے مسلمانو! ہم نے اپنے عزم و ارادہ کو قریش سے خفیہ رکھنے کی تاکید کی تھی لیکن تم ہی میں سے ایک شخص نے

ہمارے اردوں کو دشمن کی جانب منتقل کرنے کی مذموم کوشش کی ہے۔ اسے چاہیے کہ از خود اپنا آپ ظاہر کر دے اور اپنی غلطی تسلیم کرے۔ ورنہ اس کے لیے رسوائی و ذلت ہے۔ یاد رکھو کہ خدا اور اس کے رسولؐ سے کوئی غیب۔ غیب نہیں۔“

چاروں جانب سناٹا چھا گیا۔ لوگوں کے دل دھک دھک کرنے لگے۔ مشکوک نگاہیں ایک دوسرے کے چہرے کھوجنے لگیں۔ رسول اللہؐ نے چند لمحوں کے توقف کے بعد اپنی بات پھر دہرائی۔ سناٹا اور گہرا ہوا۔ سانسوں کی آواز بھی معدوم ہو گئی۔ پھر ایک شخص لرزتا کانپتا اٹھا اور ندامت کے بوجھ سے دوہرا ہوتا ہوا بولا۔ ”یہ ہوں وہ بد نصیب حاطب ابن ابی بلعہ۔ جس نے یہ خط لکھا ہے۔ لیکن خدا کی قسم! نہ میں منافق ہوں اور نہ رسول اللہؐ کی رسالت میں کسی طرح کا کوئی شک رکھتا ہوں۔ میرے اہل خاندان ابھی تک مکہ میں دشمنوں کے درمیان ہیں۔ جہاں کوئی ان کا حمایت کرنے والا نہیں ہے۔ مجھے خوف ہوا کہ قریش کہیں انہیں نقصان نہ پہنچائیں۔ اس لیے یہ اطلاع دیکر میں انہیں احسان مند کرنا چاہتا تھا تا کہ میرے اہل خاندان محفوظ رہ سکیں۔ یا رسول اللہؐ! میں نے جو کچھ کہا ہے سچ کہا ہے اور آپ کے رحم و کرم سے بھلائی کا امیدوار ہوں۔“

چاروں طرف سے لعنت ملامت کی بوچھاڑ نے حاطب کا چہرہ سیاہ کر دیا۔ عمر نے اٹھ کر کہا۔ ”یا رسول اللہؐ! مجھے اجازت دیجیے کہ میں اس منافق کی گردن مار دوں!“

”نہیں عمر! بیٹھ جاؤ۔“ رسول اللہؐ نے ملامت سے کہا: ”میں نے اس کا عذر سنا ہے اور خدا بڑا بخشنے والا اور رحیم و کریم ہے۔“ پھر حاطب سے مخاطب ہوئے۔ ”اے حاطب! خدا کی ذات پر بھروسہ رکھو اور اس کی بارگاہ میں استغفار کرو اور آئندہ اپنے اہل و عیال کی محبت کو دین کی محبت پر ترجیح نہ دینا۔“

حاطبؓ کے مردہ تن میں جیسے زندگی کی لہر دوڑ گئی۔ خوف سے بگڑے ہوئے نقوش میں سکون کے آثار ظاہر ہوئے اور وہ بلند آواز میں رسول اللہؐ کی مدح اور اپنے گناہ کے لیے استغفار کرنے لگا۔

مکے کی جانب روانگی کا اعلان کر دیا گیا۔ جوش و جذبے سے لبریز مجاہدین ہتھیار سجائے، فخر سے سینے فراخ کیے، علم اسلام اٹھاتے مکے کے راستوں کی طرف روانہ ہوئے تو ان کے قدموں کی دھمک سے زمین لرزنے لگی۔ یہ شان و شکوہ یہ رعب و جلال دیکھ کر رسول اللہؐ کا قلب اطہر حمدِ خداوندی سے بھر گیا۔ خدا نے اپنا وعدہ پورا کیا تھا۔ اس عزم و استقلال اور صبر و استقامت کے عوض جس سے بیٹے ہوئے ماہ و سال بھرے تھے۔ آج فتح کا یہ انمول دن طلوع ہوا تھا۔ جس کی گواہی راہ کا ذرہ ذرہ دے رہا تھا۔

قبائل عرب راہ میں ہتھیاروں سے آراستہ ملتے اور اس عظیم الشان لشکر کا ایک حصہ بن جاتے۔ یہاں تک کہ جب مکہ سے ایک منزل اوہر مرا النظران میں پڑاؤ ہوا تو لشکر کی تعداد دس ہزار سے تجاوز کر چکی تھی۔ رسول اللہؐ کے لیے خیمہ برپا کر دیا گیا تو انہوں نے حکم دیا۔ ”تمام قبیلے اپنے لیے علیحدہ علیحدہ آگ روشن کریں تاکہ قریش مکہ کو لشکر کی تعداد کا اندازہ ہو“

جلتے ہوئے الاؤ سے زعفرانی روشنی چھن چھن کر تمام میدان میں پھیلی تو لشکروں کی کثرت دیکھ کر دلوں پر ہیبت طاری ہونے لگی۔ یہ عظیم الشان لشکر جن کے ایک اشارے پر اپنا خون ارزاں کر سکتا تھا، وہ اپنے خیمے میں سجدے میں سر رکھے اپنے معبود سے راز و نیاز میں مشغول تھے۔

”اے عزتوں کے خالق اور ذلتوں کو مسلط کرنے والے۔ تیری پینایت تیرے عاجز بندے کے دل کا شکر بن گئی ہے۔ تو ایسا عطا کرنے والا ہے جس کی

نعمتوں کی کوئی حد اور شمار نہیں ہے۔“

شکر کثیر کی آمد اگر پہلے پوشیدہ تھی تو اب طشت از بام ہو چکی تھی۔ مکے کے مضافاتی علاقے مجاہدین سے بھرے پڑے تھے۔ چاروں طرف آگ کے ارغوانی شعلے بلند تھے۔ ہتھیاروں کی چمک نگاہیں خیرہ کر رہی تھی۔ انسانوں، جانوروں اور ہتھیاروں کی آوازیں ہم آہنگ ہو کر مکے میں سنائی دینے لگیں تو حکیم بن حزام، ابوسفیان اور بدیل بن ورقا سن گن لینے کے لیے مکے سے باہر آئے اور ان کے پیروں تلے سے زمین نکل گئی۔ وہی غریب الوطن جو انتہائی بے کسی اور بے ہوسامانی کے عالم میں مکے سے نکلنے پر مجبور ہوا تھا۔ آج اس کی شان و شوکت پر نگاہ نہیں ٹکتی تھی۔ وہ مکے کی سردوں پر اپنی تمام تر طاقت کے ساتھ اس طرح متمکن تھا کہ اب اہل مکہ کی زندگیاں اسی کے رحم و کرم پر تھیں۔

ابوسفیان نے پریشان ہو کر اپنے ساتھیوں سے کہا۔ ”حیرت ہے کہ محمدؐ نے تھوڑے سے عرصے میں اتنی بھاری جمعیت اکٹھی کر لی ہے!“

”یہ اظہار حیرت کا وقت نہیں۔ اس وقت جان بچانے کی کوئی تدبیر سوچو۔ ورنہ یہ رات نہ جانے کیسی صبح لے کر آئے۔“ بدیل نے بدحواسی سے اپنے اندیشوں کا اظہار کیا۔

”محمدؐ۔ کریم الاصل اور خاندانی ہیں۔ ان کے بدترین دشمن بھی ان کے کرم سے مایوس نہیں ہوتے۔ ہمیں چاہیے کہ رات ہی رات میں کوئی تدبیر کر لیں ورنہ صبح مشکلات پیدا ہو سکتی ہیں۔“ حکیم بن حزام نے مشورہ دیا۔

”کاش ہمیں تھوڑا سا وقت بھی مل جاتا تو ہم اپنے حلیفوں کو آواز دے لیتے اور تازہ ملک کے ساتھ اس اجتماع کو تتر بتر کر دیتے۔“ ابوسفیان نے کف افسوس ملتے ہوئے کہا۔ ”یہ تمہارا خیال خام ہے۔ تمہیں احزاب کا معرکہ یاد نہیں جہاں محمدؐ

نے سارے عرب کے اجتماع کو چٹکیوں میں مسل دیا تھا۔ اب خیالی پلاؤ پکانے کے بجائے جان بچانے کی فکر کرو“ بدیل نے پھر متنبیہ کیا۔

ابوسفیان کو ہوش آیا۔ صورت حال کی سنگینی کا احساس ہوا تو وہ اپنے ساتھیوں سے یولا۔ ”اچھا ٹھہرو! میں کوشش کرتا ہوں کہ محمدؐ تک رسائی حاصل کر سکوں تاکہ معاملات بات چیت کے ذریعے طے پا جائیں“

حکیم اور بدیل واپس ہو گئے اور ابوسفیان چھپتا چھپاتا آگے بڑھ گیا کہ رسول اللہؐ کے چچا عباس بن عبدالمطلب سے ملاقات ہو گئی۔

”عباسؓ! تمہارے بھتیجے نے پلک جھپکنے میں یہ کیسی قوت و اقتدار حاصل کر لیا ہے“ ابوسفیان نے رشک و حسد سے جلتے ہوئے لہجے میں کہا۔

”یہ سب اس بات کا ثبوت ہے کہ وہ خدا کے رسولؐ ہیں اور اللہ ان کا مددگار ہے“ عباس نے پر یقین لفظوں میں جواب دیا۔

”ہماری حفاظت کی بھی کوئی صورت نکالو، ورنہ اگلی صبح تو اس فوج کے ہاتھوں مکہ تباہ ہو جائے گا“ ابوسفیان نے اپنی التجاؤں کو بجاحت میں لپیٹ کر کہا۔

”میرے بھتیجے کو مکے کی حرمت ہر شے سے زیادہ عزیز ہے۔ وہ عفو و حلم کو دشمنی اور عداوت پر ترجیح دیتا ہے۔ اگر اب بھی تم ایمان لے آؤ تو قریش محفوظ رہ سکتے ہیں“ عباسؓ نے سرزنش کے انداز میں کہا۔

”ہاں! اب اس کے سوا چارہ بھی تو نہیں ہے“ ابوسفیان نے بے بسی سے سزاہ بھری اور پرامید لہجے میں بولا۔ ”عباسؓ! محمدؐ تک رسائی حاصل کرنے میں میری مدد کرو۔ اگر ہو سکے تو ان سے میرے لیے امان کی سفارش بھی کرو“

”چلو آؤ۔ میرے پیچھے سوار ہو جاؤ! میں تمہیں رسول اللہؐ کی خدمت میں

یہ چلتا ہوں“ عباسؓ نے کہا اور ابو سفیان کو سواری پر بٹھالیا۔

ہر طرف ہتھیار لگائے ہوئے فوجوں کا جم غفیر دیکھ کر ابو سفیان ششدر رہ گیا۔ اس کے دل میں رشک و رقابت کے جذبے سر ابھارنے لگے۔ لیکن ان کے اظہار کا موقع تھا نہ ہمت۔ اس لیے مجبوری اس کے لبوں کی خاموشی بن گئی۔ عباسؓ رسول اللہؐ کے خیمے کے باہر پہنچے۔ اجازت لے کر اندر گئے اور ابو سفیان کے بارے میں بتلایا۔

یہ وہی ابو سفیان تھا جس کی عداوت اور کینہ پروری نے اسلام کے خلاف ایک بڑا محاذ کھول رکھا تھا جو رسول اللہؐ کے خلاف ہر سازش کا سرکردہ تھا جس کی اشتعال انگیزی نے پورے عرب کو اسلام کے مقابل صفت آرا کر دیا تھا لیکن رحمتِ دو عالم کا کرم کائنات کی وسعتوں پر بھی حکمران تھا۔ عفو و درگزر کی شان انتقام اور عداوت سے بالاتر تھی۔

بدترین اور کینہ خصلت دشمن ہونے کے باوجود بھی ابو سفیان، رسول اللہؐ کی کرم گستری سے آگاہ اور فراخ دلی سے آشنا تھا۔ اس لیے اس نے عباس کا سہارا لے کر خود کو رسول اللہؐ کے روبرو پیش کرنے میں جھجک محسوس نہیں کی۔ رسول اللہؐ نے ایک نگاہ اس پر ڈالی اور پروقار لہجے میں گویا ہوئے۔ ”کیوں ابو سفیان! کیا اب بھی وہ وقت نہیں آیا کہ تو خدا کی وحدانیت کا اقرار کر لے؟ اور میری رسالت کی گواہی دے؟“

ابو سفیان نے سر جھکایا اور لرزتی ہوئی آواز میں بولا۔ ”میرے ماں باپ آپ پر فدا ہوں۔ آپ کتنے حلیم و کریم اور صلہ رحمی والے ہیں۔ اگر خدا کے سوا کوئی اور خدا ہوتا تو وہ یقیناً ہماری مدد کرتا لیکن آپ کی نبوت میں مجھے ابھی تک شک ہے“ اس کے دل میں کفر و ضلالت اس حد تک راسخ ہو چکی تھی کہ وہ اس کا اظہار کیے

بغیر نہ رہ سکا۔

عباسؓ کو طیش آیا۔ ”ابوسفیان! اب بھی تیرے سیاہ دل میں روشنی کی کوئی کرن نہیں اتری۔ کلمہ پڑھ لے ورنہ تیری گردن ہوگی اور میری شمشیر! انہوں نے اتنے سخت لہجے میں کہا کہ ابوسفیان کو مجبوراً کلمہ پڑھنا پڑا۔

وہ رات اس نے وہیں عباسؓ کے خیمے میں گزاری۔ تمام رات وہ لشکروں کی نقل و حرکت، ان کے ہتھیاروں کی چمک کو دیکھ کر ٹھٹھا رہا۔ حسد کی آگ اسے جلا کر رکھ کرتی رہی۔ اس کا شاطر ذہن منصوبے سوچتا اور بگاڑتا رہا لیکن کامیابی کی کوئی راہ نہ نکال سکا۔ رسول اللہؐ کی اطاعت میں مسلمانوں کو سرگرم دیکھ کر اسے یقین ہو گیا کہ اس عظیم الشان شکر کو صرف ایک اشارے کی ضرورت ہے۔ اور قریش کی قسمت کا فیصلہ ہو جائے گا۔ مجبوراً وہ رات بھر کی خوفزدہ کرینے والی لا حاصل سوچوں کے بعد صبح پھر رسول اللہؐ کی خدمت میں حاضر ہوا اور اہل مکہ کے لیے امان طلب کی۔

رحمت دو عالم کا عفو و کرم کا دامن دراز ہوا اور ایذا دینے والوں اور قتل کے منصوبے بنانے والوں کو اس فراخ دلی سے امان عطا کر دی گئی کہ رسول اللہؐ کی اس ادائے عفو و کرم میں پروردگار عالم کی عفارسی اور کریمی کا پر تو جھلکنے لگا۔ جیسے جیسے رسول اللہؐ بخشش و درگزر عام کرتے تھے، ابوسفیان کی انتقام پسند فطرت مبہوت ہوتی چلی جاتی تھی۔ رسول اللہؐ کا پر وقار اہجہ بنی نوع انسان کو بخشش و رحمت کے معنی سمجھا رہا تھا۔

”سنو ابوسفیان! اہل مکہ سے جا کر کہہ دو کہ جو شخص کلمہ پڑھ لے گا اور لڑائی سے ہاتھ اٹھائے گا اس کے لیے امان ہے۔

جو شخص ہتھیار لگائے بغیر حرم کعبہ میں پناہ حاصل کرے گا اس کے لیے

بھی امان ہے۔

جو شخص اپنے گھر کا دروازہ بند کر کے بیٹھ جائے گا وہ بھی مامون ہوگا۔

اور اے ابوسفیان! جو تمہارے گھر میں داخل ہو جائے گا اسے بھی امان دی

جائے گی۔“

رسول اللہؐ نے یہ آخری رعایت دے کر ابوسفیان کو ایک ایسا اعزاز عطا کر دیا تھا کہ وہ اسی بات پر اکتفا نہ کرتا ہوا مکے کی جانب روانہ ہوا کہ اسے بھی ایک بڑا اعزاز حاصل ہو گیا ہے اور اہل مکہ کے سامنے جا کر اس نے رسول اللہؐ کی ان عنایات کو نشر کر دیا۔ سہمے ہوئے لوگوں کی جان میں جان آئی۔ ان کی رکی ہوئی سانسیں بحال ہو گئیں جو اپنے سابقہ کردار اور ایذا رسانیوں سے ڈرے ہوئے تھے کہ کہیں وہ ہی انہیں نہ لوٹائی جائیں۔ جب انہیں معلوم ہوا کہ رسول اللہؐ نے ہرجان کے دشمن کو امان دی ہے تو طعنہ دینے والے۔ زبان درازی کرنے والے اور بد نما بولنے والے دشمن ہونٹ پیرکنے پر مجبور ہو گئے کہ ہاں محمدؐ کریم ابن کریم ہیں۔ ان سے کسی انتقام یا شقاوت کو ایک لمحے کے لیے بھی منسوب نہیں کیا جاسکتا۔ وہ عفو اور درگزر کرنے والے مہربان ہیں۔

رسول اللہؐ نے علیؑ کو طلب کیا اور گویا ہوئے: ”علیؑ! علم اسلام بلند کرو اور

خدا کی حمد کرتے ہوئے رحم و شفقت کے ساتھ مکہ میں داخل ہو۔“

علیؑ نے اسلام کا پھر پرا لہرایا اور مکے میں داخل ہوئے تو عظیم الشان لشکر کے

قدموں سے بلند ہونے والا غبار مکے کی پہاڑیوں پر گھٹاؤں کی طرح چھا گیا۔ اہل مکہ

کو اپنی آنکھوں پر اعتبار نہیں آتا تھا کہ بے سرو سامانی کے عالم میں مکہ سے نکلنے والے

محمدؐ اس شان و شکوہ سے مکہ میں داخل ہو رہے ہیں کہ عرب کی تاریخ میں کسی ایک

فرد کے گرد اتنی فوجوں کا اجتماع نہیں دیکھا گیا تھا! نہیں یقین نہیں آتا تھا کہ اتنی بے پنا

طاقت و اقتدار رکھنے والا فاتح اپنے مفتوحہ علاقے میں اس طرح داخل ہو رہا ہے کہ ہر طرف امن و امان ہے۔ دل خوف اور خدشات سے نجالی ہیں۔ تلواروں کی دھاریں خون سے پاک ہیں اور مکے کی وادیاں رحمت و کرم سے شرابور ہیں۔“

رسول اللہ ﷺ حرم کعبہ میں آئے۔ بہت سے لوگ امان کی جستجو میں بغیر ہتھیار لگائے خانہ کعبہ کے قریب پر امید نگاہوں سے اس جمال جہاں آرا کو دیکھ رہے تھے جو ایک فاتح سے زیادہ مہربان دوست معلوم ہوتا تھا۔ ان کا ابو سفیان کے کہے ہوئے لفظوں پر یقین پختہ ہو گیا۔ رسول اللہ ﷺ نے کعبہ کی چابی طلب کی جو کلید برداروں نے تھوڑی پس و پیش کے بعد حاضر کر دی۔ رسول اللہ ﷺ نے دروازہ کھولا اور آواز رسالت کی گونج چہار جانب پھیل گئی:

”حق آگیا۔ باطل مٹ گیا۔ بلاشبہ باطل مٹنے کی ہی چیز ہے۔“

کعبہ کی دیواروں پر ایستادہ تین سو ساٹھ بت اسی آواز کے ساتھ سرنگوں ہونے لگے۔ دیواروں کے ساتھ ساتھ لگے ہوئے بتوں کی طرف رسول اللہ ﷺ چھڑی سے اشارہ کرتے تو وہ ریزہ ریزہ ہو جاتے۔ رسول اللہ ﷺ نے بلندی کی جانب نگاہ اٹھائی پھت کے قریب دیواروں کے اوپری حصوں میں قیمتی پتھروں سے تراشے ہوئے بت آویزاں کیے گئے تھے۔ جنہیں پارہ پارہ کرنے کے لیے اونچائی پر جانے کی ضرورت تھی۔ رسول اللہ ﷺ نے پلٹ کر علیؑ کی طرف دیکھا:

”علیؑ! یہاں آؤ۔“ انھوں نے پکارا۔

”بےیک یا رسول اللہ ﷺ!“ علیؑ قریب آئے۔

رسول اللہ ﷺ نے بلندی پر نصب بتوں کی طرف اشارہ کیا: ”علیؑ آؤ! اور

میرے شانوں کی بلندی پر سے ان شرک کے نشانوں کو مٹا دو۔“

”بےرو چشم یا رسول اللہ ﷺ!“ علیؑ نے تعمیل ارشاد کی اور وہی اصنام

جن کی کل تک پرستش کی جاتی تھی۔ خاک ہو کر بکھرنے لگے۔ رسول اللہ ص کے ساتھ علیؑ کی آواز بھی باطل کے مٹ جانے کا اعلان بن گئی۔ ”حق آگیا۔ باطل مٹ گیا۔ بلاشبہ باطل مٹنے ہی کی چیز ہے۔“

”علیؑ! خود کو کس مقام پر پاتے ہو؟“ رسول اللہ ص نے اپنے شانوں پہ بلند علیؑ سے استفسار کیا۔

”یا رسول اللہ ص! عرش اعظم بھی مجھے لپست معلوم ہو رہا ہے۔“ علیؑ نے

متحیر لہجے میں جواب دیا۔

رسول اللہ ص کے دلنشین لبوں پر ایک دلاویز تبسم چمکا۔ ”علیؑ! تمہارے

کیا کہنے کہ تم حق کا کام کر رہے ہو اور میں نے حق کا بوجھ اٹھا رکھا ہے۔“

رسول اللہ ص کے عزم و ارادے کی عملداری ہر طرف قائم ہو گئی۔ خانہ خدا کی

تطہیر نے خدائے بزرگ و برتر کی وحدانیت کا اعلان کر دیا۔ طعنہ ذینے والی زبانیں خاموش

ایدا پہنچانے والے ہاتھ بے بس۔ اور حقارت سے دیکھنے والی نگاہیں فرش ہو چکی

تھیں۔ ہنسی اڑانے والے غم میں ڈوبے ہوئے تھے۔ بڑے بڑے سردار اس منظر کی

تاب نہ لاتے ہوئے مکہ چھوڑ کر چلے گئے تھے۔

خانہ خدا کی تطہیر ہو گئی تو محبوب خدانے شکر خداوندی میں اپنی نورانی جس

خاک پر رکھی کہ اس کے شکر کا حق ادا ہو، جس نے صبر و استقامت کو دوام بخشا تھا۔

جس نے حوصلوں کو ہمیشگی عطا کی تھی۔ جس نے عزم و ارادے میں سختگی کو سمویا تھا۔

اور جس نے اپنے محبوب بندے کی کاوشوں کو تکمیل تک پہنچایا تھا۔

نماز شکرانہ کے بعد رسول اللہ ص نے چابی کلید برداروں کو واپس کر دی تو اس کے

دل اس فراخدلی کے سامنے جھک گئے۔ رسول اللہ ص صحن حرم میں پہنچے اور اہل مکہ کو

مخاطب کیا۔ رسول اللہ ص کے لفظ صرف اہل مکہ کے لیے ہی نہیں تھے۔ یہ لفظ بنی نوع

انسان کے لیے بھی تھے۔ یہ جذبے، یہ قدریں اور یہ روایتیں۔ جن کی داغ بیل اس عظیم فاتح نے اپنے حسن عمل سے رکھی تھی۔ قیامت تک کے لیے اصولِ اسلام بن کر زندہ و تابندہ ہو گئے۔

”اے اہل مکہ! ایک خدا کے سوا اور کوئی خدا نہیں ہے۔ اس کا کوئی شریک نہیں ہے۔ اس نے اپنا سچا وعدہ پورا کیا۔ اس نے اپنے بندے کی مدد کی اور تمام جتھوں کو متفرق کر دیا۔ سارے فخر و غرور، سارے انتقام اور قدیم خون بہا۔ میرے قدموں تلے ہیں۔ صرف حجاج کی آبِ رسائی اور حرمِ کعبہ کی تولیت اس سے مستثنیٰ ہے۔“

اے قومِ قریش! اب جاہلیت کا غرور۔ نسب کا افتخار خدا نے مٹا دیا ہے۔ تمام لوگ آدمؑ کی نسل سے ہیں اور آدمؑ مٹی سے بنے تھے۔ خدائے بزرگ و برتر قرآن حکیم میں ارشاد فرماتا ہے:

”لوگو! ہم نے تم کو مرد اور عورت سے پیدا کیا۔ تمہارے قبیلے اور

خاندان بنائے تاکہ آپس میں ایک دوسرے کی پہچان ہو جائے۔“

لیکن خدا کے نزدیک شریف وہ ہے جو زیادہ پرہیزگار ہے۔ پس خدا

دانا اور واقفِ حال ہے۔“

خطبہ تمام ہوا تو رسول اللہؐ نے اپنے گرد جمع ہو جانے والے مجمع سے پوچھا:

”جن کی آنکھوں کا خوف ان کے تذبذب کا حال کہہ رہا تھا،“ اے اہل قریش!

تم جانتے ہو کہ میں تم سے کیا معاملہ کرنے والا ہوں!“

چہار جانب سے ایک ہی صدا سنائی دی: ”آپ کریم ابن کریم ہیں

آپ کے پاس ہمارے لیے بھلائی ہی بھلائی ہے۔“

نماز کا وقت قریب آیا تو بلالؓ کی خوش الحانی سے نکلے کی فصائیں جھوم

اٹھیں۔ برسوں بعد خانہ خدا میں خدائے ذوالجلال بزرگ و برتر کا نام اپنی تمام تر عظمتوں اور لاناہتا برکتوں کے ساتھ گونج اٹھا۔ پیشانیوں میں مچلتے ہوئے سجدے صحن حرم میں نثار ہو۔ ہو گئے۔

نماز تمام ہوئی تو رسول اللہؐ مقام صفا پر ایک بلند جگہ پر تشریف فرما ہوئے۔ جو لوگ اسلام قبول کرنے پر بہ دل و جان آمادہ تھے۔ انہیں کلمہ پڑھا کر بیعت لینے لگے۔ مردوں کے بعد عورتوں کی باری آئی تو ان سے اس طریقے سے بیعت لی گئی کہ رسول اللہؐ پانی کے لگن میں ہاتھ ڈبو کر تکال بیتے۔ اس کے بعد عورتیں اسی لگن میں ہاتھ ڈبو کر اقرار کرتیں۔ جس سے بیعت کی تکمیل ہو جاتی۔

رسول اللہؐ نے پندرہ دن تک مکے کے تمام انتظامات مکمل کرنے کے بعد معاذ بن جبلؓ کو مقرر کیا کہ لوگوں کو احکامات اسلام کی تعلیم دیں۔ عتاب بن اسیدؓ کو حاکم بنایا اور مدینے کی جانب روانہ ہو گئے۔ اس عظیم فاتح کی مانند جس نے ملک و ملت کے ساتھ۔ دلوں پر بھی فتح پائی تھی۔

اس سنہری فتح کا چرچا چار جانب گونج اٹھا۔ قریش کی یہ ذلت آمیز سوانی سننے والوں کو ناقابل یقین معلوم ہوتی تھی کہ ایک ایسا شخص۔ کہ کل تک جس کی آواز سننے والا کوئی نہیں تھا آج اس کی صدا کی گونج سارے عالم عرب میں سنائی دے رہی تھی۔ قریش میں تو اب تا پ مقاومت رہی ہی نہیں تھی۔ اس لیے انہوں نے مجبوراً خاموشی اختیار کر لی تھی۔ لیکن ارد گرد کے کچھ ایسے قبائل، جن کے دلوں میں حسد نے آگ لگا رکھی تھی۔ مسلمانوں سے ایک فیصلہ کن جنگ کرنے کی تیاریاں کرنے لگے۔ انہیں یہ بھی اندیشہ تھا کہ اگر انہوں نے مسلمانوں پر اپنی ٹھاک نہ بٹھائی تو ممکن ہے کہ قریش کے بعد مسلمان ان کی جانب رخ پھیر لیں۔

مکہ اور طائف کے درمیان اونچی نیچی گھاٹیوں اور تشیب و فراز سے اٹی ہوئی وادی کا نام حنین تھا۔ قبیلہ ہوازن اور ثقیف کے حسد اور نفرت نے انھیں جنگی تیاریاں کرنے پر اکسایا۔ انھوں نے اوطاس کو اپنا مستقر بنا لیا اور اپنی بستیاں ویران کر دیں۔ وہ اپنے ہمراہ عورتوں اور بچوں کو بھی لے آئے اور گھر کے گھر خالی کر دیے۔ وہ مسلمانوں کے ساتھ ایک فیصلہ کن معرکہ برپا کرنا چاہتے تھے۔ ان کا خیال تھا کہ عورتوں اور بچوں کی موجودگی ان کے لیے غیرت کی ایک حدِ قاصل بن جائے گی کہ اسے پھلانگ کر فرار ہونے کی تہمت کا داغ کوئی بھی اپنے دامن پر لینا پسند نہیں کرے گا۔ قبیلہ ہوازن کے نوجوان سردار مالک ابن عوف کو سپہ سالار مقرر کیا گیا۔ جس نے ضروری تیاریوں کے بعد مکے کی جانب پیش قدمی شروع کر دی۔

رسول اللہ ﷺ کو اس کی اطلاع برابر پہنچ رہی تھی۔ ان کی تیاریوں اور پیش قدمی کے بارے میں تصدیق کر لینے کے بعد اعلانِ جہاد کر دیا گیا۔ اس مرتبہ وہ تو مسلم بھی جنگ

کے لیے تیار ہو گئے تھے جو فتح مکہ سے متاثر ہو کر اسلام لاتے تھے اور اپنی محدود سوچ کے سبب یہ سمجھتے تھے کہ جنگ محض مالِ غنیمت حاصل کرنے کا ایک ذریعہ ہے۔ ان کی تعداد تقریباً دو ہزار تھی۔ دیگر قبائل اور مسلمانوں کی شمولیت سے تعداد میں اضافہ ہوا اور مختلف قبائل کو شناخت کے لیے چھوٹے چھوٹے نشان دیدیے گئے۔ جب کوچ کا وقت آیا تو انسانوں کا یہ عظیم الشان اجتماع لہریں لیتا ہوا سمندر معلوم ہوتا تھا۔ جہاں تک نگاہ جاتی تھی۔ ہتھیاروں کی چمک اور جوش و جذبے کی چمک چوند تھی۔ جسے دیکھ کر ابو بکر فخر و نازش کے لہجے میں بولے: ”یا رسول اللہ! آج ہم قلتِ افواج کی وجہ سے مغلوب نہیں ہونگے۔ آج ہم پر کون غالب آسکتا ہے؟“

رسول اللہ کی فراخ پیشانی پر شکن آئی۔ ”خدا نے بزرگ و برتر کے کرم و عنایت پر فتح کا انحصار ہے۔ اس کا قلت و کثرت سے کوئی تعلق نہیں“۔ انھوں نے قدرے ناپسندیدگی سے کہا اور چند آیاتِ قرآنی کی تلاوت کی۔ جن کے مفہوم میں رصنائے پروردگار اور اس کے کرم و رحم پر ہی ہر شے کے موقوف ہونے کا تذکرہ تھا۔ پیش قدمی جاری ہوئی تو مجاہدوں کے اس انبوہ کثیر کے قدموں کی دھمک سے زمین ہلنے لگی۔ راہ چلتے حیرت سے رُک رُک کر اس لشکر کے شان و شکوہ کو دیکھنے لگے۔ کبھی وہ وقت تھا کہ اسلام چند بے سرو سامان لوگوں کا نام تھا۔ لیکن آج اس کی عظمت و شوکت پر نگاہ نہیں ٹکنتی تھی۔ راہ کی مشکلات آسان ہوئیں اور وادی حنین کی صورت نظر آئی۔ مسلمانوں نے ابھی وادی کا پوری طرح سے جائزہ بھی نہیں لیا تھا۔ ابھی سب کو اپنے اپنے مقام کی خبر بھی نہیں ہوئی تھی۔ ابھی سفر کے تھکے ہوؤں کے سانس بھی ہموار نہیں ہوئے تھے کہ دشمن کی خوشخوار تدبیر چاروں جانب سے حملہ آور ہو گئی۔

وادی حنین کے گرد گد پہاڑوں اور دروں میں چھپے ہوئے تیر اندازوں نے

اس شدت کے ساتھ تیر برسائے کہ مسلمانوں میں افراتفری پھیل گئی۔ ہراول دستے میں وہی نو مسلم شامل تھے جنہیں قوت ایمانی سے زیادہ رسول اللہؐ کی فتوحات اور کامرانی نے اسلام لے آنے پر مجبور کر دیا تھا۔ کیونکہ انہیں یہ احساس ہو گیا تھا کہ اسلام نے اس قدر غلبہ حاصل کر لیا ہے کہ اب اسے اختیار کر لینے میں ہی عافیت ہے۔ ان کے پاس کوئی خالص جذبہ، کوئی بلند مقصد اور جہاد کی اعلیٰ قدروں کا شعور نہیں تھا۔ انہیں جان سے بڑھ کر کچھ عزیز نہیں تھا۔ وہ ایمان کی اس منزل پر نہیں تھے جہاں مقصد ہی سب کچھ نظر آتا ہے۔ وہ تیروں کی اس بارش کے مقابل لمحے بھر کو بھی نہیں ٹھہر سکے اور فوراً ایک دوسرے کو روندتے ہوئے پلٹ پڑے۔ پیچھے آنے والوں کو صحیح طرح سے معلوم بھی نہ ہو سکا کہ آگے جانے والوں پر کیا افتاد آن پڑی ہے لیکن افراتفری ایسی تھی کہ ہر ایک کو اس عالم میں اپنی جان کے سوا کسی کی فکر نہیں تھی۔ جس کا منہ جس طرف اٹھتا تھا۔ وہ اسی طرف بھاگا چلا جاتا تھا اور قبیلہ ہوازن وثقیف تھے کہ انہوں نے ان بھاگتے ہوئے مسلمانوں کو جنہیں ہاتھوں میں تھامے ہوئے ہتھیاروں کے استعمال کا حوصلہ بھی نہیں تھا۔ اپنے تیروں اور تلواروں کی زد پر رکھ لیا تھا۔ ہر طرف چیخ و پکار کی صدائیں بلند ہوئیں۔ گرد و غبار پھیل گیا۔ اور لہو کی پھوار سی پڑنے لگی۔ اس افراتفری اور نفسا نفسی کے نازک ترین لمحوں میں ایک آواز کا عزم و استقلال ہر آواز پر چھا رہا تھا:

”میں محمدؐ ہوں۔ عبدالمطلب کا بیٹا!

میں محمدؐ ہوں۔ دو ذبیحوں کا فرزند!

میں پیغمبرؐ ہوں۔ اور یہ جھوٹ نہیں ہے۔“

جب ہر طرف الامان۔ الامان!۔ النجات!۔ النجات کی پکار سنائی

دے رہی تھی تو رسول اللہؐ ثابت قدمی سے اپنی جگہ پر قائم تھے۔ عباس بن عبدالمطلبؓ

نے رکاب تھام رکھی تھی۔ ابوسفیان بن حارث بن عبدالمطلب دوسری جانب تھے اور شجاعوں کی تاریخ رقم کرنے والے علیؑ سواری کے عین سامنے سپرینے شعلہ مستعجل کی مانند متحرک تھے۔ ذوالفقار براق تپان معلوم ہوتی تھی۔ کوئی ذرا بھی رسول اللہؐ کی جانب متوجہ ہوتا تو علیؑ کی تلوار نہ اسے آگے بڑھنے دیتی۔ نہ پلٹ کر فرار ہو جانے کا موقع دیتی۔

علیؑ کے بھائی عقیل ابن ابیطالبؑ رسول اللہؐ کے چچا زاد بیٹے ابن حارث، قثم بن عباسؑ، فضل بن عباسؑ، عبداللہ بن زبیرؑ، عبداللہ بن عبدالمطلبؑ اور ام ایمن کے بیٹے ایمنؑ۔ حملہ کرنے والوں سے بری طرح الجھے ہوئے تھے۔ یہاں تک کہ ایمنؑ مشرکین کی تلواروں کا نشانہ بن گئے۔

اُحد کا سانقشہ چہار جانب چھا رہا تھا۔ کوئی مسلمان بھی تو رسول اللہؐ کی آواز پر پلٹ کر نہیں دیکھتا تھا۔ جسے دیکھ کر رسولؐ کا قلبِ اطہر حزیں و زنجور ہو رہا تھا۔ خدائے لم یزال نے تو انہیں کبھی تنہا نہیں چھوڑا تھا۔ لیکن جاننا شامی کا دعویٰ کرنے والوں کو آج اپنی جان ہر شے سے بڑھ کر عزیز معلوم ہو رہی تھی۔ دشمن کے حوصلے بلند ہو رہے تھے۔ وہ چاروں جانب سے بڑھ بڑھ کر مسلمانوں کی بزدلی کا مذاق اڑا رہے تھے۔ ان کے فرار پر طنز کر رہے تھے۔

طنز کے نشتر اور طعنوں کے تیروں کا رخ مسلمانوں کی جانب نہیں تھا بلکہ ان کا نشانہ دین اسلام تھا۔ ان کی یہ دریدہ دہنی اور چیرہ دستیایاں رسول اللہؐ کو بہت شاق گزر رہی تھیں۔ انہوں نے اپنی رکاب کے ساتھ کھڑے ہوئے چچا عباسؑ سے کہا:

”عم محترم! آپ کو اللہ تعالیٰ نے بلند آواز اور طویل قامتی عطا کی ہے۔ آپ ہجرین و انصار کو پکاریے۔ شاید ان کے دلوں میں سوئی ہوئی غیرتِ اسلامی بیدار ہو اور

وہ پلٹ آئیں۔ ان کا فرار دین اسلام کے لیے ننگ و عار ہے۔“

”بسر و چشم یا رسول اللہؐ!“ عباسؓ نے مستعدی سے کہا۔ اور برکتی ہوئی تلواروں میں دوڑ دوڑ تک نگاہ دوڑاتے ہوئے بلند آواز میں پکارے: ”اے گروہ انصار! اے گروہ مہاجرین! اے بیعت رضوان والو! اے بدر اور خندق والو! اپنے عہد کو فراموش نہ کرو! اور اپنے نبیؐ کی طرف لوٹ آنے میں تقدم اختیار کرو۔“ عباسؓ کی آواز ہوا کے دوش پر چلی پھیلی اور دوڑ دوڑ تک پہنچی اقران فری میں گروہ پیش کو فراموش کر دینے والوں کی سماعت میں اتری اور ان کے ضمیروں کو جھنجھوڑ گئی۔ ایسے دل جو اس خود فراموشی کے عالم میں اپنا آپ بھلا چکے تھے۔ ہوش میں آئے۔ اپنے اس فعلِ قبیح پر شرمسار۔ ندامت میں ڈوبے۔ لبیک لبیک کی صداؤں کے ساتھ اپنے مرکز کی طرف پلٹے۔

فرار ہونے والے ایک ایک کر کے لوٹنے لگے۔ لیکن بھری ہوئی فوج کو مجتمع کر کے بلند حوصلہ دشمنوں کے خلاف صف آزار کرنا اب ممکن نہیں رہا تھا۔ ان کی سابقہ کمزوری اور پردہ لی نے رسول اللہؐ کے اعتماد کو ٹھیس پہنچائی تھی۔ چاروں طرف سے یلغار کرتے ہوئے دشمنوں کی ہمتوں کو دیکھتے ہوئے رسول اللہؐ کو اندازہ ہو گیا تھا کہ اب ان کا مقابلہ ہتھیاروں کے بجائے روحانی قوت سے ہی کیا جاسکے گا۔ دشمنوں کی پیشانیوں کو شکستِ فاش سے داغنے کے لیے رسول اللہؐ نے اپنے پہلو میں کھڑے اپنے چچا زاد ابوسفیان سے کہا: ”برادرِ عم! زمین سے مٹھی بھر کنکریاں اٹھا کر مجھے دو!“

ابوسفیان نے جھک کر کنکریوں سے مٹھی بھری اور رسول اللہؐ کے ہاتھ میں دیدی۔ رسول اللہؐ نے وہ مٹھی بھر کنکریاں یلغار کرتے ہوئے دشمنوں کی سمت اچھالیں اور غضبناک لہجے میں پکارے: ”شاہت الوجوہ!“ خدا

تمہارے چہروں کو مسخ کرے) معبود برحق نے اسے قرآن پاک میں اس طرح لکھ دیا:
 ”حبیب! تم نے کنکریاں ان کی جانب نہیں پھینکی تھیں، وہ کنکریاں
 تو ہم نے انہیں ماری تھیں۔“

یہ کنکریاں نہیں ایک آفت تھی جو مشرکین پر ٹوٹ پڑی۔ ایک عذاب
 تھا جو دشمنوں پر نازل ہوا۔ ایک قیامت تھی جو ان کی فوجوں پر برپا ہو گئی۔
 تیر و تبر، تلوار و خنجر کا وار تو پلٹا یا جاسکتا ہے لیکن اللہ کی جانب سے آتری ہوئی ہونا
 آفت کا کوئی جواب مشرکین کے پاس نہیں تھا۔ گردوغبار نے ان کی بینائیوں کو چاٹ
 لیا۔ ان کی شجاعتیں سنگسار ہونے لگیں اور ان کی ہمتوں کی بلندیاں آپ سے آپ
 پستیوں میں بدلتے لگیں۔ وہ افراتفری جو اب سے کچھ دیر پہلے مسلمانوں پر طاری
 تھی اب بڑھ بڑھ کر مشرکین کو شکار کرنے لگی۔ انہیں پاؤں جمانے مشکل ہو گئے اور
 وہ گھبراہٹ میں ایک دوسرے کو روندنے لگے۔

تقریباً سو کے لگ بھگ مسلمان واپس آ گئے اور غیر منظم صورت میں اس
 ناپید ایزدی میں شامل ہو گئے۔ غیب سے نمودار ہونے والی تلواروں نے بھی دشمنوں
 کو دھکیلنا شروع کیا۔ وہ اس طرح پیچھے ہٹے کہ پھر آگے بڑھنے کی جرأت نہ کر سکے۔ ان
 عورتوں اور بچوں کی وجہ سے جنہیں وہ اپنے ہمراہ لے آئے تھے، وہ ان کی اور اپنی
 جانیں ہی بچا کر فرار ہوئے اور اتنا مالِ غنیمت چھوڑ گئے جو اس سے پہلے کبھی
 حاصل نہیں ہوا تھا۔

دشمنوں سے میدانِ خالی ہو گیا۔ مسلمان سنبھلے، فرار ہو جانے والے لوٹ
 لوٹ کر آنے لگے۔ مالِ غنیمت اور اسیروں کو اکٹھا کیا گیا۔ جن میں چھ ہزار اسیر،
 چوبیس ہزار اونٹ، چالیس ہزار بکریاں اور چار ہزار اوقیہ چاندی تھی مقتولین
 تقریباً ستر تھے۔ انہیں ایک مقام پر جمع کیا گیا تو لوگوں نے حیرت سے کشتوں کو دیکھا۔

ان میں سے اکثر اس طرح قتل ہوئے تھے کہ تلوار کے کاری وار نے انہیں دو برابر حصوں میں تقسیم کر دیا تھا۔ پہچاننے والے پہچان گئے کہ یہ کس کے ہاتھ کی صفائی ہے۔ لیکن وہ نئے لوگ جو پہلی بار کسی جنگ میں شریک ہوئے تھے۔ ان کے متحیر ذہنوں کی تشفی کے لیے رسول اللہؐ گویا ہوئے:

”یہ وار تو ہمارے علم بردار علیؑ کی شناخت ہیں۔ ان کی شمشیر جس کے بدن کو چھو جائے اس کا دو ٹوک فیصلہ کرتی ہے۔“

صحابہؓ میں سے کوئی آگے بڑھا اور خوشی سے سرشار لہجے میں بولا۔ ”یا رسول اللہؐ غنائم کی اتنی کثرت ہے کہ اب مسلمانوں کے گھروں سے فقر و فاقہ رخصت ہو جائے گا۔“

”ہاں! ہمیں اس کے لیے اپنے پروردگار کی رحمت و عنایت کا شکر گزار ہونا چاہیے۔“ رسول اللہؐ نے متانت سے انہیں ان کا فریضہ یاد دلایا۔

”یا رسول اللہؐ! مالِ غنیمت کی تقسیم کا عمل کب شروع کیا جائے گا۔“ کسی نو مسلم نے بے صبری سے سوال کیا۔

”غنائم کو مقامِ حیرانہ میں محفوظ کر دیا جائے۔ جب تک کہ ہوازن والوں کا کوئی فیصلہ نہیں ہو جاتا“ مالِ غنیمت تقسیم نہیں ہوگا۔ ہمیں خبر ملی ہے کہ ہوازن اور ثقیف والوں نے طائف اور اوطاس میں اجتماع کیا ہے۔“ رسول اللہؐ نے ہدایات دیں۔

”یا رسول اللہؐ! مالک بن عوف نے طائف کو اپنا مستقر بنایا ہے اور اپنی فوج کی از سر نو تنظیم کر رہا ہے۔ طائف کا قلعہ اور شہر پناہ ان کے لیے محفوظ سا بنان ثابت ہو رہی ہے۔“ کسی نے اطلاعات فراہم کیں۔

”ہم منجیقوں سے ان کے یہ حفاظتی بند توڑ دیں گے۔“ سلمان فارسیؓ نے جذبہ جہاد سے سرشار ہو کر کہا۔

”ہاں! اس مرتبہ انہیں منجنيق سے سنگباری کا سامنا بھی کرنا پڑے گا۔ سلمانؓ کی تجویز معقول ہے۔“ رسول اللہؐ نے سلمانؓ کی تائید کی اور شکر کی روانگی کا حکم دیا۔ لوگوں نے ہتھیار باندھے اور طائف کی طرف پیش قدمی کے لیے تیار ہو گئے۔ ابھی شہر پناہ کے قریب بھی نہیں پہنچے تھے کہ قبیلہ ہوازن کے مشاق تیر انداز قبیل پر کھڑے ہو کر تیر بربسانے لگے۔ ان کے نشانے پختہ اور ہاتھ میں صفائی اور مہارت تھی۔ پھر یہ حملہ بغیر کسی پیشگی اطلاع کے کر دیا گیا تھا۔ اسی لیے سامنے آجانے والے بہت سے مسلمان ان تیروں کا نشانہ بن گئے۔

رسول اللہؐ نے یہ صورت حال دیکھی تو تیروں کے جواب میں پیچھے ہٹ کر سنگباری کا حکم دیا اور قلعے کا محاصرہ کر لیا۔ منجنيقوں سے فضیل کو نشانہ بنایا جانے لگا۔ رسول اللہؐ نے علیؑ کو بلایا اور ہدایت دی۔ ”علیؑ! اپنے ساتھ کچھ مجاہدین کو لے جاؤ اور طائف و اطاس کے اطراف و جوانب میں جہاں کہیں بھی کوئی بت کدہ یا صنم خانہ نظر آئے اس کو ویران کر دو! اس سرزمین کو کفر و شرک کی ان نشانیوں سے پاک کر دو۔“

محاصرہ طویل ہوا اور اس دوران چھوٹی موٹی جھڑپیں ہوتی رہیں۔ اہل طائف کے کچھ غلام چوری چھپے بھاگ بھاگ کر رسول اللہؐ کے پاس آنے لگے۔ تاکہ اسلام کی رحمت و برکت کے سائے تلے پناہ لے سکیں۔ محصورین کو اندازہ ہو گیا کہ وہ زیادہ دیر مقابلہ جاری نہیں رکھ سکیں گے۔ اس میں ان کے لیے تباہی اور زیاں کے سوا کچھ نہیں۔ حالات کی سنگینی کو محسوس کرتے ہوئے انھوں نے صلح کا پیغام بھیجا: ”اگر یہ محاصرہ اٹھایا جائے تو اہل طائف کا ایک وفد دینے میں آکر بات چیت سے تمام معاملات طے کرنے کے لیے تیار ہے۔“

رحمتِ دو عالمؐ کا مقصد کبھی بھی خون ریزی اور باہمی آویزش نہیں رہا

تھا۔ وہ پیغمبر امن اور خلقِ عظیم کے حامل تھے۔ انہوں نے مغلوب دشمن کو فراخ دلی سے جیت لیا اور محاصرہ ہٹالینے کا حکم دیدیا۔

جعرانہ میں ابھی تک حنین کی جنگ سے حاصل ہونے والا مال غنیمت بطور امانت رکھا گیا تھا۔ رسول اللہ ص سے پہلے جعرانہ میں ہی اترے۔ ہر طرف سرور انیسا ط کی لہر دوڑ گئی۔ نو مسلموں کے لیے یہ صورت حال بیحد ارمان انگیز تھی کہ دور دور تک پھیلے ہوئے جانوروں کے ریوڑوں، ہتھیاروں، مال و دولت، کینزوں اور غلاموں میں انہیں بھی حصہ ملنے والا تھا۔ کمزور ایمان لوگ جن کے لیے مال دنیا ہی سب کچھ تھا، مسرت سے بے قابو ہو گئے۔ رسول اللہ ص نے مال غنیمت کی تقسیم شروع کی۔

اہل مکہ کی آنکھیں پھٹ گئیں۔ ان کے دلوں کی مسرتیں سننے والے نہ سمجھتی تھیں۔ رسول اللہ ص نے انہیں اتنا کچھ دیا جس کا وہ تصور بھی نہیں کر سکتے تھے۔ وہ جو مسلمانوں کو فقر و فاقہ کا طعنہ دیتے تھے، آج اسلام نے انہیں اس طرح مالا مال کر دیا تھا کہ ان سے یہ دولت سمیٹی نہیں جاتی تھی۔ رسول اللہ ص کی نگاہ اعجاز نے دلوں کی کیفیتوں کو جانچ لیا۔ نو مسلموں کی حرص و طمع کی تسکین کے لیے ان کے دامن بھر دیے۔ ان کی "الیف قلب کے لیے انہیں بے پایاں عطا کیا۔ ادنیٰ سے ادنیٰ حیثیت کے مسلمان کو بھی سواونٹ سے زیادہ دیے گئے۔ اسی وقت کسی نے آکر کہا۔ "یا رسول اللہ ص! شاہ عباس بن مرداس اپنے حصے پر راضی نہیں۔ اس نے آپ کے بارے میں ہجو یہ شعر نظم کیے ہیں اور انہیں جگہ جگہ پڑھتا پھرتا ہے۔"

"کہاں ہے وہ، اسے میرے پاس لاؤ۔" رسول اللہ ص نے حکم دیا۔

ابھی ان لفظوں کی گونج بھی ختم نہیں ہوئی تھی کہ لوگ عباس بن مرداس کو گھسیٹتے ہوئے لے آئے۔ وہ خوفزدہ اور سرا سیمہ دہانی دیتا ہوا چلا آیا۔

"اسے چھوڑ دو!" رسول اللہ ص نے کہا اور اس سے مخاطب ہوئے: "اے

ابن مرداس! سچ بتا کہ کیا تو نے میرے لیے ہجو یہ اشعار نظم کیے ہیں۔
 اتنے گواہوں کے سامنے وہ انکار نہ کر سکا اور ڈرتے ڈرتے سر کو اثبات میں
 جنبش دی۔

”علیؑ!“ رسول اللہؐ نے علیؑ کی جانب دیکھا۔ ”اسے لے جاؤ اور اس کی
 زبان کاٹ دو!“ چاروں طرف سناٹا چھا گیا۔ شاعر کا رنگ فق ہو گیا۔ علیؑ تیزی سے
 اٹھے اور اس کا بازو تھام کر اسے اپنے ہمراہ لے چلے۔
 شاعر کا حلق خشک ہو گیا۔ اس نے لرزتے ہوئے پوچھا: ”ابن ابیطالبؑ! کیا
 آپ میری زبان کاٹ دیں گے؟“
 ”رسول اللہؐ نے جو حکم دیا ہے، میں اس کی تعمیل کروں گا۔“ علیؑ نے قطعاً لہجے
 میں جواب دیا۔

شاعر عباس کے پیروں تلے سے زمین نکل گئی۔ خوف سے اسے جھر جھری
 سی آگئی۔ قدم قدم علیؑ کے ساتھ چلتے ہوئے اس نے پھر دہشت زدہ لہجے میں پوچھا:
 ”یا علیؑ! کیا واقعی آپ میری زبان کاٹ دیں گے؟“
 ”میں نے تمہیں بتایا ہے نا کہ میں رسول اللہؐ کے حکم کی تعمیل کروں گا۔“
 علیؑ نے دو ٹوک لہجے میں کہا اور ایک احاطے کے باہر ٹھہر گئے۔

اس کا دروازہ کھولا۔ شاعر نے دیکھا کہ اندر اونٹ ہیں۔ علیؑ نے اس کی
 طرف دیکھا اور اونٹوں کی طرف اشارہ کر کے بولے۔ ”اے عباس! رسول اللہؐ نے
 تجھے جتنا حصہ دیا تھا وہ مہاجرین کے برابر تھا۔ جس کا مطلب یہ تھا کہ انہوں نے تجھے
 مہاجرین کے شرف میں شریک کر دیا تھا۔ لیکن اگر تجھے یہ اخروی منزلت منظور نہیں
 تو یہ تیسرے سامنے مال دنیا ہے۔ جس قدر چاہتا ہے لے لے، تو آزاد ہے۔“
 عباس مبہوت ہو گیا۔ وہ پھٹی پھٹی آنکھوں سے کبھی علیؑ کی طرف دیکھتا اور

کبھی اوٹوں کی طرف۔ اس کی وہ زبان جو اب سے کچھ دیر پہلے رسول اللہ ﷺ کے خلاف زہرا گل رہی تھی بے ساختہ گویا ہوئی: ”خدا کی قسم! آپ کس قدر کریم بربار صاحب عقل اور نیک کردار ہیں۔ آپ نے میرے زہریلے لفظوں کا جواب کتنی کریمی سے دیا ہے۔ اب آپ ہی میری رہنمائی کیجیے کہ میں کون سا راستہ اختیار کروں۔“

”بہتر تو یہی ہے کہ تو رسول اللہ ﷺ کے عطا کردہ حصے پر راضی ہو جا اور مہاجرین کے شرف میں شریک رہ کہ اس میں بھلائی بھی ہے۔“ علیؑ نے مشورہ دیا۔

”میرے ماں باپ آپ پر فدا ہوں۔ آپ نے مجھے دنیا اور آخرت کی رسوائی سے بچا لیا ہے۔ میری زبان پر اب آپ کے قصیدوں کے سوا کچھ نہیں ہوگا۔“ عباس نے جذباتی لہجے میں کہا اور مطمئن و سرشار واپس ہو گیا۔

مال غنیمت کی کثرت کے سبب رسول اللہ ﷺ ابھی تک تقسیم غنائم سے فارغ نہیں ہوئے تھے۔ اسیروں کو بانٹا جا رہا تھا کہ اسیروں میں سے ایک عورت مجمعے کو چیرتی ہوئی آگے بڑھی اور رسول اللہ ﷺ کی سمت دوڑی۔ لوگوں نے بڑھ کر اسے روکنا چاہا تو وہ دہائی دینے لگی: ”لوگو! مجھے رسول ﷺ کے پاس جانے دو۔ میں ان کی بہن ہوں!“

لوگوں نے تعجب سے ہاتھ روک لیے اور حیرت سے اس کی طرف دیکھنے لگے۔ وہ آگے بڑھی تو اب کسی نے اسے نہیں روکا۔ سب اس کے قول کی سچائی کو جاننے کے لیے وقت کا انتظار کرنے لگے۔ کیونکہ سب کو علم تھا کہ رسول اللہ ﷺ کی حقیقی بہن کوئی نہیں ہے۔

وہ رسول اللہ ﷺ کے قریب پہنچیں اور گلو گیلے میں بولیں: ”آپ نے مجھے پہچانا نہیں، میں شیما ہوں۔ آپ کی دایہ حلیمہ سعدیہؓ کی بیٹی۔ مقدر نے یہ وقت دکھایا ہے کہ آپ کی بہن اسیروں کو آپ کی خدمت میں آئی ہے۔“

رسول اللہ ﷺ اپنی جگہ سے اٹھ کھڑے ہوئے۔ اپنی چادر بچھائی اور عزت و تعظیم کے ساتھ اسے قریب بٹھایا اور التفات و محبت سے حال احوال دریافت کرنے لگے۔ شیما کا دل اس لطف و عنایت سے بڑھ گیا۔ پیغمبر اسلام ﷺ سے اس رشتے اور تعلق نے ان کی تکریم میں اضافہ کر دیا۔ وہ احساسِ تفاخر سے سرشار سی ہو گئیں اور بڑے مان سے بولیں۔ ”مجھے فخر ہے کہ آپ میرے بھائی ہیں۔ میں اس نسبت پر جتنا بھی ناز کروں کم ہے۔ آپ رسول اللہ ﷺ ہیں۔ مسلمانوں پر آپ کا حق مسلم ہے۔ آپ اپنی اس غریب بہن کی درخواست کو قبول فرمائیں اور میرے قبیلے کے اسیروں کو آزادی کی نعمت لوٹا دیں۔“

”شیما تمہیں آنے میں دیر ہوئی۔ اب میں بہت سے اسیر مسلمانوں میں تقسیم کر چکا ہوں۔ تم میری بہن ہو۔ میں تمہاری سفارش پر ان تمام اسیروں کو آزاد کرتا ہوں جو میرے خاندان یعنی بنی عبدالمطلب میں تقسیم کیے گئے ہیں۔ مگر باقی دوسرے مسلمانوں کی ملکیت بن چکے ہیں۔ ان پر ان کے مالکوں کا حق فائق ہے۔ وہ جو چاہیں ان کے بارے میں فیصلہ کریں۔“

شیما کے چہرے پر مایوسی کے سائے لہرائے۔ وہ ابھی کچھ کہہ نہیں پائی تھیں کہ گرد و پیش میں موجود مسلمان از خود بول اٹھے۔ ”ہمیں بھی رسول اللہ ﷺ کی ہمیشہ کا اکرام مقصود ہے۔ ہمارے لیے رسول اللہ ﷺ کے اتباع میں فخر و نجات ہے۔ ہم بھی ان تمام اسیروں کو رہا کرتے ہیں جن کی سفارش شیما نے کی ہے۔“

قرط مسرت سے شیما کا چہرہ کھل اٹھا۔ وہ فخر و انبساط سے سراٹھائے واپس ہوئیں۔ ان کے بھائی نے بہن کا مان رکھا تھا اور اسے اور اس کے قبیلے والوں کو وہ نعمت بخش دی تھی جو انمول تھی۔

مالِ غنیمت کی تقسیم ہو چکی تو رسول اللہ ﷺ ہاتھ جھاڑ کر اٹھے! انہوں نے مالِ غنیمت

سے خمس بھی علیحدہ کیا تھا جو کل غنیمت کا پانچواں حصہ تھا۔ جو اللہ تعالیٰ کے حکم پر رسول اللہ ﷺ کا ذاتی حصہ قرار دیا گیا تھا۔ لیکن اس میں سنے بھی انہوں نے کچھ نہیں بچایا۔ سب کچھ ضرورت مندوں میں بانٹ کر خود خالی ہاتھ اٹھ کھڑے ہوئے۔ اس غنیمت میں ان اہل مکہ کو سب سے زیادہ حصہ دیا گیا تھا جو فتح مکہ کے موقع پر اسلام لائے تھے۔ اس سے رسول اللہ ﷺ کا مقصد ان کی حوصلہ افزائی اور ان کے حرص و طمع کی تسکین تھا۔ انصار کو اس غنیمت میں سے بہت کم حصہ ملا جو ان میں سے بعض کے دلوں میں رنجش بن کر اتر گیا۔ کچھ نے اس کو اپنی توہین خیال کیا اور کچھ نے رسول اللہ ﷺ کی جانب سے بدگمانی کو اپنے دل میں بسا لیا۔

کوئی بولا — ”رسول اللہ ﷺ نے قریش کو تو مالا مال کر دیا اور ہمیں ہمارے حق سے محروم رکھا ہے۔“

”مشکلات میں تو ہم کام آتے رہے اور غنیمت کے وقت دوسرے آگے بڑھ گئے۔“ کسی اور نے گلہ کیا۔

کوئی اور اپنے اندر گھلے ہوئے شکوؤں کو الفاظ کے حوالے کرتا ہوا بولا — ”رسول اللہ ﷺ نے مکے میں اپنی قرابتداروں کا خوب لحاظ کیا ہے۔ اسی لیے انعام و کرام کی بارش اسی جانب ہوئی ہے۔“

یہ چہ میگوئیاں رسول اللہ ﷺ تک بھی پہنچیں تو شفاف پیشانی پر شکن آئی۔ اپنے ہی لوگوں کی اس تنگ دلی پر رسول اللہ ﷺ کا دل تنگ ہوا۔ انہوں نے انصار کو پیغام بھیجا کہ وہ سب کے سب ایک خیمے میں اکٹھے ہو جائیں۔ یہ اعلان سن کر انصار کا ماتھا ٹھنکا۔ من کے چور اور دل کی گرہ نے انھیں اندر ہی اندر پشیمان کر دیا۔ وہ کچھ متذہب ہوئے — کچھ ہچکچاتے، ایک دوسرے سے پوچھا کہ طلبی کا سبب کیا ہے؟ لیکن کسی کو بھی کوئی علم نہیں تھا۔ جہاں ندیدہ اور دانش مند لوگ متفکر ہوئے۔

دل کا چور اور ضمیر کی خلش نجل کرنے لگی۔ وہ ایک ایک کر کے خیمے میں اکٹھے ہوئے
لیکن ندامت انہیں اندر ہی اندر کھائے جاتی تھی۔

رسول اللہؐ کو ان کے جمع ہو جانے کی اطلاع ہوئی تو خیمے کے اندر تشریف لے
گئے۔ انصار کے دل دھک دھک کرنے لگے۔ احساسِ جرم ندامت کا پسینہ بن کر
پیشانیوں پر چمکنے لگا۔ رسول اللہؐ نے نرمی سے انہیں مخاطب کیا۔ ”کیا تم لوگوں
نے مالِ غنیمت کی تقسیم پر اعتراض کیا ہے؟“

دلوں کے بھید جاننے والے۔ نفسوں کے حاکم سے جھوٹ بولنا یا غلط بیانی
کرنا مشکل ہی نہیں ناممکن بھی تھا۔ انکار کی گنجائش نہیں تھی اور اقرار کے سوا چارہ کار
نہیں تھا۔ انہوں نے ندامت سے نگاہیں فرش کیں اور اپنی اس تنگ نظری کا
اعتراف کر لیا۔

رسول اللہؐ نے متانت سے کہا۔ ”اے انصار! مدینہ! بلاشبہ تم لوگوں کی
وفاداری ہمیشہ میرے ساتھ رہی ہے۔ تمہاری فداکاری نے میری ہم رکابی کی ہے۔
لیکن اے انصار! مدینہ۔ کیا یہ سچ نہیں ہے کہ پہلے تم گمراہ تھے۔ خدائے بزرگ برکت
نے میرے ذریعے سے تمہیں ہدایت دی۔ تم منتشر و پراگندہ تھے۔ خدائے میرے واسطے
سے تم میں اتفاق پیدا کیا۔ تم مفلس و بدنام تھے۔ اللہ تعالیٰ نے میرے وسیلے سے تمہیں
توانگر و نیک نام کیا۔“

انصار کے چہرے اتر گئے۔ ندامت کے بھاری بوجھ نے ان کی گردنیں جھکا
دیں اور اقرار میں زبانیں گویا ہوئیں۔ ”یا رسول اللہؐ بلاشبہ آپ نے اپنی زبان
صدق سے ایک ایک حرف سچ کہا ہے۔“

”تو اے انصار! کیا تمہیں یہ پسند نہیں کہ لوگ تو اونٹ اور بکریاں کے جانیں
اور تمہارے لیے خدا کا رسولؐ ہو جس کے ساتھ تم اپنے شہر میں واپس آؤ یا مالِ غنیمت

اپنے لیے پسند کر لو اور خدا کے رسولؐ سے دستبردار ہو جاؤ۔“

رسول اللہؐ کے لفظ ابھی تمام نہیں ہوئے تھے کہ بے ساختہ ہچکیوں کے ساتھ چہار جانب سے صدائیں بلند ہونے لگیں۔ ”نہیں! نہیں! نہیں! ہمیں صرف خدا کا رسولؐ چاہیے۔“

ہمیں مالِ غنیمت سے نفرت ہے۔ ہمیں صرف خدا کا رسولؐ چاہیے۔
یا رسول اللہؐ! ہماری تفصیر معاف کیجیے۔ ہم صرف اس کو پسند کرتے ہیں
کہ خدا کا رسولؐ ہمارا ہو جائے۔“

آنسوؤں میں شرابور۔ خلوص میں لتھڑی ہوئی ان آوازوں نے ان قلوب
کا حال کہہ دیا جو اپنی روشنی میں سیاہیوں کے مل جانے پر بے حد پشیمان اور فحسل
تھے۔ نفسوں کا حال جاننے والے رسول اللہؐ نے ان کے نفسوں کا تزکیہ ہوتے ہوئے
دیکھا تو انہیں تسلی دی اور ان کا حوصلہ بڑھایا:

”اے گروہ انصار! میں تم پر راضی ہوں۔ تمہاری قربانیوں کی قدر کرتا ہوں،
لیکن تم مالِ دنیا کی محبت کو اپنے دلوں میں اس قدر جگہ مت دو کہ تمہارے خدا اور
اس کے رسولؐ کی محبت تمہارے دلوں سے ہجرت کر جائے۔ اہل مکہ تو مسلم ہیں۔
انہیں کسی جذبے نے نہیں، اسلام کی قوت و اقتدار نے مسلمان بنایا ہے۔ وہ سیکھتے
سیکھتے ہی اسلامی تعلیمات سے بہرہ ور ہوں گے۔ ابھی ضرورت اس امر کی ہے کہ
انہیں اسلام کی جانب مائل رکھا جائے۔ مال و منال اور داد و دہش انکی حوصلہ افزائی
کی ایک کڑی ہے۔“

انصار مدینہ کی پشیمانیاں دور ہو گئیں۔ مادرِ وطن کے حصول کے باوجود رسول اللہؐ
کا ان کے شہر کو اپنی رہائش کے لیے منتخب کر لینا۔ ان کے لیے اتنا بڑا اعزاز تھا کہ
اس کے سامنے دنیا کی ہر شے بیچ نظر آتی تھی۔ رسول اللہؐ کے لفظوں نے انکی تالیفِ قلب

کر دی تھی۔ وہ خیمے سے نکلے تو شاداں و فرحان تھے۔ ندامت کے آنسوؤں نے دلوں
کا بوجھ ہلکا کر دیا تھا۔ ان کے سر فخر سے بلند تھے کہ ان کا شہر نبیؐ کا شہر ہے جو
خدائے بزرگ و برتر کا محبوب و محترم پیغمبر ہے۔

رسول اللہؐ تمام امور سے فراغت حاصل کرنے کے بعد مدینے کی جانب لوٹ
آئے۔ انہی دنوں اہل طائف کی جانب سے ایک وفد ضروری بات چیت کے
لیے آیا اور بالآخر اہل طائف کے ساتھ وہ معاہدہ طے پا گیا۔ جس کی رو سے وہ اسلام
قبول کرنے پر راضی ہو گئے۔ اسی سال ماریہ قبطیہؓ کے ہاں فرزند رسولؐ ابراہیمؑ کی
کی ولادت ہوئی جو کچھ عرصہ بعد انتقال کر گئے۔ □

مالِ غنیمت کی فراوانی نے مسلمانوں کے گھر بھر دیے۔ فقر و فاقہ رخصت ہوا اور خوشحالی و دلہیز پر آن کھڑی ہوئی۔ اسلام کی خاطر قربانیاں دینے والوں کو فراوانی و شادمانی کی نعمتیں میسر آئیں۔ ہر گھر کے رہن سہن اور سماجی مرتبے میں بھی انقلاب آیا۔ عورتیں اچھے لباس پہننے لگیں۔ زیب و زینت کی طرف بھی توجہ ہوئی۔

لیکن مدینے میں دو گھرا بھی تک ایسے تھے، جنہوں نے اپنی خوشحالی و فراوانی کو اُمت میں بانٹ دیا تھا۔ اپنے حصے کے سارے سکھ مسلمانوں کی جھولی میں ڈال دیے تھے اور خدا کی رضا کے لیے فقر و فاقہ کو ہی پسند کیا تھا۔

مسجد نبویؐ کے سائے میں وہ دونوں گھر رسول اللہؐ اور ان کی اکلوتی بیٹی فاطمہؑ کے تھے۔ فاطمہؑ کے شوہر علیؑ میدانِ جہاد میں مجاہدین کا حوصلہ اور شجاعت کی شان تھے۔ وہ اگلی صفوں میں لڑنے والے، دشمنوں سے فتح و نصرت چھین لینے والے تھے۔ ہر معرکہ میں ان کے مقتولوں کی تعداد کل فوج کے مقتولوں کی تعداد سے

بھی زیادہ ہوتی تھی۔ اسی لیے ان کا حصہ بھی مالِ غنیمت میں سب سے بڑھ کر ہوتا تھا۔ لیکن جب وہ گھر پہنچتے تھے تو ضرورت مندوں کی ضرورتیں پوری کرتے کرتے ان کے پاس اتنا ہی رہ جاتا تھا جس سے ایک وقت کا کھانا مہیا ہو سکے اور دوسرے وقت کے لیے تلاشِ معاش کی فکر کرنی پڑے۔

فاطمہؑ اپنے شوہر کی اس کریمی اور جو دوسنچا پر مسرور ہونے اور اکثر اوقات وہ سوکھی روٹی بھی کسی سوال کرنے والے حاجتمند کو دے دیتیں جو ان کے اور ان کے بچوں کے لیے رکھی ہوتی۔

لیکن رسول اللہؐ کے گھر میں ہر مزاج اور ہر قبیلے کی خواتین موجود تھیں جنہوں نے زوجیتِ رسولؐ کا شرف پایا تھا۔ ان میں سے بعض اپنے قبیلوں کے سرداروں کی بیٹیاں تھیں۔ انہیں اس فقر و فاقہ کو اپنا نادشوار معلوم ہوتا تھا۔

مدینے کی خواتین کے اچھے لباس اور خوشحالی حسد کو بھڑکانے لگی اور ان کے نفسوں میں پراگندہ خیالی راہ پانے لگی۔ اس طرزِ زندگی اور فقر و فاقہ کے خلاف احتجاج

کرنے کے لیے ازدواج میں سے عائشہؓ اور حفصہؓ نے باہمی گٹھ جوڑ کیا اور گھر کی فضائیں قدرے ناگواری کے آثار ظاہر ہونے لگے۔ معمولی باتوں کو مسئلہ بنا کر

پیش کیا جانے لگا اور دیگر ازدواج کے ساتھ شکر رنجیاں بڑھنے لگیں۔ رسول اللہؐ کی یہ خاطر ہوئے۔ گھریلو سکون کے فقدان نے ذہن پر بوجھ بڑھایا تو خدائے بزرگ و برتر کو اپنے

محبوب کی افسردگی اور ذہنی پریشانی گوارا نہ ہوئی۔ فخرِ انبیاء کی ناراضگی پر بارگاہِ خداوندی میں برہمی کے آثار نمودار ہوئے اور جبرئیل امینؑ تادیبی آیات لیکر اترے

جن میں حضرت نوحؑ اور حضرت لوطؑ کی ازدواج کی مثال دیکر انجام سے ڈرایا گیا:

”اگر تم دونوں خدا کی بارگاہ میں توبہ کر لو۔ تو یہ بہتر ہے۔ کیونکہ تمہارے

دل کفر و ضلالت کی طرف مائل ہو چکے ہیں اور اگر پیغمبرؐ کی مخالفت

میں تم گٹھ جوڑ کر لوگی۔ تو یاد رکھو، خدا، جبریل اور صالح المؤمنین پیغمبر کے مددگار ہیں۔ اس کے علاوہ تمام فرشتے رسول اللہ کے مددگار ہیں۔ اگر پیغمبر تمہیں طلاق دیدیں تو خدا انہیں تم سے بہتر بیویاں عطا کرے گا۔ جو مسلمہ، مومنہ، فرمانبردار، تائبہ، عبادت گزار روزہ دار، بیاہی ہوئی اور کنواری ہوں گی۔“ (سورۃ تحریم)

ان آیات نے ازدواج کو عرقِ ندامت میں شرابور کر دیا۔ جلالِ خداوندی نے انہیں جھنجھوڑ کر رکھ دیا۔ آنسوؤں سے اپنے دامن کے داغوں کو دھوتے ہوئے انہوں نے پشیمانی سے سر جھکا کر اپنی غلطیوں کا اعتراف کیا تو رسول اللہ کی شفاعت نے انہیں سہارا دیا۔ خلقِ عظیم کے پیکر نے ان کی کوتاہیوں کو نظر انداز کر دیا۔ عفو و درگزر نے ان کے جرم کی سنگینی کو فراموش کر دیا۔

تھوڑا عرصہ سکون سے گزرا۔ اس سخت تادیب نے عائشہؓ و حفصہؓ کو دوسری ازدواج کی نگاہوں میں قدرے بے وقعت کر دیا تھا۔ اس نے انہیں مضطرب کر رکھا تھا۔ اب انہوں نے باتوں باتوں میں دوسری ازدواج کو اپنا ہم خیال بنا کر شروع کیا۔ کچھ نے ہاں میں ہاں ملاتی۔ لیکن ام سلمہؓ، میمونہؓ اور صفیہؓ نے ان سے علیحدہ رہنے میں ہی عافیت سمجھی۔

اس گٹھ جوڑ سے گھریلو سکون پھر برہم ہو گیا۔ معمولی باتیں مسئلے بنتے لگیں۔ رسول اللہ کے شب و روز پر اعتراض ہونے لگا۔ ایک دوسرے کو برے ناموں سے پکارا جانے لگا۔ رسول اللہ ایک حجرے میں جاتے تو انہیں ایک بات سنائی جاتی۔ دوسرے حجرے میں جاتے تو کوئی اور مسئلہ کھڑا ہو جاتا۔ تیسرے میں داخل ہوتے تو کچھ اور شکایتوں کا سامنا کرنا پڑتا۔ یہاں تک کہ رسول اللہ نے کچھ چیزیں خود پر حرام کر لیں۔

ان کا ذہنی سکون جاتا رہا۔ شب و روز کی شکایتوں نے انہیں رنجیدہ کیا۔ ازدواج کی ذمہ داری اور نمائش پسندی نے ان کے قلبِ مطہر کو صدموں سے دوچار کیا۔ خلیقِ عظیم کے علمبردار نے اپنے مہربان لبوں پر کوئی درشت لفظ لائے بغیر ازدواج سے کنارہ کشی اختیار کر لی اور ایک علیحدہ مکان میں ان سب سے الگ رہنے لگے۔

اپنے ہی گھر میں ہونے والی اس سرد جنگ نے انہیں مغموم کر دیا۔ خدیجہؓ کی یاد نے انہیں اور دل گرفتہ کیا۔ جو اپنی امارت اور شان و شوکت کو تیج کر فقر و فاقہ پر خوش دلی سے راضی ہو گئی تھیں۔ شعب ابی طالبؓ میں مقاطعے کی سختیوں اور فاقوں میں بھی نہ ان کی پیشانی پر شکن تھی۔ نہ دل میں ملال!۔ نہ رویے میں ناگواری۔ نہ محبت میں کمی۔ لیکن اب تو ازدواج ان سے بہتر حالت میں بسر کر رہی تھیں۔ مگر پھر بھی راضی نہیں تھیں۔

یہ ایک اپنی نوع کا عجیب واقعہ تھا جس کی شہرت فوراً ہی مدینے میں ہو گئی۔ منافقوں نے مشہور کر دیا کہ رسول اللہؐ نے اپنی ازدواج کو طلاق دیدی ہے۔ ازدواج کو اب معاملے کی سنگینی کا احساس ہوا۔ اپنی کوتاہیاں یاد آئیں۔ لوگ انہیں ملامت کرنے لگے۔ عمر، ابو بکر اور دوسری ازدواج کے قریبی رشتہ دار سخت پریشان ہوئے۔ بعض رسول اللہؐ کی بارگاہ میں حاضر ہوئے اور اس بالا خانے پر جمع ہونے لگے جہاں رسول اللہؐ اقامت پذیر تھے لیکن کوئی خاطر خواہ کامیابی نہیں ہوئی۔

اس علیحدگی اور گوشہ نشینی کو تقریباً انیس یا تیس دن گزر گئے۔ مسلمانوں کے دل میں پریشانی نے گھر کر لیا۔ غیر یقینی صورت حال ازدواج کے لیے تازیانہ برعبرت بن گئی۔ ندامت اور پریشانی نے انہیں چور چور کر دیا۔ ان کے دن اور راتیں آنسوؤں میں بسر ہونے لگیں۔ کچھ بھی واضح نہیں تھا کہ آئندہ کیا ہونے والا ہے۔

یہ اندیشہ سوہانِ روح تھا کہ کہیں وہ تعلق اور نسبت ہی نہ ٹوٹ جائے۔ جس نے انہیں عالم نسواں میں عزت و شرف کا مالک بنا دیا تھا۔

ایک روز رسول اللہؐ بالاخانے سے نیچے تشریف لائے۔ مسلمانوں کے دل دھڑکنے لگے۔ انہوں نے گھر کی جانب قدم بڑھائے۔ تو ازدواج نے خجالت و پشیمانی سے سر جھکا لیے۔ نگاہیں اٹھائے نہیں اٹھتی تھیں۔ رسول اللہؐ نے متانت سے سب کو مخاطب کیا:

”مجھے جس حکم کا انتظار تھا، وہ جبرئیل امینؑ لے آئے ہیں۔ قادرِ مطلق نے اپنے امر سے مجھے فیصلہ کرنے کا اختیار دیا ہے۔ یہ حکم خداوندی تم سب کے لیے ہے۔ تمہارے لیے راستہ واضح ہے اور انتخاب کا اختیار تمہیں حاصل ہے۔ تم اپنے لیے جو کچھ چننا چاہو۔ چن لو!“

رسول اللہؐ نے تھوڑا توقف فرمایا تو ازدواج کے دلوں کی دھڑکنیں رکنے لگیں۔ جان لبوں پر آگئی اور آنے والا لمحہ موت اور زندگی کا سوال بن کر ان کے سامنے آن کھڑا ہوا۔ رسول اللہؐ نے وہ آیات قرآنی تلاوت فرمائیں جو اولین وحی لے کر آئے تھے:

”اے حبیب! اپنی ازدواج سے کہہ دیجیے کہ اگر تم دنیاوی زندگی اور اس کی زیب و زینت کی تمنائی ہو تو آؤ۔ میں تمہیں رخصتی جوڑے دے کر بطریقِ احسن رخصت کر دوں اور اگر خدا کا رسولؐ اور آخرت مطلوب ہے۔ تو خدا نے تم میں سے نیکو کاروں کے لیے بڑا اجر مقرر کیا ہے“

خدا نے ذوالجلال کے حروف مکمل ہوئے تو ہر طرف آنسو اور ہچکیاں تھیں عرقِ ندامت نے پیشانیوں کو تر کر دیا تھا اور خجالت نے سر جھکا لیے تھے۔

امم سلمیٰؓ آگے بڑھیں اور رسول اللہؐ کا دست مبارک تھام کر بولیں۔ ”یا رسول اللہ! میرا خدا جانتا ہے کہ میں ان کے افعال میں شریک نہیں تھی۔ لیکن میں کھپر بھی اپنی ہم صنفوں کی اس حماقت پر شرمسار ہوں۔ جس نے آپ کے قلب اطہر کو ٹھیس پہنچائی۔ میرے ماں باپ آپ پر قداہوں۔ میں اپنے خدا کو گواہ بنا کر کہتی ہوں کہ مجھے خدا اور اس کے رسولؐ کے سوا کچھ اور درکار نہیں۔“

”ہاں۔ امم سلمیٰؓ ابے شک تم خیر پر ہو۔“ رسول اللہؐ نے تشفی دی۔

امم سلمیٰؓ کو ان کے صفائے قلب نیت نے جرأت عطا کی تھی۔ ان کے جواب میں رسول اللہؐ کی ملامت اور شفقت نے دوسروں کی ڈھارس بندھائی۔ اتنے روز کی ملامت نے دنیا و آخرت کا فرق سمجھا دیا۔ نفس کی خواہشوں کی بے وقعتی آشکار ہو گئی۔

اتنے دنوں کی لا تعلق اور بے التفاتی نے اپنی حیثیت واضح کر دی کہ اس مقدس تعلق اور واسطے کے بغیر زندگی میں کچھ بھی باقی نہیں رہتا۔ حیات ایک ذلت اور ملامت کے سوا کچھ نہیں رہتی۔ اب ہر ایک حوصلہ کر کے آگے بڑھی۔ آنکھوں کے آنسوؤں اور ندامت کے لفظوں کے ساتھ ہر ایک نے معذرت کی اور نجات کے راستے کا انتخاب کر لیا۔ □

رجب کا مہینہ اور ۹^ھ کا زمانہ تھا کہ شام کی جانب سے تجارت کی غرض سے آنے والوں نے خبر دی کہ رومیوں کے لشکروں کا اجتماع سرحدوں پر بڑھتا جا رہا ہے۔ لخم اور جذام کے غستان کے تمام عرب اس میں شامل ہوتے جا رہے ہیں۔ ان کی پیشقدمی بلقا کی جانب ہے اور ان کا قصد مدینے کا ہے۔

گرمی کا زمانہ تھا اور موسم کی سختیاں عروج پر تھیں۔ اس لشکر کثیر کا مقابلہ کرنے کے لیے ویسی ہی تیاریاں کرنی بھی ضروری تھیں۔ رسول اللہ نے اعلانِ جہاد کیا اور مختلف قبائل سے امداد دینے کی اپیل بھی کی۔ جس کے جواب میں اہل ایمان نے اپنے بہترین جذبوں کے ساتھ جو کچھ مہیا ہو سکتا تھا حاضر کر دیا۔ لیکن منافقین بہت لیت و لعل سے کام لینے لگے۔ وہ مسلمانوں کو جہاد میں شرکت کرنے سے روکنے کے لیے طرح طرح کے عذر تراشنے لگے۔

انہی ایام میں ابو عامر نامی ایک شخص ایک وفد کے ہمراہ رسول اللہ کی خدمت

میں آیا۔ وہ پہلے عیسائی راہب تھا۔ لیکن فتح مکہ کے بعد مسلمان ہو گیا تھا۔ رسول اللہ ﷺ نے انہیں دیکھ کر استفسار کیا۔ ”کیوں ابو عامر! کیسے آنا ہوا؟“

”یا رسول اللہ! وہ عابثری سے بولا۔“ ہم نے مدینہ میں ایک مسجد تعمیر کی ہے۔ تاکہ وہ ضعیف اور معذور لوگ جو مسجد نبوی تک پہنچنے سے قاصر ہیں وہ اس مسجد میں نماز ادا کریں۔ اگر حضور ہمارے ہمراہ چل کر ایک نماز کی امامت فرمائیں۔ تو ہمارے لیے باعث خیر و برکت ہوگا۔“

رسول اللہ ﷺ نے گہری نگاہوں سے اس کی جانب دیکھا: ”اے ابو عامر! ہم نے اس وقت تو تبوک کا عزم کیا ہے۔ وہاں سے واپسی ہوگی تو امر الہی پر عمل کیا جائے گا۔ تم اس وقت تک انتظار کرو۔“

ابو عامر نے سر جھکایا۔ ”بس و چشم یا رسول اللہ! آپ جیسا مناسب خیال فرمائیں ہمیں قبول ہے۔“ اتنا کہہ کر وہ اپنے وفد کے ہمراہ رخصت ہو گیا۔ رسول اللہ ﷺ نے شکر کی روانگی کا حکم دیا اور علیؑ کو مدینے کے داخلی امور کا نگران مقرر کر دیا۔ جیسے ہی شکر روانہ ہوا منافقین کی زبانوں کی گرہیں کھل گئیں۔ وہ طرح طرح کی فقرے بازیاں کرنے لگے۔

کوئی کہتا۔ ”رسول اللہ ﷺ علیؑ سے ناراض ہو گئے ہیں۔“

کسی نے کہا۔ ”اب محمدؐ کے لیے علیؑ کا ساتھ ناگوار ہو گیا ہے۔ اسی لیے وہ انہیں اپنے ہمراہ نہیں لے کر گئے۔“

علیؑ کے لیے یہ نت نئی باتیں کبیدہ خاطر کی کا سبب ہوئیں۔ ابھی تو شکر کی روانگی سے اڑنے والا غبار بھی معدوم نہیں ہوا تھا کہ انہوں نے زہر پاشی شروع کر دی تھی۔ جب مزید دن گزریں گے تو ان کی لمبی زبانیں اور دراز ہونگی۔ یہی سوچ کر علیؑ نے سواری منگوائی اور مدینے سے کچھ ہی دور اسلامی لشکر کو جا لیا۔

جس نے بھی علیؑ کو دیکھا وہ حیران ہوا۔ لوگوں نے سمجھا کہ شاید وہ کوئی ضروری اطلاع لے کر آئے ہیں۔ اسی لیے سب کے سب ٹھہر گئے۔ کچھ نے علیؑ سے آمد کا سبب پوچھا۔ لیکن وہ کسی سے کچھ کہے بغیر سیدھے رسول اللہؐ کی خدمت میں حاضر ہو گئے۔

”کیوں علیؑ! میں نے تو تمہیں مدینے میں چھوڑا تھا۔ کیا کوئی خاص واقعہ ہوا ہے جو تم ہمارے پیچھے چلے آئے ہو؟“

”یا رسول اللہؐ! منافقین کی بدزبانیوں نے میرے دل کو پارہ پارہ کر دیا ہے۔ ان کی اڑائی ہوئی افواہیں ہر طرف گردش کر رہی ہیں جس سے فضا کشیدہ ہوئی جاتی ہے۔ میں نے سوچا ابھی آپ کچھ زیادہ دُور نہیں گئے ہوں گے۔ میں آپ تک پہنچنے کے لیے بے چین ہوا کہ ان کی دریدہ دہتی کا ازالہ ہو۔ یا رسول اللہؐ! مجھے ہمراہ لے چلیے کہ عورتوں اور بچوں کی نگرانی سے زیادہ مجھے میدان جہاد میں شمشیر و سناں سے کھیلنا محبوب ہے۔“ علیؑ کا لہجہ جذباتی ہو گیا۔

رسول اللہؐ نے محبت سے علیؑ کا بازو تھپتھپایا اور ملامت سے بولے —

”ابو الحسنؑ! یہ امر خدا ہے کہ اس وقت مدینے میں تمہارا رہنا ضروری ہے ورنہ منافعین کی شریپندی کو تقویت ہو سکتی ہے۔ کیا تم اس پر راضی نہیں ہو کہ مجھ سے تمہاری نسبت وہی ہو۔ جو ہارونؑ کو موسیٰؑ سے تھی۔ مگر یہ کہ میرے بعد کوئی نبی نہیں۔“ علیؑ نے سر تسلیم خم کیا۔

رسول اللہؐ نے انہیں خدا کی امان میں دیا اور علیؑ مدینے کی سمت واپس لوٹ آئے۔

شکر اسلام منزل کی طرف روانہ ہوا اور تبوک کے مقام پر اترنا۔ تیس ہزار کی تعداد نے گرد و پیش پر ایک دھاک سی بٹھادی۔ اتنے قدموں کی دھمک چاروں جانب گونجی۔ قریبی قبائل کے دل دھک دھک کرنے لگے۔ ہر طرف ایک

دہشت سی پھیل گئی۔ لیکن جب اس قدر کثیر لشکر نے خاموشی کے ساتھ ہتھیار کھوئے، امن و امان سے اپنی عبادات بجالایا، نہ اطراف و جوانب میں غارت گری کی، نہ کہیں ظلم و تشدد کے سفیر بھیجے، نہ کسی کو ڈرایا دھمکایا۔ نہ اپنی تعداد کے فخر و غرور میں تکبر کا کوئی مظاہرہ کیا تو گرد و پیش والے متاثر ہوئے۔ ان کے دلوں پر اس بلند اخلاقی نے سحر کر دیا۔ وہ آپ سے آپ اس سپہ سالار کی خدمت میں آن پہنچے۔ جو اتنی بے شمار طاقت رکھنے کے باوجود اتنا بے ضرر تھا جیسے کوئی نہتا آدمی! جو فوج کثیر رکھنے کے باوجود اتنا مہربان تھا جیسے ماں!۔ جس نے قوت کے کسی بے رحم مظاہرے کے بجائے امن کے پیغام بھیجے تھے اور بڑی محبت کے ساتھ اپنے مطالب واضح کیے تھے۔

بادشاہ ایلہ۔ اہل اربا۔ اہل ارزخ نے جذبہ دیکر امن و امان سے اطاعت قبول کر لی۔ دو منہ الجندل کے رئیس اکبیر نے مزاحمت کی۔ لیکن گرفتار ہوا۔ رحمتِ دو عالم نے اس شکست خوردہ سردار کو بھی امان دیکر جیت لیا اور وہ فدیہ دینے پر راضی ہو گیا۔ چھوٹی موٹی جھڑپوں میں بغیر خون ریزی کے صلح کے معاہدے کرنے کے بعد جب رسول اللہؐ کو اطمینان ہو گیا کہ مدینے کے اطراف و جوانب محفوظ ہو گئے ہیں تو انہوں نے واپسی کا قصد کیا۔

فتح مند و کامران لشکر جب رسول اللہؐ کی سربراہی میں مدینے کی سرحدوں میں داخل ہوا تو استقبال کرنے والوں کے ہجوم کی مسرت بھری صدائیں چہا چہاں گونج اٹھیں:

”وداع کی گھاٹیوں سے چاند طلوع ہوا ہے
ہم پر خدا کا شکر واجب ہے کہ خدا کا رسولؐ
ہمارے درمیان ہے۔“

رسول اللہؐ نے ضروری امور کی نگرانی کی اور صحابہؓ کو طلب کیا۔ لوگ مسجد نبویؐ میں جمع ہوئے تو رسول اللہؐ منبر پر تشریف لے گئے :

”اے لوگو! خدائے بزرگ و بزرگ پیغام امین وحی لیکر آئے ہیں جو میں تم لوگوں تک پہنچانا چاہتا ہوں۔ اس میں ہر مسلمان کے لیے سبق ہے کہ وہ اپنے درمیان پھوٹ ڈالنے والوں کو پہنچانے میں غلطی یا تغافل سے کام نہ لیں۔“

لوگوں نے ایک دوسرے کی طرف دیکھا۔ کچھ چہروں پر تردد جھلکا۔ کچھ آنکھوں میں سوال اترے۔ کچھ کے دلوں کی سیاہی ان کے چہروں پر عیاں ہونے لگی۔ کسی متوقع خطرے اور تادیب کے اندیشے نے بعض کے اندر وسوسے جگا دیے۔

رسول اللہؐ نے اپنے خطبے کو جاری رکھا۔ ”وہ پیغام ان الفاظ میں مجھ تک پہنچا ہے۔ وہ لوگ جنہوں نے ایک مسجد (مسجد ضرار) پھوٹ ڈالنے اور کفر کی غرض سے تیار کی ہے اور اس لیے کہ وہ لوگ جو پہلے ہی خدا اور اس کے رسولؐ سے لڑتے ہیں، ان کو ایک مکین گاہ بیسرا جائے۔ وہ قسم کھاتے ہیں کہ ہم نے صرف بھلائی کی خاطر ایسا کیا ہے۔ خدا گواہی دیتا ہے کہ وہ جھوٹ کہتے ہیں۔ اے حبیب! آپ اس مسجد میں کبھی مت جائیں۔ وہ مسجد جس کی بنیاد پہلے ہی دن سے پرہیزگاری پر رکھی گئی ہے۔ وہ اس بات کی زیادہ مستحق ہے کہ آپ اس میں نماز پڑھیں۔ وہاں ایسے لوگ ہیں جنہیں طہارت محبوب ہے۔ خدا طہارت پسند کرنے والوں کو پسند کرتا ہے۔ تو اے گروہِ مسلم! خدا کی گواہی سے بڑی کوئی گواہی نہیں ہے۔ منافقین کا نفاق ثابت ہو چکا ہے۔“

سو تم میں سے عمار یا سہرہ مالکؓ اور جعن بن عبد ربیؓ جائیں اور نفاق کی اس علامت کو صفحہ ہستی سے اس طرح مٹادیں جس طرح وہ کبھی

تھی ہی نہیں اور اس علامت کی طرح تم اپنے اپنے دلوں میں بھی نفاق کی علامتوں
کو مٹا دو کہ پروردگار کا یہی منشاء ہے۔“

لوگ دم بخود رہ گئے۔ منافقین کے چہرے سیاہ پڑ گئے۔ کسی میں تاب گویائی
نہیں رہی۔ کسی کو سرتابی کی مجال نہیں تھی۔ عمارؓ، مالکؓ اور جعن ایک ساتھ
اٹھے اور تھوڑی ہی دیر میں کفر و نفاق کی علامت — مسجدِ ضرار، شعلوں کی
زدیں تھی □

اب اسلام کی عملداری مکہ اور مدینہ کی حدود سے کہیں آگے نکل گئی تھی۔ پرچم اسلام کا سایہ دُور دُور تک پڑنے لگا تھا۔ رسول اللہؐ کی شاہی میں وسعتیں سمٹ رہی تھیں۔ حج کا موسم آیا تو خدا کا مقدس گھر کفر و شرک کی نشانیوں سے پاک تھا۔ ضرورت اس امر کی تھی کہ مناسک حج میں اسلامی تعلیم و طریق کو رواج دیا جاتا اور بھرے مجمعے میں اسلام کی برتری کا اعلان کر دیا جاتا۔

ایام حج سے کچھ روز پہلے رسول اللہؐ نے صحابہؓ کو بلایا اور ایک حج وفد ترتیب دیتے ہوئے گویا ہوئے۔ ”خداوند عالم نے اپنے پاک گھر اور مناسک حج کے بارے میں چند احکامات کا نزول فرمایا ہے۔ ان احکامات کو اس حج کے موقع پر عوام الناس تک پہنچایا جائے گا تاکہ آئندہ اس پر عمل ہو سکے۔ میں ان آیات کو ابوبکر کے حوالے کرتا ہوں۔ مجھے امید ہے کہ وہ ان احکامات کو عوام تک پہنچا دیں گے۔“ ابوبکر نے اس اعزاز و اکرام کے عطا ہونے پر اظہارِ تشکر میں سرخم کیا اور ضروری

تیار یوں کے بعد تین سو اصحابؓ کے ہمراہ مکے کی سمت روانہ ہو گئے۔ سفر سہولت سے طے ہونے لگا۔

مقام روحا پر آرام کی غرض سے پڑاؤ ہوا۔ قافلے والے ضروری کاموں میں مشغول ہو گئے۔ کچھ آرام کرنے کی غرض سے بیٹ گئے۔ کہ دور سے ایک ناقہ سوار آتا ہوا نظر پڑا۔ ”دیکھو یہ سوار تو مدینے کی جانب سے چلا آتا ہے۔“ کسی نے دوسروں کو اس کی طرف متوجہ کیا۔

”اس کا رخ تو قافلے کی طرف ہی معلوم ہوتا ہے۔ شاید رسول اللہؐ کا کوئی قاصد ہے۔ ممکن ہے۔ مزید کوئی ہدایت دینے کی غرض سے بھیجا گیا ہو۔“ کسی اور نے اظہار خیال کیا۔

غبار چھٹا۔ ناقہ قریب آیا اور سوار جست کر کے نیچے اترا۔ لوگ حیرت سے پکارے۔ ”یہ تو علیؑ بن ابیطالبؓ ہیں۔“

ابوبکر نے اٹھ کر استقبال کیا۔ ”مرحبا علیؑ! خیریت تو ہے۔ کیا کوئی خاص ہدایت ہمارے لیے لیکر آئے ہیں؟“

”ہاں۔ ابن ابی قحافہ! مجھے رسول اللہؐ نے بھیجا ہے اور ہدایت فرمائی ہے کہ مکے کے راستے میں جہاں کہیں بھی آپ سے ملاقات ہو۔ میں آپ سے سورہ برأت کی آیات حاصل کر لوں اور خدا کے گھر میں ان کی تبلیغ کا فریضہ میں ادا کروں۔“ علیؑ نے نیپے تلے لہجے میں مدعا بیان کیا۔

ابوبکر متفکر ہوئے۔ ”کیا مجھ سے کوئی خطا ہو گئی ہے۔ جو میں اس اعزاز سے محروم کر دیا گیا ہوں۔“

”یہ امر الہی ہے اور اس بارے میں رسول اللہؐ ہی آپ کو بہتر طور پر بتا سکیں گے۔“ علیؑ نے متانت سے جواب دیا۔

ابوبکر نے سورۃ توبہ کی آیات ان کے حوالے کیں اور خود دل گرفتہ سے ہو کر سوچنے لگے کہ شاید وہ کسی غلطی کے مرتکب ہوئے ہیں۔ جس کے باعث انہیں اس اعزاز سے محروم کر دیا گیا ہے۔ اس وسوسے نے ان کا چہرہ سبب حرام کر دیا۔ وہ مکے کی سمت نہیں جاسکے اور دل شکستہ سے مدینے کی جانب لوٹ آئے۔ رسول اللہؐ کی خدمت میں حاضری دی اور گلو گیر لہجے میں گویا ہوئے:

”یا رسول اللہؐ! کیا میرے بارے میں کوئی امر الہی نازل ہوا ہے۔ یا مجھ سے کوئی غلطی سرزد ہو گئی ہے کہ مجھ سے آیات قرآنی واپس لے لی گئی ہیں!“

”نہیں۔۔۔ ابن ابی قحافہ رضی اللہ عنہم سے کوئی قصور نہیں ہوا۔ لیکن معبود برحق کا حکم ہے کہ آیات قرآنی کی تبلیغ میں خود کروں۔ یا کوئی ایسا جو مجھ سے ہے۔ اور بلاشبہ علیؑ مجھ سے ہیں۔“ رسول اللہؐ نے وضاحت فرمائی۔

ابوبکرؓ کو اطمینان ہوا اور انہوں نے رضائے الہی کے سامنے سر جھکا دیا۔ علیؑ کا روان حج کے ہمراہ مکہ میں وارد ہوئے۔ دور دور سے لوگ حج کی غرض سے حرم کعبہ کے گرد جمع تھے اور جمع کثیر۔ ”لبیک اللہم لبیک۔۔۔ پکار رہا تھا۔ علیؑ نے عرفات میں روز عرفہ، مشعر الحرام میں شب عید الاضحیٰ، حجرات کے نزدیک روز عید الاضحیٰ۔ منیٰ میں ایام تشریق کے دوران سورۃ برات کو بلند آواز میں سنایا اور اعلان کر دیا:

”رسول اللہؐ نے مجھے چار امور کا حکم دیکر بھیجا ہے کہ میں ہر خاص و عام کو اس سے مطلع کروں۔“

①— ”کوئی شخص سوائے مومن کے خانہ کعبہ میں داخل نہ ہو۔“

②— ”کوئی شخص برہنہ طواف نہ کرے۔“

③— ”اس سال کے بعد مسجد الحرام میں مسلمان اور کافر جمع نہ ہوا کریں۔“

④۔ جس شخص کا رسول اللہ ﷺ کے ساتھ عہد و پیمان ہے، وہ اس پر قائم رہے تو اس کے لیے امان ہے۔ جس شخص نے کوئی عہد نہیں کیا۔ اس کو چار ماہ تک کے لیے امان ہے۔“

خدا کے اس فرمان کے نافذ ہوتے ہی اسلام کا اقتدار مستحکم ہو گیا۔ چاروں سمتیں رسول اللہ ﷺ کے حضور جھک گئیں۔ روئے زمین پر شاید کوئی ایسا صاحبِ اقتدار کبھی نہیں رہا جس کے حصے میں دلوں کی شاہی اتنی وسعت اور تسلط کے ساتھ آئی ہو۔ لیکن وہ پھر بھی مسجدِ نبویؐ کے فرش پر بیٹھتا تھا۔ پیوند لگا ہوا لباس پہنتا اور بعض اوقات فاقے سے رہتا اس کا کوئی دربان نہیں تھا اور ہر خاص و عام کو اس تک رسائی حاصل کرنے کے لیے کسی اجازت کی ضرورت نہیں تھی۔ جس کا جی چاہتا وہ مسجدِ نبویؐ میں داخل ہو جاتا۔ رسول اللہ ﷺ کے برابر جگہ پاتا اور بغیر کسی خوف یا جھجک کے اپنا مدعا بیان کرتا۔ □

اسی زمانے میں مدینے میں یہ خبر عام ہو گئی کہ نجران سے کچھ عیسائی راہب رسول اللہ سے ملاقات کے لیے آئے ہیں۔ نجران یمن کی طرف سے مکہ معظمہ سے سات میل دور ایک وسیع ریاست کا نام تھا جہاں عیسائی عرب آباد تھے۔ وہ ایک خوشحال علاقہ تھا۔ عیسائیوں نے وہاں ایک عظیم الشان کلیسا بنا رکھا تھا جسے وہ کعبہ کہتے تھے اور حرم کعبہ کا مقابل سمجھتے تھے۔ رسول اللہ نے انہیں دعوت اسلام کا خطرہ نہ کیا۔ تو اس کے جواب میں ان کے کچھ مذہبی رہنما مدینے میں آئے تاکہ رسول اللہ کے ساتھ زبانی مذاکرات کر کے مصالحت کی کوئی صورت نکالیں۔ انہیں مسجد نبویؐ کا راستہ دکھا دیا گیا کہ یہی رسول اللہ کا دربار ہے۔ وہ کچے درو دیوار پر حیرت کی نظر کرتے اندر داخل ہوئے اور اپنے رواج کے مطابق سلام کر کے بیٹھ گئے۔

ان میں سے وفد کا سربراہ رسول اللہ سے مخاطب ہوا۔ ”ابن عبد اللہ“

ہم آپ کے پیغام کے جواب میں حقیقتِ حال کا جائزہ لینے کے لیے مدینے میں وارد ہوئے ہیں۔ بلاشبہ ہم نے آپ کے اوصاف و اخلاق پیغمبرانہ شان کا مشاہدہ کیا ہے۔ کچھ نشانیوں کی تصدیق بھی کی ہے جو صحائف سابقہ میں درج ہیں۔ ہم آپ سے چند سوال کرنا چاہتے ہیں تاکہ آپ کے اور ہمارے درمیان کوئی بہتر راہ نکل آئے۔

”تم اپنے سوالات پیش کرو۔ انشاء اللہ میں تمہیں مطمئن کرنے کی کوشش کروں گا۔“ رسول اللہ نے متبسم لبوں اور متواضع لہجے میں کہا۔

”اے ابوالقاسم! آپ حضرت عیسیٰ کے بارے میں کیا عقیدہ رکھتے ہیں؟“ انہوں نے پوچھا۔

”بلاشبہ عیسیٰ ابن مریم خدا کے بندے اور اس کے پیغمبر تھے۔ وہ کلمہ خدا تھے۔ جس کو خدا نے مریم بنت عمران کی طرف القا فرمایا تھا۔ وہ ایک طیب و طاہر روح تھے جو مریم کو ودیعت ہوئی تھی۔“ رسول اللہ نے اپنے مخصوص دُنشیں لہجے میں وضاحت سے جواب دیا۔

”نہیں! وہ خدا کے بیٹے تھے۔“ ورنہ دنیا میں کوئی شخص ایسا بھی آپ نے دیکھا جو باپ کے بغیر پیدا ہوا ہو۔“ انہوں نے زور دیکر اپنا موقف بیان کیا۔

”اللہ اکبر! خدائے بزرگ و برتر اس سے پاکیزہ و منزہ ہے۔ جیسا تصور تم اس کے ساتھ منسوب کرتے ہو۔“ رسول اللہ نے بے ساختہ انھیں ٹوک دیا۔ ”اور خدا کے یہاں عیسیٰ ابن مریم کا معاملہ تو آدم علیہ السلام کی مثل ہے، جنہیں خدا نے مٹی سے بنا یا اور کہا۔ ہو جا۔ تو وہ ہو گئے۔“

”تو آدم تو ماں اور باپ۔ دونوں ہی نہیں رکھتے تھے۔ ان کے بارے میں تمہارا کیا خیال ہے؟“ رسول اللہ نے وحی الہی کو اپنے دلائل میں سموتے ہوئے انہیں لاجواب کر دیا۔

نصرانی لاجواب تو ہو گئے لیکن ان کی ہٹ دھرمی نے انہیں اپنی ہارت سلیم
 کر لینے سے روکا۔ وہ اپنے موقف پر ڈٹ گئے اور لایعنی باتوں سے بحث کو طول
 دینے لگے۔ رسول اللہ ﷺ خالق و مجرب سے دلائل و براہین کے ذریعے انہیں قائل
 کرنے کی سعی کرتے رہے۔۔۔ لیکن وہ تو جیسے دل میں ٹھان کر آئے تھے کہ ہر معقول
 بات کو رد کر دیں گے تاکہ کسی نتیجے پر پہنچنا محال ہو جائے اور معاملہ اسی طرح ٹل
 جائے۔ یہ بحث دو تین روز تک کسی نشستوں میں جاری رہی۔ لیکن کوئی
 فیصلہ نہ ہو سکا۔

جب گفتگو اور دلائل و براہین بیکار ثابت ہوئے تو خدائے بزرگ و بزرگ نے ان کی
 اس کٹ جھتی کے جواب میں ایک ایسی تجویز رکھی جس کو رد کرنے کا ان کے پاس
 کوئی جواز نہیں تھا۔ امین وحی ﷺ خدائے لم یزال کا پیام لے کر آئے اور رسول اللہ
 نے اسے نجران کے نصاریٰ کے سامنے وضاحت کے ساتھ پیش کر دیا:

”اگر تم عیسیٰ ابن مریمؑ کے بندہ خدا ہونے پر معترض ہو اور کسی دلیل
 کو بھی قبول کرنے پر تیار نہیں۔ تو پھر تمہارے اور ہمارے درمیان
 فیصلے کا ایک ہی طریقہ ہے جس کے بارے میں مالک حقیقی نے حکم
 دیا ہے کہ۔۔۔ لائیں ہم اپنے بیٹوں کو اور تم اپنے بیٹوں کو۔ ہم اپنی
 عورتوں کو تم اپنی عورتوں کو۔ ہم اپنے نفسوں کو تم اپنے نفسوں کو اور
 خدائے بزرگ و برتر کی بارگاہ میں دعا کریں اور جھوٹوں کو لعنت کا
 سزاوار ٹھہرائیں“
 (سورۃ آل عمران)

رسول اللہ ﷺ کے شفاف لفظوں میں یقین اور اعتماد تھا۔ یہ ایک ایسا چیلنج
 تھا جسے رد نہیں کیا جاسکتا تھا۔ نصاریٰ کے لیے اس کو تسلیم کر لینے کے سوا چارہ
 نہیں تھا کہ اس سے انکار کر کے وہ اپنی شکست کا اعلان از خود نہیں کر سکتے تھے۔

چند لمحے تو وہ اس کے جواب میں کچھ بھی نہ کہہ سکے۔ پھر ان کا سر براہ کچھ سوچ کر بولا: ”آپ کی تجویز معقول ہے۔ لیکن اس کے لیے ہمیں کچھ مہلت دیجیے تاکہ ہم واپس جا کر اپنے لوگوں سے مشورہ کر لیں اور اس جماعت کا انتخاب کر لیں جو اس مباہلے میں حصہ لے گی۔“

”تمہیں اجازت ہے۔ تم جتنا وقت لینا چاہو لے سکتے ہو اور جو وقت مقرر کرنا چاہو کر سکتے ہو۔“ رسول اللہ نے فراخ دلی سے سب کچھ ان کی صوابدید پر چھوڑ دیا۔ انہوں نے باہمی مشورے سے ایک دن مقرر کر لیا اور واپس نجران کی طرف روانہ ہو گئے۔ تاکہ مباہلے کی شرائط کے مطابق اپنے مددگار اور ساتھی اپنے ہمراہ لائیں۔ فوراً ہی یہ خبر تمام مدینے میں گردش کرنے لگی کہ رسول اللہ نے نصاریٰ نجران کے ساتھ مباہلہ کرنا منظور فرمایا ہے۔ اس کے لیے دن کا تعین بھی کر لیا ہے۔ تاریخ اسلام میں یہ پہلا موقع تھا کہ اس انداز کا کھلا ہوا چیلنج کسی مخالف کو دیا گیا تھا۔ ’مباہلہ‘ مجادلہ کی ضد ہے۔ اس میں دو فریق اپنے موقف کی سچائی ثابت کرنے کے لیے دعا کا طریقہ اپناتے ہیں۔ جو حق پر ہوتا ہے اس کی دعا مقبول ہوتی ہے اور مخالف عذابِ الہی کا مستحق ٹھہرتا ہے۔

مدینے کی فضاؤں میں ان آیات قرآنی کی گونج سنائی دینے لگی جن میں مباہلے کی شرائط کا تذکرہ تھا۔ مسلمانوں کے رگ و پے میں ایک نیا جوش اور ولولہ پیدا ہوا۔ رسول اللہ کی حقانیت اس طرح عیاں تھی جس طرح سورج کے نکلنے کا یقین۔ لیکن اس کے ساتھ ساتھ جس بات نے جوش و خروش کو بڑھا دیا تھا وہ ارکانِ مباہلہ تھے۔ آیات قرآنی (سورہ آل عمران) میں ان کی تعداد کا تعین نہیں کیا گیا تھا۔ لیکن اصناف واضح کر دی گئی تھیں۔ دلوں میں امید و پیہم کی شمعیں جلنے لگی تھیں۔ اس اعزاز کو حاصل کرنے کی تمتاہر

روح کی آرزو بن گئی تھی۔ عورتیں مسرور تھیں کہ اس اہم ترین موقع پر انہیں فراموش نہیں کیا گیا اور مردوں کو بھی اطمینان تھا کہ رسول اللہؐ کی رحمت و شفقت کا دامن اتنا وسیع ہے کہ اس کے سائے تلے ہر مسلمان کو اس کا حق ملتا ہے۔ نہ جانے مقدر کس پر مہربان ہو جائے۔ تقدیر کی نگاہ انتفات کیسے اس شرف سے ہمکنار کر دے۔ ہر طرف یہی گفتگو تھی۔ ہر جانب یہی چہ میگوئیاں تھیں لیکن کسی کو بھی صحیح صورت حال کا علم نہیں تھا۔ نہ ہی کسی کو یہ معلوم ہو سکا کہ مباہلے میں کون کون شریک ہوگا۔ صبح مباہلہ۔ رسول اللہؐ نے سلمان فارسیؓ کو طلب کیا۔ وہ حاضر خدمت ہوئے تو رسول اللہؐ گویا ہوئے۔ ”سلمانؓ! میدان مباہلہ کے ایک گوشے میں کھیلوں کی درد سے ایک سائبان لگا دو۔“

”بسر و چشم یا رسول اللہؐ!“ سلمان نے مستعدی سے کہا اور میدان کی جانب روانہ ہو گئے۔

دو روز نزدیک جس نے سنا وہ میدان مباہلہ کی جانب روانہ ہو گیا اور دن چڑھتے چڑھتے مدینے کی وادیاں لوگوں سے پھلکنے لگیں۔ ہر آنکھ میں جستجو تھی، بردل میں تجسس تھا۔ سب ہی میدان مباہلہ میں اشتیاق و شوق کی تصویر بنے بیٹھے تھے۔

نصاری بھی نجران سے اپنے ہمراہ برگزیدہ اور سن رسیدہ بزرگوں کی ایک جماعت لے کر آئے تھے اور میدان کی طرف جانے کی تیاریوں میں مصروف تھے۔ انہیں بھی یہ تجسس اندر ہی اندر بے چین کیے دیتا تھا کہ مسلمانوں کے رسولؐ اپنے ہمراہ کن لوگوں کو لے کر آتے ہیں۔

مقررہ وقت پر وہ جمال جہاں آرا بیت الشرف سے جلوہ فگن ہوا۔ ہر آنکھ نے حیرت سے دیکھا کہ انہوں نے اپنے ننھے نواسے حسینؑ کو گود میں اٹھا رکھا

ہے اور چھ سالہ حسنؑ کی انگلی تھام کر انہیں اپنے ہمراہ قدم قدم چلا رہے ہیں۔ ان کے عقب میں ان کی بیٹی فاطمہ زہراؑ، یعنی ردا میں مستور چل رہی ہیں اور فاطمہؑ کے پیچھے ان کے شوہر علیؑ بڑے وقار سے قدم بڑھا رہے ہیں۔ میدان مباہلہ میں جب وہ پانچوں داخل ہوئے تو ہر طرف تو رسا پھیل گیا۔ جیسے جیسے وہ سائبان کی طرف بڑھ رہے تھے۔ نصاریٰ میں چہ میگوئیاں بڑھتی جا رہی تھیں۔ وہ حیرت کے ساتھ تنھے منے بچوں اور خاتون کو دیکھ رہے تھے اور ایک دوسرے سے پوچھ رہے تھے کہ وہ سب کون ہیں اور مسلمانوں کے رسولؐ سے ان کا کیا رشتہ ہے۔ کسی نے بتایا کہ وہ رسول اللہؐ کے خون کے رشتے اور قریبی عزیز ہیں۔

رسول اللہؐ نے فاطمہؑ، علیؑ اور بچوں کو سائبان تلے ٹھہرایا۔ اپنے عصا کی ٹیک لیکر کھڑے ہوئے اور بڑی تمکنت سے نصاریٰ کو مخاطب کیا:

”اے اہل بجران! میں تمہیں مطلع کرتا ہوں کہ میں خداوند عالم کی جانب سے مامور ہوا ہوں کہ اس جماعت کے ساتھ تم سے مباہلہ کروں جو میرے قریبی اور بے حد عزیز ہیں۔ اس خدا کی قسم جس نے مجھے حق کے ساتھ مبعوث کیا ہے“

ان لفظوں میں سچائی کی ایک ایسی چمک تھی کہ نصاریٰ کے چہرے زرد پڑ گئے۔ چہار جانب ایک گہرا سناٹا چھا گیا۔ ان نورانی چہروں کی دہک دن کے اجالے میں بھی اپنی علیحدہ پہچان کروانے لگی۔ نصرا نیوں کی جماعت کا ایک عالم منذر بن علقمہ بدحواسی کے عالم میں اٹھا اور اپنے سرداروں عاقب اور سید سے بولا۔ ”خداوند یسوع کی قسم! انہیں کھول کر دیکھو ان آثار کو جو ظاہر ہو رہے ہیں۔ ہر شے جیسے تباہی و بربادی سے خوفزدہ ہے۔ آفتاب کا رنگ منتعیر

ہے۔ درختوں کی شاخیں جھکی پڑتی ہیں۔ طیور نے اپنے اپنے سر زمین پر ڈال دیے ہیں اور پروں کو یوں کھول رہے ہیں جیسے کسی عظیم آفت کے آنے سے پہلے کیا کرتے ہیں۔ پہاڑوں کا رنگ اور ہے اور قضا پر غبار سا چھایا ہے۔ آسمان کے کناروں پر ابر سیاہ یوں امنڈ رہا ہے جیسے عذاب الہی ہو۔ خدا کے لیے ہوش کی آنکھیں کھولو اور دران صورتوں کو دیکھو جو میدان میں سب کے سامنے ہیں۔ یہ اگر پہاڑ سے کہہ دیں کہ وہ اپنی جگہ سے ہٹ جائے تو بلاشبہ وہ ہٹ جائے گا۔ مجھے یقین ہے کہ اگر ان کی زبان سے ایک کلمہ لعنت بھی نکل گیا تو ہم تباہ و برباد ہو جائیں گے اور قیامت تک ہماری قوم کا نام و نشان بھی صفحہ ہستی پر باقی نہیں رہے گا۔ اب بھی وقت ہے ہمیں اپنی شکست تسلیم کر لینی چاہیے۔ تھوڑی سی ذلت قبول کر لینا اس سے بہتر ہے کہ تباہی و بربادی کو آواز دی جائے۔ محمدؐ اپنے خون کے رشتوں کو میدان میں لائے ہیں اور کوئی بھی انسان اپنے عزیزوں کو مشکل یا خطرے میں نہیں ڈالتا“

سید و عاقب بھی جہاں دیدہ تھے۔ ان کے اپنے دلوں پر وحشت چھا گئی تھی۔ جو ان کے دل میں تھا۔ وہ منذر کی زبان پر آ گیا تھا۔ انہوں نے گرد و پیش نگاہ کی تو منذر کی باتیں حقیقت نظر آئیں۔ پھر رسول اللہؐ کی طرف دیکھا۔ نور کے اس پیکر نے دعا کے لیے ہاتھ بلند کر دیے تھے اور اس کے لفظوں کی گونج چہار جانب دکھائی دے رہی تھی۔ ”ہیں دعا کرتا ہوں۔ تم سب آمین کہنا“۔ نصاریٰ کو اپنی تباہی یقینی معلوم ہونے لگی۔ خوف و ہشت اور وقت کی کمی کے احساس نے انہیں فوراً فیصلہ کرنے پر مجبور کر دیا۔ انہوں نے افراتفری میں منذر سے التجا کی:

”منذر! اس سے پہلے کہ محمدؐ کی زبان سے ہمارے لیے کوئی کلمہ بد نکلے،

اور ان کے ساتھی آئین کہیں، تم ان کے پاس جاؤ اور ہمارا یہ پیغام ان تک پہنچا دو کہ ہم مہلے سے دستبردار ہوتے ہیں۔ آپ شرائط صلح طے فرمائیں۔“

منذروہائی دیتا ہوا دوڑا اور رسول اللہ کے قریب پہنچ کر ہاتھ باندھ لیے: ”یا رسول اللہ! میں اقرار کرتا ہوں کہ آپ خدا کے سچے نبی ہیں۔ میرے ہم قوم مہلے سے دستبردار ہوتے ہیں۔ آپ شرائط صلح طے فرمائیں۔“

رسول اللہ نے ممنون نگاہوں سے سوئے فلک دیکھا اور تشکر سے لرزے قلب کو خدائے بزرگ و بزرگ کے حضور جھکا دیا۔ پھر متبسم چہرے کے ساتھ منذر کی طرف متوجہ ہوئے اور متانت سے کہا: ”تم خوش قسمت ہو کہ تم نے نجات پائی۔ ورنہ اگر تم مہلے کرتے تو خدائے قادر و توانا اس وادی کو آگ سے بھر دیتا اور جن لوگوں کو تم پیچھے چھوڑ آتے ہو وہ بیت دروں اور سوروں کی صورت میں مسخ ہو جاتے اور روئے زمین پر ایک بھی نصرانی باقی نہ رہتا۔“

منذرنے سر جھکایا اور مسلمان ہو گیا۔ اسلام کی یہ فتح نعرہ ہائے تکبیر کی گونج بن کر مدینے کی فضاؤں میں بکھر گئی۔ نصرانی اپنی خوشحالی کے مطابق جزیرے کی صورت میں ایک بڑی رقم دینے پر رضا مند ہو گئے اور چپ چاپ واپس ہوتے۔ یہ فتح و کامرانی جزیرے کی صورت میں مسلمانوں کے لیے خوشحالی لے کر آئی اور رسول اللہ کی حقانیت و زور و روشن کی طرح عیاں ہو گئی۔ ہزار آنکھوں نے دیکھ لیا کہ قادرِ مطلق کا کرم و عنایت رسول اللہ کو کس طرح گہرے ہوئے ہے۔ جس جس نے اس مہلے کو اپنی آنکھوں سے دیکھا وہ اس کی تصویر اپنی آنکھوں میں لے کر چلا اور اس کی زبان پر اس کے تذکرے دوڑوڑ تک پہنچ گئے۔ جن کا ایمان متزلزل تھا انہیں اس واقعے نے یقین بخشا۔ جو تذبذب میں تھے انہوں نے بارگاہِ رسالت کی جانب پیش قدمی کرنے میں جلدی کی۔

اسلام کا نور چہار جانب پھیل چکا تھا۔ مختلف ریاستوں اور قبائل سے معاہدے ہو چکے تھے۔ غیر مسلموں کی جانب سے جزیہ باقاعدگی سے وصول ہوتا تھا۔ جس کے جواب میں انہیں بہترین حقوق حاصل تھے۔ نظامِ زکوٰۃ کے نافذ ہو جانے سے اسلام معاشی طور پر مستحکم ہو رہا تھا۔ غارِ حرا میں جو فریضہ محمد ابن عبداللہ کے سپرد ہوا تھا وہ اس شان سے پایہ تکمیل کو پہنچا تھا کہ خانہ کعبہ کفر و شرک کی نشانیوں سے پاک تھا۔ مکہ اور مدینہ کی فضاؤں میں ایک معبود کی گواہی پانچوں وقت گونجتی تھی اور دلوں میں توحید خداوندی کے چراغ جگمگانے لگے تھے۔

اس صبر آزماء راہ پر قدم قدم چلتے، مخالفتوں کے مقابل صبر و استقلال گونجتے، ظلم کو حوصلوں سے سرنگوں کرتے، ایذاؤں کو استقامت سے سہتے۔ دشمنوں کو ادائے خلق سے جینتے، دلوں کو محبتوں سے جھکاتے رسول اللہؐ وہاں آن پہنچتے تھے جہاں بغیر کسی جبر و اکراہ، ظاہری و باطنی اخلاقی مجبوری کے لوگ ان سے وابستہ تھے اور ان کی اطاعت کا حلقہ وسیع ہوتا چلا جاتا تھا۔ کفار کی ریشہ دوانیوں اور ظلم پرستی نے رسول اللہؐ کو خدا کے گھر سے جدا کر دیا تھا۔ ہجرت سے صلح حدیبیہ کے دوسرے سال تک تڑسی ہوئی آنکھوں نے خانہ کعبہ کی زیارت بھی نہیں کی تھی۔ رسول اللہؐ کے تدبیر و معاملہ نہمی سے صلح حدیبیہ کے بعد صورتحال میں اتنی تبدیلی آئی کہ خانہ خدا میں عمرے کی سعادت حاصل ہوئی۔ لیکن بعد کی مصروفیات نے حج کا فریضہ ادا کرنے کی مہلت نہیں دی۔ اب جبکہ حالات سازگار اور معاملات درست تھے تو رسول اللہؐ نے خانہ خدا میں حاضری اور آرزوئے حج کی تکمیل کا قصد کیا۔

ماہ ذیقعد ۱۰ھ میں مسجد نبویؐ سے اعلان ہوا:
 ”اہل مدینہ خصوصاً اور اہل اسلام عموماً اس خبر سے مطلع ہوں کہ رسول اللہؐ
 نے اس سال حج بیت اللہ کا قصد کیا ہے۔ جو کوئی ان کے ہمراہ اس سعادت کے
 سفر میں شریک ہونا چاہتا ہے رختِ سفر باندھ لے۔“
 سعادت و منزلت کی یہ نوید۔۔۔ سماعتوں اور گویائیوں میں سفر کرتی ہوئی
 دنوں میں تمام عالم عرب میں خوشبو کی طرح پھیل گئی۔ جہاں جہاں رسول اللہؐ کی
 محبت کی عملداری تھی وہاں وہاں دل سینوں میں پتیاں ہو گئے۔ رحوں میں ایک
 نئی تڑپ جاگ اٹھی۔۔۔ آرزوؤں اور تمناؤں میں بلچل پیدا ہوئی۔ بیقرار لوگوں نے
 اہتمام کیا اور جب رسول اللہؐ ۲۶ ذیقعد کو مدینے سے روانہ ہوئے تو عرب کے
 ہر حصے سے لوگ امنڈے چلے آتے تھے۔ رسول اللہؐ نے اللہم بیک کی صدا بلند
 کی تو فضاؤں، ہواؤں، وادیوں، مرغزاروں — اور ریت کے ذروں میں بھی

ان ہی لفظوں کی گونج تھی۔ رسول اللہؐ کی آوازِ جانفزا میں اتنی آوازیں شامل تھیں کہ دشت و جبل میں ایک غلغلہ سا بپا ہو گیا۔ خاموش وادیوں اور ویران صحراؤں سے بھی اس آواز کا جواب آنے لگا۔ چھوٹے چھوٹے کاروانوں کی صورت میں محبت، جوش اور ولولہ اس عظیم الشان قافلے میں شامل ہوتے لگا۔ یہاں تک کہ اس کی تعداد ایک لاکھ سے اوپر پہنچی۔

رسول اللہؐ کی قیادت میں اس فریضے کی ادائیگی خوش بختی کا سایہ بن کر عالم اسلام پر چھا گئی۔ شوق و وارفتگی ہر دل سے امدی۔ ہر روح نے والہانہ مناسک حج کی ادائیگی میں حصہ لیا۔ خانہ کعبہ کے گرد طواف کرنے والوں کی صدائیں عرش کو چھو کر رسول اللہؐ کی کامرانی کا اعلان کرنے لگیں۔

۹ ذوالحجہ کو رسول اللہؐ اپنے ناقہ غصبا پر سوار ہوئے اور دو دوڑتک پہنچے ہوئے ہجوم پر نگاہ ڈالی۔ کبھی وہ وقت تھا کہ مکے کی سرزمین تھی اور مٹھی بھر ساتھ دینے والے اور آج یہ دن تھا کہ جہاں تک نگاہ جاتی تھی ہمراہیوں کے دکتے ہوتے چہرے نظر آتے تھے۔ ایک ایسا فاصلہ جو مصائب و آلام سے اٹا ہوا تھا۔ جسے عزم و حوصلے کے ساتھ سر بلندی سے طے کر کے وہ آج کے روشن دن تک آئے تھے۔ اسلام کا یہ جاہ و جلال ان کی محنتوں کا ثمر تھا۔ ان کا متشکر دل بارگاہِ ایزدی میں جھک جھک گیا۔

حمد پروردگار کے بعد انہوں نے اہل اسلام کو مخاطب کیا اور وہ سب کچھ جو اپنی حیات کے ہر لمحے میں عملی صورت میں پیش کرتے رہے تھے اپنے لفظوں میں جلوہ گر کیا تاکہ دین اسلام کے اصول واضح طور پر سامنے آجائیں:

”اے لوگو! تمہارا رب ایک ہے۔ بے شک تمہارا باپ ایک ہے۔

ہاں۔ عربی کو عجمی پر اور عجمی کو عربی پر۔ سُرخ کو سیاہ پر اور سیاہ کو

سرخ پر کوئی فضیلت نہیں مگر صرف تقویٰ کی بنیاد پر تمام مسلمان
اپس میں بھائی بھائی ہیں۔

غلاموں کے ساتھ نرمی کا برتاؤ کرو۔ جو خود کھاؤ وہی ان کو کھلاؤ
جو خود پہنو وہی ان کو پہناؤ۔

اے لوگو! جاہلیت کے تمام دستور میرے قدموں تلے ہیں۔ اس
خون کا قصاص باطل ہے جو ایام جاہلیت میں بہایا گیا۔ اول میں
ہی اس کی ابتدا کرتا ہوں اور اپنے عزیز حارث ابن ربیعہ کا خون
معاف کرتا ہوں۔

زمانہ جاہلیت کا غامد کردہ سود باطل ہے اور سب سے پہلے میں اپنے
چچا عباس بن عبدالمطلب کا سود جو لوگوں کے ذمے ہے برطرف
کرتا ہوں۔

سال کے بارہ مہینوں میں چار مہینے محترم ہیں، ان میں جنگ و جدل
حرام ہے۔ وہ چار مہینے رجب، ذیقعد، ذوالحجہ اور محرم ہیں۔

تمہارا خون اور تمہارا مال تا قیامت اسی طرح دوسرے مسلمان پر
حرام ہے جس طرح یہ دن اس مہینے میں اس شہر میں حرام ہیں،
جس کسی کے پاس کسی کی امانت ہو وہ اس کو واپس کر دے۔

اے لوگو! تمہارا عورتوں پر اور عورتوں کا تم پر حق ہے۔ اپنے پروردگار
کی پرستش کرو۔ پانچوں وقت کی نماز پڑھو، رمضان کے روزے
رکھو اور میرے احکام کی اطاعت کرو گے تو جنت میں داخل ہو جاؤ گے۔

اے لوگو! میں تم میں دو گرانقدر چیزیں چھوڑ رہا ہوں۔ اگر تم ان کا
دامن بچاؤ رہو گے تو میرے بعد کبھی گمراہ نہیں ہو گے۔ وہ دونوں

چیزیں کتابِ خدا اور میرے اہل بیت ہیں ان کے ساتھ وابستگی
پائیدار رکھو۔

جو لوگ یہاں موجود ہیں وہ میری باتیں ان لوگوں تک پہنچادیں جو
یہاں موجود نہیں ہیں۔ کیونکہ میرے بعد قیامت تک کوئی پیغمبر
آنے والا نہیں۔“

رسول اللہ کے چمکتے ہوئے لفظ ختم ہوئے۔ جن میں بنی نوع انسان کے لیے
ہدایت و سر بلندی تھی۔ انہوں نے ایک نگاہ دور دور تک پھیلے ہوئے چہروں پر
دالی اور پریقین لہجے میں استفسار کیا۔ ”اے لوگو! کیا میں نے پیغامِ خداوندی
تم تک پہنچا دیا؟“

سروں کو اثبات میں جنبش ہوئی اور ہر زبان نے اقرار کیا: ”یا رسول اللہ! آپ
نے خدا کا پیغام پہنچایا اس طرح۔ جس طرح پہنچانے کا حق تھا۔
رسول اللہ کے نورانی چہرے کی ضیا فزوں تر ہوئی۔ انہوں نے مطمئن نگاہ سے
سوئے فلک دیکھا اور انکساری کے لہجے میں بولے۔ ”اے خدا! تو گواہ رہنا“
اے خدا تو گواہ رہنا!“

خطبہ تمام ہوا اور حج کے باقی ارکان ادا کیے گئے اور کاروان حج مدینے کی
سمت روانہ ہوا۔ گرمی کی شدت تھی۔ آفتاب منور کی حدت چہار جانب
پھیلی تھی۔ مکے سے ححفہ تک کے سفر میں تقریباً سبھی کا ساتھ رہنا تھا
”ححفہ“ سے آگے راستے بدلتے تھے اور مختلف علاقوں کی طرف جانے والی راہیں الگ
ہوتی تھیں۔ ابھی مسلمانوں کا جم غفیر ححفہ سے آگے نہیں بڑھا تھا کہ اچانک
مؤذن رسالت بلال رضی اللہ عنہ کی خوش الحانی فضاؤں میں گونجنے لگی:

”لوگو! عمل خیر کی طرف تقدم اختیار کرو۔ جو لوگ پیچھے رہ گئے ہیں

وہ جلد آگے بڑھیں۔ جو آگے نکل گئے ہیں۔ وہ پلٹ آئیں اور سب
 ”خم غدیر“ کے مقام پر اکٹھے ہوں۔ رسول اللہؐ کی جانب سے
 ایک اہم امر کا اعلان ہونے والا ہے۔“

جس جس نے بلالؓ کے لفظوں کو سنا حیران ہوا۔ کچھ متفکر ہوتے۔ کچھ
 نے اندازے لگائے۔ قیاس آرائیاں کیں اور سب کے قدم ”خم غدیر“
 کی جانب رواں ہو گئے۔

خم غدیر جو ایک تالاب یا کنواں تھا جحفہ سے تیس
 میل کے فاصلے پر واقع تھا۔ بلالؓ گرو پیش کے تمام علاقوں میں صدا دینے
 لگے تاکہ کوئی مسلمان بھی اس سے بے خبر نہ رہے۔ جحفہ کی طرف سے آنے
 والوں نے قدم تیز کیے اور آگے نکل جانے والے پلٹ پلٹ کر واپس آنے لگے۔
 آنے والوں نے دیکھا کہ پتھر کی بھاری سلوں پر پالان شتر رکھ کر ایک
 نمایاں منبر بنایا جا رہا ہے۔ سب نے ایک دوسرے کی جانب حیرت سے
 دیکھا۔ نگاہوں ہی نگاہوں میں سوال کیے۔ لیکن لاعلمی کی دھند کو کوئی بھی
 صاف نہیں کر سکا۔ ابہام کا پر وہ کسی سے بھی چاک نہیں ہوا۔ ذہن سوچتے
 رہے اور آنکھیں پالان شتر سے منبر بنتا ہوا دیکھتی رہیں۔

انتظار کے صبر آزمائے دھوپ کی تمازت سہنے لگے۔ پھر وہ جمالِ جہاں آرا
 رونق افروز منبر ہوا۔ چہار جانب پھیلی ہوئی دھوپ میں ریت کے ذرے چمکنے
 لگے۔ رسول اللہؐ نے ایک نگاہ اپنے مقابل پھیلے ہوئے چہروں کے سمندر پر ڈالی۔
 جن کی تعداد ایک لاکھ سے متجاوز تھی اور بھرپور آواز میں انہیں مخاطب کیا
 تو ایک ایک لفظ واضح تھا:

”اللہ ہی کے لیے حمد ہے۔ جو اپنی ذات کے واحد

ہوتے ہوئے بلند و برتر ہے۔ میں اس کے امر و حکم کو سنتا ہوں اور اس پر کار بند ہوں۔ وہ جو کچھ چاہتا ہے، میں اس کے بجالانے کے لیے حاضر اور آمادہ ہوں۔ میں اس کا بندہ ہوں اور گواہی دیتا ہوں کہ وہ رب ہے اور جو کچھ اس نے میری طرف وحی فرمائی ہے میں اسے تم سب تک پہنچاتا ہوں۔

خدا نے لم یزال نے وعدہ کیا ہے کہ وہ مجھے ہر شر سے محفوظ رکھے گا۔ وہ کریم اور کافی ہے۔ اے لوگو! میں تم میں دو ایسی گرائڈر چیزیں چھوڑ رہا ہوں۔ ایک کتاب خدا اور دوسرے میرے اہلبیت و عترت۔ یہ ایک دوسرے سے کبھی جدا نہیں ہوں گے۔ یہاں تک کہ میرے پاس حوض کوثر پراکٹھے ہوں۔“

جمع پر سکوت چھا گیا۔ ساری نگاہیں رسول اللہ پر مرکوز ہو گئیں۔ ساری سماعتیں رسول اللہ کی صدا کی طرف متوجہ ہو گئیں۔ رسول اللہ نے اپنی دائیں جانب کھڑے ہوئے علیؑ کو اپنے ہاتھ سے اٹھا کر بلند کیا۔ اور اتنا اوپر اٹھایا کہ علیؑ کے پاؤں رسول اللہ کے گھٹنوں کے برابر آگئے اور جمع کے عقب میں کھڑے ہونے والوں کی نگاہیں علیؑ کے دیکتے ہوئے خوبصورت چہرے کو چومنے لگیں۔ رسول اللہ کی آواز دُور دُور تک پھیلتی چلی گئی۔

”اے لوگو! یہ میرا بھائی علیؑ۔ میرا وصی میرے علم کا خزانہ دار اور کتابِ خدا کا وارث ہے۔ یہ خدا کی طرف بلائے والا، اس کے احکامات پر عمل کرنے والا اور اس کے دشمنوں سے لڑنے والا ہے۔“

اے لوگو! جس جس کا میں مولا ہوں، یہ علیؑ بھی اسکے مولا ہیں۔

اے خدا! جو علیؑ کو دوست رکھے تو بھی اس سے دوستی رکھ۔
 جو شخص علیؑ سے عداوت رکھے تو بھی اس سے عداوت رکھ۔ اے لوگو!
 ہر حاضر کو لازم ہے کہ غائب کو اس سے مطلع کرے اور ہر باپ پر
 واجب ہے کہ اپنی اولاد کو اس خبر سے آگاہ رکھے اور یہ سلسلہ قیامت
 تک جاری رہے۔“

طویل خطبے کے دوران رسول اللہؐ علیؑ کو برابر اپنے ہاتھ سے اس طرح بلند
 کیے رہے کہ ان کی سفیدی بغل نظر آنے لگی۔ خطبہ تمام ہوا تو رسول اللہؐ نے
 علیؑ کو اپنے برابر کھڑا کیا اور اپنے مشہور عمامہ ”سحاب“ سے انھیں
 آراستہ کیا۔

اسی وقت ایک شخص گھوڑا دوڑاتا ہوا جمع سے الگ ہو کر سامنے آیا اور
 رسول اللہؐ کے قریب پہنچ کر بولا۔ ”میرا نام جابر ابن نصر بن حارث بن کلدة
 العبدری ہے۔ یا رسول اللہؐ! آپ نے ہمیں توحید، صوم و صلوة، حج و زکوٰۃ
 کا حکم دیا۔ ہم نے اسے تسلیم کیا۔ مگر آپ نے اس پر اکتفا نہیں کی۔ بلکہ
 اپنے چچا زاد بھائی علیؑ ابن ابیطالبؑ کی فضیلت بھی ہم سے متواتر چاہتے ہیں۔
 کیا یہ امر الہی ہے یا اس میں صرف آپ کی رضا کو دخل ہے؟“

صحابہؓ نے اس کی طرف گھور کر دیکھا۔ کچھ نے اسے ٹوکنا چاہا۔ لیکن
 رسول اللہؐ نے منع فرمایا اور ستمل سے اس کی بات سن کر گویا ہوئے: ”قسم
 اس ذات کی جس کے سوا کوئی معبود نہیں۔ یہ بات اللہ ہی کی طرف سے ہے
 بیشک یہ امر الہی ہے۔“

جابر کے چہرے پر ناگواری کے اثرات نظر آئے۔
 ”الہی اگر یہ بات جو محمدؐ کہتے ہیں۔ حق ہے تو آسمان سے مجھ پر پتھر

اُپڑے یا میں عذابِ الیم کا مزہ چکھوں۔“ الفاظ بھی اس کے منہ میں ہی تھے کہ
 ایک پتھر سیدھا اس کے سر پہ آ پڑا اور اس کا جسم چھیدتا چلا گیا۔
 مجمع پر سناٹا چھا گیا۔ دلوں پر ہیبت طاری ہو گئی۔ رگ دم بخورہ گئے۔ حسان بن ثا^{بت}
 کی آواز نے اس سکوت کو توڑا۔ ”یا رسول اللہ! اگر اجازت ہو تو میں ایک قصیدہ
 نذر کروں!“

”اَوْ حَسَانَ! اس سعادت کو حاصل کرو۔ اللہ اس مداحی میں برکت
 دے گا۔“

حسانؓ کے لیے منبر پر گنجائش نکالی گئی۔ وہ سر و قد کھڑے ہوئے اور
 فی البدیہہ قصیدے کے چمکتے ہوئے لفظِ قضائے غدیر میں نغمہ بن کر بکھرنے لگے

”مقامِ خم غدیر پر نبیؐ نے سب کو پکارا
 سب نے رسول اللہؐ کو اعلان کرتے ہوئے سنا
 رسول اللہؐ نے فرمایا۔ تمہارا ولی۔ تمہارا مولا۔ کون ہے؟
 سب نے کہا کہ ہم نے کبھی کسی عام آدمی کو نہیں مانا
 ہمارا مولا تو اللہ اور آپؐ کی ذات والا صفات ہے
 تو رسول اللہؐ نے کہا۔ علیؑ اٹھو!

کہ تم ہی ولی ہو۔ اور تم ہی مولا ہو!
 جس جس کا میں مولا ہوں۔ اس اس کا یہ علیؑ بھی مولا ہے
 پس رسول اللہؐ کے لبوں پر دعا جاری ہوئی
 اے پروردگار! تو علیؑ کو ولی ماننے والے سے محبت رکھ
 جو اس سے دشمنی رکھے اس سے دشمنی رکھ
 وہ علیؑ۔ جو مولاؑ۔ بلندتر اور ہادی ہے۔“

قصیدے کے بول ختم ہوتے ہی فضائے غدیر مبارک سلامت کی آوازوں
سے بھر گئی۔ ہر زبان سے حرف تہنیت جاری ہوا۔ رسول اللہ نے حکم دیا:
”سب مسلمان علیؑ کے ہاتھ پر ہاتھ رکھ کر بیعت کریں۔“

حمیہ بپا ہوا اور ہر مسلمان آگے بڑھ کر بیعت کرنے لگا۔ عمر ابن خطاب بھی
بھی علیؑ کے حیمے تک آئے اور خوشی کے لہجے میں بولے۔ ”علیؑ! آپ کو مبارک
ہو کہ آج سے آپ میرے اور ہر مومن و مومنہ کے مولا ہو گئے ہیں۔“

مدینے کی جانب مراجعت ہوئی تو ایمن وحی وہ پیام لے کر آئے جس نے رسول اللہؐ کو جدوجہد کے اختتام اور حیاتِ طیبہ کے مکمل ہو جانے کی خبر دی۔ رسول اللہؐ نے مطمئن دل کے سال اپنے فرائض کی بجا آوری کا جائزہ لیا اور ایک آخری لشکر اسامہ ابن زیدؓ کی قیادت میں ترتیب دیا اور اسے روم کی جانب روانہ کر دیا۔ اس میں ابو بکر، عمر، ابو عبیدہ جراحؓ اور دیگر صحابہ کرامؓ شامل تھے۔ اکثر نے اعتراض کیا کہ ایک نوجوان کو لشکر کی قیادت سونپ دی گئی ہے تو رسول اللہؐ نے ناراضگی کا اظہار کیا اور اعتراض کرنے والوں کو ملامت کی۔

چند ہی دن بعد طبیعت میں کچھ گرانی اور سر میں درد ہونے لگا۔ جس نے رفتہ رفتہ اتنی شدت اختیار کی کہ رسول اللہؐ کو خانہ نشین ہونا پڑا۔ صرف نماز کی امامت کے لیے گھر سے نکلتے لیکن اس عالم میں کہ ایک جانب علیؓ ہوتے اور دوسری جانب فضل بن عباسؓ سہارا دیتے ہوئے ساتھ ساتھ چلتے۔

مسلمانوں کے دلوں پر قیامت ٹوٹ پڑی۔ غم و اندوہ نے انہیں کھا لیا۔ رسول اللہ ﷺ کے مرض کی شدت میں جیسے جیسے اصناف ہونے لگا یہ اندیشہ بڑھتا چلا گیا کہ اب مفارقت کا لمحہ کسی وقت بھی امت مسلمہ کو یتیم کر سکتا ہے۔ رسول اللہ ﷺ کے حجرے کے باہر ہر وقت رنج و الم میں تھڑے ہوئے چہروں کا ہجوم رہنے لگا۔ آہ و فغاں کی دبی دبی سی آوازیں صحن خانہ میں سنائی دینے لگیں۔

فاطمہؑ، علیؑ بچے۔ رسول اللہ ﷺ کی ازدواج اور بنی ہاشم میں سے بے حد قریبی عزیز تیمارداری میں مشغول رہتے۔ لیکن امیر الہی کا وقت نزدیک ہوتا چلا گیا۔ فاطمہؑ آنسو بھری آنکھوں کے ساتھ قریب آئیں اور چپکے چپکے روتی ہوئی حسرت بھری نظروں سے اس مہربان چہرے کو دیکھنے لگیں جو دلوں کا سکون اور عالمین کے لیے رحمت ہے۔ غم زدہ آنکھوں میں بھرے ہوئے آنسو ٹپکے تو رسول اللہ ﷺ نے آنکھیں کھولیں۔ علیؑ کے زانو پر رکھا ہوا سراٹھایا۔ نگاہ بیٹی کے اترے ہوئے ادا اس چہرے پر پڑی۔ ”فاطمہؑ! جانِ پدر! رنجیدہ نہ ہو۔ تقامت بھری صدا بھری تو حجرے میں موجود لوگ چونک گئے۔

فاطمہؑ کی آنکھوں میں بھرے ہوئے آنسو گلاب ایسے رخساروں کو بھاگوں لگے۔ وہ بیتابی سے محبوب باپ پر جھکیں اور ان کے رخسار سے اپنا رخسار لگاتے ہوئے گلو گیر لہجے میں بولیں۔ ”بابا! آپ سے جدائی کے خیال نے میرے دل کو پارہ پارہ کر دیا ہے۔ آپ کے بغیر دنیا اندھیرا اور کائنات ویران ہوگی۔“

رسول اللہ ﷺ کے لبوں کو جنبش ہوئی۔ فاطمہؑ اور جھک گئیں اور توجہ سے سننے لگیں۔ آنسوؤں سے بھری آنکھوں کے ساتھ لبوں پر مسکراہٹ آئی اور اشکوں سے بھیکے ہوئے عارضوں پر شادابی اتری۔

دیکھنے والوں نے تعجب کیا۔ ”فاطمہؑ! دمِ آخر رسول اللہ ﷺ نے ایسی کیا

بات کہہ دی کہ رنج و اندوہ کے اس دل شکن موقعہ پر بھی آپ کے لب مسکراہٹ سے آشنا ہوتے۔“

فاطمہؑ کی آنکھوں میں اشک لرزے اور وہ آنسوؤں سے بھیگے ہوئے لہجے میں بولیں۔ ”بابا نے مجھے یہ نوید سنائی ہے کہ ملائے اعلیٰ میں۔ میں ہی سب سے پہلے ان سے شرفِ ملاقات حاصل کروں گی۔ اور بہت جلد۔ اس سے میرا دل جو غم سے پھٹا جاتا تھا۔ اسے ڈھارس ہوئی اور میں نے یہ غم اسی نوید کے سہارے گوارا بنا لیا۔“

”فاطمہؑ! میرے دونوں بیٹوں کو۔ میرے دل کے ٹکڑوں کو بلاؤ کہ میں انہیں بھی الوداع کہہ لوں۔“ رسول اللہؐ نے نجیف لہجے میں کہا۔

فاطمہؑ غم سے نڈھال اٹھیں اور ننھے حسنؑ اور حسینؑ کو آگے بڑھایا جو ایک گوشے میں روتی ہوئی آنکھوں کے ساتھ اس کھڑے تھے۔ دونوں قریب آئے، رسول اللہؐ نے بازو پھیلا دیے اور دونوں بچوں کو اپنے سینے میں سمولیا۔ فاطمہؑ باپ کی رحمت کے خیال سے چند لمحوں بعد آگے بڑھیں اور چاہا کہ بچوں کو علاوہ کر لیں لیکن رسول اللہؐ نے ہاتھ کے اشارے سے منع کر دیا۔ اور کچھ دیر تک بچوں کو بازوؤں میں لپیکر پیار کرتے رہے۔

باہر جمع ہو جانے والوں کی پچکیوں میں ڈوبی ہوئی غم انگیز صداہیں اندر آنے لگیں۔ حجرے میں موجود ازدواج اور اہل بیتؑ کے دل غم سے پھٹنے لگے۔ فضاؤں میں فرشتوں کے پروں کی پھڑپھڑاہٹ سنائی دینے لگی۔ علیؑ نے رسول اللہؐ کا سراپنہ سینے سے رگالیا اور وہ روح بدن سے جدا ہو گئی جو عالمین کے لیے رحمت اور رب کائنات کے لیے سب سے زیادہ محبوب ہے۔ علیؑ نے خیر و برکت کے لیے اپنے ہاتھ اپنے چہرے پر مل لیے۔

آنسوؤں اور سسکیوں میں شدت آگئی۔ غم انگیز صدائیں بلند ہوئیں جو یہ اندوہناک خبر یا ہر جمع ہو جانے والے مجمعے تک نہ گئیں۔ ہر طرف خاک اڑنے لگی۔ گریبان چاک ہو گئے۔ اشکوں اور آنہوں سے فضا دھندلا گئی۔ چند لمحے تو کسی کو کسی کی خبر نہیں رہی۔ غم کے اس غبار نے ہر دل میں قیامت پسا کر دی۔ پھر علیؑ نے اپنے حوصلوں کو مجتمع کیا۔ حجرے میں موجود اپنوں کو تسلی دی۔ لڑکھڑاتے ہوئے باہر آئے۔ رنج و الم سے چہرہ متغیر تھا اور ہونٹوں سے لفظ ادا نہیں ہوتے تھے۔ انہوں نے فریاد کرتے، آنسو بہاتے ہوئے لوگوں کو مخاطب کیا: اے اہل اسلام! دنیا سے رحمت و تسکین نے کوچ کیا۔ خدا نے اپنے حبیب کو اپنے پاس بلا لیا۔ میں فرشتوں کے درود و سلام کی آواز میں سن رہا ہوں۔ ان کا ایک گروہ آتا ہے اور ایک جاتا ہے۔ وہ قبر تیار کرنے اور غسل و کفن دینے میں میری مدد کریں گے۔ میں رسول اللہؐ کی وصیت کے مطابق اس فریضے کو قریبی رشتے داروں کے ساتھ انجام دوں گا۔ اس کے بعد گروہ درگروہ نماز جنازہ کی ادائیگی عمل میں آئے گی۔“

والد و شیدا۔ ایک دوسرے کے گلے لگ کر رونے لگے۔ ہر دل پر اتنا بوجھ تھا کہ تسلی کے لیے الفاظ ختم ہو گئے تھے۔ کسی پہلو قرار نہیں تھا۔ کوئی ڈھارس بندھانے اور غم کو ہلکا کرنے میں مددگار نہیں ہو سکتا تھا۔ سب ہی یکساں رنج میں ڈوبے تھے۔ سب ہی دل کی گہرائیوں میں اس کی شدتوں کو محسوس کر رہے تھے۔ دل ٹوٹ گئے تھے۔ روحوں میں اضطراب تھا اور آنکھوں سے آنسو نہیں تھمتے تھے۔

اسی حجرے میں قبر تیار کر لی گئی۔ علیؑ نے عباس ابن عبدالمطلبؓ، فضل بن عباسؓ، قثم بن عباسؓ کی مدد سے غسل و کفن کا فریضہ انجام دیا۔ تکمیل ہو گئی

تو علیؑ آگے بڑھے اور اس جمالِ جہاں آرا کے نورانی چہرے سے کفن ہٹایا جو ایک عظیم الشان فریضے کی بہترین ادائیگی کے بعد طمانیت اور سکون کے ساتھ اپنے معبود حقیقی کے حضور روانہ ہو رہا تھا اور گلوگیر لہجے میں پکارے :
 ”میرے ماں باپ آپ پر فدا ہوں یا رسول اللہؐ! آپ سلسلہ نبوت کے ختم کرنے والے۔ بندرا زوں کو کھولتے والے، حق کا حق کے ساتھ اعلان کرنے والے، باطل کی فوجوں کو شکست دینے والے، پرہیزگاروں کے پیشوا، دیدہ بینا رکھنے والوں کی روشنی اور درخشندہ چراغ ہیں۔ میں گواہی دیتا ہوں کہ آپ کا طریقہ ہدایت و رہنمائی، آپ کا کلام حق و باطل میں قول فیصل آپ کا فرمان عدل و درست کاری تھا۔

یا رسول اللہؐ! آپ پاک و پاکیزہ اور بہترین ہیں۔ حیات میں بھی اور وصال کے بعد بھی۔ آپ کی وفات سے نبوت، احکام الہی اور اخبار آسمانی کا سلسلہ منقطع ہو گیا ہے۔ جو دوسرے پیغمبروں کی وفات پر کبھی نہیں ہوا تھا۔ آپ کی مفارقت سے عظیم مصیبت اور کوئی نہیں۔ آپ کے غم میں ہم درمندا اور سینہ فگار ہیں۔ اگر آپ نے صبر کا حکم نہ دیا ہوتا تو ہم آنکھوں کا سرچشمہ روتے روتے خشک کر دیتے پھر بھی ہمارا درد و غم ہمیشہ باقی رہتا۔ اشک چشم کا خشک ہو جانا، حزن و اندوہ کا دائمی ہونا۔ آپ کی جدائی میں بہت کم ہے لیکن موت وہ حقیقت ہے جس کا برطرف کرنا ممکن نہیں۔ میرے ماں باپ آپ پر فدا ہوں۔ اپنے پروردگار کے پاس ہمیں اپنے دل میں رکھیے گا۔“

علیؑ کی آواز بھرا گئی اور وہ اپنے قدموں پر کھڑے نہ رہ سکے اور رسول اللہؐ کے برابر جھک کر پھوٹ پھوٹ کر رونے لگے۔ □

کتابیات

مولانا محمد بشیر انصاری	تاریخ اسلام
علامہ سید علی نقی نقوی	تاریخ اسلام
مولانا سید نجم الحسن کراری	تاریخ اسلام
مولانا شبلی نعمانی	سیرۃ النبیؐ
مولانا عبید اللہ امرتسری	ارجح المطالب
عبید اللہ الخنیزری۔ ترجمہ: مولانا جواد	البوطالب۔ مومن قریش
علامہ سید علی نقی نقوی	رہنمایان اسلام
علامہ محمد باقر مجلسی	جلاء العیون
مولانا صفدر حسین نجفی	انتخاب طبری
مولانا سید عمار علی سونی پتی	تفسیر عمدۃ البیان
ترجمہ: مولانا صفدر حسین نجفی	تفسیر نمونہ
مولانا سید محمد سبطین سرسوی	خلافت الہیہ
مولانا اولاد حیدر فوق بلگرامی	الزہراءؑ
زاہد ملک	مضامین قرآن حکیم
خان بہادر نواب احمد حسین	تاریخ احمدی
مولانا عبید الرحمن جامی۔ ترجمہ: بشیر حسین ناظم	شواہد النبوة

احسن المقال	_____	شیخ محمد عباس قمی - ترجمہ علامہ صفدر حسین نجفی
النبیؐ	_____	سید محمد ہارون
بشریت رسولؐ	_____	مولانا امداد حسین
ملیکتہ العرب	_____	مولانا کرار حسین
ہج البلاغہ	_____	ترجمہ: مرزا یوسف حسین
عصمت انبیاءؑ	_____	ڈاکٹر احمد حسین نقوی
اسوۃ الرسولؐ	_____	مولانا اولاد حیدر فوق بلگرامی
حقائق الوسائط	_____	مولانا محمد بشیر انصاری
البتول فی وحدت بنت رسولؐ	_____	مولانا مرزا یوسف حسین
اعجاز الولی	_____	مولانا سید علی حیدر

ہماری مطبوعات

کتاب الدعاء والزیارات
اعمال حج
حکایات القرآن
حیات انسان کے چھ مرحلے
مقالات مطہری
بت شکن
مرد انقلاب
ہارجیت
بہلول عاقل
فزت برت الکعبۃ
سخن
الوطائب - مظلوم تاریخ
تفسیر سورۃ حمد
شرح قرآن
سیر و سلوک
تیسرا القرآن
غدیر کی برکتیں
تعلیمات اسلامی
حدیث کسار
دُعائے کما

اسلام دینِ فطرت
اسلام دینِ معاشرت
اسلام دینِ معرفت
اسلام دینِ حکمت
فلسفہ معجزہ
فلسفہ شہادت
فلسفہ ولایت
فلسفہ حجاب
فلسفہ احکام
تاریخ عاشوراء
گفتار عاشوراء
بنائے کربلا
مَرگِ گلِ رنگ
مکتب اسلام
مکتب رسول
مکتب تشیع
آخری فتح
انتظارِ امام
توضیح المسائل اردو
توضیح المسائل فارسی
شریعت کے احکام

297.9921

م 28 عا



* 7 2 2 7 0 - U - 6 7 *


نیز بچوں کے لیے دل چسپ مذہبی کہانیاں بھی

جامعہ تعلیمات اسلامی پاکستان

رُعاۃ خلیلؑ و بیوگرافی

تسیرتہ النبویؐ ایک دلکش بیان

عابدہ زرخش



طابعہ شایگان اسلام آباد پاکستان